

Agents:

1 Otto Harrassowitz, Leipzig:
GERMANY.

2 Arthur Probsthain,
Oriental & Foreign Bookseller,
London.

3 The Oriental Book-supplying Agency,
POONA.

हरिदाससंस्कृतग्रन्थमालासमाख्य-
काशीसंस्कृतसीरिजपुस्तकमालायाः

५९

कर्मकाण्डविभागे(५)पञ्चमं पुष्पम् ।

आपस्तम्बगृह्यसूत्रम् ॥

श्रीहरदत्तमिश्रविरचितयाऽनाकुलया वृत्त्या
श्रीसुदर्शनाचार्यविरचितेन तात्पर्यदर्शनेन च
व्याख्यानेन समलङ्कृतम् ।

श्रीकाशीहिन्दूविश्वविद्यालयमीमांसाप्रधानाध्यापकेन

वेदविशारदेन मीमांसाकेसरिणा

पण्डितप्रवरेण श्रीचिन्नस्वामिशशिना

स्वकृतया पूर्वमीमांसीयविषमस्थलटिप्पण्या समलङ्कृत्य यथामति परिशोधितम् ।

प्रकाशकः—

जयकृष्णदास-हरिदास-गुप्तः—

चौखम्बा-संस्कृत-सीरिज आफिस, विद्याविलास प्रेस,
गोपालमन्दिर के उत्तर फाटक, बनारस सिटी ।

सं० १९८५

अस्य सर्वेऽधिकाराः राजकीयनियमानुसारेण प्रकाशकेन स्वायत्तीकृताः ।

हमारे यहां हर तरहकी छपाई बजिल्दसाजका कार्य भी होता है ।

हर तरह के संस्कृत ग्रन्थ तथा भाषा पुस्तकों के मिलने का पता—

जयकृष्णदास-हरिदास गुप्तः,

चौखम्बासंस्कृतसीरीज आफिस,

विद्याविलास प्रेस, गोपालमन्दिर लेन,

बनारस सिटी ।

किञ्चित् प्रास्ताविकम् ॥

अथेदानीमापस्तम्बगृह्यसूत्रं श्रीहरदत्ताचार्यकृतयाऽनाकुलाख्यया वृत्त्या श्रीसुदर्शनाचार्यविरचितेन तात्पर्यदर्शनेन चोपबृंहितमध्येतुसौकर्याय मुद्राप्य प्राकाशयं नीयते । यद्यप्यस्य नेदं (१)प्राथमिकं प्रकाशनम्, देवनागरीग्रन्थतैलङ्गाक्षरेषु देशान्तरेऽस्मद्देशे च बहुत्र यतो मुद्रितमासीत्, तथापि समग्रणानेन व्याख्याद्वयेन मण्डितं सदधुनैवात्मानमिदं प्रथमतयाऽऽविर्भावयतीति शक्यते वक्तुम् । वियन्नागरे विण्टर्निट्स् (Winternitz) महाशयेन व्याख्ययोरनयोऽस्सङ्ग्रहः प्रकाशितः, न सामग्यम् । अतो मन्ये ग्रन्थस्यास्य व्याख्याद्वययुतस्य प्रथममिदमाविष्करणमवश्यं मुदमावहेदतन्मार्गपरिशालिनामिति ।

सुदर्शनाचार्यकृतस्य तात्पर्यदर्शनस्य सर्वत्र दक्षिणभारते प्रसिद्धिरविरला समस्तीति विदितचरमेव । तत्र च “केचिद्” त्यनेन प्रायशः प्रतिसूत्रं खण्डनार्थं मतान्तरप्रदर्शनार्थं वा कस्यचिन्मतमनूयते । तत्र क्वचित्क्वचित् खण्ड्यंस्त्यैव स्वारसिकतां पश्यता मया कस्येदं मतम् ? इति कस्माच्चन वर्षपूर्वात्पूर्वं तदन्वेषणे प्रवृत्तेन पञ्चनदक्षेत्रे दक्षिणदेशस्थिते कस्य चित्पण्डितस्य गृहे समग्रानाकुला वृत्तिरुपलब्धा । तां च सामग्येण परिशीलयता मया एतद्ग्रन्थकारमतमेव तात्पर्यदर्शने खण्ड्यते इत्यवगच्छता एतद्ग्रन्थस्य खण्डकग्रन्थापेक्षया गर्भारतां शब्दसङ्ग्रहवत्तां चावलोक्य तन्मुद्रणे दत्तचित्तेन तदैवैतस्य प्रतिलिपिरैका कारिता । ततो याते कियति चन काले ततः काशीभागतेन मया एतन्मुद्रणार्थमवबोधितः यदाऽयमभ्युपागच्छत् श्रीमान् चौखाम्बापुस्तकालयाधिपतिः तदा आदर्शपुस्तकान्वेषणे आयतमानेन प्रथमं पुस्तकमेकं प्रतनग्रन्थसमुद्धारणे नितरां निविष्टदृष्टीनां पण्डितधौरेयाणां श्रमितां आ. वा. ध्रुवमहाशयानामदरकृपया प्राप्तं, श्रीकाशीविश्वविद्यालयीयपुस्तकालयस्थं वियन्नामुद्रितं, नागराक्षरलिखितं सरस्वतीभवनात् श्रीवाराणसेयप्रसिद्धपुस्तकालयात् श्रीमतां प्राचीनग्रन्थाविष्करणेऽनवरतं दत्तचित्तानां पण्डितवरण्यानां श्रीगोपीनाथकविराजमहोदयानामनुकम्पया लब्धमपरम्, माञ्जिकटस्थमेकम्, इति अनाकुलापुस्तकत्रितयमवलम्ब्यारब्धं मुद्रणयादौ पञ्चाशत्पृष्ठपर्यन्तं मुद्रितमासीत् । प्रायशस्त्रिष्वपि पुस्तकेष्वेषु अशुद्धिस्थलेऽपि परस्परमेकमत्यमासीत् । परन्तु क्वचित्स्पष्टतरं (२)कञ्चन ग्रन्थपातमनुमाय तत्राप्येकरीतिमेषां दृष्ट्वा तावतैव त्रिष्वप्युत्पन्नविशयः श्रीकाशीहिन्दूविश्वविद्यालयेऽध्यापकपदमधितिष्ठतां मन्मित्रमणीनां वेदा-

१. प्रथमतः तज्ज्ञानगरे (१८८४) तमे ख्रिस्ताब्दे ज्योतिर्बिलासयन्त्रालये ग्रन्थाक्षरेषु, ततो वियन्नागरे (१८८९) तमे ख्रिस्ताब्दे देवनागरलिप्यां, ततो महीश्वरराजबान्यां (१८९३) ख्रिस्ताब्दे राजकीयमुद्रणालये, ततो मद्रपुरी (१८९७) ख्रिस्ताब्दे ग्रन्थाक्षरेषु, ततः कुम्भघोणे (१९०३) वसरे च तेष्ववक्षरेषु मुद्रितम् । तत्र सर्वत्रापि तात्पर्यदर्शनेनैव साकं मुद्रितमासीच्चानाकुलया ॥

२. शुद्धिपत्रिका द्रष्टव्या ।

चार्याणां पं. श्रीविद्याधरशर्मणां सविधेन्यवेद्यम्—यतः कुतश्चिद्वस्तलिखितमनाकुलापुस्त-
कमेकमानाय्यतामिति। ते च तदानीमेव काशीस्थश्रीवापूदीक्षितजडेमहोदयेभ्यः पुस्तकमेक-
मानाय्य मह्यमदुः। तत्र च पूर्वेभ्यः पुस्तकेभ्यो महान् पाठभेदस्समदृश्यत। तदा च महति
संशये पतितः तत्कालागतानामस्मन्मित्रमणीनां पं. आर्. ए. शास्त्रिणां मुखाद्विश्वभारती-
पुस्तकालये पुस्तकमेकमस्तीत्यवगम्य ततस्तदानाययम्। तैलङ्गाक्षरलिखितेन दक्षिणदेशादेव
विश्वभारतीमागतेन तेन सह श्रीवापूदीक्षितपुस्तकस्य महत्सादृश्यमासीत्। एवं पुस्तकद्वय-
स्यैकरीतितां पुस्तकत्रयस्य चान्यप्रकारतामवलोक्य कतरदनयोर्मध्ये युक्ततरमिति निर्ण-
याय प्रवृत्तस्य मम कानि चन प्रमाणान्युपलब्धानि—द्वैतीयिके पुस्तकद्वये “केचिद्”
इत्यादिना (१) तात्पर्यदर्शनेऽनूदिता विषया अक्षरज्ञ उपलभ्यन्ते। प्राथमिके च त्रिके ते नो-
पलभ्यन्ते। किञ्च सुदर्शनाचार्यः समावर्तनप्रकरणारम्भे—(पृ. १६१) “केचित्.....” अथात
उपाकर्मोत्सर्जने व्याख्यास्यामः’ इत्यादिकं व्रतपटलं नाम व्याचक्षते। नैतत्, ” इत्यादिना
व्याख्यान्तरे उपनयनानन्तरोक्तं व्रतपटलं खण्डयति। व्रतपटलोऽयं हरदत्तोक्त एव भ-
वितुमर्हति। अथात इति सूत्रानुपूर्व्या ऐक्यात्। अपि च “तैषां पौर्णमास्यां रोहिण्यां वा
विरमेत्” (आप. ध. २-९-२.) इति सूत्रव्याख्यानावसरे उज्ज्वलायां हरदत्ताचार्यैः
‘उत्सर्जनं कुर्यात्। तस्यापि प्रयोगो गृह्य एवोक्तः’ इति स्वयमेव कथ्यते। तेन उपा-
कर्मोत्सर्जनप्रयोगः कश्चित् गृह्य हरदत्ताचार्यैरुक्त इत्यवगम्यते। स च द्वैतीयिक
एव द्विके उपलभ्यते, न प्राथमिके त्रिके। तेनेदं प्रतीयते—देशे द्विविधाः कोशाः
सन्ति। केचन ग्रन्थकारेण यथालिखितमन्यूनानतिरिक्ताः, केचन ततस्सङ्गृहीताः
इति। अतोऽन्यूनानतिरिक्तं द्वैतीयिकमेव द्वयं शुद्धतरमिति निश्चिनवम्। तदनुरोधेनैव
च ततः प्रभृत्यमुद्रापयं यावद्ग्रन्थसमाप्तिः। प्राथमिकं त्रिकमपि तत्र तत्राक्षरशोधनादावुपक-
रोति स्म। ततः पुनरपि पुस्तकमेकं दक्षिणदेशादानायितम्। एवं—

- (१) मन्त्रिकटस्थमेकं पुस्तकं,
- (२) सरस्वताभिवनादागतमेकं,
- (३) वियन्नामुद्रितमपरं,
- (४) श्रीवापूदीक्षितानामेकं,
- (५) विश्वभारतीयं तैलङ्गाक्षरलिखितमेकं,
- (६) दक्षिणदेशादानीतं ग्रन्थाक्षरलिखितमपरं,

इति षष्ठ्यामनाकुलापुस्तकानां साहाय्येनेयमनाकुला वृत्तिः मुद्रिता।

तात्पर्यदर्शने तु अन्यत्र मुद्रितमपि अनाकुलाखण्डनरूपत्वात् खण्डनखण्ड्यग्रन्थयोरे-
कत्र समावेशे पठितृणामुपकारं मन्वानेन,

- (१) महीश्वरपुरे देवनागराक्षरेषु अनेकपाठभेदेन सह मुद्रितमेकं,
- (२) वियन्नानगरे मुद्रितमपरमस्मद्विश्वविद्यालयस्थं,

(३) मद्रपुर्या ग्रन्थाक्षरेषु मुद्रितमितरत् हनुमद्वद्वर्णैरेव श्र्यास्वामिशास्त्रिमहोदयैर्दत्तं,

(४) कुम्भघोणे तेष्वेवाक्षरेषु मुद्रितमन्यत् मज्जिकटस्थं,

इति पुस्तकचतुष्टयमवलम्ब्य सहायत्वेन मुद्रितम् । सूत्राणि व्याख्याभ्यां सह मुद्रितान्यपि पाठसौकर्यार्थं पृथगपि मुद्रितानि । तत्र हरदत्तमुद्रशनाचार्ययोः सूत्राक्षरेषु नातीव दृश्यते वैमत्यम्, परन्तु सूत्रच्छेदै तदर्थवर्णने च प्रायशस्तौ विवदत एव । अतो यत्र सूत्रसंख्यायां तच्छेदे वा वैमत्यं तयोः, तदपि तत्तत्सूत्रपृष्ठाधोभागे तत्तत्खण्डान्ते च निर्दिष्टम् । व्याख्ययोर्यत्र मीमांसापदार्था उपात्ताः ते तत्र तत्र सम्प्रगिववेचिताः । सूत्रस्यास्य भाष्यमेकं कपर्दिस्वामिना रचितं प्राचीनमुपलभ्यत इदानीमपि, यदेवानुसृतवान् सुदर्शनाचार्यः स्वीयग्रन्थे । यद्यपि तदेष्यतावता न कुत्रापि मुद्रितामिति तस्यापि मुद्रणमवश्यं कर्तव्यमासीत्, तथापि तदिदानीं मद्रपुर्या मन्मित्रेण पं० टि० आर्० चिन्तामणिशर्मणा मुद्रणायारब्धमिति श्रुत्वा न तत्र मया व्यापृतम् ।

सूत्रस्यास्य कर्ता भगवानमहर्षिरापस्तम्बस्त्रिशत्प्रश्नात्मकं ग्रन्थमेकमरीरचत् । यत्रादितः प्रधानां (१) त्रयोविंशत्यां दर्शपूर्णमासप्रभृतीनि सहस्रसंवत्सरपर्यन्तानि वैतानिकानि कर्माण्याम्नातानि । चतुर्विंशतितमे प्रश्ने परिभाषासूत्राणि प्रवरखण्डः हौत्रमन्त्राश्चेति पठितानि । पञ्चविंशतिषड्विंशतितमयोः प्रश्नयोः गृह्योक्तकर्मोपयुक्ता मन्त्राः इतस्तत्तत्समाहृत्यैकत्र समावेशिताः । सप्तविंशतितमः प्रश्नः गार्ह्यकर्मविधायको, योऽयं प्रकृतग्रन्थात्मकः । अष्टाविंशत्येकोनविंशतितमौ प्रश्नौ धर्मसूत्रात्मकौ । त्रिंशत्तमश्चतुर्लक्षसूत्रात्मकः, यो वैतानिककर्मोपयिकवेदिचितीष्टकादीनां प्रमाणादिकमावेदयति ।

एवं श्रौतगृह्यधर्मात्मना विभक्तोऽयं ग्रन्थः तैत्तिरीयशाखावलम्ब्यैव प्रवृत्त इति नाविदितम् । अन्येऽपि च केचन सूत्रकाराः शाखामिमामवलम्ब्य सूत्राण्यरीरचन् । ते च बौधायन, भारद्वाज, सत्याषाढ, विखनस, वाधूलप्रभृतयः । सर्वेष्वेषु मध्ये भगवानापस्तम्ब एव स्वगृह्यसूत्रे आत्मीयं प्रौढिमानमितरदुर्लभं प्रकटयामास । प्रथमतस्तावद्गृह्यकर्मणामवश्यकर्तव्यानामेकाग्रिसाध्यानां जातकर्मादीनां संस्काराणां क्रमं कञ्चन मनसि निधाय मन्त्रांस्तदुपकारकान् इतस्तत्तत्सङ्कलय्य प्रश्नद्वयात्मकं भागमेकं समपादयत् । यद्यपि तत्रत्या मन्त्राः ऋग्वेदादिषूपलभ्यन्त एव तथापि इतस्ततो विशकालितानां तेषामेतत्गृह्योक्तकर्मक्रमानुसारेण सङ्कलनमापस्तम्बस्यैव । अतस्तत्तन्निवेशक्रमेणैव गृह्याणि कर्माणि विदधानस्य तत्र मन्त्रप्रतीकमन्तरा उत्तरया, उत्तराभ्यां, उत्तराभिः, उत्तरेण यजुषा, इत्येव विनियोगकल्पनं सुशकमभूदस्य । तेन च महत्लाभवं समपादि ।

एवं सूत्रकारान्तरापेक्षयाऽयमनुष्ठेयानां नित्यानां नैमित्तिकानाञ्च गार्ह्यकर्मणां प्रतिपादनेऽप्यसाधारणीं नैपुणीमाविश्वकारः । शब्देष्वविस्तरः, यावच्छक्तिसङ्गृह्यैव कर्मणां

१ यदत्र भूलरघुहाशयेन-आदितश्चतुर्विंशतिः प्रश्नाः वैतानिककर्मसम्बन्धिनः । पञ्चविंशतौ परिभाषादिकम् । षड्विंशतौ गार्ह्यमन्त्राः । इत्युक्तमापस्तम्बधर्मसूत्रप्रामेकायां तत् तदग्र्यमवलोक्यैव यतः कुतश्चित् श्रुत्वा लिखितमिति भाति ।

विधानं, तत्र तत्र चातिदेशचातुरी, अवश्यानुष्ठेयभिन्नानां कर्मणां प्रायशोऽकथनामित्यादिना सर्वानप्यतिशेते सूत्रकारान् महर्षिरयमित्यवश्यवक्तव्यं भवति । अतस्सर्वाङ्गीणमुन्दरमिद-
मापस्तम्बगृह्यसूत्रमिति नातिशयोक्तिः ।

अयं गृह्यसूत्रात्मको भागः त्रयोविंशतिखण्डात्मना विभक्तस्सूत्रकारेण । अत्र सर्वेष्वपि प्राचीनेषु हस्तलिखितेषु मूलपुस्तकेषु खण्डशो विभाग एव दृश्यते । पटलविभागस्य ना-
मापि न श्रूयते । अतोऽयं पटलविभागोऽर्वाचीनो भाष्यकारादिभिरेवाहत इति गम्यते ।

कोऽस्य कालः ?

महर्षिरयमापस्तम्बः कदा कं देशमलं चकारेति नाद्यापि केनापीदंतया निर्णायि,
तथापि (George Buhler) बूलर्महाशयेन आपस्तम्बधर्मसूत्रभूमिकायां बहुभिर्हेतु-
भिरस्य कालदेशादिसाधनाय यतितम् । न ततो मया प्रमाणान्तरमधिकमुपलब्धं, तथापि
यत्किञ्चिदुपलब्धं श्रीमतां पुरत उपस्थापयामि—

सूत्रकारेण तावदनेन व्याकरणाननुगताः व्यवहारे प्रायशः क्वचिदपि
देशे इदानीमप्रयुक्ताः केचन शब्दाः प्रयुज्यन्ते धर्मसूत्र इव गृह्यसूत्रेऽपि । ते
यथा—राता(३.१२)नक्षत्रनामाः, नदीनामाः (३-१३)अभीव (४.१४)आरोहतां
(५-२४) तरती(६-२) पुंस्वाः(६-११) त्रिस्सैः(९-५) त्रिवृतां(१०-११) प्रष्टं
(११-२)अभ्यानायन्(१२-७)रातिः(१२-१४) तैत्तिरेण(१६-२)श्रुमुष्टिः (२०-११)मर्गे
(२०-१२)प्रासवरार्थ्य(२१-७) सनिः(२२-१३)सम्बाधे (२३-३) कुप्त्वां(२३-७)
इत्यादि । अन्येऽपि अथास्यै दक्षिणेन(३-१५)तस्यै वपां(२२-४)वासश्चतुर्थाम्(११-२४)
इति षष्ठ्यर्थे चतुर्थां, सप्तम्यर्थे द्वितीया इत्यादयो विभक्तिविपरिणामा अपि कृताः ।

यद्यपि सूत्रकारान्तरारैरपि एवंविभक्तिव्यत्यासः क्रियते, यथा—आवलायनगृह्ये—अथास्यै
शिखे(१-५-१६) अथास्यै तण्डुलागार(१-११-५)इत्यादि, पारस्करेऽपि—अथास्यै
दक्षिणं हस्तं(१-६-३)अथास्यै दक्षिणमंसम्(१-११-७)इत्यादि; तथापि यावन्त
आपस्तम्बसूत्रे, न तावन्तोऽन्यत्र व्याकरणाननुगता उपलभ्यन्ते । बौधायनीये गृह्ये परं के
चनोपलभ्यन्ते । एवमपाणिनीयपदप्रयोगे महर्षेरस्य कारणद्वयेन भाव्यम्—महर्षिणनेन
पाणिनिपूर्वकालिकेन भाव्यम्, अथवा अनन्तरकालिकेनापि पाणिनीयान् नियमाननभ्युपग-
च्छता भाव्यम् । तत्र तदनन्तरकालिकस्य सतः तन्नियमानभ्युपगमे विशेषकारणादर्शनात्
तत्पूर्वकालिक एवायं महर्षिरासीत् इत्यवगम्यते । अतो यदि ख्रिस्तात् पूर्वमष्टमशताब्दी
सप्तमशताब्दी वा भगवतः पाणिनेः कालः तर्हि ततोऽपि पूर्वकालिकेनामुना दशमशताब्दीगतेन
नवमशताब्दीस्थितेन वा भाव्यम् ।

कोऽस्य देशः ?

नासिक, पूना, अमिडनगर, सतारा, पोलापूरप्रभृतिषु दक्षिणदेशेषु आपस्तम्बीयानां
बहुलमुपलम्भात्, पूर्वकालिकराजभिस्तद्देशीयैश्चापस्तम्बीयानुद्दिश्यैव भूम्यादिदानस्य

।सनादितोऽवगमाच्च तत्सूत्रकारेणापि तद्देशीयेनैव भाव्यम् । किञ्च “उदी-
श्वेदासनगतेषूदपात्रानयनम्” (आप.ध.१.१७.१७) इत्यासनेषूपविष्टानां हस्ते उद-
मुदीच्यानां सम्प्रदायः श्राद्धे” इति वदन् आत्मनो दाक्षिणात्यत्वमवबोधयति । एते-
नत्रयेणापस्तम्बो दक्षिणदेशनिवासीति गम्यत इति (१)बूलरमहाशयः । नदेमहं युक्ति-
स्यामि । न हि आपस्तम्बीयानां दक्षिणदेशनिवासित्वमापस्तम्बस्यापि तद्देशीयत्वे
भवितुमर्हति । उत्तरदेश एव पूर्वमवस्थितैः केनापि कारणेन पश्चाद्दक्षिणदेशगतैः
ने न भाव्यम् । यद्ययं पक्षोऽभ्युपगम्येत तर्ह्यापस्तम्बस्यापि उत्तरदेशावस्थितत्वमेव
ते । “उत्तरवृत्तिः” इति कथनमात्रेण यद्यापस्तम्बस्य दाक्षिणात्यत्वं सिध्येत्, स्व-
उतां प्राप्य दाक्षिणात्यस्तु तुष्यति, इति दाक्षिणात्यं निन्दन् तत्रभवान् कुमारिल-
पे कथमात्मन उत्तरदेशीयत्वं नावबोधयेत् । कुतो वा “कर्माण्यपि जैमिनिः परार्थ-
पू.मी.सू.३-१-४)इति मीमांसासूत्रे स्वनाम गृणन् भगवान् जैमिनिः सूत्रकारस्य
भिन्नतां नावबोधयेत् ? अतो मन्ये नेदमापस्तम्बस्य दाक्षिणात्यत्वसाधकमिति ।
उत्तरदेशीयत्वे प्रमाणमेकमुपलभ्येत — अयं हि समिन्तप्रकरणे वीणागाथिभ्यां गेयं
मेकाग्रिकाण्डे पठति—

“यौगन्धरिरेव नो राजेति साल्वीरवादिषुः ।

विवृत्तचक्रा आसीनास्तीरेण यमुने तव ॥

सोम एव नो राजेत्याहुर्ब्राह्मणीः प्रजाः ।

विवृत्तचक्रा आसीनास्तीरेणासौ तव” इति ।

न्त्रयोरनयोरयमर्थः—“हे यमुने ! तव तीरे आसीनाः साल्वदेशनिवासिनो जनाः
पुत्र एवास्माकं राजेति वदन्ति । ब्राह्मणास्तु सोम एवास्माकं राजेति वद-
न्ति । अत्र प्रकरणे सर्वेऽपि सूत्रकारा द्वितीयमेव मन्त्रं पठन्ति । अयं तु
। पठित्वा “उत्तरयोः पूर्वां साल्वानां, ब्राह्मणानामितरा” (आप. गृ.१४-३.) इति
।स्य विनियोगं वदति ग्रह्ये । ‘साल्वदेशवासिनां त्रयाणां वर्णानां पूर्वो मन्त्रः, अन्यदे-
नां द्वितीयः’ इति कपर्दिस्वामी बभाषे । इतरेषु सूत्रकारेषु श्रुतिस्मृत्यादौ प्रथम-
तया सर्वत्र प्रसिद्धां भगवतां भागिरथीमेवोपाददत्सु तां परित्यज्य द्वितीयपरि-
। यमुनां, ततीरास्थितं कञ्चन देशविशेषं, तत्राधिकृतं च तत्कालिकं कञ्चन राजान-
न् स्वस्य यमुनातीरस्थसाल्वदेशाभिजनतां स्वकालिकं राजानं च सूचयतीति मे
न मयेदानीमेवमेवेदमिति निर्णायोच्यते, अभ्युहं कश्चिदेवं कर्तुमस्ति युक्ततरं
नेत्येतावदुपक्षिप्यते । निर्णये विचारशीलाः प्रमाणम् ।

।स्यत्रोर्विषये श्रीहरदत्ताचार्यः प्राचीनः, सुदर्शनाचार्योऽर्वाचीनः इति पूर्वं सूचि-
तत्र पूर्वं यद्यपि द्वितीयवत् आत्मनः पूर्वमीमांसादिशास्त्रान्तरप्रणयितां नावि-

करोति स्वग्रन्थे, तथापि बहुश्रुतोऽनेकसूत्रव्याख्याता इत्यत्र नास्ति विशयः । अनेन हि कृताः—

- (१) आपस्तम्बगृह्यसूत्रव्याख्या;
- (२) आपस्तम्बगृह्यसूत्रव्याख्याऽनाकुला,
- (३) आपस्तम्बधर्मसूत्रव्याख्याऽज्वलाख्या,
- (४) (१) आपस्तम्बपरिभाषाव्याख्या,
- (५) आश्वलायनगृह्यसूत्रव्याख्याऽनाविलानाम्नी,
- (६) गौतमधर्मसूत्रव्याख्या मितक्षरानामिका,
- (७) (२) काशिकाव्याख्या पदमञ्जरी चेति ग्रन्थाः । अयं शिवभक्तो यतो मङ्गलं शिव-
नमस्कारात्मकमेव करोति । किञ्चकमेव श्लोकं तत्तद्वन्धनामविपरिवर्तनमात्रकरणेन आप-
स्तम्बाश्वलायनगृह्ययोः गौतमधर्मसूत्रस्य च व्याख्यायामादौ न्यवेशयत् । तद्यथा—

(३) नमो रुद्राय यद्गृह्यमापस्तम्बेन निर्मितम् ।

क्रियते हरदत्तेन तस्य वृत्तिरनाकुला ॥

(४) नमो रुद्राय यद्गृह्यमाश्वलायननिर्मितम् ।

क्रियते हरदत्तेन तस्य वृत्तिरनाविला ॥

(५) नमो रुद्राय यद्धर्मशास्त्रं गौतमनिर्मितम् ।

क्रियते हरदत्तेन तस्य वृत्तिर्मितक्षरा ॥ इति ।

‘प्रणिपत्य महादेवं हरदत्तेन धीमता’ ।

इत्येकरूपं पूर्वार्धमेकामिकाण्डभाष्यारम्भे उज्ज्वलावृत्तौ च ।

अत्र सर्वत्र “नमो रुद्राय” इत्ययं भागः श्लोकान्तर्गत एवेति ज्ञायते । सत्येवं गृह्यसूत्र-
भूमिकायां विन्टरनिट्ज (Dr. Winternitz) महाशयेन “नमो रुद्राय” इति भागं
पृथक्कृत्य ततः पद्यस्यापरिपूर्णतामसिन्धाय तत्पूरणार्थं “यत् पद्यमापस्तम्बेन सूत्रकारेण
निर्मितम्” । इति भवितुमर्हति इत्यभ्यूहः कृतः सोऽनवधानकृत एवेति वक्तव्यं भवति ।

अयं च दाक्षिणात्यो दक्षिणदेशो कावेरीतीरनिवासीति ज्ञायते । यतः सीमन्तोन्नयना-
न्तर्गतस्य “नदीनिर्देशश्च यस्यां वसन्ति” (आप.गृ. १४-६) इति सूत्रस्य व्याख्यानाव-
सरे एकामिकाण्डभाष्ये च “यस्यां वसन्ति यामुपजीवन्तीत्यर्थः । यथा—तीरेण कावेरि तवे-
ति दक्षिणदेशे प्रसिद्धां (६) कावेरीमेवोपाददाति स्म । एवमाश्वलायनसूत्रव्याख्यायाम-
पि; कावेरीमेव प्रथमं निर्दिशति स्म यतोऽत्र गार्ग्यनारायणेन (७) गङ्गाया एव नामो-

१ आपस्तम्बश्रौतसूत्रस्य पञ्चदशपत्रप्रभृति हरदत्ताचार्यैः व्याख्या कृता यदन्तर्गतोऽयं परि-
भाषाव्याख्यारूपो भागः इत्यपि वदन्ति बहवः ।

२ भूमिकायां ७ पृष्ठे द्रष्टव्यम् ।

३ अत्रैव प्रथमपृष्ठे ।

४ अनन्तशयनसुद्विताश्वलायनगृह्ये १ पृष्ठे ।

५ पूनासुद्विते गौतमधर्मे १ पृष्ठे ।

६ आश्व. गृ. पृ. ६० अनन्तशयने सुद्वितपुस्तके । ७ आश्व. गृ. पृ. ५२. बम्बईसुद्वितपुस्तके ।

पात्तम् । यतोऽस्य कावेर्या पक्षपातः ततोऽयं कावेरीतीरनिवासीत्यवगम्यते ।

अस्य जीवनकालः ख्रिस्तीयपञ्चदशाब्दी ततः शतवर्षेभ्यः पूर्वं वेति भूलरमहाशयेन (१) निर्णीतम् । द्वादशशताब्द्याः अन्त इति (२) पं० गणपतिशास्त्रिणः । पञ्चदशाब्दीतः पूर्वमित्यत्र तु नास्त्येव विशयः । यतो १६६८ वैक्रमाब्दे निर्णयसिन्धोस्त्वग्रन्थस्य समाप्तिं वदन्तः श्री कमलाकरभट्टाः सुदर्शनाचार्यमुल्लिखन्ति तत्र । तेन च सुदर्शनाचार्यस्य कालः क्रिस्तवीया षोडशाब्दी पञ्चदशाब्दी वेत्यवगम्यते । तत्पूर्वतनेन हरदत्ताचार्येण पञ्चदशाब्दीगतनेव भाव्यम् । यदि तु पं० गणपतिशास्त्रिणामाशयानुरोधेन पद्मजरीकारोऽप्ययमेव हरदत्ताचार्य इत्यभ्युगम्यते ततस्तदुक्तहेतुना द्वादशशताब्दीगत एवायं हरदत्ताचार्य इत्यवश्यमेवाभ्युपगन्तव्यम् । परन्तु पद्मजरीश्रुतिसूक्तिमालयोरप्ययमेव कर्तेति अभ्युपगमे ग्रन्थकर्त्रोर्नामैक्यं विना तदपि ग्रन्थद्वयमामूलं परिशीलयता न किमपि प्रमाणान्तरमुपलब्धम् ।

श्रीहरदत्ताचार्यसुदर्शनाचार्ययोर्विषये इतिवृत्तमेकं दक्षिणदेशे प्रसिद्धम्—“अस्ति काचन कंसपुरं नाम द्विजातिवसतिश्चाल्देशे । तत्र श्रीवैष्णवस्य कस्य चन परमैकान्तिनः सुदर्शनो नाम तनय आसीत् । स च बाल्यात् प्रभृति शिवे भक्तिमानासीत् । बाल्य एव पित्रा बहुवारं निवारितोऽपि भगवन्तमुमारमणमेवाराधयति स्म । अकृत्वा शिवदर्शनं कदापि न भुङ्क्ते स्म । एकस्मिन् दिने तस्य पिता स्वसम्प्रदायविरुद्धमनुतिष्ठन्तं स्वकं बालकं सम्यक् प्रताड्य द्वारि स्थूणायां बध्वा “नेतः परं कदापि शिवदर्शनं कार्यम्, यद्येवं प्रतिजानासि तदैव मोचयेयं त्वाम्” इत्यवदत् । बालस्तु किञ्चिदप्यनुक्त्वा शिवमेव परं ध्यायन्, भगवन् ! कथमहं भवद्दर्शनं विना तिष्ठेयं, इति तद्गतमानस एव रुदन्नासीत् । अर्धरात्रसमये शिवं ध्यायतस्तस्य स्वयमेव बन्धच्छिन्नः । ततस्त्वरितं धावित्वा, शिवमन्दित्रं गत्वा मन्दिरे पूर्वं पिहितद्वारेऽपि एतद्रमनसमनन्तरमेव स्वयमुद्घाटितकवाटे शिवं दृष्ट्वा सानन्दं प्रतिनिवर्तते स्म । तदनुग्रहलब्धैर्वाग्बिलासैर्बहून् ग्रन्थानारचयति स्म । ततः प्रभृत्येव हरदत्त इति प्रथामवाप” इति । तामिमां कथामवलम्ब्य अनाकुलातात्पर्यदर्शनकृतोरप्येकतां मन्वते बहवः । स्यान्नामान्यः कश्चित् सुदर्शनाचार्यो यो हरदत्ताचार्यतामापन्नः । अनयोस्तु ग्रन्थकर्त्रोः कथमपि नैकता सम्भाविनी । यतो हरदत्तोक्तं पङ्क्तिश अनूय खण्डयति सुदर्शनाचार्यः । किञ्च कथा पूर्वं सुदर्शनस्य सतः पश्चाद्वरदत्तत्वं बोधयति । अत्र च वैपरीत्यं दृश्यते । अत इमौ परस्परं भिन्नौ भिन्नकालिकौ चेत्यत्र नास्ति संशयः । श्रीसुदर्शनाचार्योऽपि दक्षिणदेशीय एव । अलं विस्तरेण ।

एवं विश्वेशकृपया समाप्तमुद्रणस्यास्य ग्रन्थस्य कृते भूमिकाकृते च तत्तदपूर्वविषयोपदेशेन प्रथमतः पुस्तकवितरणेन च मामत्यन्तमुपकृतवतां पण्डितकुलतिलकानां श्रीमदानन्दशङ्कर बापूभाई ध्रुवमहोदयानां श्रीगोपीनाथकविराजमहाशयानां चोपकारमनवरतं

१ आपस्तम्बधर्मसूत्रभूमिकायां द्वितीयसंस्करणे आक्सवर्ड्मुद्रिते ४७ पृष्ठे ।

२ अनन्तशयनमुद्रिताऽत्रालयनगृहसूत्रभूमिकायां ।

स्मरामि । यावन्मुद्रणसमाप्ति मज्जिकट एव पुस्तकमवस्थापितवन्त्यः श्रीमन्त्र्यः पं० नारायण शास्त्रिखिस्तेमहोदयेभ्यः अन्येभ्यश्च पूर्वनिर्दिष्टेभ्यः पण्डितवर्येभ्यः सादरं कृतज्ञतः प्रकटयामि । कार्येऽस्मिन् शोधनाद्यर्थं बहुपकृतवते मच्छिष्याय श्रीपट्टाभिरामशर्मणे वैदिकीमाशीःपरम्परां प्रयुञ्जे ।

एतादृशेषु कार्येषु सुतरामाविष्कृतादरस्य चौखम्बापुस्तकालयाध्यक्षस्य श्रीबाबू-जर कृष्णदासगुप्तस्योत्साहमभिवर्धयन्त्विति विद्वद्वरानन्याश्च सुरभारत्यनुरागिणोऽभ्यर्थये-

वाराणसी

अधिकश्रावणकृष्णदशमी १९८४ वै० सं०
१०-८-१९२८ ई०

} इति सुधीजनवशंवदः
अ.चिन्नस्वामिशस्त्री.

श्रीमदाषस्तम्बप्रणीतगृह्यसूत्राणि ॥

प्रथमः खण्डः ॥

- (१) अथ कर्माण्याचाराद्यानि गृह्यन्ते ॥ १ ॥
 उदगयनपूर्वपक्षाहःपुण्याहेषु कार्याणि ॥ २ ॥
 यज्ञोपवीतिना ॥ ३ ॥
 प्रदक्षिणम् ॥ ४ ॥
 पुरस्तादुदगवोपक्रमः ॥ ५ ॥
 तथाऽपवर्गः ॥ ६ ॥ ॥
- (२) अपरपक्षे पित्र्याणि ॥ ७ ॥
 प्राचीनावीतिना ॥ ८ ॥
 प्रसव्यम् ॥ ९ ॥
 दक्षिणतोऽपवर्गः ॥ १० ॥
 निमित्तावेक्षाणि नैमित्तिकानि ॥ ११ ॥
- (३) अग्निमिध्वा प्रागग्रैर्दग्धैराग्निं परिस्तृणाति ॥ १२ ॥
 प्रागुदगग्रैर्वा ॥ १३ ॥
- (४) दक्षिणाग्रैः पित्र्येषु ॥ १४ ॥
 दक्षिणाप्रागग्रैर्वा ॥ १५ ॥
 उत्तरेणाग्निं दर्भान्त्संस्तीर्य द्वन्द्वं न्यञ्चि पात्राणि प्रयुनक्ति देवसंयुक्तानि ॥ १६ ॥
- (५) सकृदेव मनुष्यसंयुक्तानि ॥ १७ ॥
 एकैकशः पितृसंयुक्तानि ॥ १८ ॥
 पवित्रयोस्संस्कार आयामतः परीमाणं प्रोक्षणीसंस्कारः पात्रप्रोक्ष इति दर्शपूर्णमा-
 सवत्पूर्णांम् ॥ १९ ॥
 अपरेणाग्निं पवित्रान्तर्हिते पात्रेऽप आनीयोदगप्राभ्यां पवित्राभ्यां त्रिरुत्पूय समं
 प्राणैर्हृत्वोत्तरेणाग्निं दर्भेषु सादयित्वा दर्भैः प्रच्छाद्य ॥ २० ॥

१ अत्र सूत्राणां विभागः सुदर्शनमतानुसारेण कृतः । यत्र चानयोर्वैमर्त्यं तत् तत्सूत्राधोभा-
 ग एव सूचयिष्यते ।

२ हरदत्तमते एतदादिसूत्रचतुष्टयमपि एकसूत्रमिति 'क'. ख. पुस्तकयोः ।

३ सूत्रद्वयमपीतो हरदत्ताचार्यैरेकसूत्रतया परिगणितम् ।

४ सूत्रद्वयमप्येकं सूत्रं हरदत्तमते ।

५ इदमग्निं च सूत्रमेकसूत्रं हरदत्तमते घ० पुस्तकानुसारेण ।

ब्राह्मणं दक्षिणतो दर्भेषु निषाद्य ॥ २१ ॥

आज्यं विलाप्यापरेणाग्निं पवित्रान्तर्हितायामाज्यस्थात्यामाज्यं निरुप्योदीचोऽङ्गारा-
निरुह्य तेष्वधिश्रित्य ज्वलताऽवद्युत्य द्वे दर्भाग्ने प्रत्यस्य त्रिः पर्यग्निं कृत्वोदगुद्रा-
स्याङ्गारान् प्रत्यूह्योदगग्राभ्यां पवित्राभ्यां पुनराहारं त्रिरुत्पूय पवित्रे अनुग्रहृत्य ॥ २२ ॥

इत्यापस्तम्बीये गृह्यप्रश्ने प्रथमः खण्डः ॥

अथ द्वितीयः खण्डः ॥

येन जुहोति तदग्नौ प्रतितप्य दर्भैः संमृज्य पुनः प्रतितप्य प्रोक्ष्य निषाद्य दर्भान्-
द्विस्संस्पृश्याग्नौ प्रहरति ॥ १ ॥

शम्याः परिध्यर्थे विवाहोपनयनसमावर्तनसीमन्तचौलगोदानप्राथश्चित्तेषु ॥ २ ॥

अग्निं परिषिञ्चत्य'दितेऽनुमन्यस्वे'ति दक्षिणतः प्राचीनं 'मनुमेतेऽनुमन्यस्वे'ति पश्चा-
दुदीचीनं 'सरस्वतेऽनुमन्यस्वे'त्युत्तरतः प्राचीनं 'देव सवितः प्रसुवे'ति समन्तम् ॥ ३ ॥

पैतृकेषु समन्तमेव तूष्णीम् ॥ ४ ॥

इध्ममाधायारावाधारयति दर्शपूर्णमासवत्तूष्णीम् ॥ ५ ॥

अथाज्यभागौ जुहोत्यग्नये स्वाहेत्युत्तरार्धपूर्वार्धे सोमाय स्वाहेति दक्षिणार्धपूर्वार्धे
समं पूर्वैण ॥ ६ ॥

(१) यथोपदेशं प्रधानाहुतीहुत्वा जयाभ्यातानान्नाष्ट्रभृतः प्राजापत्यां व्याहृतीर्विहृताः सौ-
विष्टकृतीमिच्युपजुहोति—यदस्य कर्मणोऽत्यरीरिचं यद्वा न्यूनमिहाकरम् । अग्निष्ट-
स्त्रिष्टकृद्विद्वान्सर्वस्वस्त्रिष्टं सुहुतं करोतु स्वाहेति ॥ ७ ॥

(२) पूर्ववत्परिषेचनमन्वमंस्थाः प्रासावीरिति मन्त्रसन्नामः ॥ ८ ॥

लौकिकानां पाकयज्ञशब्दः ॥ ९ ॥

(३) तत्र ब्राह्मणवेक्षो विधिः ॥ १० ॥

द्विजुहोति द्विर्निमार्ष्टि द्विः प्राश्नात्युत्सृप्याचामति निर्लेढोति ॥ ११ ॥

(४) सर्वऋतवो विवाहस्य शैशिरौ मासौ परिहाप्योत्तमं च नैदाघम् ॥ १२ ॥

सर्वाणि पुण्योक्तानि नक्षत्राणि ॥ १३ ॥

तथा मङ्गलानि ॥ १४ ॥

आवृतश्चास्त्रीभ्यः प्रतीयेरन् ॥ १५ ॥

(५) इन्वकाभिः प्रसृज्यन्ते ते वराः प्रतिनन्दिताः ॥ १६ ॥

इत्यापस्तम्बीये गृह्यप्रश्ने द्वितीयः खण्डः ॥

१ हरदत्तमते 'उपजुहोति' इत्यन्तमेव सूत्रम्, यदस्येत्यारभ्य सूत्रान्तरं क. ख. पुस्तकालुसारतः ।
क्वचित्पुस्तके यदस्येति स्वाहेत्यन्तं नास्ति ।

२ हरदत्तमते 'परिषेचन' मित्यन्तमेकं सूत्रम् । ततोऽपरम् ।

३ हरदत्तमेन सूत्रद्वयमपीदं एकसूत्रतया परिगणितम् ।

४ सर्वर्तवः इति हरदत्तपाठः ठ-पुस्तकपाठश्च ।

५ सूत्रद्वयमिदं हरदत्तस्येति क. ख. पुस्तकेषु ।

अथ तृतीयः खण्डः ॥

- (१) मघाभिर्गावो गृह्यन्ते ॥ १ ॥
 फल्गुनीभ्यां व्यूह्यते ॥ २ ॥
- (२) “यां कामयेत दुहितरं प्रिया स्यादिति तां निष्च्यायां दद्यात् प्रियैव भवति नेव तु
 पुनरागच्छती”ति ब्राह्मणावेक्षो विधिः ॥ ३ ॥
- (३) इन्वकाशब्दो मृगशिरसि ॥ ४ ॥
 निष्च्याशब्दस्त्रातौ ॥ ५ ॥
 विवाहे गौः ॥ ६ ॥
 गृहेषु गौः ॥ ७ ॥
 तथा वरमतिथिवदहयेत् ॥ ८ ॥
 योऽस्यापचितस्तमितरया ॥ ९ ॥
 एतावद्गोरालम्भस्थानमतिथिः पितरो विवाहश्च ॥ १० ॥
 सुप्तं (४) रुदन्तीं निष्क्रान्तां वरणे परिवर्जयेत् ॥ ११ ॥
 दत्तां गुप्तां योतामृषभां शरभां विनतां विकटां मुण्डां मण्डूषिकां साङ्गारिकां रातां
 पालीं मित्रां स्वनुजां वर्षकार्यां च वर्जयेत् ॥ १२ ॥
 नक्षत्रनामा नदीनामा वृक्षनामाश्च गर्हिताः ॥ १३ ॥
 सर्वाश्च रेफलकारोपान्ता वरणे परिवर्जयेत् ॥ १४ ॥
- (५) शक्तिविषये द्रव्याणि प्रतिच्छन्नान्युपनिधाय ब्रूयादुपस्पृशेति ॥ १५ ॥
 नाना बीजानि संस्पृष्टानि वेद्याः पांसून् क्षेत्राल्लोष्टं शकृच्छमशानलोष्टमिति ॥ १६ ॥
- (६) पूर्वेषामुपस्पृशने यथालिङ्गमृद्धिः ॥ १७ ॥
 उत्तमं परिचक्षते ॥ १८ ॥
 बन्धुशीललक्षणसम्पन्नमरोगामुपयच्छेत् ॥ १९ ॥
 बन्धुशीललक्षणसम्पन्नश्श्रुतवानरोग इति वरसम्पत् ॥ २० ॥
 वस्यां मनश्चक्षुषोर्निबन्धस्तस्यामृद्धिर्नैतरदादियेतेत्येके ॥ २१ ॥
 इत्यापस्तम्बीये गृह्यप्रश्ने तृतीयः खण्डः ॥

समाप्तश्च प्रथमः पटलः ॥



१ इदमाग्निं च सूत्रमेकसूत्रतया परिगणितं ग० घ० पुस्तकयोः । २ तै. ब्रा. १-५-२ ।

३ इदमाग्निं च सूत्रमेकसूत्रतया परिगणितं हरदत्तमते ।

४ रुदन्ती. क० ख० ग० पुस्तकेषु पाठः ।

५ इदमाग्निं च सूत्रमेकसूत्रतया परिगणितं हरदत्तेन ।

६ इदमाग्निं च सूत्रमेकसूत्रत्वेन परिगणितं हरदत्ताचार्यैः ।

अथ द्वितीयः पटलः ॥

चतुर्थश्च खण्डः ॥

सुहृदस्समवेतान् मन्त्रवतो वरान् प्रहिणुयात् ॥ १ ॥

तानादितो द्वाभ्यामभिमन्त्रयेत् ॥ २ ॥

स्वयं दृष्ट्वा तृतीयां जपेत् ॥ ३ ॥

चतुर्थ्या समीक्षेत् ॥ ४ ॥

अङ्गुष्ठेनोपमध्यमया चाङ्गुल्या दर्भे^१संगृह्योत्तरेण यजुषा तस्या भुवोरन्तर^२ संमृज्य
प्रतीचीनं निरस्येत् ॥ ५ ॥

प्राप्ते निमित्त उत्तरां जपेत् ॥ ६ ॥

युग्मान्समवेतान् मन्त्रवत् उत्तरयाऽद्भ्यः प्रहिणुयात् ॥ ७ ॥

उत्तरेण यजुषा तस्याशिरसि दर्भेण^३ निधाय तस्मिन्नुत्तरया दक्षिणं युगच्छिद्रं प्रति-
ष्ठाप्य छिद्रे सुवर्णमुत्तरयान्तर्धायोत्तराभिः पञ्चभिस्सनापयित्वोत्तरयाऽहतेन वाससा-
ऽऽच्छाद्योत्तरया योक्त्रेण सन्नहति ॥ ८ ॥

अथैनामुत्तरया दक्षिणे हस्ते गृहीत्वाऽग्निमभ्यानीयापरेणाग्निमुदगग्रं कटमास्तीर्य
तस्मिन्नुपविशत् उत्तरो वरः ॥ ९ ॥

अग्नेरुपसमाधानाद्याज्यभागान्तेऽथैनामादितो द्वाभ्यामभिमन्त्रयेत् ॥ १० ॥

अथास्यै दक्षिणेन नीचा हस्तेन दक्षिणमुत्तान^४हस्तं गृहीयात् ॥ ११ ॥

(१) यदि कामयेत् स्त्रीरेव जनयेयमित्यङ्गुलीरेव गृहीयात् ॥ १२ ॥

(२) यदि कामयेत् पुंस एव जनयेयमित्यङ्गुष्ठमेव सोऽभीवाङ्गुष्ठमभीव लोमानि गृह्णाति ॥ १३ ॥

‘गृभ्णामि त’इत्येताभिश्चतसृभिः ॥ १४ ॥

अथैनामुत्तरेणाग्निं दक्षिणेन पदा प्राचीमुदीचीं वा दिशमभि प्रक्रमय^५त्येकमिष^६इति १५ ॥
सखेति सप्तमे पदे जपति ॥ १६ ॥

इत्यापस्तम्बीये गृह्यप्रदने चतुर्थः खण्डः ॥

अथ पञ्चमः खण्डः ॥

(३) प्राग्धोयात् प्रदक्षिणमग्निं कृत्वा यथास्थानमुपविद्यान्वारब्धायामुत्तरा आहुतीर्जुहोति
‘सोमाय जनिविदे स्वाहे’त्येतैः प्रतिमन्त्रम् ॥ १ ॥

अथैनामुत्तरेणाग्निं दक्षिणेन पदाऽश्मानमास्थापयत्यातिष्ठेति ॥ २ ॥

१ इदमग्निं च सूत्रमेकं सूत्रं ख—पुस्तके ।

२ ग—पुस्तके हरदत्तमते च ‘अङ्गुष्ठमेव’ इत्यान्तमेव सूत्रं । ततोऽपरम् ।

३ हरदत्तमते—‘प्राग्धोमात्’ इत्येकं सूत्रम् । ‘प्रदक्षिण’मित्यारभ्य‘प्रतिमन्त्र’मित्यन्तमपरम् । सुद-
र्शनमतेऽपि ‘ख’ पुस्तके ‘कृत्वे’ त्यन्तमेकं सूत्रं ततोऽपरम् ।

अथास्या अञ्जलावुपस्तीर्य द्विर्लाजानोप्याभिघारयति ॥ ३ ॥

तस्यास्सोदर्यो लाजानावपतीत्येके ॥ ४ ॥

जुहोती 'यं नारी'ति ॥ ५ ॥

उत्तराभिस्तिसृभिः प्रदक्षिणमग्निं कृत्वाऽश्मानमास्थापयति यथा पुरस्तात् ॥ ६ ॥

होमश्चोत्तरया ॥ ७ ॥

(१) पुनः परिक्रमणम् ॥ ८ ॥

आस्थापनम् ॥ ९ ॥

होमश्चोत्तरया ॥ १० ॥

पुनः परिक्रमणम् ॥ ११ ॥

जयादि प्रतिपद्यते ॥ १२ ॥

परिषेचनान्तं कृत्वोत्तराभ्यां योक्त्रं विमुच्य तां ततः प्र वा बाहयेत् प्र वा हारयेत् ॥

समोप्यैतमग्निमनुहरन्ति ॥ १४ ॥

(२) नित्यः ॥ १५ ॥

धार्थः ॥ १६ ॥

अनुगतो मन्थ्यः ॥ १७ ॥

श्रोत्रियागाराद्वाऽऽहार्यः १८ ॥

(३) उपवासश्चान्यतरस्य भार्यायाः पत्युर्वा ॥ १९ ॥

अनुगतेऽपि वोत्तरया जुहुयान्नोपवसेत् ॥ २० ॥

उत्तरा रथस्थोत्तम्भनी ॥ २१ ॥

(४) बाहावुत्तराभ्यां युनक्ति दक्षिणमग्ने ॥ २२ ॥

आरोहतीमुत्तराभिरभिमन्त्रयते ॥ २३ ॥

(५) सूत्रे वर्त्मनोर्व्यवस्तृणात्त्युत्तरया नीलं दक्षिणस्यां लोहितमुत्तरस्याम् ॥ २४ ॥

ते उत्तराभिरभियाति ॥ २५ ॥

तीर्थस्थाणुचतुष्पथव्यतिक्रमे चोत्तरां जपेत् ॥ २६ ॥

इत्यापस्तम्बीये गृह्यप्रश्ने पञ्चमः खण्डः ॥

अथ षष्ठः खण्डः ॥

भावमुत्तरयाऽनुमन्त्रयते ॥ १ ॥

न च नाव्या ऽस्तरती वधूः पश्येत् ॥ २ ॥

१ पुनः परिक्रमणमास्थापनं इत्येकं सूत्रं हरदत्तमते ॥

२ सूत्रद्वयमिदमेकं सूत्रं हरदत्तस्य ।

३ 'अनुगते' इत्यन्तं सूत्रं हरदत्तस्य ।

४ सूत्रद्वयमिदं हरदत्तमते । 'युनक्ति' इत्यन्तं प्रथमसूत्रम् ॥

५ सूत्रद्वयमिदं हरदत्तमते । उत्तरया, दक्षिणस्यां, उत्तरस्यां, इति यथाक्रमं सूत्रान्तानि ।

तत्त्वित्तरां जपेत् ॥ ३ ॥

- (१) इमशानाधिव्यतिक्रमे भाण्डे रथे वा रिष्टेऽग्नैरुपसमाधानाद्याज्यभागान्तेऽन्वारब्धाया मुत्तरा आहुतीर्हुत्वा जयादि प्रतिपद्यते परिषेचनान्तं करोति ॥ ४ ॥
क्षीरिणामन्येषां वा लक्ष्मण्यानां वृक्षाणां नदीनां धन्वनां च व्यतिक्रम उत्तरे यथा-
लिङ्गं जपेत् ॥ ५ ॥

गृहानुत्तरया सङ्काशयति ॥ ६ ॥

- (२) बाह्यनुत्तराभ्यां विमुञ्चति दक्षिणमग्रे ॥ ७ ॥
लोहितं चर्माऽऽनडुहं प्राचनिग्रविमुत्तरलोम मध्येऽगारस्योत्तरयाऽऽस्तीय गृहान् प्रपाद-
न्नुत्तरां वाचयति दक्षिणेन पदा ॥ ८ ॥
न च देहलीमभि(३)तिष्ठति ॥ ९ ॥
(४) उत्तरपूर्वे देशेऽगारस्याग्नैरुपसमाधानाद्याज्यभागान्तेऽन्वारब्धायामुत्तरा आहुतीर्हुत्वा
जयादि प्रतिपद्यते परिषेचनान्तं कृत्वोत्तरया चर्मण्युपविशत उत्तरो वरः ॥ १० ॥
अथास्याः पुँस्वोर्जावपुत्रायाः पुत्रमङ्क उत्तरयोपवेश्य तस्मै फलान्युत्तरेण यजुषा
प्रदायोत्तरे जपित्वा वाचं (५)यच्छत आ नक्षत्रेभ्यः ॥ ११ ॥
उदितेषु नक्षत्रेषु प्राचीमुदीचीं वा दिशमुपनिष्क्रम्योत्तराभ्यां यथालिङ्गं ध्रुवमरु-
न्धती च दर्शयति ॥ १२ ॥

इत्यापस्तम्बीये गृह्यप्रश्ने षष्ठः खण्डः ॥

इति द्वितीयः पटलः ॥



अथ तृतीयः पटलः ॥

सप्तमः खण्डः ॥

अथैनामाग्नेयेन स्थालीपाकेन याजयति ॥ १ ॥

पत्न्यवहन्ति ॥ २ ॥

- (६) श्रपयित्वाभिघार्य प्राचीनमुदीचीनं वोद्वास्य प्रतिष्ठितमभिघार्याग्नैरुपसमाधानाद्याज्य-
भागान्तेऽन्वारब्धायां स्थालीपाकाज्जुहोति ॥ ३ ॥

१ ट—इमशानाधिव्य । हरदत्तमते सूत्रत्रयमिदम् । 'समाधानादी'त्यन्तमेकम् 'प्रतिपद्यते' इत्यन्तमप-
रम् । शिष्टमन्यत् ॥

२ सूत्रद्वयमिदं हरदत्तमते । विमुञ्चतीत्यन्तं प्रथमसूत्रम् ।

३ ख०ग०—देहलीमभि ।

४ हरदत्तमते सूत्रत्रयमिदम् । प्रथमं "समाधानादी"त्यन्तम् । द्वितीयं 'प्रतिपद्यते' इत्यन्तम् । वरं
इत्यन्तं तृतीयम् ॥

५ क—यच्छःपानक्षत्रेभ्यः ॥

६ हरदत्तमते सूत्रद्वयमिदम् । 'समाधानादी'त्यन्तमेकम् । शिष्टमन्यत् ।

सकृदुपस्तरणाभिधारणे द्विरवदानम् ॥ ४ ॥

(१) अग्निर्देवता स्वाहाकारप्रदानः ॥ ५ ॥

अपि वा सकृदुपहत्य जुहुयात् ॥ ६ ॥

अग्निस्स्विष्टकृत् द्वितीयः ॥ ७ ॥

सकृदुपस्तरणावदाने द्विरभिधारणम् ॥ ८ ॥

मध्यात् पूर्वस्यावदानम् ॥ ९ ॥

मध्ये होमः ॥ १० ॥

उत्तरार्धादुत्तरस्य ॥ ११ ॥

उत्तरार्धपूर्वार्धे होमः ॥ १२ ॥

लेपयोः प्रस्तरवत् तूष्णीं बर्हिर्(२)रङ्त्वामो प्रहरति ॥ १३ ॥

(३) सिद्धमुत्तरं परिषेचनम् ॥ १४ ॥

तेन सर्पिष्मता ब्राह्मणं भोजयेत् ॥ १५ ॥

योऽस्यापचितस्तस्मा ऋषभं ददाति ॥ १६ ॥

एवमत ऊर्ध्वं दक्षिणावर्जमुपेषिताभ्यां पर्वसु कार्यः ॥ १७ ॥

(४) पूर्णपात्रस्तु दक्षिणेत्येके ॥ १८ ॥

सायं प्रातरत ऊर्ध्वं हस्तेनैते आहुती तण्डुलैर्यवैर्वा जुहुयात् ॥ १९ ॥

स्थालीपाकवद्भवतम् ॥ २० ॥

(५) सौरी पूर्वाहुतिः प्रातारित्येके ॥ २१ ॥

उभयतः परिषेचनं यथा पुरस्तात् ॥ २२ ॥

पार्वणेनातोऽन्यानि कर्माणि व्याख्यातान्याचाराद्यानि गृह्यन्ते ॥ २३ ॥

(६) यथोपदेशं देवताः ॥ २४ ॥

अग्निं स्विष्टकृतं चान्तरेण ॥ २५ ॥

अविकृतमातिथ्यम् ॥ २६ ॥

वैश्वदेवे विश्वे देवाः ॥ २७ ॥

पौर्णमास्यां पौर्णमासी यस्यां क्रियते ॥ २८ ॥

इत्यापस्तम्बीये गृह्यप्रश्ने सप्तमः खण्डः ॥

१ हरदत्तमते “स्वाहाकारप्रदान” इति सूत्रान्तरम् ।

२ ठ० अक्का ।

३ सूत्रद्वयमिदं हरदत्तमते ।

४ “दक्षिणेत्येक” इति पृथक्सूत्रं हरदत्तमते इति Dr. Winternitz महाशयोऽभिप्रेति, परं तु अनाकुलापुस्तकान्तरेषु एकसूत्रत्वेनैव लिखितम् ।

५ हरदत्तमते ‘इत्येके’ इति नास्तीति Winternitz महाशयः । अन्यत्र तूपलभ्यते ।

६ सूत्रद्वयमप्येकं सूत्रं हरदत्तस्य ।

अथाष्टमः खण्डः ॥

(१) उपाकरणे समापने च ऋषिर्यः प्रज्ञायते ॥ १ ॥

सदसस्पतिर्द्वितीयः ॥ २ ॥

स्त्रियाऽनुपेतेन क्षारलवणावरान्नसंसृष्टस्य च होमं परिचक्षते ॥ ३ ॥

यथोपदेशं काम्यानि बलयश्च ॥ ४ ॥

(२) सर्वत्र स्वयं प्रज्वलितेऽम्रावुत्तराभ्यां सभिधावादध्यात् ॥ ५ ॥

आपन्माश्रीः श्रीर्मागादिति वा ॥ ६ ॥

एतदहर्विजानीयाद्यदहर्भार्यामावहते ॥ ७ ॥

त्रिरात्रमुभयोरधश्शय्या ब्रह्मचर्यं क्षारलवणवर्जनं च ॥ ८ ॥

तयोश्शय्यामन्तेरेण दण्डो गन्धलिप्तो वाससा सूत्रेण वा परिवर्तिस्तिष्ठति ॥ ९ ॥

(३) तं चतुर्थ्याऽपररात्र उत्तराभ्यामुत्थाप्य प्रक्षाल्य निधायाम्नैरुपसमाधानाद्याज्यभागान्ते-
ऽन्वारब्धायामुत्तरा आहुतीर्हुत्वा जयादि प्रतिपद्यते परिषेचनान्तं कृत्वाऽपरेणाग्निं
प्राचीमुपवेश्य तस्यादिशरस्याज्यशेषाद्याहृतिभिरोङ्कारचतुर्थाभिरानीयोत्तराभ्यां यथा-
लिङ्गं मिथस्समीक्ष्योत्तरयाऽऽज्यशेषेण हृदयदेशौ संमृज्योत्तरास्तिस्रो जपित्वा
शेषं समावेशने जपेत् ॥ १० ॥

(४) अन्यो वैनामभिमन्त्रयेत् ॥ ११ ॥

यदा मलवद्वासाः स्यादथैनानां ब्राह्मणप्रतिषिद्धानि कर्माणि संशास्ति (५) 'यां मलवद्वा-
सस' मित्येतानि ॥ १२ ॥

रजसः प्रादुर्भावात् स्नातामृतुसमावेशने उत्तराभिरभिमन्त्रयेत् ॥ १३ ॥

इत्यापस्तम्बीये गृह्यप्रश्ने अष्टमः खण्डः ॥

अथ नवमः खण्डः ॥

चतुर्थिप्रभृत्याषोडशमुत्तरामुत्तरां युग्मां प्रजानिःश्रेयसमृतुगमन इत्युपदिशन्ति ॥ १॥

अर्थप्रावृक्षस्य परिक्षवे परिकासने चाप उस्पृश्योत्तरे यथालिङ्गं जपेत् ॥ २ ॥

एवमुत्तरैर्यथालिङ्गं चित्रयं वनस्पतिं शकृद्गीतिं सिगवातं शकुनिमिति ॥ ३ ॥

(६) उभयोर्हृदयसंसर्गेऽसुखिरात्रावरं ब्रह्मचर्यं चरित्वा स्थालीपाकं श्रपयित्वाऽग्नैरुपसमा-
धानाद्याज्यभागान्तेऽन्वारब्धायाम्स्थालीपाकादुत्तरा आहुतीर्हुत्वा जयादि प्रतिपद्यते

१ इदमग्निमज्जं सूत्रं एकसूत्रतया परिगणितं हरदत्तेन ।

२ इदमग्निमं च सूत्रं एकसूत्रतया परिगणितं हरदत्तेनेति 'क' 'ख' पुस्तकयोः ।

३ इदं सूत्रं सूत्रत्रयं चकार हरदत्तः । 'आज्यमागान्त' इति द्वितीयसूत्रस्यारम्भः, परिषेचनान्त'मिति तृतीयस्य ।

४ 'अन्यो वैनामभिमन्त्रयेत्' इति हरदत्तसम्मतः पाठः । ५ तै. सं. २-६-१. ।

६ सूत्रमिदं त्रेधा विभक्तं हरदत्तेनसमाधानादि ॥प्रतिपद्यते ॥वाचयति ॥ इति विभागप्रकारः ।

परिषेचनान्तं कृत्वा तेन सर्पिष्मता युग्मान् द्यवरान् ब्राह्मणान् भोजयित्वा सिद्धिं वाचयति ॥ ४ ॥

श्वस्तिष्येणेति त्रिस्सप्तैर्यवैः पाठां परिकिरति 'यदि वारुण्यसि वरुणात्त्वा निष्क्रीणामि यदि सौम्यसि सोमात्त्वा निष्क्रीणामि' इति ॥ ५ ॥

श्वोभूते उत्तरयोत्थाप्योत्तराभिस्तिसृभिरभिमन्त्र्योत्तरया प्रतिच्छन्नां हस्तयोराबध्य शय्याकाले बाहुभ्यां भर्तारं परिगृह्णीयादुपधानलिङ्गया ॥ ६ ॥

वश्यो भवति ॥ ७ ॥

सपत्नीबाधनश्च ॥ ८ ॥

एतेनैव कामेनोत्तरेणानुवाकेन सदाऽऽदित्यमुपतिष्ठते ॥ ९ ॥

यक्ष्मगृहीतामन्यां वा ब्रह्मचर्ययुक्तः पुष्करसंवर्तमूलैरुत्तरैर्यथालिङ्गमङ्गानि संमृश्य प्रतीचीनं निरस्येत् ॥ १० ॥

वभूवास उत्तराभिरेतद्विदे दद्यात् ॥ ११ ॥

इत्यापस्तम्बीये गृह्यप्रश्ने नवमः खण्डः ॥

समाप्तस्तृतीयः पटलः ॥



अथ चतुर्थः पटलः ॥

दशमः खण्डः ॥

उपनयनं व्याख्यास्यामः ॥ १ ॥

गर्भाष्टमेषु ब्राह्मणमुपनयति ॥ २ ॥

(१) गर्भैकादशेषु राजन्यं गर्भद्वादशेषु वैश्यम् ॥ ३ ॥

वसन्तो ग्रीष्मश्शरदित्यूतवो वर्णानुपूर्व्येण ॥ ४ ॥

ब्राह्मणान्भोजयित्वाऽऽशिषो वाचयित्वा कुमारं भोजयित्वाऽनुवाकस्य प्रथमेन यजुषाऽपः संसृज्योष्णादशीतास्वानीयोत्तरया शिर उनति ॥ ५ ॥

त्रौह्नीन् दर्भानन्तर्धायोत्तराभिश्चतसृभिः प्रतिमन्त्रं प्रतिदिशं प्रवपति ॥ ६ ॥

(२) वपन्तमुत्तरयानुमन्त्रयते दक्षिणतो माता ब्रह्मचारी वा ॥ ७ ॥

आनडुहे शकृत्पिण्डे यवान्निधाय तास्मिन् केशानुपयम्योत्तरयोदुम्बरमूले दर्भस्तम्बे वा निदधाति ॥ ८ ॥

स्नातमग्नैरुपसमाधानाद्याज्यभागान्ते पालाशीं समिधमुत्तरयाऽऽध्याप्योत्तरेणाम्निं दक्षिणेन पदाऽऽस्मानमास्थापयत्यातिष्ठेति ॥ ९ ॥

१ इदमग्निं च सूत्रमेकसूत्रतया परिगणितं हरदत्तेन ।

२ वपन्तमुत्तरयाऽनुमन्त्रयते ॥ ६ ॥ दक्षिणतो माता निदधाति ॥ इति हरदत्तमते सूत्रच्छेदः । 'यन्तु-रेणे'त्यनुमन्त्रणमाचार्यिकर्तृकमेवेति हरदत्ताशयः ॥

वासःसद्यःकृतोतमुत्तराभ्यामभिमन्त्र्योत्तराभिस्तिष्ठभिः परिधाप्य परिहितमुत्तर-
याऽनुमन्त्रयते ॥ १० ॥

- (१) मौञ्जीं मेखलां त्रिवृतां त्रिः प्रदक्षिणमुत्तराभ्यां परिवीयाजिनमुत्तरमुत्तरया ॥ ११ ॥
उत्तरेणाग्निं दर्भान् संस्तीर्य तेष्वेनमुत्तरयाऽवस्थाप्योदकाञ्जलिमस्मा अञ्जलावानीयो-
त्तरया त्रिः प्रोक्ष्योत्तरैर्दक्षिणे हस्ते गृहीत्वोत्तरैर्देवताभ्यः परादायोत्तरेण यजुषोपनीय
'सुप्रजा' इति दक्षिणे कर्णे जपति ॥ १२ ॥

इत्यापस्तम्बीये गृह्यप्रश्ने दशमः खण्डः ॥

अथैकादशः खण्डः ॥

'ब्रह्मचर्यमागा'मिति कुमार आह ॥ १ ॥

- (२) प्रष्टं परस्य प्रतिवचनं कुमारस्य ॥ २ ॥

शेषं परो जपति ॥ ३ ॥

प्रत्यगाशिषं चैनं वाचयति ॥ ४ ॥

- (३) उक्तमाज्यभागान्तम् ॥ ५ ॥

अत्रैनमुत्तरा आहुतीर्होवयित्वा जयादि प्रतिपद्यते ॥ ६ ॥

परिषेचनान्तं कृत्वाऽपरेणाग्निमुदग्रं कूर्चं निधाय तस्मिन्नुत्तरेण यजुषोपनेतोपविशति ॥
पुरस्तात् प्रत्यङ्मुखासीनः कुमारो दक्षिणेन पाणिना दक्षिणे पादमन्वारभ्याह 'सावित्रीं
भो अनुब्रूहि' इति ॥ ८ ॥

- (४) तस्मा अन्वाह 'तत्सवितु'रिति ॥ ९ ॥

पच्छोऽर्धचशस्ततस्सर्वाम् ॥ १० ॥

- (५) व्याहृतीर्विहृताः पादादिष्वन्तेषु वा तथार्धचयोरुक्तमां कृत्स्नायाम् ॥ ११ ॥

कुमार उत्तरेण मन्त्रेणोत्तरमोष्ठमुपस्पृशते ॥ १२ ॥

कर्णावुत्तरेण ॥ १३ ॥

दण्डमुत्तरेणाऽऽदत्ते ॥ १४ ॥

- (६) पालाशो दण्डो ब्राह्मणस्य नैय्यप्रोधस्कन्धजोऽवाहप्रो राजन्यस्य बादर औदुम्बरो

१ मौञ्जीमित्यादि "उत्तरया" इत्यन्तेमेकं सूत्रं, तत 'उत्तरेण' त्वाभ्य 'जपती' त्यन्तं सूत्रान्तरतया
परिगणितं क. ख. घ. पुस्तकेषु । ग. पुस्तके तु एकसूत्रतया ॥

२ इदं च सूत्रद्वयमिति क. ख. पुस्तकयोः ।

३ इदमग्निं च सूत्रमेकसूत्रतया परिगणितं हरदत्तेन ॥

४ सूत्रद्वयमपीदं एकमेव सूत्रं हरदत्तस्य ।

५ इदं सूत्रद्वयं हरदत्तमेत । 'अन्तेषु वा' इत्यन्तं प्रथमसूत्रम्, ततोऽपरम् ।

६ हरदत्तमेत 'पालाशो दण्ड' इत्यादि उपदिशन्ती' त्यन्तेमेकसूत्रतया परिगणितं 'क' 'ख' पुस्तकयोः ।
सूत्रचतुष्टयमिति ग. घ. पुस्तकयोः । तत्र सूत्रच्छेदः.....ब्राह्मणस्य ॥.....राजन्यस्य ॥.....
वैश्यस्य ॥.....उपदिशन्ति ॥ इति ।

वा वैश्यस्य ॥ १५ ॥

वार्क्षो दण्ड इत्यवर्णसंयोगेनैक उपदिशन्ति ॥ १६ ॥

‘स्मृतं च म’ इत्येतद्वाचयित्वा गुरवे वरं दत्त्वोदायुषेत्युत्थाप्योत्तरैरादित्यमुपतिष्ठते ॥ १७ ॥

यं कामयेत् (१) नायमच्छिद्येतेति तमुत्तरया दक्षिणे हस्ते गृह्णीयात् ॥ १८ ॥

(२) त्र्यहमेतमग्निं धारयन्ति ॥ १९ ॥

क्षारलवणवर्जनं च ॥ २० ॥

‘परि त्वे’ति परिमृज्य तस्मिन्नुत्तरैर्मन्त्रैस्समिध आदध्यात् ॥ २१ ॥

(३) एवमन्यस्मिन्नपि सदाऽऽरण्यादेधानाहृत्य ॥ २२ ॥

उत्तरया संशस्ति ॥ २३ ॥

वासश्चतुर्थीमुत्तरयाऽऽदत्तेऽन्यत् परिधाप्य ॥ २४ ॥

इत्यापस्तम्बीये गृह्यप्रश्ने एकादशः खण्डः ॥

समाप्तः तुरीयः पटलः ॥

*अथोपाकर्मोत्सर्जनपटलः ॥

अथात उपाकरणोत्सर्जने व्याख्यास्यामः ॥ १ ॥

श्रवणापक्ष ओषधीषु जातासु हस्तेन पौर्णमास्यां वाऽध्यायोपाकर्म ॥ २ ॥

अनेरुपसमाधानाद्याज्यभागान्तेऽन्वारब्धेषु काण्डक्राशिभ्यो जुहोति सदसस्पतये सावित्र्या ऋग्वेदाय यजुर्वेदाय सामवेदायाथर्ववेदायेति हुत्वा उपहोमो वेदाहुतीनामुपरिष्टात्सदसस्पतिमित्येके ॥ ३ ॥

परिषेचनान्तं कृत्वा त्रीननुवाकानादितोऽधीयीरन् ॥ ४ ॥

प्रथमोत्तमावनुवाकौ वा ॥ ५ ॥

त्र्यहमेकाहं वा क्षम्याधीयीरन् ॥ ६ ॥

यथोपाकरणमध्यायः ॥ ७ ॥

१ क—नायं मच्छिद्येत् । २ द्वयमपीदं एकसूत्रं हनदत्तमते इति ‘क’‘ख’ पुस्तके ।

३ सूत्रद्वयमिदं हरदत्तस्य ।

* अयमुपाकर्मोत्सर्जनावख्य. पटलः ‘क’‘ख’‘ड’, संज्ञितेषु अनाकुलापुस्तकेषु न दृश्यते । परं तु ग, घं, च, पुस्तकेषु पुलभ्यते । अग्रिमखण्डादिस्थसुदर्शनव्याख्यापर्यालोचनया चात्रैव प्रकरणेऽस्यास्तिताप्यनुमीयते । सूत्राणि त्वेतानि आपस्तम्बेन प्रणीतानि न वेति न निश्चेतुं शक्यते । मूलसूत्रपुस्तके एतानि नोपलभ्यन्ते । सत्याषाढभारद्वाजसूत्रैः सह प्रायश्चित्तसंवेदन्येतत्सूत्राक्षराणि । किन्तु तान्येवेत्यपि न सुदृढं वक्तुं पर्यते । अतः हरदत्ताचार्यैः गृह्यान्तरस्थानि सूत्राण्यर्थतोऽनूदितानि वा आपस्तम्बेनैव प्रणीतानि वेत्यत्र मूर्कभावः शरणमस्माकम् । किञ्चादर्शपुस्तकेषु त्रिष्वपि कानि सूत्राक्षराणि कानि च व्याख्यागतानीत्यादिपरिचायकं किञ्चिदपि चिह्नं नोपलभ्यते । अभ्यूहेन परं मयैवं विभागः कृतः । आदर्शान्तरालाभेन लब्धादर्शेभ्यश्च निर्णेतुमशक्ताः काश्चिदशुद्धयोऽपि तथैव मुञ्चिताः । अतो विद्वाद्भ्यः त्रुटिरित्यत्रा स्वबुद्धिबलेन वा आदर्शान्तरावलोकनेन वा पूरणीया ।

तैषीपक्षस्य रोहिण्यां पौर्णमास्यां वोत्सर्गः ॥ ८ ॥

प्राचीमुदीचीं वा सगणो दिशमुपनिष्क्रम्य यत्रापः पुरस्तात् सुखाः सुखावगाहा अवकिन्यः शङ्खिन्यः तासामन्तं गत्वाऽभिषेकान् कृत्वा सुरभिमत्याऽब्लिङ्गाभिर्वारुणीभिर्हिरण्यवर्णाभिः पावमानीभिरिति मार्जयित्वाऽन्तर्जलगतोऽघमर्षणेन त्रीन् प्राणायामान् धारयित्वात्तीर्थाऽऽवभ्योपोत्थाय दर्भानन्योन्यस्मै सम्प्रदाय शुचौ देशे प्राक्कूलैर्दर्भैरासनानि कल्पयन्ति ॥ ९ ॥

ब्रह्मणे प्रजापतये बृहस्पतयेऽग्नये वायवे सूर्याय चन्द्रमसे नक्षत्रेभ्यः ऋतुभ्यस्संवत्सराय इन्द्राय राज्ञे सोमाय राज्ञे यमाय राज्ञे वरुणाय राज्ञे वैश्रवणाय राज्ञे वसुभ्यो रुद्रेभ्य आदित्येभ्यो विश्वेभ्यो देवेभ्यस्साध्येभ्यो मरुद्भ्य ऋभुभ्यो भृगुभ्योऽङ्गिरोभ्य इति देवगणानाम् ॥ १० ॥

अथर्षयः—विश्वामित्रो जमदग्निर्भरद्वाजो गौतमोऽत्रिर्वसिष्ठः कश्यप इत्येते सप्तर्षयः, सप्तर्षिभ्यः कल्पयित्वा दक्षिणतोऽगस्त्याय कल्पयन्ति ॥ ११ ॥

ततो याचदेकवैद्यन्तैः कल्पयन्ति ॥ १२ ॥

प्राचीनावीतानि कृत्वा दक्षिणतो वैशम्पायनाय पैङ्गये तित्तिरये उखायात्रेयाय पदाकाराय, कौण्डिन्याय वृत्तिकाराय, बौधायनाय प्रवचनकाराय, आपस्तम्बाय सूत्रकाराय, भरद्वाजाय सूत्रकाराय, सत्याषाढाय हिरण्यकेशाय, आचार्येभ्य ऊर्ध्वरेतोभ्य, एकपत्नीभ्यो वानप्रस्थेभ्यः कल्पयामीति ॥ १३ ॥

अथ यथास्वं पितृभ्यः कल्पयन्ति मातामहेभ्यश्च पृथक् ॥ १४ ॥

यज्ञोपवीतानि कृत्वा तेष्वेव देशेषु तयैवानुपूर्व्यां तैरेव नामाभिर्देवानृषींश्च तर्पयन्ति वैशम्पायनप्रभृतींस्तु मातुः प्रपितामहपर्यान्तान् प्राचीनावीतिनस्तर्पयन्ति—अमुं तर्पयाम्यमुं तर्पयाम्यमुं तर्पयामीति ॥ १५ ॥

अभिप्यन्ते वाऽन्योन्यम् ॥ १६ ॥

यज्ञोपवीतानि कृत्वा त्रीणादितोऽनुवाकानधीयीरन् ॥ १७ ॥

काण्डादीन् प्रथमोत्तमौ वा ॥ १८ ॥

‘काण्डात् काण्डात् प्ररोहन्ती’तिद्वाभ्यामुपोदके दूर्वा रोपयन्ति ॥ १९ ॥

अपः प्रगाह्योदधिं कुर्वन्ति ॥ २० ॥

सर्वतः परिवार्योर्मिमन्तः कुर्वन्ति ॥ २१ ॥

उद्गाह्याऽऽतमितोराजिं धावन्ति ॥ २२ ॥

प्रत्येत्याभिदानादि सक्तुभिरोदनेनेति ब्राह्मणान् भोजयित्वा वाचयति ॥ २३ ॥

एवं पारायणसमाप्तौ च काण्डादि दूर्वारोपणोदधिधावनवर्जम् ॥ २४ ॥

प्रत्येत्य ब्राह्मणभोजनादि कर्म प्रतिपद्यते ॥ २५ ॥

एवमेवाद्भिरहरहर्देवानृषीन् पितृंश्च तर्पयेत् ॥ २६ ॥

इत्युपाकर्मोत्सर्जनपटलः ॥

अथ पञ्चमः पटलः ॥

द्वादशः खण्डः ॥

वेदमधीत्य स्नास्यन् प्रागुदयाद्रजं प्रविश्यान्तर्लोम्ना चर्मणा शारमपिधायाऽऽस्ते ॥ १ ॥
नैनमेतदहरादित्योऽभितपेत् ॥ २ ॥

- (१) मध्यन्दिनेऽग्नेरुपसमाधानाद्याज्यभागान्ते पालाशीं समिधमुत्तरयाऽऽध्यायापरेणाग्निं
कट एरकायां वोपविश्योत्तरया धुरमभिमन्त्र्योत्तरेण यजुषा वज्रे प्रदायापां संसर्जना-
द्याकेशनिधानात् समानम् ॥ ३ ॥

जघनार्धे व्रजस्योपविश्य विस्त्रस्य मेखलां ब्रह्मचारिणे प्रयच्छति ॥ ४ ॥

तां स उत्तरेण यजुषोदुम्बरमूले दर्भस्तम्बे वोपगूहति ॥ ५ ॥

एवं विहिताभिरेवाद्भिर्हृतराभिष्वङ्भिस्स्नात्वोत्तरयोदुम्बरेण दत्तो धावते ॥ ६ ॥

- (२) स्नानीयोच्छादितस्नातः ॥ ७ ॥

उत्तरेण यजुषाऽहृतमन्तरं वासः परिधाय सार्वसुराभिणा चन्दनेनोत्तरैर्देवताभ्यः प्रदा-
योत्तरयानुलिप्य मणिं सौवर्णं सोपधानं सूत्रोत्तरयोदपात्रे त्रिः प्रदक्षिणं परिप्ला-
व्योत्तरया प्रावास्वाबध्यैवमेव बादरं मणिं मन्त्रवर्जं सव्ये पाणावाबध्याहृतमुत्तरं वासो
'रेवतीस्त्वेति' समानम् ॥ ८ ॥

तस्य दशायां प्रवर्तौ प्रबध्य दर्व्यामाध्याज्येनाभ्यानायन्नुत्तरा आहुतीर्हुत्वा जया-
दि प्रतिपद्यते ॥ ९ ॥

परिषेचनान्तं कृत्वैताभिरेव दक्षिणे कर्ण आबध्नीतैताभिस्सव्ये ॥ १० ॥

एवमुत्तरैर्यथालिङ्गं सजाशिरस्याजनमादर्शाविक्षणमुपानहौ छत्रं दण्डमिति ॥ ११ ॥

- (३) बाचं यच्छत्यानक्षत्रेभ्यः ॥ १२ ॥

उदितेषु नक्षत्रेषु प्राचीमुदीचीं वा दिशमुपनिष्क्रम्योत्तरेणार्धर्चेन दिश उपस्थायोत्तरेण
नक्षत्राणि चन्द्रमसमिति ॥ १३ ॥

रातिना सम्भाष्य यथार्थं गच्छति ॥ १४ ॥

इत्यापस्तम्बीये गृह्यप्रश्ने द्वादशः खण्डः ॥

अथ त्रयोदशः खण्डः ॥

अथैतदपरं तूष्णीमेव तीर्थे स्नात्वा तूष्णीं समिधमादधाति ॥ १ ॥

यत्रास्मा अपचितिं कुर्वन्ति तत्कूर्चं उपविशति यथापुरस्तात् ॥ २ ॥

एवमुत्तराभ्यां यथालिङ्गं राजा स्थपतिश्च ॥ ३ ॥

'आपः पाद्या' इति प्राह ॥ ४ ॥

१ इतः प्रभृति षट् सूत्राण्येकीकरोति हरदत्तः इति क० पुस्तके ।

२ इदमग्निमसूत्रं चैकसूत्रतया परिगणितं हरदत्तेन ।

३ इदमुत्तरं च सूत्रमेकसूत्रतया परिगणितं हरदत्तेन ।

उत्तरयाऽभिमन्त्र्य दक्षिणं पादं पूर्वं ब्राह्मणाय प्रयच्छेत्सव्यं शुद्धाय ॥ ५ ॥

प्रक्षालयितारमुपस्पृश्योत्तरेण यजुषाऽऽत्मानं प्रत्यभिमृशेत् ॥ ६ ॥

कूचाभ्यां परिगृह्य मृन्मयेना 'हृणीया आप' इति प्राह ॥ ७ ॥

उत्तरयाऽभिमन्त्र्याञ्जलावेकदेश आनयिमान उत्तरं यजुर्जपेत् ॥ ८ ॥

शेष पुरस्ताद्विनीयमानमुत्तरयाऽनुमन्त्रयते ॥ ९ ॥

दधि मध्विति संसृज्य कांस्थेन वर्षीयसा पिधाय कूर्चाभ्यां परिगृह्य 'मधुपर्क' इति प्राह ॥ १० ॥

त्रिवृतमेके घृतं च ॥ ११ ॥

पाङ्कजमेके धानास्सक्त्वंश्च ॥ १२ ॥

उत्तराभ्यामभिमन्त्र्य यजुर्भ्यामप आचामति पुरस्तादुपरिष्ठाच्चोत्तरया त्रिः प्राड्या-
नुकम्प्याय प्रयच्छेत् ॥ १३ ॥

प्रतिगृह्यैव राजा स्थपतिर्वा पुरोहिताय ॥ १४ ॥

(१) गौरिति गां प्राह ॥ १५ ॥

(२) उत्तरयाऽभिमन्त्र्य तस्यै वर्षां श्रपयित्वोपस्तीर्णाभिघारितां मध्यमेनान्तेमेन वा पला-
शपर्णेनोत्तरया जुहोति ॥ १६ ॥

यद्युत्सृजेदुपांशूत्तरां जपित्वोमुत्सृजतेत्युच्चैः ॥ १७ ॥

अन्नं प्रोक्तमुपांशूत्तरैरभिमन्त्र्य "ॐ कल्पयते" सुचैः ॥ १८ ॥

आचार्यायैविजे इवशुराय राज्ञ इति परिसंवत्सरादुपतिष्ठद्वा एतत्कार्यम् ॥ १९ ॥
सकृत्प्रवक्त्रे चित्राय ॥ २० ॥

इत्यापस्तम्बीये गृह्यप्रश्ने त्रयोदशः खण्डः ।

पञ्चमश्च पटलः समाप्तः ।

अथ षष्ठः पटलः ॥

चतुर्दशः खण्डः ॥

सीमन्तोन्नयनं प्रथमे गर्भे चतुर्थे मासि ॥ १ ॥

(३) ब्राह्मणान्भोजयित्वाऽऽशिषो वाचायित्वाऽन्नेरुपसमाधानाद्याज्यभागान्तेऽन्वारब्धाय-
मुत्तरा आहुतीर्हुत्वा जयादि प्रतिपद्यते ॥ २ ॥

परिषेचनान्तं कृत्वाऽपरेणार्णि प्राचीमुपवेश्य त्रेण्या शलल्या त्रिभिर्दर्भपुञ्जीलैश्शल-
लुगल्सेनेत्यूर्ध्वं सीमन्तमुन्नयति व्याहृतीभिरुत्तराभ्यां च ॥ ३ ॥

'गायत' मिति वीणागायिनौ संशास्ति ॥ ४ ॥

१ इतः प्रभृति पञ्चसूत्राण्येकीकरोति हरदत्तः इति क० पुस्तके ।

२ उत्तरयाभिमन्त्र्य ॥ १६ ॥ तस्यैवर्षा जुहोति ॥ १७ ॥ इति विभागो हरदत्तेन कृतः इति ग० घ० पुस्तकयोः ।

३ एतत्सूत्रं द्विधा विभक्तं हरदत्तेन । तत्र "समाधानादि" इत्यन्तमेकम् । ततोऽपरम् ।

(१) उत्तरयोः पूर्वा सात्वानां ब्राह्मणानामितरा ॥ ५ ॥

नदीनिर्देशश्च यस्यां वसन्ति ॥ ६ ॥

यवान् विरूढानावध्य वाचं यच्छत्यानक्षत्रेभ्यः ॥ ७ ॥

उदितेषु नक्षत्रेषु प्राचीमुदीचीं वा दिशमुपनिष्क्रम्य वत्समन्वारभ्य व्याहृतीश्च जपित्वा
वाचं विसृजेत् ॥ ८ ॥

पुंसुवनं व्यक्ते गर्भे तिष्येण ॥ ९ ॥

न्यग्रोधस्य या प्राच्युदीची वा शाखा ततस्सवृषणां शुक्लामाहृत्य सीमन्तवदग्नैरुप-
समाधानादि ॥ १० ॥

अनवस्तातया कुमार्या दृष्टपुत्रे दृष्टपुत्रेण पेषयित्वा परिप्लाव्यापेरणाग्निं प्राचीमु-
त्तानां निपात्योत्तरेण यजुषाऽङ्गुष्ठेन दक्षिणे नासिकाच्छिद्रेऽपिनयति ॥ ११ ॥

पुमांसं जनयति ॥ १२ ॥

क्षिप्रं सुवनम् ॥ १३ ॥

अनाप्रीतेन शरावेणानुस्रोतसमुदकमाहृत्य पत्तस्तूर्यन्तीं निधाय मूर्धच्छोष्यन्तीमुत्त-
रेण यजुषाऽभिमृश्यैताभिरङ्गिरुत्तराभिरवोक्षेत् ॥ १४ ॥

यदि जरायु न पतेदेवंविहिताभिरेवाङ्गिरुत्तराभ्यामवोक्षेत् ॥ १५ ॥

इत्यापस्तम्बीये गृह्यप्रश्ने चतुर्दशः खण्डः ॥

अथ पञ्चदशः खण्डः ॥

जातं वात्सप्रेणाभिमृश्योत्तरेण यजुषोपस्थ आधायोत्तराभ्यामाभिमन्त्रणं मूर्धन्यवघ्राणं
दक्षिणे कर्णे जापः ॥ १ ॥

नक्षत्रनाम च निर्दिशति ॥ २ ॥

तद्रहस्यं भवति ॥ ३ ॥

मधु, घृतमिति संसृज्य तस्मिन् दध्नेण हिरण्यं निष्ठक्यं बध्वाऽवदायोत्तरैर्मन्त्रैः कुमारं
प्राशयित्वोत्तराभिः पञ्चभिस्त्नापयित्वा दधि घृतमिति संसृज्य कांस्थेन पृषदाज्यं
व्याहृतीभिरोङ्कारचतुर्थाभिः कुमारं प्राशयित्वाऽङ्गिरशेषं संसृज्य गोष्ठे निनयेत् ॥ ४ ॥

(२) उत्तरया मातुरुपस्थ आधायोत्तरया दक्षिणं स्तनं प्रतिधाप्योत्तराभ्यां पृथिवीमभिमृ-
श्योत्तरेण यजुषा संविष्टम् ॥ ५ ॥

उत्तरेण यजुषा शिरस्त उदकुम्भं निधाय सर्षपान् फलीकरणमिश्रानज्जालिनोत्तरैस्त्रि-
प्रतिस्वाहाकारं हुत्वा संशास्ति—प्रविष्टे प्रविष्टे एव तूष्णीमगनावपतेति ॥ ६ ॥

एवमहरहरानिर्दिशतायाः ॥ ७ ॥

१ इदं सूत्रं द्विधा विभक्तं हरदत्ताचार्यैः ।

२ 'क' 'ख' पुस्तकानुसारेण हरदत्तेन एतदादिसूत्रत्रयं सूत्रद्वयीकृतं—उत्तरया मातु...निधाय ॥ सर्षपान्...
तायाः ॥ इति ॥

- (१) दशम्यामुत्थितायां स्नातायां पुत्रस्य नाम दधाति पिता मातेति ॥ ८ ॥
 ब्यक्षरं चतुरक्षरं वा नामपूर्वमाख्यातोत्तरं दीर्घाभिनिष्ठानान्तं घोषवदाद्यन्तरन्त-
 स्थम् ॥ ९ ॥
 अपि वा यस्मिन् स्विद्युपसर्गस्स्यात् तद्धि प्रतिष्ठितमिति हि ब्राह्मणम् ॥ १० ॥
 अयुजाक्षरं कुमार्याः ॥ ११ ॥
 प्रवासादेत्य पुत्रस्योत्तराभ्यामभिमन्त्रणं मूर्धन्यवघ्राणं दक्षिणे कर्ण उत्तरान् मन्त्रान्
 जपेत् ॥ १२ ॥
 कुमारीमुत्तरेण यजुषाऽभिमन्त्रयते ॥ १३ ॥

इत्यापस्तम्बाये गृह्यप्रश्ने पञ्चदशः खण्डः ॥

अथ षोडशः खण्डः ॥

- (२) जन्मनोऽधि षष्ठे मासि ब्राह्मणान् भोजयित्वाऽऽशिषो वाचयित्वा दधि मधु घृतमो-
 दनमिति संसृज्योत्तरैर्मन्त्रैः कुमारं प्राशयेत् ॥ १ ॥
 तैत्तिरेण (३) माँसैनेत्येके ॥ २ ॥
 (४) जन्मनोऽधि तृतीये वर्षे चौलं पुनर्वस्वोः ॥ ३ ॥
 ब्राह्मणानां भोजनमुपायनवत् ॥ ४ ॥
 सीमन्तवदग्नेरुपसमाधानादि ॥ ५ ॥
 (५) अपरेणाग्निं प्राञ्चमुपवेश्य त्रेण्या शलत्या त्रिभिर्दिर्भपुर्जालैः शलालुबलप्सेनेति तूष्णीं
 केशान् विनीय यथर्षिं शिखा निदधाति ॥ ६ ॥
 यथा वैषां कुलधर्मः स्यात् ॥ ७ ॥
 अपाँ संसर्जनाद्याकेशनिधानात्समानम् ॥ ८ ॥
 (६) क्षुरं प्रक्षाल्य निदधाति ॥ ९ ॥
 तेन त्र्यहं कर्मनिवृत्तिः ॥ १० ॥
 वरं ददाति ॥ ११ ॥
 एवं गोदानमन्यस्मिन्नपि नक्षत्रे षोडशे वर्षे ॥ १२ ॥
 अग्निगोदानो वा स्यात् ॥ १३ ॥
 संवत्सरं गोदानव्रत(७)मेक उपदिशन्ति ॥ १४ ॥

१ 'क' 'ख' पुस्तकानुसारेण सूत्रद्वयमिदं हरदत्तमते । स्नातायामित्यन्तं प्रथमसूत्रम् तत उत्तरम् ।

२ इदमाग्रिमं च सूत्रं 'क' ख, पुस्तकानुसारेण एकसूत्रं हरदत्तमते ।

३ ऊ. ग. -- तैत्तिरीयेण ।

४ इदमाग्रिमं च सूत्रं क ख पुस्तकरीत्या एकसूत्रं हरदत्तमते ।

५ इत आरभ्य सूत्रत्रयमकं सूत्रं 'क' ख पुस्तकानुसारेण हरदत्तमते ।

६ इत आरभ्य सूत्रत्रयमकं सूत्रं 'क' ख पुस्तकानुसारेण हरदत्तमते ।

७ मित्येके, इति. क. पुस्तकपाठः ।

एतावन्नाना सर्वान् केशान् वापयते ॥ १५ ॥

उदकोपस्पर्शनमिति छन्दोगाः ॥ १६ ॥

इत्यापस्तम्बीये गृह्यप्रश्ने षोडशः खण्डः ॥

समाप्तषष्ठश्च पटलः ॥

अथ सप्तमः पटलः ॥

सप्तदशः खण्डः ॥

(१) दक्षिणाप्रत्यक्प्रवणमगरावकाशमुद्धृत्य पलाशेन शमीमयेन वोद्धूहेनैतामेव दिशमुत्तरयोद्धति ॥ १ ॥

एवं त्रिः ॥ २ ॥

(२) क्लृप्तमुत्तरयाऽभिमृश्य प्रदक्षिणं स्थूणागतान् खानयित्वाऽभ्यन्तरं पाँसूनुदुप्योत्तराभ्यां दक्षिणां द्वारस्थूणामवदधाति ॥ ३ ॥

एवमितराम् ॥ ४ ॥

यथाखातमितरा अन्ववधाय वैशमाधीयमानमुत्तरेण यजुषाऽभिमन्त्रयते ॥ ५ ॥

सम्मितमुत्तरैर्यथालिङ्गम् ॥ ६ ॥

पालाशं शमीमयं वेष्ममादीप्योत्तरयर्चाऽभिमुद्धृत्योत्तरेण यजुषाऽगारं प्रपाद्योत्तरपूर्वदेशेऽगारस्योत्तरयाऽग्निं प्रतिष्ठापयति ॥ ७ ॥

तस्मादक्षिणमुदधानायतनं भवति ॥ ८ ॥

तस्मिन्निषूचीनाग्रान्दर्भान्संस्तूर्यं तेषूत्तरया ब्राह्मियवान् न्युप्य तत्रोदधानं प्रतिष्ठापयति ॥ ९ ॥

तस्मिन्नुत्तरेण यजुषा चतुर उदकुम्भानानयति ॥ १० ॥

दीर्णमुत्तरयाऽनुमन्त्रयते ॥ ११ ॥

अग्नैरुपसमाधानाद्याज्यभागान्ते उत्तरा आहुतीर्हुत्वा जयादि प्रतिपद्यते ॥ १२ ॥

परिषेचनान्तं कृत्योत्तरेण यजुषोदकुम्भेन त्रिः प्रदक्षिणमन्तरतोऽगारं निवेशनं वा परिषिच्य ब्राह्मणान् भोजयेदपूपैस्सक्तुभिरोदनेनेति ॥ १३ ॥

इत्यापस्तम्बीये गृह्यप्रश्ने सप्तदशः खण्डः ॥

अथाष्टादशः खण्डः ॥

श्वग्रहगृहीतं कुमारं तपोयुक्तो जालेन प्रच्छाद्य कंसं किङ्किणिं वा हादयन्नद्वारेण

१ 'क' ख, पुस्तकानुसारेण इदमग्निं च सूत्रमेकं हरदत्तमते ।

२ इदमग्निं च सूत्रमेवं पठितं हरदत्तमते - क्लृप्तमुत्तरयाभिमृश्य ॥ ३ ॥ प्रदक्षिणं एवमितराम् ॥ ४ ॥ इति 'क' ख, पुस्तकयोः ।

सभां प्रपाद्य सभाया मध्येऽधिदेवनमुद्धृत्यावोक्ष्याक्षान्न्युप्याक्षिषूनां निपात्य दध्ना
लवणमिश्रेणाञ्जलिनोत्तरैरवोक्षेत्प्रातर्मध्यन्दिने सायम् ॥ १ ॥

अगदो भवति ॥ २ ॥

शङ्खिभं कुमारं तपोयुक्त उत्तराभ्यामभिमन्त्र्योत्तरयोदकुम्भेन शिरस्तोऽवनयेत्प्रात-
र्मध्यन्दिने सायम् ॥ ६ ॥

अगदो भवति ॥ ४ ॥

(१) श्रावण्यां पौर्णमास्यामस्तमिते स्थालीपाकः ॥ ५ ॥

पार्वणवदाज्यभागान्ते स्थालीपाकाद्ध्युत्वाञ्जलिनोत्तरैः प्रतिमन्त्रं किंशुकानि जुहोति ॥ ६ ॥

उत्तराभिस्तिसृभिरारग्वधमय्यस्समिधः ॥ ७ ॥

आज्याहुतीरुत्तराः ॥ ८ ॥

जयादि प्रतिपद्यते ॥ ९ ॥

(२) परिषेचनान्तं कृत्वा वाग्यतस्संभारानादाय प्राचीमुदीचीं वा दिशमुपनिष्क्रम्य
स्थण्डिलं कल्पयित्वा तत्र प्राचीरुदीचींश्च तिष्ठतिस्त्रो लेखा लिखित्वाऽद्विरुपनिर्नीय
तासूत्तरया सक्तून्निवपति ॥ १० ॥

तूर्णी सम्पुष्का धाना लाजानाञ्जनाभ्यञ्जने स्थगरोशीरमिति ॥ ११ ॥

उत्तरैरुपस्थायापः परिषिच्यप्रतीक्षस्तूर्णीमेत्या 'पश्चेत पदे'त्याभ्यामुदकुम्भेन त्रिः
प्रदक्षिणमन्तरतोऽगारं निवेशनं वा परिषिच्य ब्राह्मणान् भोजयेत् ॥ १२ ॥

इत्यापस्तम्बीये गृह्यप्रश्नेऽष्टादशः खण्डः ॥

अथैकोनविंशः खण्डः ॥

धानाः कुमारान् प्राशयन्ति ॥ १ ॥

(३) एवमत ऊर्ध्वं यदशनीयस्य सक्तूनां वैतं वलिं हरेदामार्गशीर्ष्यः ॥ २ ॥

मार्गशीर्ष्या पौर्णमास्यामस्तमिते स्थालीपाकः ॥ ३ ॥

अहर्षमिति बलिमन्त्रस्य सन्नामः ॥ ४ ॥

अत्रैनमुत्सृजति ॥ ५ ॥

(४) अनाहिताग्नेराप्रयणम् ॥ ६ ॥

नवानां स्थालीपाकं श्रपयित्वाऽऽप्रयणदेवताभ्यः स्विष्टकृच्चतुर्थाभ्यो हुत्वा तण्डुलानां
मुखं पूरयित्वा गीर्त्वाऽऽचम्यौदनपिण्डं संवृत्योत्तरेण यजुषाऽगारस्तूप उद्विद्धेत् ॥ ७ ॥

१ एतत्प्रभृति सूत्रपञ्चकमेकं सूत्रं 'क' ख, पुस्तकानुसारतो हरदत्तमते ।

२ इतः प्रभृति सूत्रत्रयमेकसूत्रतया परिगणितं 'क' ख, पुस्तकयोर्हरदत्तमते ।

३ एतत्प्रभृति सूत्रचतुष्टयं हरदत्तमते एकसूत्रमिति 'ख' पुस्तके । 'क' पुस्तके यद्यपि प्रथमतः एकत्वेन
पठितं तथापि पुनस्तत्र तत्र व्याख्यानान्तरे पृथक्पृथगपि लिखितम् ।

४ 'ख' पुस्तकानुसारेण सूत्रद्वयमिदं एकसूत्रं हरदत्तमते ।

(१) हेमन्तप्रत्यवरोहणम् ॥ ८ ॥

उत्तरेण यजुषा प्रत्यवरुह्योत्तरैर्दक्षिणैः पाशैः नवस्वस्तरे संविशन्ति ॥ ९ ॥

(२) दक्षिणतः पितोत्तरा मौतवमवशिष्टानां ज्येष्ठो ज्येष्ठोऽनन्तरः ॥ १० ॥

संहायोत्तराभ्यां पृथिवीमभिमृशन्ति ॥ ११ ॥

एवं संवेशनादि त्रिः ॥ १२ ॥

ईशानाय स्थालीपाकं श्रपयित्वा क्षेत्रपत्यं च प्राचीमुदीचीं वा दिशमुपनिष्क्रम्य स्थण्डिलं कल्पयित्वाऽग्नेरुपसमाधानादि ॥ १३ ॥

अपरेणामि द्वे कुटी कृत्वा ॥ १४ ॥

इत्यापस्तम्बीये गृह्यप्रश्ने एकोनविंशः खण्डः ॥

अथ विंशः खण्डः ॥

(३) उत्तरया दक्षिणस्यामीशानमावाहयति ॥ १ ॥

(४) लौकिक्या वाचोत्तरस्यां मीढुषीम् ॥ २ ॥

मध्ये जयन्तम् ॥ ३ ॥

(५) यथोदमुदकानि प्रदाय त्रीनोदनान् कल्पयित्वाऽभिमभ्यानीयोत्तरैरुपस्पर्शयित्वा उत्तरैर्यथास्वमोदनेभ्यो हुत्वा सर्वतस्समवदायोत्तरेण यजुषामिं स्विष्टकृतम् ॥ ४ ॥

उत्तरेण यजुषोपस्थायोत्तरैस्सहोदनानि पर्णान्येकैकेन द्वे द्वे दत्त्वा देवसेनाभ्यो दशोत्तराभ्यः ॥ ५ ॥

(६) पूर्ववदुत्तरैः ॥ ६ ॥

ओदनपिण्डं संवृत्य पर्णपुटेऽवधायोत्तरेण यजुषा वृक्ष आसजति ॥ ७ ॥

अत्र रुद्रान् जपेत् ॥ ८ ॥

१ 'ख' पुस्तकानुसारेण—हेमन्त...रुह ॥ उत्तरैर्दक्षि...विशन्ति ॥ इति सूत्रद्वयरूपेण च्छेदः । 'क' 'ङ' पुस्तकानुसारेण 'हेम'...णम् ॥ उत्तर...विशन्ति ॥ इति सूत्रत्रयात्मकतयात्मकतया छेदो हरदत्तमते । ग, घ, पुस्तकयोस्तु 'हेमन्तेत्यादि'संविशन्तीत्यन्तमेकं सूत्रम् ।

२ दक्षिणः पितोत्तरा माता ॥ अवशिष्टानां ज्येष्ठो ज्येष्ठोऽनन्तरः ॥ संहायोत्तराभ्यां पृथिवीमभिमृशन्ति ॥ एवं संवेशनादि त्रिः ॥ इति 'ग' 'घ' पुस्तकयोः पाठः । 'क' 'ख' 'ङ' पुस्तकेषु तु दक्षिण...संहाय ॥ उत्तराभ्यां...नादि त्रिः ॥ इति च्छेदो दृश्यते ॥

३ एतदादि सूत्रत्रयमेकं सूत्रं हरदत्तमते । इति 'ख' 'ङ' पुस्तकयोः ।

४ एतत्सूत्रद्वयमेकसूत्रं हरदत्तमते ग, घ, पुस्तकानुसारतः ।

५ इदमग्निं च सूत्रं सूत्रपञ्चकतया विभक्तं हरदत्तमते 'क' 'ख' पुस्तकयोः । विभागक्रमश्चैषः—यथोदमुदकानि प्रदाय ॥ त्रीनोदनान् कल्पयित्वा ॥ अभिमभ्यानीय ॥ उत्तरैरुपस्पर्शयित्वा ॥ उत्तरैर्यथास्वमोदनेभ्यो हुत्वा सर्वतस्समवदायोत्तरेण यजुषामिं स्विष्टकृतं...दशोत्तराभ्यः ॥ इति ॥ 'ङ' पुस्तके तु 'यथोद'...दाय ॥ त्रीनोद...यित्वा ॥ अभिमभ्या...हुत्वा ॥ उत्तरै...स्थायं ॥ उत्तरैस्सहो...तराभ्यः ॥ इति षोढा विभागः कृतः ॥

६ एतदादि सूत्रत्रयमेकं सूत्रं हरदत्तमते इति क, ख, पुस्तकयोः ।

(१) प्रथमोत्तमौ वा ॥ ९ ॥

अभित एतमग्निं गास्स्थापयति यथैता धूमः प्राप्नुयात् ॥ १० ॥

ता गन्धैर्दर्भमुमुष्टिनाऽवोक्षति वृषाणमेवाग्ने ॥ ११ ॥

गवां मर्गेऽनग्नौ क्षेत्रस्य पतिं यजेत ॥ १२ ॥

ईशानवदावाहनम् ॥ १३ ॥

चतुर्षु सप्तसु वा पर्णेषु नामादेशं दधाति १४ ॥

क्षिप्रं यजेत पाको देवः ॥ १५ ॥

उत्तराभ्यामुपतिष्ठते ॥ १६ ॥

स्थालीपाकं ब्राह्मणान् भोजयेत् ॥ १७ ॥

क्षेत्रपत्यं प्राश्नन्ति ये सनाभयो भवन्ति ॥ १८ ॥

यथा वैषां कुलधर्मस्स्यात् ॥ १९ ॥

हत्यापस्तम्बाये गृह्यप्रश्ने विंशः खण्डः ॥

अथाष्टमः पटलः ॥

एकाविंशः खण्डः ॥

मासि श्राद्धस्यापरपक्षे यथोपदेशं कालाः ॥ १ ॥

शुचीन् मन्त्रवतो योनिगोत्रमन्त्रासम्बन्धानयुग्माँस्त्यवराननर्थवैक्षो भोजयेत् ॥ २ ॥

(२) अन्नस्योत्तराभिर्जुहोति ॥ ३ ॥

आज्याहुतीरुत्तराः ॥ ४ ॥

एतद्वा विपरीतम् ॥ ५ ॥

सर्वमुत्तरैरभिमृशेत् ॥ ६ ॥

क्लृप्तान्वा प्रतिपूरुषम् ॥ ७ ॥

उत्तरेण यजुषोपस्पर्शयित्वा ॥ ८ ॥

भुक्तवतोऽनुव्रज्य प्रदक्षिणीकृत्य द्वैधं दक्षिणाग्रान् दर्भान् संस्तार्य तेषूत्तरैरपो दत्त्वो-
त्तरैर्दक्षिणापवर्गान् पिण्डान्दत्त्वा पूर्ववदुत्तरैरपो दत्त्वोत्तरैरुपस्थायोत्तरयोदपात्रेण त्रिः
प्रसव्यं परिषिच्य न्युञ्ज्य पात्राण्युत्तरं यजुरनवानं त्र्यवरार्ध्यमावर्तयित्वा प्रोक्ष्यपा-
त्राणि द्वन्द्वमभ्युदाहृत्य सर्वतस्समवदायोत्तरेण यजुषा शेषस्य प्रासवरार्ध्यं प्राश्नीयात् ॥
या माध्याः पौर्णमास्या उपरिष्टाब्द्यष्टका तस्यामष्टमी ज्येष्ठया सम्पद्यते तामेकाष्टके-
त्याचक्षते ॥ १० ॥

१ एतत्सूत्रप्रमृति आखण्डसमाति एकसूत्रतया परिगणितं क. ख. ड. च. पुस्तकेषु हरदत्तमते !

२ सूत्रत्रयमेतदादि हरदत्तमते एकसूत्रं क. ख. ड. च. पुस्तकानुसारेण ।

(१) तस्यास्सायमौपकार्यम् ॥ ११ ॥

(२) अपूर्वं चतुश्शरावं श्रपयति ॥ १२ ॥

अष्टाकपाल इत्येके ॥ १३ ॥

इत्यापस्तम्बीये गृह्यप्रश्ने एकविंशः खण्डः ॥

अथ द्वाविंशः खण्डः ॥

पार्वणवदाज्यभागान्तेऽञ्जलिनोत्तरयाऽपूपाज्जुहोति ॥ १ ॥

(३) सिद्धश्शेषस्तमष्टधा कृत्वा ब्राह्मणेभ्य उपहरति ॥ २ ॥

श्वोभूते दर्भेण गामुपाकरोति 'पितृभ्यस्त्वा जुष्टामुपाकरोमी'ति ॥ ३ ॥

तूष्णीं पञ्चाज्याहुतीर्हुत्वा तस्यै वपां श्रपयित्वोपस्तीर्णाभिघारितां मध्यमेनान्तमेन वा पलाशपर्णेनोत्तरया जुहोति ॥ ४ ॥

मांसोदनमुत्तराभिः ॥ ८ ॥

पिष्टान्नमुत्तरया ॥ ६ ॥

आज्याहुतीरुत्तराः ॥ ७ ॥

स्विष्टकृतप्रभृति समानमापिण्डनिधानात् ॥ ८ ॥

अन्वष्टकायामेवैके पिण्डनिधानमुपदिशन्ति ॥ ९ ॥

अथैतदपरं दध्न एवाञ्जलिना जुहोति ययाऽपूपम् ॥ १० ॥

अत एव यथार्थं मांसं शिष्ट्वा श्वोभूतेऽन्वष्टकाम् ॥ ११ ॥

तस्या मसिश्रद्धेन कल्पो व्याख्यातः ॥ १२ ॥

सनिमित्वोत्तरान् जपित्वाऽर्थं ब्रूयात् ॥ १३ ॥

रथं लब्ध्वा योजयित्वा प्राश्नमवस्थाप्योत्तरया रथचक्रे अभिमृशति पक्षसी वा ॥ १४ ॥

उत्तरेण यजुषाऽधिरुह्योत्तरका प्राचीमुदीचीं वा दिशमभिप्रयाय यथार्थं यायात् ॥ १५ ॥

अश्वमुत्तरैरारोहेत् ॥ १६ ॥

हस्तिनमुत्तरया ॥ १७ ॥

ताभ्यां रेषणे पूर्ववत् पृथिवीमभिमृशेत् ॥ १८ ॥

संवादमेभ्यन् सव्येन पाणिना छत्रं दण्डञ्चाऽऽदत्ते ॥ १९ ॥

इत्यापस्तम्बीये गृह्यप्रश्ने द्वाविंशः खण्डः ॥

अथ त्रयोविंशः खण्डः ॥

(४) दक्षिणेन फलीकरणमुष्टिमुत्तरया हुत्वा गत्वोत्तरां जपेत् ॥ १ ॥

कुद्धमुत्तराभ्यामभिमन्त्रयेत् विक्रोधो भवति ॥ २ ॥

१ हरदत्तमते इदमग्निं च सूत्रमेकसूत्रतया परिगणितं 'घ' पुस्तके ।

२ इदमग्निं च सूत्रमेकसूत्रं हरदत्तमते इति क. ख. पुस्तकयोः ।

३ 'सिद्धश्शेषः' इत्येकं सूत्रम् 'तमष्टधेत्यायपरं सूत्रं क. घ. पुस्तानुसारेण हरदत्तमते ।

४ एतदादि सूत्रत्रयमेकसूत्रतया परिगणितं हरदत्तमते इति ख. डः पुस्तकयोः ।

असंभवेप्सुः परेषां स्थूलाढारिकाजीवचूर्णानि कारयित्वोत्तरया सुप्तायास्तम्बाध
उपवपेत् ॥ ३ ॥

(१) सिद्ध्यर्थं बभ्रुमूत्रेण प्रक्षालयीत ॥ ४ ॥

सिद्ध्यर्थं यदस्य गृहे पण्यं स्यात्तत् उत्तरया जुहुयात् ॥ ५ ॥

यं कामयेत नार्यं मच्छिद्येतेति जीवविषाणे स्वं मूत्रमानीय सुप्तभुत्तराभ्यां त्रिः प्रसव्यं
पारिषिञ्चेत् ॥ ६ ॥

येन पथा दासकर्मकराः पलायेरन् तस्मिन्निष्ण्वान्युपसमाधायोत्तरा आहुतीर्जुहुयात् ॥

यद्येनं वृक्षात् फलमभिनिपतेद्वयो वाऽभिविक्षेपेदवर्षतर्क्ये वा विन्दुरभिनिपतेत्त-
दुत्तरैर्यथा लिङ्गं प्रक्षालयीत ॥ ८ ॥

(२) आगारस्थूणाविरोहणे मधुन उपवेशने कुप्त्वां कपोतपददर्शनेऽमात्यानां

शरीररेषणेऽन्येषु चाद्भुतोत्पातेष्वमावास्यायां निशायां यत्रापां न शृणुयात्तद्ग्रेरुपसमा-
धानाद्याज्यभागान्त उत्तरा आहुतीर्हुत्वा जयादि प्रतिपद्यते ॥ ९ ॥

परिषेचनान्तं कृत्वाऽभिमृतेभ्य उत्तरया दक्षिणतोऽश्मानं परिधिं दधाति दधाति ॥ १० ॥

इत्यापस्तम्बीय गृह्यप्रश्ने त्रयोविंशः खण्डः ॥

समाप्तस्तथाऽष्टमश्च पटलः ॥

समाप्तमिदमापस्तम्बगृह्यसूत्रम् ॥

१ इतः परं सूत्रपञ्चकं सूत्रद्वयरूपेण परिगणितं हरदत्तेन इति क. ख. पुस्तकयोः । विभागप्रकार-
श्चेत्थम्—सिद्ध्यर्थं बभ्रु.....पलायेरन् ॥ तस्मिन्निष्ण्वानि.....प्रक्षालयीत ॥

२ इदमग्रिमं च सूत्रमेकसूत्रतया परिगणितं हरदत्तेनेति. क. पुस्तकम् ।

आपस्तम्बगृह्यसूत्रस्थानां विषयाणां सूची ॥

प्रथमः खण्डः ।

विषयसंख्या

सू.

पृ.

१ सामान्यपरिभाषाः—

- १ प्रतिज्ञासूत्रम् ।
- २ उदगयनादिकालविधिः ।
- ३ यज्ञोपवीतप्रादक्षिण्यादिविधिः ।
- ४ पित्र्याणामपरपक्षादिविधिः ।

१	१
२	४
३, ४-६	६
७-१०	७

२ अग्निमुखनिरूपणम्—

- १ परिस्तरणादि ।
- २ पात्रप्रयोगः ।
- ३ पवित्रसंस्कारः ।
- ४ प्रणीतापुण्यनम् ।
- ५ ब्रह्मवरणम् ।
- ६ आज्यसंस्कारः ।

१२	११
१६-१८	१४
१९	१६
२०	१७
२१	१८
२२	१९०

द्वितीयः खण्डः ।

- ७ दर्वासंस्कारः ।
- ८ अग्नेः पूर्वं परिषेचनम् ।
- ९ इध्माधानं, आचारहोमश्च ।
- १० आज्यभागहोमौ ।
- ११ प्रधानहोमानन्तरं जयादीनां विधानम् ।
- १२ अग्नेस्तत्रं परिषेचनम् ।
- १३ पाकयज्ञशब्दार्थः ।

१	२२
३-४	२५
५	२७
६	२८
७	२९
८	३१
९-११	३४

३ वैवाहिकविषयाः—

- १ विवाहकालः ।
- २ विवाहे मङ्गलानुष्ठानम् ।
- ३ आचारादपि वैवाहिकक्रियाग्रहणम् ।

१२-१३	३६
१४	३७
१५	३८

तृतीयः खण्डः ।

- ४ मघासु गवां क्रयादिना ग्रहणम् ।
- ५ फल्गुनिभ्यां युद्धार्थं सेनाव्यूहनम् ।

१	४०
२	४१

विषयसख्या	सू	पृ०
६ यां दुहितरं भर्तुः प्रिया स्यादिति कामयते तां स्वातीनक्षत्रे दद्यात् ३		४०
७ विवाहे गवालम्भनम् ।	६-७	४१
८ गवा अर्हणीयः ।	८-९	४२
९ गोरालम्भस्थानानि ।	१०	४३
१० वरणे वर्जनीयाः कन्याः ।	११-१४	४४
११ ऋद्धिपरीक्षा ।	१५-१८	४६
१२ उद्वाह्यकन्यासम्पत् ।	१९	४७
१३ वरगुणाः ।	२०	४७

चतुर्थः खण्डः ।

४ विवाहप्रकरणम्—

१ वरप्रेषणम् ।	१-२	५०
२ कन्यायाः समीक्षणम् ।	३-५	५१
३ तस्याः भ्रुवोरन्तरे सम्मार्जनम् ।	५	५१
४ तस्याः स्नानार्थजलाहरणार्थं युग्मानां ब्राह्मणानां प्रेषणम् ।	७	५२
५ तस्याः स्नापनम्, अहतवस्त्रधारणं, योक्त्रसन्नहनं च ।	८	५३
६ अग्निरुपसमाधानादि कर्म ।	१०	५४
७ पाणिग्रहणम् ।	११	५५
८ तत्र कामनायां विशेषः ।	१२-१४	५६
९ सप्तपदीगमनम् ।	१५-१६	५७

पञ्चमः खण्डः ।

१० वैवाहिकाः प्रधानहोमाः ।	१	५९
११ वध्वाः अश्मन उपर्यास्थापनम् ।	२	६०
१२ लाजहोमाः ।	३-५	६१
१३ अग्निप्रदक्षिणादि ।	६-१२	६२
१४ योक्त्रविमोक्तानन्तरं शिबिकादिना वध्वाः स्वगृहं प्रति नयनम् ।	१३	६४
१५ वैवाहिकाग्नेर्नित्यधारणम् ।	१४-१५	६५
१६ अनुगतौ मथनम् ।	१७	६६
१७ श्रोत्रियागाराद्वाऽऽहरणम् ।	१८	६७
१८ तत्र दम्पत्योरन्यतरस्योपवासः ।	१९	६७
१९ रथेन गमने विशेषः ।	२१-२३	६९
२० युग्ययोः योजनप्रकारः ।	२४	७०
२१ नैमित्तिको जपः ।	२६	७१

षष्ठः खण्डः ।

विषयसंख्या	सू.	पृ.
२२ मार्गमध्ये नावा नदीतरणे जपः ।	१	७३
२३ श्मशानादिव्यतिक्रमे होमः ।	४	७४
२४ क्षीर्यादिव्यतिक्रमे कर्तव्यो जपः ।	५	७५
२५ गृहप्रवेशः ।	८	७६
२६ प्रवेशहोमः ।	१०	७७
२७ जीवपुत्रायाः पुत्राय फलदानम् ।	११	७८
२८ दम्पत्योर्वार्यमः ।	११	७८
२९ बन्धुध्वारुन्धतीप्रदर्शनम् ।	१२	७९

सप्तमः खण्डः ।

३० आग्नेयस्थालीपाकः । (तस्य धर्माः)	१,२	८०
३१ स्थालीपाकहोमः, तस्यावदानसंख्या ।	३-४	८२
३२ तस्य देवताविधानम् ।	५	८३
३३ तत्र सक्तदुपघातपक्षः ।	६	८४
३४ तत्र उपस्तरणादिविधानम् ।	८-१२	८५
३५ स्थालीपाकशेषात् ब्राह्मणभोजनम् ।	१५	८९
३६ स्थालीपाकदक्षिणादानम् ।	१६	९०
३७ पार्वणस्थालीपाकः ।	१७	९०
३८ औपासनहोमः ।	१९	९३
३९ तत्र देवताविधानम् ।	२०	९४
४० पार्वणविकृतयः ।	२३	९८
४१ तत्र होमदेशविधानम् ।	२४-२५	
४२ वैश्वदेवः ।	२७	१०२

अष्टमः खण्डः ।

४३ उधाकरणम् ।	१-२	१०९
४४ वैश्वदेवे निषिद्धः कर्ता निषिद्धानि च द्रव्याणि ।	३	११४
४५ होमार्थमुपात्तस्याग्नेः स्वयं प्रज्वलने प्रायश्चित्तम् ।	५-६	११६
४६ विवाहदिनाविस्मरणम् ।	७	११७
४७ विवाहे दम्पत्योर्ब्रह्मचर्यविधिः ।	८	११८
४८ स्वपतोः तयोर्मध्ये दण्डनिधानम् ।	९	११८
४९ विवाहशेषहोमः, समावेशनं च ।	१०	११९
५० रजस्वलायाः स्त्रियाः प्रथमर्तावुपदेशः ।	१२	१२१

विषयसंख्या	सू.	पृ.
५ ऋतुसमावेशनम् ।	१३	१२२
नवमः खण्डः ।		
२ ऋतुगमनकालः ।	१	१२३
१ धनादिप्राप्त्यर्थं प्रस्थितस्य मध्ये परिक्षवादौ दुर्निमित्ते जाते कर्तव्यो जपः ।	२	१२४
२ तत्रैव चित्रियवृक्षादिदर्शने जपः ।	३	१२५
३ दम्पत्योः परस्परं प्रीतिजनकं कर्म ।	४	१२६
४ पतिवश्यकरं कर्म (पाठाख्यायाः ओषध्याः यवैः प्रकिरणम् , तां स्वहस्तयोरवध्य ताभ्यां पत्युस्समालिङ्गनं च)	५-६, ७	१२७ १२८
५ सपत्नीबाधनं कर्म ।	८	१२८
६ क्षयरोगप्रस्तायां भार्यादौ तन्निवृत्तिकरं कर्म ।	९	१२९
७ वधूवाससो दानम् ।	११	१३०

अथ दशमः खण्डः ।**६ उपनयनप्रकरणम्—**

१ उपनयनस्य कालः ।	१-४	१३३
२ उपनयने दिग्वपनम् ।	५-७	१३५
३ उत्तानां केशानामुदुम्बरमूले निधानम् ।	८	१३७
४ स्नातस्य कुमारस्याश्मन्यास्थापनम् ।	९	१३७
५ कुमारस्य वासःपरिधापनम् ।	१०	१३८
६ मौञ्ज्यजिनधारणम् ।	११	१३९
७ कुमारस्य देवताभ्यः परिदानम् , उपनयनञ्च ।	१२	१३९

एकादशः खण्डः ।

८ आचार्यकुमारयोः प्रश्नप्रतिवचने ।	२	१४१
९ प्रत्यगाशिषां मन्त्राणां कुमारेण वाचनम् ।	४	१४२
१० उपनयनप्रधानहोमाः जयादयश्च ।	५-६	१४२
११ उपनेतुः कूर्च उपवेशः ।	७	१४३
१२ गायत्र्युपदेशार्थं कुमारेणाचार्यप्रार्थनम् ।	८	१४३
१३ गायत्र्युपदेशः ।	९-११	१४४
१४ दण्डग्रहणम् ।	१४	१४६
१५ वर्णविशेषपुरस्कारेण दण्डविशेषविधानम् ।	१५-१६	१४६
१६ स्मृतवाचनादि, आदित्योपस्थानं च ।	१७	१४८

विषयसंख्या	सू.	पृ.
१७ उपनयने काम्यविधिः ।	१८	१४९
१८ ब्रह्मचर्यनियमविधिः ।	२०	१४९
१९ समिदाधानम् ।	२१	१५०
२० पालाशकर्म ।	२५	१५२

७ उपाकर्मोत्सर्जनप्रकरणम्--

१ उपाकर्मकालविधानम् ।	१-२	१५४
२ काण्डऋष्यादिभ्यो होमः ।	३	१५५
३ आदितस्त्रयाणामनुवाकानां प्रथमोत्तमयोर्वाऽध्ययनम् ।	४-५	१५५
४ उत्सर्गकालः ।	८	१५६
५ तत्र तर्पणीयेभ्य ऋषिभ्य आसनपरिकल्पनम् ।	९-१०	१५७
६ तर्पयितव्याः देवगणाः ऋषिगणाश्च ।	११-१३	१५७
७ तर्पणीयानां पितृणामासनपरिकल्पनम् ।	१४	१५८
८ तेषां कमशस्तर्पणम् ।	१७-१८	१५९
९ पूर्ववदध्ययनम् ।	१९	१५९
१० जलसमीपे दूर्वारोपणम् ।	२०	१६०
११ जलस्य क्षोभणम्, जलादुत्तीर्याऽऽजिधावनम् ।	२३	१६०
१२ ब्राह्मणभोजनम् ।	२३	१६१

द्वादशः खण्डः ।

८ समावर्तनम्--

१ उद्यात्पूर्वं गोष्ठप्रवेशविधानम् ।	१	१६१
२ वपनमुपनयनवत् ।	३	१६२
३ मेखलाया ब्रह्मचारिणे दानम् ।	४	१६३
४ तेन तस्याः दर्भस्तम्बे निधानम् ।	५	१६४
५ स्नानं उदुम्बरकाष्ठेन दन्तधावनं च ।	६	१६४
६ स्नानीयद्रव्यैराच्छाद्य पुनः स्नानं, अहतस्यान्तरस्य वाससः परिधानं, चन्दनानुलेपनं, ग्रीवासु मणेरारबन्धनं, बादरमणे- स्सव्यपाणावारबन्धनं, उत्तरस्य वाससः परिधानञ्च ।	७-८	१६५
७ वाससोऽन्ते कुण्डले बध्वा तद्विशिष्टया दर्व्या प्रधानहोमाः, जयादयश्च ।	९	१६७
८ तयोः कर्णयोरारबन्धनम् ।	१०	१६८
९ शिरसि स्रजो धारणं, अक्षणोरञ्जनं, आदर्शविक्षणं, उपानहो- रुपमुञ्चनं, छत्रदण्डयोर्धारणं च ।	११	१६९

विषयसंख्या	सू.	पृ.
५ ऋतुसमावेशनम् ।	१३	१२२

नवमः खण्डः ।

२ ऋतुगमनकालः ।	१	१२३
१ धनादिप्राप्त्यर्थं प्रस्थितस्य मध्ये परिक्षवादौ दुर्निमित्ते जाते कर्तव्यो जपः ।	२	१२४
२ तत्रैव चित्रियवृक्षादिदर्शने जपः ।	३	१२५
३ दम्पत्योः परस्परं प्रीतिजनकं कर्म ।	४	१२६
४ पतिवश्यकरं कर्म (पाठाख्यायाः ओषध्याः यवैः प्रकिरणम् , तां स्वहस्तयोराबध्य ताभ्यां पत्युस्समालिङ्गनं च)	५-६, ७	१२७ १२८
५ सपत्नीबाधनं कर्म ।	८	१२८
६ क्षयरोगग्रस्तायां भार्यादौ तन्निवृत्तिकरं कर्म ।	९	१२९
७ बधूवाससो दानम् ।	११	१३०

अथ दशमः खण्डः ।

६ उपनयनप्रकरणम्—

१ उपनयनस्य कालः ।	१-४	१३३
२ उपनयने दिश्वपनम् ।	५-७	१३५
३ उत्तानां केशानामुदुम्बरमूले निधानम् ।	८	१३७
४ स्नातस्य कुमारस्याश्मन्यास्थापनम् ।	९	१३७
५ कुमारस्य बासःपरिधापनम् ।	१०	१३८
६ मौञ्ज्यजिनधारणम् ।	११	१३९
७ कुमारस्य देवताभ्यः परिदानम् , उपनयनञ्च ।	१२	१३

एकादशः खण्डः ।

८ आचार्यकुमारयोः प्रश्नप्रतिवचने ।	२	१४१
९ प्रत्यगाशिषां मन्त्राणां कुमारेण वाचनम् ।	४	१४२
१० उपनयनप्रधानहोमाः जयादयश्च ।	५-६	१४२
११ उपनेतुः कूर्च उपवेशः ।	७	१४३
१२ गायत्र्युपदेशार्थं कुमारेणाचार्यप्रार्थनम् ।	८	१४३
१३ गायत्र्युपदेशः ।	९-११	१४४
१४ दण्डग्रहणम् ।	१४	१४६
१५ वर्णविशेषपुरस्कारेण दण्डविशेषविधानम् ।	१५-१६	१४६
१६ स्मृतवाचनादि, आदित्योपस्थानं च ।	१७	१४८

विषयसंख्या	सू.	पृ.
१७ उपनयने काम्यविधिः ।	१८	१४९
१८ ब्रह्मचर्यनियमविधिः ।	२०	१४९
१९ समिदाधानम् ।	२१	१५०
२० पालाशकर्म ।	२५	१५२

७ उपाकर्मोत्सर्जनप्रकरणम्—

१ उपाकर्मकालविधानम् ।	१-२	१५४
२ काण्डऋष्यादिभ्यो होमः ।	३	”
३ आदितस्त्रयाणामनुवाकानां प्रथमोत्तमयोर्वाऽध्ययनम् ।	४-५	१५५
४ उत्सर्गकालः ।	८	१५६
५ तत्र तर्पणीयेभ्य ऋषिभ्य आसनपरिकल्पनम् ।	९-१०	”
६ तर्पयितव्याः देवगणाः ऋषिगणाश्च ।	११-१३	१५७
७ तर्पणीयानां पितृणामासनपरिकल्पनम् ।	१४	१५८
८ तेषां क्रमशस्तर्पणम् ।	१७-१८	१५९
९ पूर्ववदध्ययनम् ।	”	”
१० जलसमीपे दूर्वारोपणम् ।	१९	१५९
११ जलस्य क्षोभणम्, जलादुत्तीर्याऽऽजिघावनम् ।	२०	१६०
१२ ब्राह्मणभोजनम् ।	२३	”

द्वादशः खण्डः ।

८ समावर्तनम्—

१ उद्यात्पूर्वं गोष्ठप्रवेशविधानम् ।	१	१६१
२ वपनमुपनयनवत् ।	३	१६२
३ मेखलाया ब्रह्मचारिणे दानम् ।	४	१६३
४ तेन तस्याः दर्भस्तम्बे निधानम् ।	५	१६४
५ स्नानं उदुम्बरकाष्ठेन दन्तधावनं च ।	६	”
६ स्नानीयद्रव्यैराच्छाद्य पुनः स्नानं, अहतस्यान्तरस्य वाससः परिधानं, चन्दनानुलेपनं, ग्रीवासु मणेरान्धनं, बादरमणे- स्सव्यपाणावाबन्धनं, उत्तरस्य वाससः परिधानञ्च ।	७-८	१६५
७ वाससोऽन्ते कुण्डले बध्वा तद्विशिष्टया दर्व्या प्रधानहोमाः, जयादयश्च ।	९	१६७
८ तयोः कर्णयोराबन्धनम् ।	१०	१६८
९ शिरसि स्रजो धारणं, अक्षणोरञ्जनं, आदर्शविक्षणं, उपानहो- रुपमुञ्चनं, छत्रदण्डयोर्धारणं च ।	११	१६९

विषयसंख्या

सू. पृ.

१० वाग्यमः, दिगुपस्थानं, नक्षत्राणां चन्द्रमसश्चोपस्थानम् ।

१२-१३ १७०

११ मित्रेण सम्भाषणं, यथेष्टगमनं च ।

१४ १७१

त्रयोदशः खण्डः ।

९ मधुपर्कः--

१ पूज्येन कूर्वे उपवेशः ।

२ १७३

२ राजस्थपत्योरुपवेशनमन्त्रः ।

३ १७३

३ पाद्यनिवेदनम् ।

४ १७४

४ प्रक्षालयित्रे पादप्रसारणम् ।

५ १७५

५ प्रक्षालयितुरुपस्पर्श आत्माभिमर्शश्च ।

६ १७५

६ अर्घ्यनिवेदनम् ।

७ ,,

७ तदेकदेशस्य पूज्याञ्जलावानयनम् ।

८ १७६

८ मधुपर्कदानम् ।

१० ,,

९ मधुपर्कद्रव्याणि ।

११-१२ १७७

१० मधुपर्कप्राशनम् ।

१३ १७७

११ मधुपर्कप्रतिग्रहीता राजा स्थपतिर्वा चेत् तेन तस्य पुरो-

हिताय दानम् ।

१४ १७९

१२ गोनिवेदनम् ।

१५ ,,

१३ गोर्वपां श्रपयित्वा तस्याः पलाशपर्णेन होमः ।

१६ ,,

१४ गोस्तुसर्गपक्षे कतव्यः प्रकारः ।

१७ १८०

१५ अन्ननिवेदनम् ।

१८ १८१

१६ मधुपर्कहार्हाः ।

१९-२० ,,

चतुर्दशः खण्डः ।

१० सीमन्तोन्नयनम्—

१८४

१ सीमन्तोन्नयनकालः ।

१ ,,

२ तत्र प्रधानहोमा, जयादयश्च ।

२ ,,

३ त्रेण्या शलल्या सीमन्तोन्नयनम् ।

३ १८५

४ वीणागाथिभ्यां वीणागानार्थं संशासनम् ।

४ १८६

५ गाने निकटवर्तिन्या नद्या नामनिर्देशः ।

६ ,,

६ यवाङ्कुराबन्धनम्, ततो वाग्यमश्च ।

७ १८७

७ नक्षत्रोदयानन्तरं वत्सान्वारम्भणं, वाग्विसर्गश्च ।

८ ,,

११ पुंसुवनम्—

१ तस्य कालः ।

९ १८७

विषयसंख्या	स.	पृ.
२ न्यग्रोधवृक्षात् फलविशिष्टाग्राङ्कुरानयनम्, समिन्तवत्प्रधानाहुतयो जयादयश्च ।	१०	१८८
३ तानङ्कुरानवृत्तुसत्या कुमार्या पेषयित्वोत्तानं शायिताया गर्भिण्या दक्षिणासायां निषेचनम् ।	११	१८९
४ तत्फलकथनम् ।	१२	”
५ क्षिप्रसुवनं कर्म ।	१३-१४	१९०
६ जरायुपतनार्थं कर्म ।	१५	१९२

पञ्चदशः खण्डः ।

१२ जातकर्म—

१ जातस्य कुमारस्य वात्सप्रेणाभिमन्त्रणम्, मूर्धन्यवघ्राणम्, दक्षिणकर्णजपश्च ।	१	१९३
२ नक्षत्रनामनिर्देशः ।	२	१९५
३ कुमारस्य मधुवृत्तप्राशनम्, दधिवृत्तप्राशनं च ।	४	१९६
४ दक्षिणस्तनदापनम् ।	५	१९७
५ फलीकरणहोमाः ।	६	१९८

१३ नामकरणम्—

६ तस्य कालः ।	८	१९९
७ नाम्नि पुंसोऽक्षरसंख्या ।	९	२००
८ ‘सु’शब्दघटितस्य नाम्नः प्राशस्त्यम् ।	१०	२०१
९ कुमार्या नामकरणम् ।	११	२०२
१० प्रवासादेत्य पित्रा पुत्रस्य मूर्धवघ्राणादि ।	१२	२०३
११ एवं कुमार्या अपि ।	१३	”

षोडशः खण्डः ।

१४ अन्नप्राशनम्—

१ तत्र कुमारस्य दध्यादिप्राशनम् ।	१	२०४
२ दध्यादिस्थाने तैत्तिरीयमांसविधानम् ।	२	२०५

१५ चौलम्—

१ तस्य कालः ।	३	”
२ उपनयनवशान्दध्निद्विधम् ।	४	२०६
३ कुमारस्य केशानां विनयनम्, शिखानिधानं च ।	६	”
४ उपनयनवत् दिव्यपनादि ।	८	२०७
५ वपने उपयुक्तेन क्षुरेण त्रिरात्रपर्यन्तं कर्माकरणम् ।	१०	२०८
१ गोदानव्रतं, तत्कालश्च ।	१२-१४	२०८

विषयसंख्या

२ तत्र वपने विशेषः ।

सू.

पृ.

१५,

१६

} २०९,
२१०

सप्तदशः खण्डः ।

१६ गृहनिर्माणम्—

१ तत्र खनित्रेणोद्धनोद्धने ।

१-१

२११

२ स्थूणागर्तखननम्, स्थूणानिखननं च ।

३-४

२१२

१७ गृहप्रवेशविधिः—

१ गृहस्थेशानदिग्भागेऽग्निप्रतिष्ठापनम् ।

७

२१४

२ अग्निर्दक्षिणत उदधानायतनकरणम् ।

८

२१६

३ तत्रायतने उदधानप्रतिष्ठापनम् ।

९

”

४ उदधानस्य जलेन पूरणम् ।

१०

२१७

५ तस्य भेदनेऽनुमन्त्रणम् ।

११

२१७

६ प्रधानाहुतयः ।

१२

”

७ गृहस्थ परिषेचनम् ।

१३

२१८

अष्टादशः खण्डः ।

१ बालग्रहगृहीतस्य कुमारस्य तन्निवर्तकं कर्म ।

१-४

२१९-२२१

१८ सर्पबलिः—

१ तदुपक्रमे स्थालीपाकः ।

५

२२१

२ तत्र किंशुकहोमः ।

६

२२२

३ आरग्वधसमिद्धोमः ।

७

२२३

४ आज्याहुतयः ।

८

२२३

५ गृहादीशान्यां दिशि स्थण्डिलं कल्पयित्वा तत्र सक्तुनिवापः ।

१०

२२४

६ तत्राक्षतादीनां निवपनम् ।

११

२२५

७ उपस्थानानन्तरं गृहमागत्य तत्परिषिच्य ततो ब्राह्मणभोजनम् ।

१२

”

एकोनविंशः खण्डः ।

८ कुमाराणां बलिशिष्टधानाप्राशनम् ।

१

२२७

९ मार्गशीर्षपर्यन्तं प्रतिदिनं बलिहरणम् ।

२

”

१० मार्गशीर्ष्यां स्थालीपाकविधानम् ।

३

२२८

११ सर्पबलेरुत्सर्गः ।

५

२३०

१२ आग्रयणस्थालीपाकः—

१ नवव्रीह्यादितण्डुलैः पक्वैराग्रयणानुष्ठानं, तत ओदनापिण्डस्यागारस्तूप

उद्वेधनविधिः ।

७

२३१

विषयसंख्या

सू. पृ.

२० हेमन्तप्रत्यचरोहणम्—

१ प्रत्यवरुह्य नवस्वस्तरे संवेशनम् ।

८ २३३

२ संवेशनप्रकारः ।

९ २३३

३ उत्थाय पृथिव्यभिमर्शनम् ।

१० २३४

२१ ईशानबलिः—

१ स्थालीपाकश्रपणम्, ग्रामाद्वहिः गत्वा स्थण्डिलकरणं च ।

१३ २३६

२ अग्नेः पश्चात् कुटीद्वयकरणम् ।

१४ २३७

विंशः खण्डः ।

३ दक्षिणस्यां कुड्यामीशानावाहनम् ।

१ २३८

४ उत्तरस्यां देव्याः मध्ये च जयन्तस्य ।

२,३ ”

५ आवाहितेभ्योऽर्घ्यादिदानम्, प्रधानहोमाः, स्विष्टकृच्च ।

४ २३९

६ देवताभ्यः सहौदनानां पर्णानां दानम् ।

५ २४१

७ वृक्षाग्रे पर्णपुटस्थौदनस्याऽऽसज्जनम् ।

७ २४३

८ अत्र रुद्रजपः ।

८-९ २४४

९ अग्नेरभितो गवां स्थापनम् ।

१० ”

१० गवामवोक्षणम् ।

११ ”

११ गवां मार्गे क्षेत्रपतियागः ।

१२ २३५

१२ तस्मै पर्णदानम् ।

१४ ”

१३ तस्य शीघ्रकरणविधिः ।

१५ २४६

१४ तस्योपस्थानम् ।

१६ ”

१५ स्थालीपाकशेषात् ब्राह्मणानां भोजनम् ।

१७ ”

१६ क्षेत्रपत्यचरोः वन्धुभिस्सह भोजनम् ।

१८ ”

एकविंशः खण्डः ।

२२ मासिश्राद्धप्रकरणम्—

१ मासि श्राद्धकालः ।

१ २४८

२ भोजनीया ब्राह्मणाः ।

२ २४९

३ अन्नहोमाः ।

३ २५१

४ आज्यहोमाः ।

४ २५३

५ अन्नाभिमर्शनम् ।

६-७ २५५

६ भोक्तृभिरन्नोपस्पर्शनम् ।

८ ”

७ भुक्तवतामनुव्रजनम्, पिण्डदानम्, शेषभक्षणं च ।

९ २५६

विषयसंख्या

सू.

पृ.

२३ अष्टकाश्राद्धम्--

१ तस्य कालः ।	१०	२६४
२ अपूपवाकः ।	१२	२६५
द्वाविंशः खण्डः ।		
३ अञ्जलिनाऽपूपहोमः ।	१	२६७
४ शेषस्याष्टधा कृतस्य ब्राह्मणेभ्य उपहरणम् ।	२	२६७
५ गोरुपाकर्णम् ।	३	२६८
६ वपाहोमः ।	४	२६
७ मांसौदनहोमाः ।	५	२६९
८ पिष्टान्नहोमाः ।	६	२७०
९ आज्याहुतयः ।	७	२७
१० खिष्टकृदादि ।	८	२७
११ दध्यञ्जलिहोमः ।	१०	२७२
१२ अन्वष्टका ।	११	२७३
१ याच्यार्थं गच्छता कर्तव्यो जपः ।	१३	२७७
२ रथलाभे चक्राभिमर्शनम् ।	१४	२७८
३ रथारोहणमन्त्रः ।	१५	२७
४ अश्वारोहणमन्त्रः ।	१६	२७९
५ हस्त्यारोहणमन्त्रः ।	१७	२८
१ छत्रदण्डयोरदानम् ।	१९	२८०

त्रयोविंशः खण्डः ।

२ फलीकरणमुष्टिहोममन्त्रः ।	१	२८१
३ कुदाभिमन्त्रणम् ।	२	२८
४ स्वभार्यायां परपुरुषसम्बन्धप्रतिरोधकं कर्म ।	२८२	३
५ पुनः सम्भवेच्छायां कर्तव्यम् ।	४	२८
६ पण्यानां सिध्यर्थं होमः ।	५	२८३
७ भृत्यप्रीतिजनिका क्रिया ।	६	२८
८ पलायितानां दासादीनां प्रतिनिवृत्त्यर्थं कर्म ।	७	२८४
९ नैमित्तिकानि ।	८	२८५
१० अद्भुतप्रायश्चित्तम् ।	९	२८५
	१०	२८७

इत्यापस्तम्बगृह्यसूत्रस्थविषयानुक्रमणिका समाप्ता ॥

श्रीगणेशाय नमः ।

श्रीमदापस्तम्बमहर्षिप्रणीतम्

॥ गृह्यसूत्रम् ॥

श्रीहरदत्तविरचितया अनाकुलया
श्रीसुदर्शनाचार्यकृततात्पर्यदर्शनेन च सहितम् ॥

ॐ

*अथ कर्माण्याचाराद्यानि गृह्यन्ते ॥ १ ॥

॥ श्रीः ॥

॥ श्रीगणेशाय नमः ॥

❀ गृह्यवृत्तिरनाकुला ❀

ॐ

नमो रुद्राय यद्गृह्यमापस्तम्बेन निर्मितम् ।

क्रियते हरदत्तेन तस्य वृत्तिरनाकुला ॥

द्विप्रकाराणि कर्माणि-श्रुतिलक्षणानि आचारलक्षणानि च । तत्र
श्रुतिलक्षणानि व्याख्यातानि । अथेदानीं यानि कर्माणि विवाहप्रभृतीनि
आचारात् प्रयोगात् गृह्यन्ते ज्ञायन्ते, न प्रत्यक्षश्रुतेः, तानि व्याख्यास्यामः ।
किं प्रयोजनं सूत्रस्य? स्मार्तानां कर्मणां अधिकारः । तेन उदगयनादिनि-
यमः, “सर्वत्र स्वयं प्रज्वलितेऽग्ना” (आप.गृ.८-५.) वित्येवमादीनि च गार्हो-
ष्वेव कर्मसु भवन्ति, न श्रौतेषु । अत्राथशब्देन श्रौतोपदेशानन्तरं स्मार्तो-
पदेशं करिष्यामीति वदन् तदपेक्षामस्य दर्शयति । तत्र याः परिभाषाः
“स त्रयाणां वर्णानां” (आप. परि १-२.) “मन्त्रान्तैः कर्मादीन् सन्निपात-
येत्” (आप. परि. २-१.) “रौद्र, राक्षस” (आप. परि. २-९.) “तदिदं
सर्वप्रायश्चित्त”मित्येवमाद्यास्ता इहापि भवन्ति (इदंकार्याणि) ॥

*अत्र सूत्राणां विभागः सुदर्शनमतानुसारेण कृतः । यत्र चानयोर्वैमर्त्यं तत् तत्तत्सूत्राधोभाग एव
सूचयिष्यते ।

॥ ॐ ॥

तात्पर्यदर्शनम् ।

यो वर्णैरिज्यते नित्यैः कर्मभिश्चोदितैर्निजैः ।

तेभ्योऽ(१)पवर्गदो यश्च तं नमाम्यद्वयं हरिम्(२) ॥ १ ॥

आपस्तम्बमुनिं वन्दे मन्दधीहितकाम्यया ।

योऽनुष्ठेयपदार्थानां क्रमकल्पमकल्पयत् ॥ २ ॥

यत्कृतं वेदवद्भाष्यमाद्रियन्ते विपश्चितः ।

स कपर्दी चिरं जीयाद्वेदवेदार्थतत्त्ववित् ॥ ३ ॥

सुदर्शनार्यः (३)कुरुते गृह्यतात्पर्यनिर्णयम् (४) ।

केवलं वैदिकश्रद्धाप्रेरितो मन्दधीरपि ॥ ४ ॥

अथशब्द आनन्तर्यार्थः । तदर्थं पूर्ववृत्तमुच्यते । इह हि यज्ञा एकविंशतिभेदाः । तत्र च सप्त पाकयज्ञसंस्थाः—औपासनहोमो, वैश्वदेवं, पार्वण, मष्टका, मासिश्राद्धं, सर्पबलि, रीशानबलिरिति । सप्त च हविर्यज्ञसंस्थाः—अग्निहोत्रं, दर्शपूर्णमासा, वाग्रयणं, चातुर्मास्यानि, निरूढ-पशुबन्ध, स्सौत्रामणिः, पिण्डपितृयज्ञादयो दर्वाहोमा इति । (५)सप्तैव च सोमसंस्थाः—अग्निष्टोमो, अत्यग्निष्टोम, उक्थ्य, षोडशी, वाजपेयो, अतिरात्रोऽप्तोर्याम इति । एते च नित्याः नियतप्रदोषादिकालीनजीवननिमित्तका इत्यर्थः । कुत एते नित्याः ? 'जायमानो वै ब्राह्मणस्त्रिभिरृक्पुनराजायते ब्रह्मचर्येणर्षिभ्यो यज्ञेन देवेभ्यः प्रजया पितृभ्यः, (तै. सं. ६-३-१०.) इत्यत्र 'यज्ञेन' इत्येकवचनं 'यज्ञं व्याख्यास्यामः' (आप. परि. १-१.) इतिवत् जात्यभिप्रायं मन्यमानस्य भगवतो वसिष्ठस्य 'नैयमिकं ह्येतद्वृणन्नयं संस्तुतम्' (व. सं. ११-४७.) इति वचनेन एषामवश्यानुष्ठेयत्वावगमात् ।

तथा 'सायं प्रातरत ऊर्ध्वम्' (आप. गृ. ७-१९.) 'यावज्जीवमग्निहोत्रं जुहोति,' 'वसन्ते ज्योतिष्टोमेन यजेत' (आप. श्रौ. १०-२-५.) इत्येवमादिभिः, 'अहरहः प्रवृज्यते' (तै. ब्रा. २-१-३.), अर्धमासेऽर्धमासे प्रवृज्यते' (तै. ब्रा. ३-२-८.), 'पुनर्भक्ष्योऽस्य सोमपीथो

१ ख—पुस्तके भोगापवर्ग, इति पाठः.
इति च काचित्.

२ ख—सुदर्शनाख्यः.

३ अच्युतं हरिम्, अच्युतं हरम्, अद्वयं हरम्,
४ ख, ज—दर्शनम्. ५ ज, सप्त च.

भवति' (तै. ब्रा. ३-२-३.) इत्येवमादिभिः, (१) कर्मण्यारम्भन्यायेन न प्रयोगाभ्यासावगमात् ।

तथैव सोमस्येष्ट्यादेश्चाकरणे ऐन्द्राग्रपशुविभ्रष्टेष्ट्यादि प्रायश्चित्त विधानेन प्रत्यवायोत्पत्त्यवगमात् । तथैव 'स एतांश्चतुर्होतृनात्मस्पर्णानपश्यत्' (तै. ब्रा. २-३-७.) इति अग्निहोत्रादिसोमान्तानामात्मनिष्क्रयणार्थत्वावगमात् । न तु सौर्यादिवत् (२) केवलं काम्याः, उक्तहेतूनां सर्वेषामनुपपत्तेः । यत एवैते नित्याः अत एव 'अनाहिताग्निस्त्येयम्' (मनु. ११-६५.) इत्यनाहिताग्निताया उपपातकगणे पाठः अत एव नित्याधिकारविधिप्रयुक्तमाधानम् । काम्यसिद्धिस्तु नित्यानुष्ठानेनैव गुणफलाधिकारविधया प्रासङ्गिकी भवतु ।

मीमांसकमत्या तु यद्यपि काम्याधिकारविधिप्रयुक्तमाधानं, काम्यानुष्ठानेन च नित्यसिद्धिः (३) प्रसङ्गात् ; तथापि कल्पसूत्रकाराण प्रक्रियया साधिकारत्वेन (४) प्रयुक्तिशक्तियोग्यतया अन्यतोऽप्रयुक्तं नित्याधिकारविधिप्रयुक्तिरप्युपपन्ना । यथा (५) विवरणमते स्वविधिप्रयुक्तमध्ययनमिति । तस्मात् मन्दमध्यमोत्कृष्टबुद्धिभिः (६) स्सर्वैरपि त्रैवर्णिकैरेतेऽवश्यं कर्तव्याः । ते च नानासाधनकानानाशाखान्तरस्थाङ्गकमीमांसान्यायसहस्रनिर्धार्यवचनव्यक्तिका मन्दबुद्धिभिरिदानीन्तनैः (७) दुर्ज्ञानाः अज्ञाने चानुष्ठानमुपशक्ताः कथञ्चन प्रत्यवेयुरिति कृपाविष्टचेतस्कतया सूत्रकारेण 'यज्ञं व्याख्यास्यामः' (आप. परि. १-१.) इति परिभाषायामेकविंशतियज्ञान् सामान्यतः (८) संक्षेपतश्च व्याख्यातावन्मात्रेणानुष्ठानानुपयोगात् 'अथातो दर्शपूर्णमासौ' (आप. श्रौ. १-१.) इत्यारभ्य श्रौता हविर्यज्ञास्सोमसंस्थाः (९) क्षामवत्यादयो नैमित्तिकाः प्रसङ्गात् काम्याश्च (१०) विशेषतो व्याख्याताः ॥

१ ख,—कर्मारम्भप्रभृतिप्र. त्. ज, कर्मारम्भ. काम्यानां कर्मणा भूयोभूयः फलेच्छासत्यां भूयो भूयोऽनुष्ठानम्, इति न्यायः पूर्वमीमांसायां एकादशप्रथमतुतीयाधिकरणोक्तः कर्मारम्भन्यायः । (११-१-३.) २ ख, ग—सौर्यादिवत् इति न.

३ ग, ड, ज, झ—सिद्धिप्रसङ्गात् । अन्यत उपकारलाभप्रयुक्ताज्ञानानुष्ठानं प्रसङ्गः ।

४ ड, च, छ, ज—प्रयुक्तिशक्तियोगितया, प्रयुक्तशक्तियोगितया, प्रयुक्तिशक्तियोग्यतया, इ च भेदाः. ५ ड,—विवरणौ, ६ ज, मतिभिः ७ ज,—असुसन्ता.

८ ख, ड—संक्षेपत इति न,

९ यस्याहिताग्नेरग्निर्गृहान् दहत्यग्नये क्षामवते पुरोडाशमष्टकपालं निर्वपेत् (त. सं. २-२-२.) इति गृहदाहे निमित्ते कर्तव्यतया विहितः क्षामवतीष्टः । १० ख—अंशेषतः,

अथ अनन्तरम् । आचारात्—आङ् इत्युपसर्गस्य अविच्छेदो व्याप्तिर-
भिप्रेतोऽर्थः । चारः चरणं कर्मसु प्रवर्तनम्, 'पिण्डपितृयज्ञेन चरन्ति'
(आप. श्रौ. १-७-२.) इत्यादौ दर्शनात् । तेन यत्सर्वेषु देशेषु सर्वेषु
कालेषु च सर्वैस्त्रैविद्यवृद्धैश्शिष्टैर्लौकिकप्रयोजनाभावेऽप्यविच्छिन्नमवि-
(१)गानेनाद्रियमाणं, अतएव मूलान्तरासम्भवात् स्वमूलभूतवेदानुमाने
लिङ्गभूतं कर्मसु प्रवर्तनं स आचारः । तस्मादाचारात् अनुमितैर्वेदैः या-
नि औपासनहोमादीनि पाकयज्ञशब्दवाच्यानि पाणिग्रहणादीनि च य-
ज्ञेष्वधिकरिष्यमाणदेहसंस्कारार्थानि कर्माणि गृह्यन्ते ज्ञायन्ते कर्तव्यत्वेन
तानि व्याख्यास्याम इति शेषः । यत एव आचारानुमेयवेदावगम्यानि
गार्ह्याणि कर्माणि अत एव तेभ्यः प्रथममनुष्ठेयेभ्योऽपि पूर्वं श्रौतानां
व्याख्यानं कृतम् ; प्रत्यक्षश्रुतिविहितेषु जिज्ञासायाः प्रथमभावित्वात् ,
अनुमितवेदार्थजिज्ञासायाः(२)श्रमभावित्वात् , जिज्ञासाशान्त्यर्थत्वाच्च
व्याख्यानस्येति ।

अत्र च आचारादित्याचारेणोपलक्ष्य गार्ह्याणि कर्माणि वदध्वेवं ज्ञा-
पयति—इह साक्षादनिबद्धानामपि येषां 'जमदग्नीनां तु पञ्चावत्तम्'
(आप. श्रौ. २-१८-२.) इत्यादीनां पदार्थानामाचारः कृत्स्नदेशादिव्या-
प्तस्स्यात् तेषां वेदमूला एवेति । कृत्स्नदेशादिव्याप्तिश्चाधिकपौनरुक्त्या-
दिभिश्चैते दर्शनेन गृह्यान्तरैर्धर्मशास्त्रैः न्यायबलेन सम्प्रदायविद्या-
ख्यातवचनैर्वा निश्चेतव्या । इदं चाधिकारसूत्रम् । यान्यङ्गान्युत्तरत्र
'पुरस्तादुदग्वोपक्रमः' (आप. गृ. १-५.) इत्यादीनि वक्ष्यन्ते तेषां
गार्ह्यकर्मार्थतां, श्रौतानां सार्वत्रिकाणामपि स्वतोऽनिदमर्थतां च ज्ञाप-
यितुम् । एतच्च(३)समानोपदेशातिदेशयोरभावात् ॥

कोचित्—कर्माणीत्येतद्गृह्ये वक्ष्यमाणान्यस्मच्चरणार्थान्येव, न तु
धर्मशब्दाधिकृतधर्मशास्त्रोक्तवत्सर्वार्थानि । तथा श्रौतानन्तरं गार्ह्याधि-
कारः श्रौतोक्तसार्वत्रिकधर्माणामिह प्राप्त्यर्थ इति ॥

उदगयनपूर्वपक्षाहःपुण्याहेषु कार्याणि ॥ २ ॥

अनाकुल

उदगयनादिविधानं दक्षिणायनादिप्रतिषेधार्थम् । समुच्चयश्चोदगय-
नादीनां न विकल्पः । पुण्याहाः देवनक्षत्राणि ज्योतिश्शास्त्रे प्रसिद्धानि यम-
नक्षत्राणि च तद्विहितानि ।

तात्पर्यदर्शनम्

उदगयनादयः प्रसिद्धाः । पुण्याहास्त्वहो नवधा विभक्तस्यायु-
जो भागाः—प्रातस्सङ्गव(१)मध्याह्नापराह्णसायंशब्दवाच्याः पुण्यनक्षत्रा-
परपर्यायाः पञ्च । 'समानस्याहः पञ्च पुण्यानि नक्षत्राणि' (तै. ब्रा. १-५-३.) 'मित्रस्य सङ्गवः । तत्पुण्यं तेजस्व्यहः' (तै. ब्रा. १-५-३.)
इत्यादिश्रुतेः । युग्मास्त्वश्लीलाः, 'चत्वार्यश्लीलानि' (तै. ब्रा. १-५-३.)
इति श्रुतेः ।

केचित्-कृत्तिकादिविशाखान्तानि देवनक्षत्राणि पुण्याहाः, 'यान्येव
देवनक्षत्राणि । तेषु कुर्वीत यत्कारी स्यात् । पुण्याह एव कुरुते' (तै. ब्रा. १-५-२.) इति श्रुतेः ।

उदगयनेत्यादिरयं समासो द्वन्द्वः । तेषु कार्याणि । गार्ह्याणीति शे-
षः । एषां समुच्चयः न विकल्पः । एतच्च सामान्यविधानं तत्र तत्र वि-
शेषविधानेनापोद्यते नियम्यते च । एवमुदगयनादीनां विधाने सत्यपि
कचिदनियमः प्रतिभासते । 'सर्वं ऋतवो विवाहस्य' (आप. गृ. २-१२.)
इति वचनात् यदा दक्षिणायनेऽपि विवाहस्स्यात्तदा समावर्तनं त-
त्कालसमीपकाल एव । इतरथा उदगयनसमावृत्तस्य शरदि विवाहे स-
ति बहुकालव्यवधाने, 'अनाश्रमी न तिष्ठेत् दिनमेकमपि द्विजः' । (द-
क्षसं. अ. १.) इति निषेधातिक्रमप्रसङ्गात् ।

किञ्च आश्वलायनगृह्ये 'उदगयन आपूर्यमाणपक्षे कल्याणे नक्षत्रे
चौलकर्मोपनयनगोदानविवाहाः' (आश्व. गृ. १-५.) इत्यत्र चौलवि-
कारत्वादेव गोदानस्य उदगयनप्राप्तौ पुनस्तत्र तद्विधिः तद्विकारान्त-
रे समावर्तने उदगयननियमानिवृत्त्यर्थ इति गम्यते । तथा बौधायनीये
समावर्तनस्य चौलविकारत्वादेव आपूर्यमाणपक्षप्राप्तौ पुनस्तत्र तद्विधि-
(२)उदगयनानियमार्थ इति गम्यते । तथा गृहनिर्माणप्रवेशयोः ज्यो-
तिश्शास्त्रे दक्षिणायनस्यापि विधानात् अविगीतशिष्टाचाराश्च उदगय-
नानियमः । तथा अपरपक्षेऽप्यापञ्चम्याः ज्योतिश्शास्त्रादेव शिष्टाः कर्मा-
णि आचरन्ति । तथैव ज्योतिश्शास्त्रादन्नप्राशन(३)गृहनिर्माणप्रवेशान्
रात्रावप्याचरन्ति । तथैव यदा पुण्याहाः ज्योतिषां क्तदोषोपहताः तदा
अश्लीलेष्वपि तदुक्तगुणयुक्तेषु(४)अविगानेन कर्माण्याचरन्ति । ज्यो-

१ ज—मध्यन्दिन. २ क, ज, च, ज—उदगयननियमार्थ,

३ ट.—विवाहेत्यधिकम् । ४ ट, ट.—अविभागेन

तिशशास्त्रमपि (१) वेदाङ्गत्वादगृह्यमाणकारणत्वात्, शिष्टपरिगृहीतत्वा-
च्च कल्पसूत्रादिवदादरणीयमेव । निर्णये तु शिष्टाः प्रमाणं सर्वत्र ॥

यज्ञोपवीतिना ॥ ३ ॥

अनाकुला

कार्याणि इत्यनुवर्तते ॥

तात्पर्यदर्शनम्

कार्याणीति सम्बन्धः । ननु यज्ञोपवीतं पाकयज्ञेषु 'प्रागपवर्गाणि'
(आप. प. २-५.) इत्यादिना सिद्धम् । विवाहादिहोमेषु जपादिषु च
'होमे जप्यकर्मणि' (आप. घ. १-१-१५.) इत्यादिना । अतोऽत्रैतद्विधि-
व्यर्थः । सत्यम् ; यत्राप्नाति (२) हेमन्तप्रत्यवरोहणादिषु तत्रायं विधि-
स्सार्थ एव ॥

प्रदक्षिणम् ॥ ४ ॥

अनाकुला

प्रदक्षिणं च तानि कर्तव्यानि दक्षिणं पाणिं प्रतिगतं प्रदक्षिणम् ।
उदाहरणं परिस्तरणादि । ननु-तदिदमुभयमविधेयं, पूर्वमेव श्रौतेषु
विहितत्वात् 'दैवानी' ति (आप. प. २-१५.) तत्रोच्यते, इह मानुषेषु
जातकर्मादिष्वप्येतयोः प्रवृत्तिरिष्यते (३) तदर्थमयमारम्भः ।

तात्पर्यदर्शनम्

कार्याणीत्येव सम्बन्धः । इदं तु प्रादक्षिण्यं पाकयज्ञेषु तत्को-
टिषु च विवाहादिषु परिभाषासिद्धमपि (४) तद्व्यतिरिक्तगार्ह्यार्थं विधीयते ।
'तथापवर्गः' (आप. गृ. १-६.) इति चेत्थमेव ॥

पुरस्तादुदगोपक्रमः ॥ ५ ॥

अनाकुला

अनियमे नियमार्थमिदं वचनम् । दक्षिणतः पश्चाद्वोपक्रमो माभूदि-
ति । परिस्तरणाद्येवोदाहरणम् ॥

तात्पर्यदर्शनम्

कार्यं इति शेषः । अयं तु सर्वेष्वपि यज्ञायज्ञरूपगार्ह्यैस्वप्राप्तत्वा-
द्विधीयते ॥

१ ट.—वेदाङ्गत्वेन गृह्यमाणत्वात्.

२ हेमन्तप्रत्यवरोहणं एकोनविंशे क्षण्डे षड्यति सूत्रकार एव ।

३ ट.—तदर्थोऽयं ४ ट. ट.—व्यतिरिक्त.

तथापवर्गः ॥ ६ ॥

अनाकुला

तेषामपवर्गोऽपि तथा प्रत्येतव्यः । पुरस्तादुदग्वेत्यर्थः । अपवर्गः परिसमाप्तिः । न चात्र उपक्रमापवर्गयोः समानमिदं नियमनं क्रियते—पुरस्तादुपक्रान्ते तत्रैव समाप्यं उदगारभ्यं च तत्रैवेति । किं तर्हि यथा-संभवं प्रवृत्तिः, तद्यथा परिस्तरणस्य पुरस्तादुपक्रान्तस्य तत्रैवापवर्ग-सम्भवादुदगपवर्गः । तत्रापवर्गविधेरानर्थक्यं, श्रौतेष्वेव परिभाषितत्वात् “प्रागपवर्गण्युदगपवर्गाणि वे”ति (आप.प. २-१५.) । उच्यते । यद्यपवर्गविधिः पुनरिह नारभ्यते, अपरेणाग्निं द्वे कुटी कृत्वे’ (आप. गृ. १९-१४.) त्यत्र दक्षिणापवर्गता प्राप्नोति, अत्रोपक्रमस्योदगतत्वनियमात् । अतो विप्रतिषेधे अपवर्गबलीयस्त्वं यथा स्यादित्ययमारम्भः । अन्यथा प्रदक्षिणपरिभाषया सामान्यपरिभाषा बाध्यते किञ्चिद्देवानि कर्माणीति तत्र विशेषितम् । अतो मानुषेषु कर्मादिष्वपि प्राप्त्यर्थोऽपवर्गनियमः ॥

तात्पर्यदर्शनम्

पुरस्तादुदग्वा क्रियापरिसमाप्तिः कार्येत्यर्थः । ननु-‘पुरस्तादुदग्वोपक्रमः’ इति विधेरेव समन्तपरिषेकादावर्थसिद्धत्वाच्चारब्धव्यं ‘तथाऽपवर्गः, इति । न ; अनारभ्यमाणेऽस्मिन् सूत्रे प्राचीलेखोत्पवर्ग-देरुदीचीलेखा(१)कुटीकरणादेश्चापवर्गः प्रत्यक् दक्षिणा च स्यात् । अतस्तद्वाधनायेदमारब्धव्यमेव ।

केचित्—प्राचीनां लेखानामुदगुपक्रमः, उदीचीनां च प्रागपवर्गः, अग्निपरिस्तरणवुभयविध्यसम्भवात्(२) इति ॥

*अपरपक्षेऽपित्र्याणि ॥ ७ ॥ प्राचीनावीतिना ॥ ८ ॥

प्रसव्यम् ॥ ९ ॥ दक्षिणतोऽपवर्गः ॥ १० ॥

अनाकुला

पितृदेवत्यकर्माण्यपरपक्षे कार्याणि । “मासिश्राद्धस्यापरपक्षे” (आप. गृ. २१. १.) ‘या मास्याः पौर्णमास्या उपरिष्ठाद्वष्टकेति’ (आप. गृ. २१-१०.) तत्रापरपक्ष उपदिष्टः । इदं तु नियमनं यानि गयाश्राद्धादीनि देशविशेषेण पात्रविशेषेण काम्यान्युपदिष्टानि अस्माभिश्च परिगृहीतानि पार्वणे क्रान्तादीनीत्यत्र तेष्वपरपक्षप्राप्त्यर्थं च । तेन पूर्वपक्षे मृतस्याप-

रपक्ष एकोद्दिष्टं कर्तव्यं न त्वेकादशेऽहनि । अनुष्ठानञ्चै(त्वे)कादशेऽहनि ।
मासिश्राद्धस्यापरपक्षविधेः प्रयोजनं तत्रैव वक्ष्यामः ।

अथ चापरपक्षविधिः कृत्स्नस्योदगयनादेरपवादो न पूर्वस्मादुदगवा
यथायोगम् । उदाहरणं परिस्तरणादि । तदिदं प्राचीनावीत्यादित्रयमवि-
धेयम् । श्रौतैश्चैव परिभाषितत्वात् ; उच्यते—‘यज्ञोपवीतिना प्रदक्षिणं’
‘तथापवर्गं’ इत्येताः परिभाषा अविशेषेणात्र प्रकरणे पठिताः सामान्य-
परिभाषाया बाधितत्वात् पिड्येष्वपि प्राप्नुवन्ति तद्वाधार्थमिदम् ।

अत्र च येषां पिड्याणां स्वातन्त्र्येण स्वकाले प्रवृत्तिः तेषामेवायं
प्राचीनावीतविधिः नत्वभ्यत्राङ्गत्वेन प्रयुज्यमानानाम् । तेन दैवेषु मा-
नुषेषु च कर्मसु “पितरः पितामहा” इत्यत्र यज्ञोपवीतमेव भवति ।

अपर आह—“तस्मादभ्याताना वैश्वदेवा” (तै. सं. ३-४-५.) इति
दर्शनात् “पितरः पितामहा” इत्यस्यापि पिड्यत्वादेव प्राचीनावीतस्या-
प्रसङ्गः इति । तथा “अपरपक्षे पिड्याणी”त्यस्मिन्नधिकारे (१) अभिहितं
प्राचीनावीतमविशेषेण पिड्ये कर्मणि साङ्गे प्रवर्तते । तेन पिड्ये आज्य-
भागान्ते कर्मणि जयादौ च प्राचीनावीतमेव भवति ॥

तात्पर्यदर्शनम्

कार्याणीत्येव । अयं च विधिस्स्वतन्त्रपित्रचोद्देशेन । (२) अङ्गानां
तु सहप्रयोज्यानां मुख्यकालत्वेन कालविध्यपेक्षाऽभावात् । एष च न
पूर्वपक्षमात्रापवादः । किं तर्हि ? सर्वापवादार्थं विध्यन्तरम् । आः !
कुत एतदुच्यते ? । ‘न च नक्तं श्राद्धं कुर्वीत’ (आप. ध. २-१७-२३.)
इति ज्ञापनात् (३) यदि ह्ययं पूर्वपक्षमात्रापवादस्स्यात्, तत उदगयना-
दीनां त्रयाणामपवादाभावाद्वात्रावप्रसक्तेः प्रतिषेधो न स्यात्, (४) अस्ति
च प्रतिषेधः, इत्यतो ज्ञायते विध्यन्तरमेवेति । प्रयोजनं त्वविशेषेण द-
क्षिणायनेऽप्यपरपक्षेऽह्नि काम्यश्राद्धानि कर्तव्यानीति । मासिश्राद्धं तु
‘मासि मासि कार्यम्’ (आप. धर्म. २-२६-४.) इति (५) वीप्सया दक्षि-
णायनेऽपि सिद्धमेव ।

१ ट—विहितं

२ पूर्वमीमांसायामेकादशाध्याये प्रथमपादे—प्रधानोपकारजनकत्वादङ्गानां प्रधानकालेनैव कलवत्वात्
प्रधानेन सहैवानुष्ठाने कर्तव्ये प्रधानस्य ये देशकालकर्त्रादयः त एवाङ्गनामपीति प्रधानानुष्ठानदेश-
कालयोरेव प्रधानकर्तृभिरङ्गान्यप्यनुष्ठेयानि—इति सिद्धान्तितम् । अतश्चाङ्गभूतेषु पिड्येषु प्रधानसम्बन्धि-
कालेनैवाकांक्षाशान्तेः पृथक् स्वातन्त्र्येण कालपेक्षाया अभावात् अपरपक्षविधिरयं प्रधानभूतेषु पिड्ये-
ष्वेव भवितुमर्हतीति भावः ।

३ ट.—यद्वा.

४ ट.—प्रतिषेधे सति च तेन ज्ञायते.

५ ट. ङ. वीप्साबलात्.

नन्वस्मिन् सति 'मासिश्राद्धस्यापरपक्षे' (आप. गृ. २१-१.) इति विधिः किमर्थः ? । नियमार्थः । तथा हि-अपरपक्ष एव मासिश्राद्धम्, न पुनर्देवान्मानुषाद्वा (१) विधातादपरपक्षेऽतिक्रान्ते "सर्वोऽपरपक्षः पूर्णमासस्य" इत्यादिवत् पूर्वपक्षेऽपि कर्तव्यम् । किन्तु प्रारब्धस्मार्तनित्यकर्मव्यापत्तौ प्रायश्चित्तमेव । तच्च 'भूर्भुवस्सुवस्स्वाहा' इत्येको होमस्सर्वप्रायश्चित्ताख्यः । 'यद्यविज्ञाता सर्वव्यापद्वा भूर्भुवस्स्वरिति सर्वा अनुहुत्याहवनीय एव जुहुयात्' (पे. ब्रा. २५-३४.) इति बहुचश्रुतेः । अयं चात्रोपासने, नैमित्तिकैकविधिपरश्रुतिस्थाहवनीयशब्दस्य न्यायतो निमित्तवत्कर्माश्रिमात्रप्रदर्शनार्थत्वात् । उपासश्च कार्यः ।

वेदोदितानां नित्यानां कर्मणां समतिक्रमे ।

स्नातकव्रतलोपे च प्रायश्चित्तमभोजनम् ॥ (मनु. ११-२०३.) इति मनुवचनात् । (२) आतमिनोः प्राणायामश्च, 'नियमातिक्रमे वान्यस्मिन्' (आप. ध. २-१२-१८.) इति वचनात् । एतेषां समुच्चय एव न विकल्पः, 'एकस्मिन् दोषे श्रूयमाणानि प्रायश्चित्तानि समभ्युच्चीयेरन्' (आप. श्रौ. १-१-२.) इति दर्शितत्वात् ।

प्रसङ्गादन्येषां लोपेऽपि प्रायश्चित्तमुच्यते । एवमन्येषामपि प्रारब्धानां प्रायश्चित्तं पाकयज्ञानां व्यापत्तौ, गौणकालेऽप्यतिक्रान्ते । गौणकाले तु सर्वप्रायश्चित्तपूर्वकं तेऽनुष्ठेयाः । औपासनहोमस्य तु बहुकालातिक्रमे अष्टभ्यो होमकालेभ्यः पूर्वं प्रत्येकं सर्वप्रायश्चित्तपूर्वकं (३) अतीता होमाः कर्तव्याः । अत्रोपासप्राणायामयोराचारो न दृश्यते । ऊर्ध्वं तु धार्यमाणेऽप्यग्नौ 'अनुगतो मन्थयः' (आप. गृ. ५-१५.) इत्याद्यग्न्युत्पत्तिप्रायश्चित्तं भवतः, 'चतुरात्रमहूयमानोऽग्निर्लौकिकस्सम्पद्यते' इति वचनात् । यद्दि पुनसलस्यादिनोत्सन्नाग्निरेव चिरकालं वर्तते तदा स्मृत्यन्तरतस्तत्कालानुरूपं कृच्छ्रादिकं होमद्रव्यदानं च वेदितव्यम् । स्वकाले अनारब्धानां तु पाकयज्ञानां सर्वप्रायश्चित्तं हुत्वाऽऽरम्भः कर्तव्यः ॥

(४) केचित्—पाकयज्ञानां (५) स्वकालेष्वनारम्भे आरब्धानां चाकरणे गौणकालातिक्रमे च चतुर्गृहीतेनाज्येन सप्तहेण सप्तहोत्रा जुह्वति । यद्यपि 'सप्तहोत्रा यज्ञविभ्रष्टे याजयेच्चतुर्गृहीतेनाज्येन' (आप. श्रौ. १४-१४-११.) इति श्रौतो दर्वाहोमः यज्ञविभ्रष्टे युक्तः, तथापि 'एषा वा अनाहिताग्नेरिष्टिष्वचतुर्होतारः' (आप. श्रौ. १४-१३-२.) इत्युप-

कस्य 'आहिताग्नेस्तान् प्रतीयादुभयोरितरान्' (आप. श्रौ. १४-१५-५.) इत्युपसंहारात्, गार्ह्ये विघ्नेषे आहत्य प्रायश्चित्तविधानेनापेक्षितत्वाच्च तद्विघ्नेषेऽपि युक्त एवेति । तत्तु कपर्दिस्वामिनोक्तम् ॥

जातकर्मादीनां तु (१)स्वकालातिक्रमे सर्वप्रायश्चित्तपूर्वकं तदनुष्ठानम् । कर्माङ्गानां तु लोपे सर्वप्रायश्चित्तं प्राणायामश्च । अनुष्ठानं चारादुपकारकाणामाकर्मसमाप्तेः । द्रव्यसंस्काराणां तु द्रव्योपयोगात् पूर्वमेव सम्भवताम् । पाकयज्ञेष्वग्निहोत्रिक(२)विधौ चोपनयने चाङ्गव्यापत्तौ 'भुवस्स्वाहां' इति तत्त(३)कर्माङ्गाग्नौ होमः । 'अनाज्ञातम्' इति तिसृभिश्च होमो जपो वा । भुवराज्ञातविध्यर्थयोर्विकल्पो वा, 'ब्राह्मणावेक्षो विधिः' (आप. गृ. २-११.) इति 'श्रुतितत्संस्कारः' (आप. धर्म. २-१-८.) इति श्रौतप्रायश्चित्तप्राप्त्यर्थत्वात् । ननु-'भुवः' इति दक्षिणाग्नौ 'अनाज्ञातं' इति चाहवनीये । सत्यम्, इह तयोरग्रयोरभावात् नैमित्तिकानामप्यङ्गत्वेनेतराङ्गवत् प्रधानाग्नौ होमस्य युक्तत्वाच्च ॥

(४) केचित् सर्वेषु गार्ह्यकर्मसु तदङ्गेषु च घ्नेषे 'अनुक्तमन्यतो ग्राह्यम्' इति न्यायेन गृह्यान्तरोक्तानि प्रायश्चित्तान्याहुः, तच्चिन्त्यम् ॥

अलं प्रासङ्गिकेन । प्रकृतमुच्यते । यत्तु 'अपरपक्षस्यापराह्णश्चेयान्' (आप. धर्म. २-१६-५.) इति, तदपराह्णविधानार्थमनुवादः, यथा पालीवते 'सर्वत्रानुवषट्कारो द्विदैवत्यर्तुग्रहादित्यसावित्रपाक्षीवतवर्जम्' (आप. श्रौ. १२-२४-२.) इत्यनुवषट्काराभावे प्राप्तेऽपि 'अपि वोपांश्चानुवषट्कुर्यात्' इत्युपांश्चानुवषट्कारविधानार्थं 'नानुवषट्करोति । अपि वोपांश्चानुवषट्कुर्यात्' (आप. श्रौ. १३-१४-९, १०.) इति । 'सर्वेष्वेवापरपक्षस्याहस्तु' (आप. धर्म. २-१६-७.) इति त्वहर्विशेषणार्थम् । अपरपक्षस्याहस्त्वेव मासिश्राद्धं न पूर्वपक्षस्याहस्तु विकल्पेनाप्यभिमतमिति । इतरथा आशौचादतिक्रान्तेऽपरपक्षे-

दैवात् पितृणां श्राद्धे तु आशौचं जायते यदि ।

आशौचेऽथ व्यतीते वै तेभ्यश्श्राद्धं प्रदीयते ॥

इति स्मृत्यन्तरात् कदाचित् पूर्वपक्षस्याहस्त्वपि विकल्पेनेदं स्यात् । नित्यश्राद्धं तु 'एवं संवत्सरम्' (आप. ध. २-१८-१२.) इति अत्यन्त (५) संयोगे द्वितीयाबलात् पूर्वपक्षेऽपि ॥ ७ ॥

पित्र्याणि कार्याणीति शेषः । इदं तु वासोविन्यासमेदविधानं स्वतन्त्रास्वनन्त्रसर्वपित्र्यार्थम्, 'प्राचीनावीतिना पित्र्याणि' इत्यनेन वा-

कथेन अविशेषावगमात्, उद्देश्ये पित्रयमात्रे लब्धे अधिकाप्रकृत(१)स्वा-
तन्त्र्यविवक्षायां वाक्यभेदापत्तेः, अङ्गेष्वपि प्राचीनावीति विधेये 'अपर-
पक्षे पित्रघाणि' इतिवदनपेक्षितत्वाभावाच्च । तेन यानि स्वतन्त्राणि य-
था प्रधानाहुतयः, यानि चास्वतन्त्राणि यथा द्वितीयनिमार्जनादीनि, ता-
नि सर्वाण्येव प्राचीनावीतिना कार्याणि । इत्थमेव 'यज्ञोपवीतिना' इत्य-
पि । तेन पित्रघाङ्गान्यपि दैवान्याधारादीनि यज्ञोपवीतिनैव । इतराङ्गा-
नां तु पात्रप्रयोगादीनां तत्तत्प्रधानवदेव ॥

कोचित्—अङ्गानां प्रधानधर्मता (२)न्याय्येति पित्रघाङ्गानि दैवान्य-
पि प्राचीनावीतिना, दैवाङ्गानि पित्रघाण्यपि यज्ञोपवीतिनेति, ताच्च-
न्यम् ॥ ८ ॥ तथैव शेषः ॥ ९ ॥

पित्रयेषु कार्ये इति शेषः । अत्र 'प्राचीनावीति' (आप. परि. २. १६.)
इत्यादिपरिभाषया एषां त्रयाणामपि सिद्धत्वात् अपाकब्रह्मनित्यबोड-
शभ्राद्धाद्यर्थो विधिः ॥ १० ॥

निमित्तावेक्षाणि नैमित्तिकानि ॥ ११ ॥

अनाकुला

प्राचीनावीतिना प्रसव्यं दक्षिणतोऽपवर्ग इति पूर्वसूत्रेण सम्बन्धः । नि-
मित्तानि यानि नैमित्तिकानि कर्माणि तानि निमित्तमवेक्ष्य तदनन्तर-
मेव कर्तव्यानि, न तत्र उदगयनाद्यपेक्षा । "अगारस्थृणाविरोहण" (आप.
गृ. २३-९.) इत्युदाहरणानि । तत्रामावास्यायां निशायामिति वचनात्
तावानुत्कर्षः । गृहप्रवेशनं नैमित्तिकमिति केचित् । नेत्यन्ये ॥ ८ ॥

तात्पर्यदर्शनम्

नैमित्तिकान्याप्रयणातिथ्यसीमन्तादीनि निमित्तावेक्षाणि । निमि-
त्तानि ब्रीहिपाकादीन्येवानुष्ठानेऽवेक्षन्ते नोदगयनादीनीत्यर्थः । अत्रा-
पि सम्भवतः पूर्वपक्षादेर्नापवादः ॥ ११ ॥

एवं प्रयोगानुबन्धं कालादिकमुक्त्वा इदानीं सर्वगार्ह्यप्रधानहोमा-
नां साधारणतन्त्रनामानं प्राच्योदीच्याङ्गसमुदायं प्रयोज्यभेदमाह—'अ-
ग्निमिध्वा' इत्यादि 'मन्त्र सन्नामः' (आप. गृ. २-८.) इत्यन्तेन ।

*अग्निमिध्वा प्रागग्रैर्दभैरग्निं

परिस्तृणाति ॥ १२ ॥ प्रागुदगग्रै र्वा ॥ १३ ॥

अनाकुल

उक्ताः पाकयज्ञपरिभाषाः । अथ तेषां साधारणतन्त्रं वक्ष्यते-
अग्निमिध्वेति । तदग्नैरुपसमाधानमित्युच्यते । एतच्च कर्माङ्गम् । किं
पुनरग्निः ? पत्नीसम्बन्धेऽप्यौपासनम् । अत्र लौकिके केचिज्ज्ञातकर्मप्रभृति
परिग्रहमग्निरिच्छन्ति । अन्ये पुनः उपनयनप्रभृति । अपरे समावर्तनादि ।
“यत्रान्त्यां समिधमादध्यात् तं व्यपरिगृह्णीया” इति । यत्र तु प्रसि-
द्धोऽग्निर्नास्ति तत्र श्रात्रियागारादाहरणं मथनं वा । “यत्र कचाग्निः”
मित्ययं तु देशसंस्कारः सर्वत्र भवति । यदि स्यादसंस्कृतो देशः ।
अग्निमिध्वेति प्रकृते पुनरग्निग्रहणं येषु तन्त्रं न प्रवर्तते तत्रापि
परिस्तरणं यथा स्यादेति-अग्निं परिस्वृणाति सर्वत्रेति । उ-
पसमाधानं तु तत्रार्थसिद्धम् । प्रागुदगग्रैर्वा । अथ वा न सर्वतः
प्रागग्रैरेव परिस्तरणं किं तर्हि प्रागग्ररुदगग्रैश्च । तत्रोदगग्राः पश्चात्पु-
रस्ताच्च ॥ ९ ॥

तात्पर्यदर्शनम्

अत्र च अग्निपदार्थविशेषप्रतिपत्त्यर्थं स्मार्तैर्ध्वग्निर्निरूप्यते । तत्र
याज्ञवल्क्यवचनम्—

कर्म स्मार्तं विवाहाग्नौ कुर्वीत प्रत्यहं गृही ॥ (या. स्मृ. १-२७.)
इति । अस्यार्थः—गृही गृहस्थः सपत्नीकः स्मार्तं कर्म विवाहाग्नौ औ-
पासनाग्नौ कुर्वीत । यस्य कर्मणः प्रयोगे संकल्पावघातान्वारम्भद्रव्य-
त्यागानुमत्यादिपदार्थद्वारा पत्न्यास्सहत्वं तत् कर्म स्वौपासने कुर्वीत
इत्येतत् । अथ वा यस्य अग्निसाध्यस्य कर्मणः फलं साक्षात् कर्मान्त-
रप्रणाल्या वा जायापतिगाम्यन्यतरगामि वा भवति तत्कर्म गृही स्वौ-
पासने कुर्यात्, ‘कुर्वीत’ इत्यात्मनेपदश्रवणादिति ।

एवं च स्मार्तानि पाकयज्ञसीमन्तादीनि औपासनाग्नौ कर्तव्यानि ।
ग्रहप्रवेशोऽपि तत्कर्मजन्यवास्तुशान्तेः जायापत्यायुराद्यर्थत्वादौपासन
एव । तथा पित्रादेर्मातामहादेश्च सपिण्डीकरणमप्यौपासने । सपिण्डी-
करणफलस्य प्रेतत्वनिवृत्त्या पितृत्वप्राप्तिरूपस्याभ्युदयिकमाप्तिश्चाद्धादौ
सम्प्रदानार्थत्वात्, तत्फलस्य च जायापतिगामित्वादाति ।

अत एव सपिण्डीकरणं सर्वैरपि पुत्रैर्न कर्तव्यम्, एकेनापि कृते
पितृतया सम्प्रदानत्वसिद्धेः । अतो यत्र पत्न्यास्सहत्वं क्रियाफलं वा
जायापतिगामि तत्कर्म (१) औपासन एव । यदि तु पुत्रोऽनग्निरनुपनी-

तादिः संवत्सरे पूर्णेऽवश्यं कर्तव्यत्वात् सपिण्डीकरणं करोति, न च श्रोत्रियागारादाहृतेऽग्नौ ; बाधायनेन 'अथ वा श्रोत्रियागारादेव तमौपासनम्' (बौ. गृ. ६-२.) इत्यौपासनसंस्तवात्, आचाराच्च । अनुपनीतोऽपि पुत्रश्चाद्धाधिकार्येव,

अर्ह्यनुपनीतोऽपि विनाप्यग्निं विनाऽऽपदम् ॥ (मनु. २-१७२.

इति वचनात्, 'न ब्रह्माभिव्याहारयेदन्यत्र स्वधानिनयनात्' (गौ. ध. २-५.) इति गौतमवचनस्थस्वधाशब्दस्य सकलार्ध्वदैहिकप्रदर्शनार्थत्वाच्च ।

भ्राता वा भ्रातृपुत्रो वा सपिण्डीदिश्य एव वा ।

सपिण्डीकरणं कृत्वा कुर्यादभ्युदयं ततः ॥

इति वचनात् यदा भ्रातृपुत्रादिः करोति तदा यथोक्तसहत्वफलमगित्वयोरभावात् श्रोत्रियागारादाहृताग्नावेव ॥

अन्ये तु-भ्रात्रादिगतपितृत्वप्राप्तिरपि पुत्रगतपूतत्वादिकलवत् । तिगामि फलमित्यौपासने ; तच्चिन्त्यम् ॥

तथा जातकर्मचौलोपाकरणसमापनगोदानसमावर्तनान्यपि । तथं पनयनमपि । आचार्यकरणसिद्ध्यर्थं (१)मुपनयनमिति मतेऽपि नाचार्यस्यैवापासने । तस्य नित्यधार्यत्वात् 'त्रयहमेतमाग्निं धारयन्ति' (आप. गृ. ११-२०.) इति सूत्रविरोधात् । विवाहोऽप्यस्मिन्, निर्मन्थ्ये वा, असम्भवद्विवाहजन्यौपासनस्य । सम्भवेऽपि प्रथमौपासनस्य, न तस्मिन् पितीयादिविवाहः ; 'यां कामयेत राष्ट्रमस्यै प्रजा स्यादिति तस्या औपासनं' इति प्रतिभार्यमौपासनभेदावगमात्, बाधायनीये अग्निद्वयसंसर्गविधनात्, आचाराच्च । कर्मार्थस्यौपासनस्य संस्कृते देशे, अनुपसमाहितस्यान्यस्य वाऽग्नेः, 'यत्र क चाग्निम्' (आप. ध. २-१-१३.) इति शास्त्रोक्तविधिना अग्निप्रतिष्ठापनं कर्तव्यम् ॥

केचित्-इदं नाग्नेयं कर्माङ्गमेवेति प्रतिकर्म कार्यम्, उखायां चार्धारणमिति ॥

अथ सूत्रं व्याख्यायते । अग्निमिद्धा इन्धीतेत्यर्थः । यद्यप्यर्थप्राप्तमग्निन्धनं तथाप्येतद्वचनात् इद्धमपि पुनरिन्धीत । अत्र विध्यर्थे लिङ्गाग्राह्ये क्त्वाग्रहणमिन्धनस्य परिस्तरणपूर्वकालतानियमार्थम् । इन्धनानन्तरं परिस्तरणमेव कार्यं, न तु तयोर्मध्येऽवश्यकार्यमपि मूनिरसनादि कर्मार्थसंभारोपकल्पनं च ॥

नन्वेकस्मिन् सूत्रे इन्धनपरिस्तरणयोर्विधाने वाक्यभेदस्स्यात्; स-
त्यम्, न तु सूत्रे वाक्यभेदो दोषः; सूचनात् सूत्रमिति निर्वचनात् । इ-
त्थमेव व्याख्यानं प्रयोजनं च सर्वत्र क्लृप्ताग्रहणेषु । प्रागग्रैर्दग्धैरग्निं परिस्तृणाति ।
सर्वासु दिक्षु प्रागग्रैः कुशैराग्निं परिस्तृणाति ॥ १२ ॥

अथ वा प्रागग्रैरुदगग्रैश्च दग्धैरग्निं परिस्तृणाति । दक्षिणत उत्तर-
श्च प्रागग्रैः, पश्चात् पुरस्ताच्चोदगग्रैः, 'उदगग्राः पश्चात्पुरस्ताच्च'
(आप. श्रौ. १-१४-१५.) इति श्रौते दर्शनात् । एतान् कुशान् दक्षि-
णानुत्तरान् करोति, उत्तरांश्चाधरान्; (१) बोधायनभरद्वाजगृह्याभ्या-
मुक्तत्वात् । दक्षिणतः पक्ष उपरिष्ठाद्भवत्यधस्तादुत्तरः' इति । अत्र 'अग्नि-
मिद्ध्र' इति प्रकृतेऽप्यग्नौ, 'अग्निम्' इति पुनर्वचनं नियमार्थम्-अग्नि-
मेव परिस्तृणाति नान्यद(२)ङ्गमपीति । तेन उत्तरेण पूर्वेण वा निहि-
तमुदकं बहिरेव भवति ॥

कोचेत्—(३)अतन्त्रकेष्वपि कर्मस्वप्तिः परिस्तीर्य एवेति नियमार्थ-
मिति ॥ १३ ॥

*दक्षिणाग्रैः पित्र्येषु ॥ १४ ॥ दक्षिणाप्रागग्रैर्वा ॥ १५ ॥

अनाकुला

तत्र दक्षिणाग्राः पश्चात् पुरस्ताच्च ॥ १० ॥

तात्पर्यदर्शनम्

पित्र्येषु मासिश्राद्धादिषु कर्मसु सर्वासु दिक्षु दक्षिणाग्रैः परिस्तृणाति ॥ १४ ॥

यद्वा दक्षिणाग्रैः प्रागग्रैश्च दग्धैः । पश्चात्पुरस्ताच्च दक्षिणाग्रैः, उ-
त्तरतो दक्षिणतश्च प्रागग्रैः । उत्तरानुत्तरान् दक्षिणांश्चाधरान् कुर्यात् ।
तथा प्रागुपक्रम्यं प्रसव्यं परिस्तृणाति ॥ १५ ॥

उत्तरेणाग्निं दर्भान्संस्तीर्य द्वन्द्वं न्यञ्चि पात्राणि

प्रयुनक्ति देवसंयुक्तानि ॥ १६ ॥

अनाकुला

परिस्तरणानन्तरं अग्रेरुत्तरतः पात्रप्रयोगार्थं दर्भान् प्रागग्रान् संस्तृ-
णाति । प्रथितं स्तरणम् । प्रयुनक्ति सादयति । न्यञ्चि न्यग्भूतानि ।

१ 'दक्षिणानुत्तरानुत्तरानधरान् यदि प्रागग्राः' इति बोधायनः ॥

२ ट. ठ-अग्न्यङ्ग.

३ ट-अमन्त्रकेषु.

* सूत्रद्वयमप्येकं सूत्रं हरदत्तमते ।

सर्वाणि च द्रव्याणि प्रयोजनवान्ति पात्रग्रहणेन गृह्यन्ते । तेनोपनय-
नादौ मेखलादीनामपि सादनं भवति । तत्र यानि देवसंयुक्तानि तानि
द्वन्द्वं प्रयुनक्ति । द्वे द्वे इत्यर्थः । पार्वणादीनि देवकर्माणि । अग्निग्रहणमन-
र्थकमविकृतत्वात् अग्निमिध्वेति । ज्ञापकार्यं चैतत् ज्ञापयति-अग्निपरि-
स्तरणे विहितो(१)ऽयं पात्रप्रयोगे नानुवर्तते इति । कदा पुनरसौ ? दर्भा-
प्रविशेषस्तन्त्राभावे प्रवृत्तिश्च । तेन पित्र्येष्वपि प्रागग्राणामेव संस्तरणं
अग्रेश्चोत्तरतः तन्त्राभावे च पात्रप्रयोगाभावात् । अधिकारात्वमग्निप्रतिप-
त्तावेव । तदप्युभयं प्रतिपत्तव्यं स्यात् आधिकारादेव ॥ ११ ॥

तात्पर्यदर्शनम्

अग्रेरुत्तरतोऽदूरेण दर्भान् संस्तुणाति । एते च प्रागग्राः, (२) बौधा-
यनगृह्यात् । प्रथितं च स्तरणं, समुपसर्गात् । उदक्क स्तरणापवर्गः ।
पित्र्येष्वप्यग्रेरुत्तरत एव प्रागग्रैः, (३) 'उत्तरत उपचारो विहारः, (आप. प.
२-१०.) इति सिद्धेऽपीहाप्युत्तरेणेति वचनात्, प्रकृतेऽप्यग्नौ 'अग्निम्'
इत्यधिकशब्दस्य अधिकार्थपरत्वस्य युक्तत्वात्, परिस्तरणवद्विशेषस्या-
नुक्तंश्च । अपवर्गस्तु इक्षिणत एव । देवसंयुक्तानि देवकर्मसंयुक्तानि ।
पात्राणि दर्व्यादीनि । द्वन्द्वं, द्वे द्वे । न्यधि अधोबिलानि । प्रयुनक्ति सादयति ।

ननु-उत्तरत्र 'मनुष्यसंयुक्तानि' 'पितृसंयुक्तानि' इति विशेषणेनैव
सिद्धत्वात् 'देवसंयुक्तानि' इति व्यर्थम् । न ; देवानि हि कर्माणि द्विवि-
धानि-पुरुषार्थरूपाणि मनुष्यसंस्कारकाणि च । तत्रोभयत्रापि देवपात्राणां
दध्यादीनां द्वन्द्वतासिद्ध्यर्थत्वात् ॥ १६ ॥

तत्र मनुष्यसंस्कारकर्माथेषु केषुचित् पात्रेष्वपवादमाह—

सकृदेव मनुष्यसंयुक्तानि ॥ १७ ॥

अनाकुला

यानि मनुष्यसंयुक्तानि पात्राणि तानि सकृदेव प्रयुनक्ति, न द्वन्द्वम् ।
मनुष्यकर्माणि विवाहादीनि । एवकारः क्रियाभ्यावृत्तिप्रतिषेधार्थः ।
पात्रबाहुल्यात् द्वाभ्यां बाहुभ्यां सादनाशक्तावप्युपायेन सकृदेव साद-
नमिति । केचित् मेखलादीनामेव मनुष्यसंयुक्तानां सकृत् प्रयोगमिच्छन्ति,
न होमार्थानाम् । वयं तु मनुष्यसंयुक्तानि मनुष्यकर्मसंयुक्तानीत्य-
वोचाम ॥ १२ ॥

तात्पर्यदर्शनम्

मनुष्यसंयुक्तानि मनुष्यद्वारा संयुक्तानि अश्मवासोमेखलादीनि
सकृदेव क्रियाभ्यावृत्तिपरिहारेण प्रयुनक्ति, पात्रबहुत्वेऽप्युपायेन ।

केचित्-मनुष्यसंस्कारकर्मसु दर्व्यादीन्यपि सकृदेवेति ॥ १७ ॥

एकैकशः पितृसंयुक्तानि ॥ १८ ॥

अनाकुलं

यानि पितृकर्मसंयुक्तानि तान्येकैकशः प्रयुनक्ति । एकमेकमित्यर्थः ॥ १३ ॥

तात्पर्यदर्शनम्

पितृकर्मार्थानि दर्व्यादीनि स्वधापात्रादीनि च एकमेकं प्रयुनक्ति ॥ १८ ॥

पवित्रयोस्संस्कार आयामतः परीमाणं प्रोक्षणीसंस्कारः

पात्रप्रोक्ष इति दर्शपूर्णमासवत्तूष्णीम् ॥ १९ ॥

अनाकुलं

पवित्रयोस्संस्कारः तृणं काष्ठं वे त्येवमादिः । तथोरायामतो य-
त् परीमाणं दीर्घप्रमाणं प्रादेशमात्रा (आप.श्रौ. १-११-९.) वित्येतत् ।
प्रोक्षणीसंस्कारः “पवित्रान्तर्हितायामग्निहोत्रहवण्या” (आप. श्रौ.
१-११-९.) मित्यादि । तत्राग्निहोत्रहवण्या इहाभावात् पात्रान्तरं प्रा-
प्यते । उक्तानानि पात्राणि इत्यादि पात्रप्रोक्षणम् । तदेतत् पदा-
र्थचतुष्टयं दर्शयति । दर्शपूर्णमासयोरिवात्रापि कर्तव्यम् । तूष्णी-
मिति मन्त्रप्रतिषेधः । यथा प्रोक्षणे पात्राणामुक्ता क्रिया विस्रंसनञ्चध्मस्य
तदन्तर्भावादेव सिद्धम् । इदं तु वचनं निश्चयार्थम्-पवित्रयोरेवायामतः
परीमाणं यथा स्यात् इध्मस्य दर्माग्रयोश्चाज्ये प्रत्यस्यमानयो र्मा भूदिति ।
कथं पुनस्तत्र प्रसङ्गः ? एतदेव ज्ञापयति-भवत्यत्रापि दर्शपूर्णमासव-
त्तूष्णीं संस्कार इति । आयामग्रहणमायामपरीमाणस्य च पवित्रयोरन्य-
योऽयं स्मार्तेन संख्यापरीमाणं दर्शपूर्णमासिकमेवेध्मस्य भवति ।
तेनात्राविद्यमानेष्वनूयाजेषु न एकविंशतिदारुरिध्मो भवति । उपहोमा-
स्वनूयाजार्थं भवन्ति ॥ १४ ॥

तात्पर्यदर्शनम्

पवित्रयोस्संस्कारो दर्शपूर्णमासाभ्यां तुल्यं मन्त्रवर्जं कार्यः । समा-
वप्रच्छिन्नाग्रौ दर्भौ प्रादेशमात्रौ पवित्रे कुरुते, तृणं काष्ठं वाऽन्तर्धीय छि-

नन्ति, न नखेन । ततोऽप उपस्पृशेत् । 'रौद्रराक्षस' (आप. प. २-९.) इति वचनात् । ततस्तयोर्मूलादारभ्याऽऽग्रादङ्घ्रिर्माज्जनम् । तयोश्चायामतः परीमाणं दर्शपूर्णमासवदेव । यद्यपि 'पवित्रयोस्संस्कारो दर्शपूर्णमासवत्' इति वचनादेव तद्वदायामतः परीमाणं प्राप्तम्, तथापि यदायामतः परीमाणं प्रादेशमात्राविति तदेव तद्वत्, न त्विह पृथुत्वेनापि साम्यमित्येवमर्थे 'आयामतः परीमाणम्' इति पुनर्वचनम् ॥

केचित्-पवित्रयोरेवायामतः परीमाणं दर्शपूर्णमासवत्, न त्विध्मस्य दर्भाग्रयोश्चाज्ये प्रत्यस्यमानयोरिति नियमार्थं पुनर्वचनम् । एवं द्रुवतैव सूत्रकारेण दर्शपूर्णमासवत्तूष्णीमिध्मस्य दर्भाग्रयोश्च संस्कारः प्रसिद्धवद्भ्यनुज्ञातः । तथैव चाचारः । तेन खादिरः पालाशो वा शुल्बसन्नद्ध इध्मो विस्त्रस्य त्रिः प्रोक्षितव्यः । पार्वणे च पूर्वद्युस्तन्नद्धव्यः । दर्भाग्रे च 'तृणं काष्ठं वा' (आप. श्रौ. १-११-७.) इत्यादिविधिना संस्कृत्याज्ये प्रत्यसितव्ये । अत्र च यद्यप्ययमर्थः 'आयामतः' इति वा 'परीमाणं' इति वान्यतरेण सिद्धः, तथापि नियमान्तरार्थमेवमुक्तम् । आयामत एव यत्परीमाणं तदेव पवित्रयोः दर्शपूर्णमासवत्, न संख्यातः परीमाणम् । तेनेध्मस्य संख्यापरिमाणं दार्शपूर्णमासिकमेव 'एकविंशतिदारुमिध्मम्' (आप. १-५-६.) इति; आयामस्यैव पवित्रयोर्नियमितत्वात् । यद्यप्यनूयाजाभावादेकविंशत्या न कार्यम्; तथाप्येतद्वलात्तत्स्थाने जयादयः कल्प्याः—इत्य(१)युक्तं भूयिष्ठं च पूर्वव्याख्यानानान्यथासिद्धेऽपि सूत्रे कल्पयन्ति ॥

प्रोक्षणीसंस्कारोऽपि दर्शपूर्णमासवत्तूष्णीम् । उदगग्राभ्यां पवित्राभ्यां अन्तर्हितायां वैकङ्कत्यां स्नुच्यप आनीय ताभ्यां त्रिरुपूय प्रोक्षेत् । पात्रप्रोक्षणमपि तद्वत्तूष्णीम् । उत्तानानि पात्राणि कृत्वेध्मं च विस्त्रस्य ताभिस्सपवित्रेण पाणिना त्रिः प्रोक्षेत् ॥ १९ ॥

अपरेणार्धे पवित्रान्तर्हिते पात्रेऽप आनीयोदगग्राभ्यां

पवित्राभ्यां त्रिरुपूय समं प्राणैर्हृत्वोत्तरेणार्धे

दर्भेषु सादयित्वा दर्भैः प्रच्छाद्य ॥ २० ॥

* अग्नयः पात्राणि च यस्मिन् विहित्यन्ते स विहारः । उपचारः क्रिया । अनिर्दिष्टदेशाः क्रियाः विहारस्योत्तरतः कार्ये इत्यर्थः । इयं च १५ पृष्ठस्थ ३ संख्यासंबन्धिसूत्रस्य टिप्पणीति बोध्यम् ।

अनाकुला

पात्रप्रोक्षणानन्तरमपरेणाग्निं प्रणीतायां पवित्रं निधाय तस्मिन्नुदगग्रे पवित्रे अन्तर्धायाप आनीय पवित्राभ्यां उदगग्राभ्यां त्रिरुपुनाति प्राग-पवर्गम् । अग्निग्रहणं पात्राधिकारात् । (१) अङ्गुष्ठोपकनिष्ठाभ्यामुत्तानाभ्यां पाणिभ्यामिति कल्पान्तरे दृष्टो विशेषः । उत्पूय ता अपस्समं प्राणैर्हरति । मुखेन तुल्यमित्यर्थः । हृत्वोत्तरेणाग्निं दर्भेषु संस्तीर्णेषु सादयति । अग्नि-ग्रहणं पात्रैर्व्यवधानं मा भूदिति । सादयित्वा दर्भैः प्रच्छादयति । सर्वञ्चै-तत् पवित्रहस्तः करोति ॥ १५ ॥

तात्पर्यदर्शनम्

अग्नेरदूरेण पश्चात् पवित्रान्तर्हिते कस्मिंश्चित् पात्रेऽप आनीयोदग-ग्राभ्यां पवित्राभ्यां त्रिरुपुनाति । अत्र प्रकृतयोरपि पवित्रयोः पुनर्ग्रह-णात् पाण्योः प्रागग्रत्वमाचारसिद्धं 'अङ्गुष्ठोपकनिष्ठिकाभ्यामुत्तानाभ्यां पाणिभ्याम्' (आश्व. गृ. १-३-३.) इत्या(२)द्वलायनोक्तं च ज्ञापितम् । ततस्ता अपस्समं प्राणैर्हृत्वा प्राणस्थानाभ्यां मुखनासिकाभ्यां सममु-द्धृत्य उत्तरेणाग्निं पुनस्तीर्णेषु दर्भेषु सादयति, 'दर्भेषु' इति (३)वच-नात् । अन्ये पूर्वस्तीर्णेषु । ततो दर्भैः प्रच्छादयेत् । अत्र 'अपरेणाग्निम्' इत्यग्निग्रहणं पात्राणामपरेण मा भूदिति । 'उत्तरेणाग्निम्' इति तु पात्र-व्यवधाननिवृत्त्यर्थम् ॥ २० ॥

ब्राह्मणं दक्षिणतो दर्भेषु निषाद्य ॥ २१ ॥

अनाकुला

प्रकृतत्वादग्नेः दक्षिणतः । तत्रापरेणाग्निं दक्षिणातिक्रम्य तूष्णीं कृणुं निरस्योपवेशनमिच्छन्ति । अग्नेणाग्निं परीत्यान्ये । 'हौत्रब्रह्मत्वे स्वं कुर्वन् ब्रह्मासनमुपविश्य चि(छ)त्रमुत्तरासङ्गं कमण्डलुं वा तत्र कृत्वाथान्यत् कुर्या' (खा०सू० १-१-२६) इति कल्पान्तरम् । कृताकृतमाज्यहोमेषु परि-स्तरणम् । तथाज्यभागौ वा ब्रह्मा चेदा(त्या)द्वलायनः ॥ १६ ॥

तात्पर्यदर्शनम्

अग्निमिध्वेति प्रकृतत्वात् अग्नेर्दक्षिणतो दर्भेषु कंचिद्ब्राह्मणमुपवेश-येत् । न तु दर्शपूर्णमासवद्ब्राह्मणं, समानविधानवचनानां चोदनालिङ्गा-

१. अङ्गुष्ठोपकनिष्ठिकाभ्यामुत्तानाभ्यां पाणिभ्यां सवितुष्ठा प्रसव उत्पुनाम्याच्छिन्नेन पवित्रेण वसो-स्पर्शस्य रश्मिभिरिति प्रागुत्पुनाति (आश्व. गृ. १-३-३.) इत्याद्वलायनः ।

२. ट. ट. -आश्वलायनसूत्रं च.

३. ख. ग. ङ. -वचनात् अन्येषु पुनस्तीर्णेषु.

नि विनात्र तदीयस्य ब्रह्मणः प्राप्त्यभावात्, 'ब्राह्मणं दक्षिणतो दर्भेषु निषाद्य' इति कृत्स्नविधानाच्च । तेनात्र ब्रह्मधर्माः वरणतृणनिरसनादयो न कर्तव्याः । पितृभूतत्विक्पक्षेऽपि यः पितुर्ब्रह्मा स एवात्र निषाद्य त (१) इति नियमो नास्ति ॥

अन्ये तु-श्रौते ब्रह्मा दक्षिणेनाग्निं दर्भेषु निविष्टो दृष्टः । तथैव बहु चानां छन्दोगानां च गृह्ये (२) ब्रह्मेत्येव चोदितः । अतोऽत्रापि 'ब्राह्मणं दक्षिणत' इति लक्षणया ब्रह्मैव चोद्यते । तेन सम्भवन्तो ब्रह्मधर्मा इहापीति । तत्र, स्वगृह्यस्थस्य ब्राह्मणशब्दस्य श्रुत्यर्थत्यागेन परगृह्याल्लक्षणाश्रयणस्यायुक्तत्वात् । न च दक्षिणतो निषादितस्य ब्राह्मणमात्रस्य ब्रह्मत्वं सूत्रकारस्येष्टम् । यदि हि तथा स्यात्, 'यं ब्राह्मणं विद्यां विद्वांसं यशो न चर्हेत्' (आप. श्रौ. १४-१३-७.) इत्यत्राल्पैरेवाक्षरैः 'ब्रह्मणे वरं ददाति' इति ब्रूयात्, न पुनस्त्रिगुणैः 'यो दक्षिणत आस्ते तस्मै वरं ददाति' (आप. श्रौ. १४-१३-९.) इति । सम्भवतां धर्माणां प्राप्तौ मन्त्राणामपि प्राप्तिर्दुर्वारा । 'ब्राह्मणं दक्षिणतो निषाद्य' इत्यत्रानुक्तानां मन्त्रादीनां परिसंख्येयं चेति वदतां चोक्तरीत्या स्वार्थपरत्वे सम्भवति (३) दोषत्रययुक्तपरिसंख्याश्रयणं निर्हेतुकम् ॥ २१ ॥

आज्यं विलाप्यापरेणाग्निं पवित्रान्तर्हितायामाज्यस्थाल्यामाज्यं निरूप्योदीचोऽङ्गारान्निरुह्य तेष्वधिश्रित्य ज्वलतावद्युत्य द्वे दर्भाग्रे प्रत्यस्थ तिः पर्यग्निं कृत्वोदगुद्रास्याङ्गारान् प्रत्यूह्योदगग्राभ्यां पवित्राभ्यां पुनराहारं त्रिरुप्य पवित्रे अनुप्रहत्य ॥ २२ ॥

इत्यापस्तम्बीये गृह्यप्रश्ने प्रथमः खण्डः ॥

१. ज-निषाद्य इ. २ 'तत्रत्विक् ब्रह्मा सायंप्रातर्होमवर्जम्' (खा. गृ. १-१-२१.) इति खादिरः ।

'ब्रह्मा च धन्वन्तरियज्ञश्रुतगववर्जम्' (आश्व. गृ. १-३-६.) इत्याश्वलायनः ।

३. ट.-दोषत्रयोपेत. परिसंख्यायास्वैदोष्यं च स्वार्थज्ञानिः, परार्थस्वीकारः, प्राप्तबाधक्षतिः ।

अनाकुला

अथाज्यसंस्कारः तत्र विलापनमाज्यस्य यस्मिन्कस्मिंश्चिदग्नौ भवति उत्तरत्राज्यग्रहणात् । निर्वापः आनयनम् । पुनराज्यग्रहणमनाघारेऽपि कर्मणि संस्कारः आज्यस्य यथा स्यात् । आज्यं सर्वत्र निरूप्य जुहोतीति । निरूपणं पृथक्करणम् । उदग्बचनं पित्र्येष्वपि यथा स्यात् । एतेनोद्वासनं व्याख्यातम् । अवद्योतनं ज्वलता तृणेनावदीपनम् । तत्र द्वे दर्भाग्रं पवित्रवत्संस्कृत्याज्ये प्रत्यस्यति प्रक्षिपति । द्वे ग्रहणमेकं वेत्यस्याग्निहोत्रदृष्टस्य विकल्पस्य प्रतिषेधार्थम् । तेनाग्नहोत्रिकेऽपि तन्त्रे द्वे एव दर्भाग्रं भवतः । ततस्तदाज्यं त्रिः प्रदक्षिणं पर्याग्नं करोति आज्यस्य सर्वतोऽग्निं त्रिरावर्तयति तृणेनोल्मुकेन वा । तत्र पित्र्येष्वपि प्रदक्षिणं पर्याग्निकरणमिच्छन्ति । उद्वासनं निहरणम् । प्रत्यूहनमाग्निना संसर्जनम् । पुनराहारं पुनराहृत्याहृत्य । त्रीण्येतानि उत्पवनानि प्रत्यगपवर्गाणि । अनुग्रहरणमग्नौ; प्रकरणात् (१) “विस्वस्याद्भिस्सस्पृश्ये” ति कल्पान्तरात् ॥ १७ ॥

इति श्रीहरदत्तविरचितायां गृह्यसूत्रवृत्ता-
वनाकुलायां प्रथमः खण्डः ॥

तात्पर्यदर्शनम्

यद्यपि ‘सर्पिराज्यं प्रतीयात्’ (आप. प. १-२५.) इति परिभाषासिद्धं विलापनं, तथापि विलीनमप्याज्यं होमार्थेऽग्नौ कर्मार्थं पुनर्विलापयेत् । ततोऽग्नेः पश्चात् स्थापितायां पवित्रान्तर्हितायामाज्यस्थाल्यां तदाज्यमानयेत् । ‘आज्यं विलाप्य’ इति प्रकृतेऽपि पुनराज्यग्रहणमाज्यस्यैव निर्वापादयोः, न पुनः ‘दध्न एवाञ्जलिना जुहोति’ (आप. गृ. २२-१०.) इत्यत्र (२) पशुप्रभवस्य होमद्रव्यत्वेऽपि (३) यदीयतदीयन्यायाद्भो भवेयुरित्येवमर्थम् ॥

केचित्—अतन्त्रकेऽपि कर्मण्याज्यं निर्वापादिभिस्संस्कार्यमित्येवमर्थमिति ॥

अग्निमित्यग्नेरेव पश्चात् न ब्राह्मणस्येति । केचित्तु—अन्यस्मिन्नग्नौ विलापनं, होमार्थाग्नेरेव पश्चादग्निर्वाप इत्येवमर्थमिति ॥

१. विस्वस्य पवित्रे अद्भिस्सस्पृश्याग्नावतुषदरतीति (बौ. गृ. १-२-११.) बौधायनः ॥

२. ऊ. ज. —पशुप्रभवहोमद्रव्यत्वेपि. ग. ऊ. —पशुप्रभवहोमद्रव्यत्वे समानेपि.

३. ख. यदि तदीयन्यायाद्भो निर्वापादयो न भवेयुः.

अथाङ्गारानुदीचो निरुह्य निर्वर्त्य, तेष्वङ्गारेषु आज्यमधिश्रित्य, ज्वलता तृणेनावद्युत्य अधोगामिन्या दीप्त्या द्योतयित्वा, द्वे दर्भाग्रे अनियतायामे तृणाद्यन्तर्धाय छित्वाऽद्भिस्संसृश्य ते युगपदाज्ये प्रक्षिपेत् 'द्वे' इत्याधिकशब्दात्, आचाराच्च । अथोलमुकमादायाज्ये प्रदक्षिणं त्रिः पर्याग्निं कृत्वा समन्ततोऽग्निमावर्त्य तदुदगवतारयत् । अत्र निरुहणोद्घासनयोरुदगपवर्गस्य 'तथाऽपवर्गः' (आप. गृ. १-६.) इति सिद्धस्य पुनर्विधानमेतयोर्नित्यमुदगेवापवर्गः, न तु दैवे विकल्पेनापि प्रागपवर्गः, नापि पिड्ये दक्षिणतोऽपवर्ग इति नियमार्थम् । तथैव पिड्येष्वेतयोर्मध्यस्थं पर्याग्निकरणमपि(१) सन्दंशन्यायाद्वैवत्प्रदक्षिणमेव । इत्थमेव शिष्टाचारः । ततोऽङ्गारान् पूर्वं निरुढान् प्रत्यूह्य पुनरायतनस्थाग्निना संयोज्य । अत्राज्यसंस्कारकाणां अङ्गाराणां प्रत्यूहनविधानात् 'अपवृत्ते कर्मणि' (आप. परि. ४-२३.) इति न लौकिकत्वम् । अवद्योतनपर्याग्निकरणाश्रयोस्तु यदा आयतनस्थादुपादानं तदा तयोरग्रयोरपवृत्तकर्मत्वेन लौकिकत्वात् त्यागः । यदा तु निरुढात् तदा तस्मिन्नेव क्षेपः । अथ पूर्ववदुदगग्राम्यां पवित्राभ्यां पुनराहारं त्रिरूप्य पुनराहृत्याहृत्य त्रिरूप्य । अत्र पुरस्तादारभ्य पश्चाग्नीत्वा पुरस्तात् परिसमाप्तिः । केचित्—आङो बलाद्विपरीतमाहुः॥

ततस्ते पवित्रे अनुग्रहत्य आचारानुकूलं ग्रहत्य, यदि ग्रन्थिस्स्यात् तदा विस्त्रस्याद्भिस्संसृश्य प्रागग्रे अग्नौ ग्रहरेदित्यर्थः ॥ *२२ ॥

इति श्रीसुदर्शनाचार्यकृते गृह्यतात्पर्यदर्शने प्रथमः खण्डः ॥



१. एकोद्देशेन विधीयमानयोरङ्गयोर्मध्ये विहितत्वं सन्दंशः ।

* अस्मिन् खण्डे हरदत्तमते सूत्राणां संख्या सप्तदश (१७) सुदर्शनमते च द्वाद्विंशतिः (२२) इति बोध्यम् ।

अथ द्वितीयः खण्डः ॥

येन जुहोति तदग्नौ प्रतितप्य दमैः संमृज्य पुनः
प्रतितप्य प्रोक्ष्य निधाय दर्भानह्निस्संसृज्याग्नौ प्रहरति ॥ १ ॥

अनाकुला

संमार्जनं सुग्वत् । प्रतितपनं न्यग्भूतस्य तपनम् । अग्निग्रहणमनर्थकम्,
अन्यत्र प्रतितपनस्यासम्भवात् । तत्क्रियते दर्शपूर्णमासयोस्संमार्जने
ये धर्मास्तेषामिह प्राप्स्यर्थमाहुवनीये गार्हपत्ये वा चोदितं यत्प्रतितपनं
तदस्मिन्नग्नौ भवतीति । अग्निमात्रं भिद्यते । अन्यत् समानं “सुवमग्रै-
(आप. श्रौ. २-४-४.) रित्यादि । अग्नौ प्रहरतीति पुनराग्निग्रहणं सुक्संमार्जने
दृष्टं वैकल्पिकमग्नौ प्रहरणं मा भूदिति । अतोऽपि विज्ञायते सुक्संमार्जनधर्मा
इह प्रवर्तन्त इति । पाकयज्ञेषु च दर्व्या होमः, कल्पान्तरे दृष्टत्वाद्दर्शना-
च्च । यद्यं समावर्तने दर्व्यामादायाज्येनाभ्यानायन्नित्यन्यपरे वाक्ये दर्वीं
प्राप्तां दर्शयति । यच्चायं सकृदुपहत्येति उपघातं स्थालीपाकाद्दर्शयति
तदपि नादर्व्यामुपपद्यते । तत्राज्यहोमेष्वेका दर्वी । स्थालीपाकेषु द्वे हो-
मार्थं चावदानर्थं च । उभयोरपि संमार्जनम् । अवदानस्य होमार्थत्वात्
यथाग्निहोत्रे स्रुवस्य । तत्र दर्वीमग्नौ प्रतितप्येति वक्तव्यम् । येन जुहोतीति
किमुच्यते ? “मध्यमेनान्तमेन वा पलाशपर्णेन” त्यत्रापि यथा स्यात्,
अग्निहोत्रे आग्निहोत्रिके च तन्त्रे यथा स्यादिति । यद्येवमञ्जलेरपि प्रस-
ङ्गः । विवाहसर्पयज्ञादिषु ज्ञापकात् सिद्धम् । यद्यमौपकार्ये पार्वणवदिति
यत्नं करोति तत् ज्ञापयति-अञ्जलिहोमा अधर्मग्राहकाः यावदुक्तधर्माण
इति । तेन सादनादि त्रयमञ्जलेन भवति ॥ १ ॥

तात्पर्यदर्शनम्

येन पात्रेण दर्व्या स्रुवेणाञ्जलिना वा जुहोति तदग्नौ प्रतितप्येत्यादि
व्यक्तार्थम् । दर्व्याश्च होमपात्रत्वं ‘दर्व्यामादायाज्येनाभ्यानायन्’ (आप.
श्रु. १२-९.) इत्यन्यपरे वाक्ये सिद्धवद्दर्शनात्, आचाराच्च । बोधायनेन
तु (१) ‘निर्ऋतिगृहीता वै दर्वी’ इति दर्वीनिन्दा स्रुवविधानार्था, न

तु दर्व्या निषेधार्थः । अतो दर्वीस्रुवयोर्विकल्पः । तत्र केवलाज्यहोमेषु एकैव दर्वी स्रुवो वा, उपस्तरणाद्यभावात् चर्वादिहोमेषु तु द्वे दर्व्यौ स्रुवौ वा उपस्तरणाद्यर्थं होमार्थं च । उपस्तरणाद्यर्थस्यापि संस्कारः, (१) उपस्तरणादि प्रदानान्तस्य होमपदार्थत्वात्, श्रौते स्रुवस्यापि संस्कारदर्शनात्, आचाराच्च । दर्व्यादीनां त्रयाणां तन्त्रवद्धोमेष्वेव संस्कारः, (२) अतन्त्रकेषु तन्त्रान्तर्गतधर्मानुपपत्तेः । तेन 'अनुगतेऽपि वोत्तरया जुहुयात्' (आप. गृ. ५-१८.) 'सर्षपान् फलीकरणमिश्रान्' (आप. गृ. १५-६.) इत्यादिषु न दर्व्यादीनां संस्कारः । अत्राग्नौ प्रतितप्याग्नौ प्रहरतीत्यर्थसिद्धाग्निग्रहणमेवंनामायं कृत्स्नविधिरिति ज्ञापयितुम् । तेन 'स्रुवमग्ने' (तै. ब्रा. ३-३-१.) इत्याद्यैष्टिकस्रुक्संमार्जनधर्माणामिहानुपपत्तिप्रसङ्ग एव ।

केचित्—अग्नौ प्रतितप्याग्नौ प्रहरतीति प्रयोजनान्तरशून्यादग्निग्रहणाद्यैष्टिकस्रुक्संमार्गधर्मा इहापि भवन्तीति ।

प्रतितपनं त्वस्मिन्नेवाग्नौ । इह च सम्मार्गदर्भाणामग्निवेव प्रहरणम्, न पुनर्वैकल्पिकम् । तथा 'येन जुहोती' त्यत्र सामान्यवचनम् 'मध्यमेनान्तमेन वा पलाशपर्णेन' (आप. गृ. २२-४.) इत्याद्यतन्त्रकेऽपि कर्मणि आग्निहोत्रके च विधौ होमार्थपात्रस्यापि संस्कारो यथा स्यादित्येवमर्थम् । अञ्जलेस्त्वपूपहोमे अवदानप्राप्तयर्थेन 'पार्ष्णवत्' (आप. गृ. २२-१.) इति यत्नेनाञ्जलिहोमा अपूर्वा यावदुक्तधर्माण इति ज्ञापनाच्च संस्कार इति ॥ १ ॥

शम्याः परिध्यर्थे विवाहोपनयनसमावर्तनसीमन्तचौ-
लगादानप्रायश्चित्तेषु ॥ २ ॥

अनाकुला

अथ परिधीन् परिदधाति । दर्शपूर्णमासवत्सर्वे तूष्णीं तत आघारसमिधौ । कुत एतत्? प्रसिद्धवदभ्यनुज्ञानाच्छ्रम्याः परिध्यर्थे इति (३) परिध्यर्थे परिधिकार्य इत्यर्थः । शम्याः लोकप्रसिद्धाः युगप्रान्तयोः छिद्रेषु कीलरूपाः काष्ठविशेषाः । तासां सहेधमेन सन्नहनम् । प्रायश्चित्तं अद्भुतोत्पातप्रायश्चित्तम् । विवाहे च हृदयसंसर्गार्थं सर्वत्र शम्याः । विवाहादिभ्योऽन्यत्र सर्वत्र पार्वणादिषु परिध्य एव । चौलग्रहणमनर्थकं सीमन्ताति-

१. अवदानादिप्रदानान्तस्य एकपदार्थत्वस्थापनात् तेनैव न्यायेनात्रापि तथात्वादित्यर्थः ।

२. ख. घ. छ. अतन्त्रकेषु न,

३. परिध्यर्थे शम्याः कार्यः इत्यर्थः ।

देशात् सिद्धम् । ज्ञापकार्थन्तु, एतत् ज्ञापयति—विवाहादिष्विह संकी-
र्तितेष्वेव शम्याः, न तैरतिदिष्टेषु इति । तेन सीमन्तादतिदिष्टे पुंसवने
परिधय एव । पार्वणादिषु च पक्वहोमेषु तथा “एवमत ऊर्ध्व” मिति वैवा-
हिकेन स्थालीपाकादिति दर्शनात् प्रसङ्गः ॥ २ ॥

तात्पर्यदर्शनम्

विवाहादिषु कर्मसु परिध्यर्थे परिधीनां कार्ये परिधीनां स्थान इति
यावत्, शम्याः युगकीलका भवन्ति । ताश्च पलाशादीनामन्यतमेन कल्-
प्ताः परिधिस्थौलयायामाः, तत्स्थानापन्नत्वात् । युक्तं चैतत्, यस्मादेवं-
विधविषये वार्तिककारपादैरुक्तम्—

‘सम्भवन्ती(१) खलेवाली खाद्री किन्तु बाध्यते । इति ॥

अत्र विवाहशब्देन स्थालीपाकवर्जितः साङ्गो विवाहो गृह्यते । तद्व-
र्जनकारणं पार्वणेनेत्यत्र वक्ष्यामः । सीमन्ते शम्याविधानादेव (२) तद्वि-
कारे चौले (३) चौलविकारे च गोदाने शम्याप्राप्तावपि तयोर्ग्रहणं सीम-
न्तविकारेऽपि पुंसवने तासां निवृत्त्यर्थम् । प्रायश्चित्तं च ‘अगारस्थूणा-
विरोहणे’ (आप. गृ. २३-९.) इत्यादिना विहितम् । अत्र च ‘पलाश-
कार्थम्’ (आप. श्रौ. १-५-८.) इत्यादिसूत्रोक्तगुणयुक्तांस्त्रीन् परिधीन्
संसृष्टान् । ‘परिधीन् परिदधाति’ (तै. ब्रा. ३-३-७.) इत्यादि विधानात्
तूष्णीं परिदध्यादिति सूत्रकारस्याभिप्रायः, ‘शम्याः परिध्यर्थे’ इति
सिद्धवत्परिधीनङ्गीकृत्य तत्स्थाने शम्याविधानात्, आचाराच्च ॥ २ ॥

अग्निं परिषिञ्चत्यदितेऽनुमन्यस्वेति दक्षिणतः प्राची-
नमनुमतेऽनुमन्यस्वेति पश्चादुदीचीनं सरस्वतेऽनुमन्यस्वे-
त्युत्तरतः प्राचीनं देव सवितः प्रसुवेति समन्तम् ॥ ३ ॥

अनाकुला

परिषेचनमुदकेन पर्युक्षणम् । अग्निग्रहणं परिध्यधिकाराद्बहिः परिधिर्मा
भूदिति । प्राचीनमुदीचीनमित्युच्यते प्रागुदग्वा(ग्वा)यतं परिषेचनकर्म
यथा स्यादिति । तथापवर्गस्तु परिभाषासिद्ध एव । ‘देव सवितः प्रसु-
वे’ति एतावान् मन्त्रः, कल्पान्तरेषु भूयस्सु तथा दर्शनात् । बोधायनीये
च विस्पष्टमेतत् ‘अन्वमंस्थाः प्रासावीरिति मन्त्रान्तान् सन्नमयती’ (बौ.

१. खले बलीवर्धनार्थं निष्ठाता स्थूणा खलेवाली ।

२. ख ग. तद्विकारान्तरे. ३. ख ग. छ. चौलविकारान्तरे.

गृ. १-४-७) ति । (१) छन्दोगानामेव त्वयं मन्त्रादिः । समन्तं सम इत्यर्थः । तत्र पुरस्तादुपक्रम्य प्रदक्षिणं सर्वत्र प्रतिमन्त्रमुदकदानम् ॥ ३ ॥

तात्पर्यदर्शनम्

अग्निमेवोदकेन परिषिञ्चति न परिध्याद्यङ्गमपि । तद्विधिमाह-अदि-
तेऽनुमन्यस्वेत्यादिना । प्राचीनं प्रागायतम् । उदीचीनमुदगायतम् ।
समन्तं सर्वतः । अत्र 'देव सवितः प्रसुव' इत्येतावन्तेव मन्त्रः, नर्च(२)
आदिप्रदेशः । तथा नोत्तरे परिषेचने 'प्रासावी' रिति प्रसुवपदस्योहः ।
वैश्वदेवकाण्डे एकाग्निविधावेवमेवाग्नातानां 'अदितेऽनुमन्यस्व' इत्या-
दीनामष्टानां यजुषां पूर्वोत्तरपरिषेचनस्थेष्वष्टसु व्यापारेषु (३) श्रुतिस्था-
नाभ्यां विनियोगात्, वाजपेयप्रकरणस्थाया ऋचः स्वतोऽत्रापि विनियो-
गायोग्यत्वात्, आदिप्रदेशे समुदायलक्षणापत्तेः, यजुःप्राये मन्त्राष्टके
ऋचोऽप्रतीतत्वात्, ऊहपक्षे आर्षपाठबाधप्रसङ्गात्, 'तस्माद्वचं नोहेत्'
इति बहुवचश्रुतिविप्रतिषिद्धस्य ग्रहणप्रसङ्गात्, अस्मदीयानामाचाराच्च ।
विस्पष्टं चैतत् बोधायनानां, 'अन्वमंस्थाः प्रासावीरिति मन्त्रान्तान् स-
न्नमयन्ति' (बौ. गृ. १-४-३७) इति । एवं चोत्तरपरिषेचने 'अन्वमस्थाः
प्रासावीः' इति पूर्वमन्त्रेभ्यो विशेषमात्रस्य पाठः, न पुनरूहः । यथाग्नौ
'एतेनैव त्रैष्टुभेन छन्दसाऽहुरिष्टकामुपदधे' इति । सन्नामशब्दश्चात्र गौणः ।
अत एवैते मन्त्राः वैश्वदेवकाण्डमुपाकृत्य प्रागुत्सर्जनादध्येतव्याः,
ब्रह्मयज्ञपारायणयोश्च ॥ ३ ॥

पैतृकेषु समन्तमेव तूष्णीम् ॥ ४ ॥

अनाकुला

अक्रियमाण एवकारे समन्तपरिषेचने मन्त्रप्रतिषेधार्थमेतत् स्यात् ।
एवकारात्तु दक्षिणतः प्राचीनमित्यादेः त्रयस्य निवृत्तिः ॥ ४ ॥

तात्पर्यदर्शनम्

पैतृकेषु कर्मसु समन्तमेव परिषिञ्चति, न दक्षिणतः प्राचीनम्' इत्या-
दि । तच्च तूष्णीम् ॥ ४ ॥

१. देव सवितः प्रसुव यज्ञं प्रसुव यज्ञपतिं भगाय दिव्यो गन्धर्वः, केतपूः केतं नः पुनातु वाचस्प-
तिर्वाचं नः स्वदतु' इति सम्पूर्णो मन्त्रः ।

२. आदिरिति । आदिप्रदिष्टा मन्त्राः (आप. प. २-३) इत्यनेन सूत्रेण मन्त्रस्यादिग्रहणेन कृत्स्नो
मन्त्रो वेदितव्यः इति नियमितम्, स न्यायो नात्र प्रवर्तत इति भावः ।

३. निरपेक्षो रवः श्रुतिः । स्थानं क्रमः पाठसादेश्यानुष्ठानसादेश्यरूपः ।

इधममाधाय आघारावाधारयति दर्शपूर्णमासवत्तूष्णीम् ॥ ५ ॥

अनाकुला

इधम इति समुदायस्योपदेशात् पञ्चदशदारुमिध्मं सकृदेवाधधा-
ति । ‘अभिघार्ये’ति (१) कल्पान्तरं दर्शपूर्णमासवद्विस्तृत्तरं परिधिसन्धि-
मन्ववहृत्य दक्षिणं परिधिसन्धिमन्ववहृत्येत्यवमादिना विधाने तूष्णी-
मिति मन्त्रोच्चारणप्रतिषेधः । तेन “प्रज्ञापति मनसा ध्याय” न्नित्यतद-
पि न भवति । मनसा मन्त्रोच्चारणं तत्र विधीयत इति कृत्वा काम्याना-
माधारकल्पानामिहाप्रवृत्तिः प्रकृतिविषयत्वात्तेषाम् । केचित् स्तुवेण पू-
र्वमाधारमिच्छन्ति । अन्ये पुनः उभावपि द्रव्यैव वेदोपभृतोरभावात् उप-
यमनमपि न भवति । आसीन एव चेतारमप्याधारं जुहोति । न चाभिप्रा-
णिति । अत्र प्रमाणमुपरिष्ठाद्वक्ष्यामः ॥ ५ ॥

तात्पर्यदर्शनम्

इधमग्नावाधधाति । स च खादिरः पालाशो वा पञ्चदशसङ्ख्या-
कोऽर्थलक्षणस्थौल्यायामः, इधमनामधेयात्, (२) श्रौते दर्शनाच्च । युगप-
च्चाधानम्, ‘इधमम्’ इत्येकवचनेन समुदायस्य विवक्षितत्वात् । तच्च
तूष्णीम्, मन्त्रस्याविधानात् ॥

अन्ये—‘तूष्णीम्’ इत्यारभ्येदमेकं सूत्रं कृत्वा, हिरण्यकेशिनां यो
मन्त्रः ‘अयं त इधमः इति, सः ‘अनुक्तमन्यतो ग्राह्यम्’ इति न्यायेन नोप-
संहर्तव्य इति व्याचक्षते । तेषां पैतृकेषु समन्तपरिषेचनं समन्त्रकं स्यात् ।

केचित्—गृह्यान्तरात्, इध्मोऽभिघार्याधेयः इति ॥

आघारौ आधारनामकौ होमौ द्वौ । आघारयति दीर्घधारया जुहोति, द-
र्शपूर्णमासवत् । ‘उत्तरं परिधिसन्धिमन्ववहृत्य.....दक्षिणाप्राञ्चं ऋजुं
सन्ततं ज्योतिष्मत्याधारमाधारयन् सर्वाणीध्मकाष्ठानि संस्पर्शयति
(आप. श्रौ. २-१२-७.) ‘दक्षिणं परिधिसन्धिमन्ववहृत्य’ (आप. श्रौ.
२-१३-११.) ‘प्राञ्चमुदञ्चम्’ (आप. श्रौ. २-१४-१.) इत्यादि ‘ऋजू
प्राञ्चौ होतव्यौ तिर्यञ्चौ वा व्यतिषक्तावव्यतिषक्तौ वा’ (आप. श्रौ.
२-१२-८.) इति वैकल्पिकास्त्रय आधारपक्षा एव दर्शपूर्णमासाभ्यां तु-
ल्यं कर्तव्याः; न पुनर्द्वितीयाधारस्य ‘पूर्वार्धे मध्ये पश्चार्धे वा जुहुयात्’
(आप. श्रौ. २-१४-८.) इत्यानाधारपक्षोऽपि । इमौ च द्वावप्यासीनौ

१. अथेधममादाय स्तुवेणाज्यं गृहीत्वाभिघार्यग्नावधधाति (जै-गृ-१-३-) इति जैमिनिः ।

२. खादिरं पालाशं वैकर्विस्रतिदारुमिध्मं करोति (आप. श्रौ. १-५-६.) इति श्रौतसूत्रम् ।

दर्व्या तूष्णीमाधारयति, (१)दर्वीहोमानामपूर्वत्वेनैष्टिकाधारधर्माणां मन्त्राणां चाप्राप्तेः । तूष्णीमिति 'तूष्णीं पश्चाज्याहुनीहुत्वा' (आप. गृ. २२-४.) इतिवत् स्वाहाकारस्यापि निवृत्त्यर्थम् । अत उभयोरप्याधारयोः प्रजापतिर्देवता 'यत्तूष्णीं तत्प्राजापत्यम्' (तै. ब्रा. २-१-५.) इति श्रुतेः । कथं पुनरिमावजुहोतिचोदनौ दर्वीहोमौ ? उच्यते-यद्यपि जुहोतीत्येवं न चोदनाऽस्ति, तथाप्याधारयतीति दीर्घाधारगुणकजुहोतिचोदनार्थत्वात्, याज्ञिकप्रसिद्धेश्च दर्वीहोमावेव । किञ्च 'अथाज्यभागौ जुहोति' (आप. गृ. २-६.) इत्याज्यभागौ स्पष्टमेव दर्वीहोमौ; तत्साहचर्यादाधारवपि तथा । यथा(२)अंशोरनारभ्याधीतस्य विनियोगसन्निधेरभावेऽप्यदाभ्यसाहचर्यात् सोमविनियोगसम्बन्धः ।

(३) एवं वा व्याख्यानम्-आधारावाधारयति । 'पुरस्तादुद्वोपक्रमः' (आप. गृ. १-५.) इत्येतस्मात्परत्वेन प्रबलां 'तथापवर्गः' (आप. गृ. १-६.) इति गार्ह्यपरिभाषामनुच्य प्रागपवर्गाभ्यामुदगपवर्गाभ्यां वा दीर्घधाराभ्यां जुहोति, न तु कोणदिगपवर्गाभ्याम् । नाप्यैष्टिकाधारधर्मा मन्त्राश्च, अपूर्वत्वादेव । देवते तु दर्शपूर्णमासवत् प्रथमस्य प्रजापतिः, द्वितीयस्येन्द्र (४) इत्यर्थः । तूष्णीमिति पूर्ववदेव ।

अन्ये तु आधाराविति नामधेयं (५) 'मासमग्निहोत्रं जुहोति' इतिवत् ऐष्टिकाधारधर्मातिदेशकम् । अत्र सूत्रेण ध्रुवाया आज्यमादाय आसीनोऽन्यमाधारमाधारयन् (आप. श्रौ. २-१२-७.) 'जुहोतीति जुहोमादत्ते' (आप. श्रौ. २-१३-२.) इत्यादिषु सर्वेषु आधारधर्मेषु तन्मन्त्रेषु च प्राप्तेषु 'आधारावाधारयति' इति परिसङ्ख्यार्थम् । आधारयतीति दीर्घधाराधर्मकावेव होमौ कुर्यात्, नान्यधर्मकाविति । 'तूष्णीं' मिति तु धर्मावान्तरभेदानां मन्त्राणां निवृत्त्यर्थम् । दर्शपूर्णमासवदिति त्वनर्थकमेवेत्याहुः ।

तत्र ; दर्वीहोमयोरपूर्वयोः विशेषतश्चाङ्गभूतयोः धर्मातिदेशानपेक्षत्वात्, स्वतश्च नाम्नो धर्मलक्षणाया अयुक्तत्वात्, आधारयतीत्यत्र च सति गत्यन्तरे परिसङ्ख्याया अन्याय्यत्वात्, आधारव्यातिरिक्तधर्मप-

१. दर्वीहोमानामपूर्वत्वमष्टमाध्याये चतुर्थपादे द्वितीयाधिकरणे सिद्धान्तितम् ।

२. अंशोरिति । अयमर्थः-अनारभ्य श्रूयते-अंशुं गृह्णाति अदाभ्यं गृह्णाति' इति । अंशदाभ्यनामकौ ग्रहौ । नत्रांशुग्रहस्य विनियोजकं वाक्यं नास्ति, तथापि तद्विशिष्टादाभ्यग्रहेण सह पाठादंशोरपि ज्योतिष्टोमाङ्गत्वमिति ।

३. क. छ. ज.—एवं व्याख्यानम्. ड.—एवं व्याख्यातम्. ४. ज.—इत्येवमर्थम्.

५. कुण्डपायिनामयनाख्यसप्तविशेषान्तर्गतकर्मविशेषविधामके वाक्ये श्रूयमाणमग्निहोत्रपदं यथा नैमिकमग्निहोत्रस्थधर्मातिदेशकं तद्वत् आधारपदमपि इष्टचङ्गभूताधारसम्बन्धिधर्मातिदेशकमित्यर्थः ।

रिसङ्ख्याने चातिदेशवैफल्यत्, परिसङ्ख्यायाश्च मन्त्रपरिसङ्ख्यानेऽपि सामर्थ्यात् तूष्णीपदस्य वैयर्थ्यापत्तेः 'दर्शपूर्णमासव' दिति पदं व्यर्थमिति स्वेनैवोक्तत्वात्, 'आधारावाधारयती' ति च पदयोरतिदेशपरिसङ्ख्यार्थत्वे होमविधायकशब्दाभावात्, तद्भावाय च परिसङ्ख्यात्यागे सर्वेषामाधारधर्माणां शिष्टाचारविरुद्धानुष्ठानापातात्, आज्यभागादीनामपीत्यमतिदेशे अभ्युपेये तत्राप्यैष्टिकाज्यभागादिधर्माणां सर्वेषामनुष्ठानप्रसङ्गाच्च । तस्मात् पूर्वं एव व्याख्याने(१)सुष्ठू ।

यतोऽपूर्वावेवाधारौ, यतश्च 'समिदभावश्च, अग्निहोत्रवर्जम्' (आप. प. ३-८, ९.) इति परिभाषा, अत एव आधारसमिधो निवृत्तिः ।

अन्ये कुर्वन्ति । तस्मिन् पक्षे(२) परिधिनिधानानन्तरम्; श्रौते तथा दृष्टत्वात् । अनूयाजसमित् अनुयाजाभावादेव निवृत्ता । तेनेधमसन्नहनं परिधिभिस्सहाष्टादशधा, विंशतिधा वा, न पुनरेकविंशतिधा ॥५॥

अथाज्यभागौ जुहोत्यग्नये स्वाहेत्युत्तारार्धपूर्वार्धे सोमाय स्वाहेति दक्षिणार्धपूर्वार्धे समं पूर्वेण ॥ ६ ॥

अनाकुला

अग्रेरुत्तरभाग उत्तरार्धः, पूर्वभागः पूर्वार्धः, तयोरन्तरालं उत्तरार्धपूर्वार्धः । सममिति देशतः । समं तौ होतव्यौ न विषमवित्यर्थः । उपदेशादाधारानन्तर्ये सिद्धे अथेति वचनं सम्बोधनार्थम् । किं सिद्धं भवति ? आधारयोरजाज्यभागयोश्च साधर्म्यं सिद्धं भवति । तेन ज्योतिष्मत्यग्नौ होमः । आधारयोः प्रसिद्धो धर्मः । तस्याज्यभागयोरपि प्रवृत्तिः ।

तथा आज्यभागयोः प्रसिद्धो धर्मः आसीनहोमोऽप्युच्छ्वासाभावश्च । तस्याधारयोरपि प्रवृत्तिः । तेन यदुक्तमुत्तरस्मिन्नप्याधारे स्थानाभिप्राणने न भवत इति तदुपपन्नं भवति । आज्यभागवितिहोमयोस्संज्ञा । प्रयोजनमग्नैरुपसमाधानाद्याज्यभागान्त इत्येवमादयः ॥६॥

तात्पर्यदर्शनम्

अथ आधारानन्तरं अर्थकृत्यमप्यकृत्वाऽऽज्यभागनामकावपूर्वी होमौ जुहोति । तत्र प्रथममग्नये स्वाहेति मन्त्रेणाग्रेरुत्तरार्धपूर्वार्धे, प्रागुदीच्यामित्यर्थः । द्वितीयं सोमाय स्वाहेति दक्षिणार्धपूर्वार्धे, दक्षिणपूर्वस्यामित्यर्थः । समं पूर्वेण आधारसम्भेदमवधिं कृत्वाऽक्षण्या रज्वा यावत्यन्तरे पूर्वो हुतः तावत्यन्तर एवोत्तरं जुहोति, न पुनस्सन्निकृष्टं विप्रकृष्टं वा ॥ ६ ॥

*यथोपदेशं प्रधानाहुतीर्हुत्वा जयाभ्यातानान्नाष्ट्रभृतः
प्राजापत्यां व्याहृतीर्विहृताः सौविष्टकृतीमित्युपजुहोति—य-
दस्य कर्मणोऽत्यरीरिचं यद्वा न्यूनमिहाकरम् । अग्निष्टत्स्वि-
ष्टकृद्विद्वान्त्सर्वं^१स्विष्टं सुहुतं करोतु स्वाहेति ॥ ७ ॥

अनाकुला

यथोपदेशमिति । यस्मिन् यस्मिन् कर्मणि याः प्रधानाहुतय इत्युप
दिश्यन्ते, यथा “अन्वारब्धायामुत्तरा आहुती” (आप.गृ.१-२.) रिति ता-
स्ता इत्यर्थः । जयाः “चित्तश्च चित्तिश्च” (तै.सं.३-४-४.) इत्येवमादयः ।
अभ्यातानां “अग्निभूतानां (तै.सं.३-४-५.) इत्यादयः । राष्ट्रभृतः “ऋताषाडुत-
धामे” (तै.सं.३-४-७.) त्यादयः । प्राजापते न त्वदेतानीं तेषां प्राजापत्यां ।
व्याहृतयः प्रसिद्धाः । विहृतवचनं समस्तनिवृत्त्यर्थम् । एतेषामनुपदेशः
सिद्धत्वात् । सौविष्टकृती अप्रसिद्धत्वात् पठिता ।

नन्वेषापि सूत्रे पठिता—“यदस्य कर्मणोऽत्यरीरिचं यद्वा न्यूनमिहा-
करम् । अग्निष्टत्स्विष्टकृद्विद्वान्त्सर्वं स्विष्टं सुहुतं करोतु स्वाहे”ति सर्व
प्रायश्चित्तेषु, (आप.श्रौ.३-१२-१.) एवं तर्हि एतत् ज्ञापयति पाकयज्ञविधि-
रयं अन्वेषामपि केषाञ्चित् साधारण इति । इश्यते च कालगिर्याणाम-
नेन प्रवृत्तिः विवाहादिषु “कर्मसु” ये होमाश्चोदिताः तेष्वेतस्य प्राप्त्यर्थं
तेषां कालोपदेशार्थमिदम् । जयादीनां पुरस्तादाज्यभागयोश्चोपरिष्ठात्
प्रधानाहुतय इति नार्थः । एतदर्थेनानेन तत्रैवोभयोरप्युपादिष्टत्वात् ।
‘अग्रेरुपसमाधानाद्याज्यभागान्त उत्तराहुतीर्हुत्वा’ इति “स्थालीपाकाज्जु-
होति” इत्यतिदेशात् तत्र प्राप्तिः । पार्वणे तु यथा, तथा आग्नेयस्थाली-
पाकविधौ वक्ष्यामः ।

अथ येष्वाम् ‘ज्यभागान्त’ इति वा ‘जयादि प्रतिपद्यत’ इति वा वच-
नं नास्ति यथा पण्यफलीकरणहोमे तत्र प्राप्त्यर्थमिदमुच्यते । विवा-
हादिषु तत्र विधानमनर्थकं, आज्यभागान्ते जयादि प्रतिपद्यत इति वच-
नात् (२) पण्यहोमादयोऽपूर्वा यावदुक्तधर्माणः । इदं तर्हि प्रयोजनं कल्पा-

* हरदत्तमते ‘उपजुहोति’ इत्यन्तमेवं सूत्रम् । यदस्येत्यारभ्य सूत्रान्तरम् । केचिद् पुस्तके
यदस्येति स्वाहित्यन्तं नास्त्येव ।

२ सिध्यर्थं यदस्य गृहे पण्यं स्यात् तत् उत्तरया जुहुयात्” (आप.गृ.२६-५) इति यो विहितो हो-
मस्त पण्यहोमः ॥

न्तरोक्तानि नित्यानि नैमित्तिकानि काम्यानि वा यद्यस्मदादिभिरनुष्ठी-
यन्ते तदा तेष्वपि एतस्य तन्त्रस्य प्रवृत्तिर्यथा स्यादिति । नन्वेतदपि
पार्वणातिदेशदर्शनात् सिद्धमाचाराद्यानिगृह्यन्ते इति; सत्यं पक्व-
होमेषु सिद्धं, न त्वाज्यहोमेषु 'कूश्माण्डैर्घृतमि'त्यादिषु, तस्यापक्ववि-
षयत्वात् । विवाहादिषु तन्त्रविधाननियमार्थं यस्मिन् गृहमेघचोदिता-
स्तेषु अत्राग्निरूपसमाधानाद्याज्यभागान्त इति जयादिप्रतिपद्यत इति वा
वचनं तत्रैव तन्त्रप्रवृत्तिः इति । तेन पण्यहोमादयो यावदुक्तधर्माण इति
सिद्धम् । प्रधानाहुतिग्रहणं जयादेराज्यभागान्तस्य च तत्र प्रसिद्ध्यर्थम् ।
उपजुहोतीति उपशब्द आनन्तर्यार्थः । तेन प्रधानाहुत्यनन्तरमुपहोमाः ।
तेनेशानयज्ञे परिषेचनान्ते वलिहरणं भवति । श्राद्धे वानुपदेशनं स्था-
लीपाके च बर्हिरनुग्रहरणं सौविष्टकृतीमित्युच्यते स्विष्टकृद्देवतेति ज्ञाप-
नार्थम् । तेनाज्यहोमस्विष्टकृत् पक्वहोमेषु (१) भवति ॥७॥

तात्पर्यदर्शनम्

यथोपदेशं येन येन हविरादिना विवाहादिषु प्रधानाहुतय उपदिष्टा-
स्तेन तेन विधानेन ता हुत्वा । जयाः चित्तं च स्वाहे (तै. सं. ३-४-४.)
ति त्रयोदश । अग्निर्भूतानामधिपतिस्समावत्वस्मिन्निति (तै. सं. ३-४-५.)
सानुषङ्गा अभ्याताना अष्टादश । ऋताषाडिति (तै. सं. ३-४-७.) राष्ट्रसूतो
द्वाविंशतिः । तत्र ऋताषाडित्यनुदुत्य 'तस्मै स्वाहे' त्यन्तेन प्रथमाहुति
जुहोति । 'ताभ्यस्स्वाहा' इत्येतावतैवोत्तराम् । एवमुत्तरे पञ्च पर्यायाः ।
तत्र 'नाम स इदं ब्रह्म' इत्यनुषङ्गः । 'ताभ्यः स्वाहा' इति च । 'भुवनस्य
पते...स्वस्ति' स्वाहा' इति त्रयोदशी । 'परमेष्ठी' त्यादयः पूर्ववच्च-
त्वारः पर्यायाः । 'स नो भुवनस्य पते.....यच्छ स्वाहा' इति द्वाविंशी ।
'प्रजापते न त्वदेतानि' इति ऋक्प्राजापत्या । प्राजापत्ययर्चा वल्मीकव-
पायामवनयेत् (तै. ब्रा. ३-७-२.) इति श्रुतेः । सूत्रकारेण 'प्रजापते न
त्वदेतानी' ति प्राजापत्ययर्चा वल्मीकवपायामवनीय' (आप. श्रौ. ९-२-
४.) इति व्याख्यातत्वात् । व्याहृताः ; 'भूः स्वाहा, भुवः स्वाहा
सुवः स्वाहा' इति । सौविष्टकृती 'यदस्य' कर्मणः इति ऋक् । अत्र चास्याः
स्विष्टकृद्देवताकत्वं लिङ्गादेव सुगमम् । देवताज्ञानस्य कर्माङ्गत्वमपि "यो
ह वा अविदितार्थेयच्छन्दोदेवताब्राह्मणेन मन्त्रेण याजयति वाऽध्यापयति
वा स्थाणुमृच्छति" इत्यादिश्रुतेः,

अविदित्वा ऋषिं ह्युन्दो दैवतं योगमेव च ।

योऽध्यापयेज्जपेद्वापि पापिभ्यान् जायते तु सः ॥

इति स्मृतेश्च सिद्धम् । अतो यत्रार्षेयादिज्ञानानां नैवंविधः पुनर्विधिः तत्र तानि पाक्षिकाणीति गम्यते । एवमेता जयादिका अष्टपञ्चाशदाहुतीः प्रधानहोमानन्तरमुपजुहोति । यत्रापि सर्पवल्यादौ पार्वणातिदिष्टः स्विष्टकृत तत्रापि प्रधानाहुत्यनन्तरमेवैताः । ततः स्विष्टकृतः क्त्वाप्रत्येत्यात्, उपोपसर्गाच्च ॥

केचित्—स्विष्टकृतोऽनन्तरं जयादयः 'अग्निः स्विष्टकृद्वितीयः (आप. गृ. ७-७.) इति स्विष्टकृतः प्रधानतुल्यत्वज्ञापनादिति ।

ननु—यद्यत्रैव सर्वप्रधानहोमानन्तरं साधारण्येन जयादय उपदिष्टाः किमर्थं तत्र तत्र 'जयादि प्रतिपद्यते' इति वचनम् ? उच्यते—यत्रैतद्वचनं नास्ति पार्वणादौ न तत्र जयादय इत्येवमर्थम् । एवं तर्ह्यत्र साधारणविधानमेवानर्थकम् । न ; केवलं जयादिविध्यर्थत्वात् । अन्यथा विवाहादा(१)वेतेष्वन्वारम्भोऽपि स्यात् । किञ्च अस्मिन्नसति तत्र तत्र 'जयाभ्यातानानि'त्यादिमन्त्रसन्नाम इत्यन्तो गुरुग्रन्थः पुनः पुनः पठितव्यस्स्यात् । तस्मा(२)दन्वारम्भादिनिवृत्त्यर्थं ग्रन्थलाघवार्थं चेदं साधारणविधानम् ।

केचित्—यत्राज्यभागान्तं पुरस्तात्तन्त्रं तत्र सर्वत्र जयाद्युत्तरतन्त्रम् । एतयोर्मध्ये 'यथापदेशं प्रधानाहुतीः' इत्यविशेषेण प्रधानहोमानां विधानात् । आग्नेयेऽपि च स्थालीपाके जयादिर्विद्यत एव, 'सिद्धमुत्तरम्' (आप. गृ. ७-१४.) इति पदद्वयसूत्रेण जयाद्युत्तरतन्त्रोपदेशात्, मासि-श्राद्धे च 'पार्वणेन' (आप. गृ. २२-१.) इत्यातिदेशात् । आज्यहोमेषु जयाद्यनन्तरं श्रौतवत्तूष्णीं परिधीनश्रौ प्रहृत्य तान् दर्वीसंस्त्रावेणाभिजुहोति ; परिधितत्संस्काराणां श्रौतवदभ्यनुज्ञानस्योक्तत्वात्, कृतकार्याणां प्रतिपत्त्यपेक्षत्वात् आचाराच्च । शम्याश्चेत्, अस्मिन् काले अपोह्याः ; 'अथ शम्या अपोह्य' (वौ. गृ. १-४-३७.) इति बोधायनवचनात्, आचाराच्च ॥ ७ ॥

* पूर्ववत् परिषेचनमन्त्रम^१स्थाः प्रासावीरिति

मन्त्रसन्नामः ॥ ८ ॥

१ ज-वध्वन्वारम्भो न स्यात् ।

२ ख. ग-अन्वारम्भानिवृत्त्यर्थम् ।

* हरदत्तमते 'परिषेचन' मित्यन्तमेकं सूत्रम् । ततोऽपरम् ।

अनाकुला

पूर्ववदिति । पैतृकेषु समन्तमेव तूष्णीम् । अन्यत्र मन्त्रवन्ति चत्वारि परिषेचनानि ॥ ८ ॥

सन्नामनं सन्नामः, ऊह इत्यर्थः । 'अनुमन्यस्वे' त्यस्या 'न्वमंस्था' इति सन्नामः । 'प्रसुवे' त्यस्य 'प्रासावी'रिति । प्राक् परिषेचनात् तूष्णीं परिधीनां प्रहरणम् । पुरस्तादुपहोमानामेकविंशत्या समिधोऽभ्याधानम् । बर्हिर्नुप्रहरणमाज्यहोमेषु नास्ति, लेपयोरित्यस्य पक्वहोमविषयत्वात् । परिषेचनान्ते प्रणीताविमोकः । ब्रह्मा च कर्मान्ते यथेतं प्रति निष्कामति । मन्त्रसन्नाम इति मन्त्रग्रहणं मन्त्राणामयमूहविधिर्यथा स्यात्, अन्यथाग्नेरपि सन्नामस्सम्भाव्येत । सन्नामशब्दस्यान्यत्रापि दर्शनात्, यथा—सन्नामयत्यनुमार्ष्टि वेति ॥ ९ ॥

तात्पर्यदर्शनम्

अग्निपरिषेचनं पूर्ववत् । अयं तु विशेषः, अदितेऽनुमन्यस्वेत्यादिषु त्रिषु अनुमन्यस्वेत्यस्य स्थाने 'अन्वमंस्थाः' इति, देवसवितरित्यत्र 'प्रसुव' इत्यस्य स्थाने 'प्रासावीः' इति । अत्र श्रौतवत् प्रणीता विमुञ्चति तूष्णीम् ; कृतकार्याणामासां प्रतिपत्यपेक्षत्वात्, 'प्रणीताभ्यो(१) दिशोऽभ्युपनीय' (वा. गृ. १-४-३८.) इति बोधायनवचनात्, आचाराच्च । ब्राह्मणश्च यथाशक्ति दानमानादिना सत्कृतो गच्छेत् ॥

अत्रेयं स्थितिः—अग्निमिधेत्यादि मन्त्रसन्नाम इत्यन्तः प्राच्योदीच्याङ्गसमुदायः सर्वगाह्यप्रधानहोमानां साधारणः, 'यथोपदेशं प्रधानाहुतीर्हुत्वा' इति प्राच्योदीच्यपदार्थापेक्षया (२)होमानां विशेषणं प्राधान्याभिधानात् । एवञ्चाहोमेषु नामकरणादिषु तन्त्रस्याप्रसङ्ग एव ।

नन्वेवं 'अग्रेरुपसमाधानाद्याज्यभागान्ते' इति किमर्थस्तत्र तत्र पुनरुपदेशः ? उच्यते—यत्र केवलाज्यहविषूपनयनादिषु अस्योपदेशः तत्रैवेदं तन्त्रम् । यत्र पुनः 'अपिबोत्तरया जुहुयात्' (आप. गृ. ५-१८.) 'काममन्युभ्यां वा जुहुयात्' (आप. ध. १-२६-१३.) इत्यादिषु नोपदेशः नैव तत्रेदं तन्त्रमिति नियमार्थः । कुत एतत् ? केवलाज्यहविष्वेव प्रयोजनान्तरमन्तरेणास्य तन्त्रस्योपदेशात् । उपाकरणसमापनादीनां तु तत्र तन्त्रोपदेशाभावेऽपि 'कूर्मण्डैर्जुहुयाद्(३)घृतम्' इत्यादेरिव तन्त्रार्थित्वावगमात् अनेन साधारणविधानेनैव तन्त्रम् । तन्त्रार्थित्वावगमस्तु(४) गृह्यान्तरंषु

१. दिशोऽभ्युपनीय ।

२. ङ—होमानामविशेषेण ।

३. ट—योऽपूतः ।

४. ट—'कृत्स्नविधानाभावात्' इत्यधिकमस्ति.

तन्त्रवतामेवोपदेशात् । आपस्तम्बदर्शानुगतोपदेशात्, अग्निगीतशि-
ष्टाचाराच्च ।

यद्येवमाज्यौषधहविष्केऽपि विवाहे किमर्थस्तन्त्रोपदेशः ? उच्यते-
लाजहोमानां कृत्स्नविधानेन तन्त्रानपेक्षत्वात् । उपनयनादिवदाज्यहो-
मार्थ एव तन्त्रोपदेशः । तथा 'तस्मिन्नुपविशत उत्तरो वरः' (आप. गृ.
४-९.) इत्यस्यानन्तरमेवाग्नेरुपसमाधानादि, न तु 'यथास्थानमुपविश्य'
(आप. गृ. ५-२.) इत्यस्यानन्तरमिति क्रमार्थश्च । तथा केवलौषधह-
विषि स्थालीपाकेऽपि क्रमार्थ एव । यद्यपि श्रौते ऽ दर्शनात् पात्रप्रोक्ष-
णानन्तरमवघातादि युक्तम्, तथाप्येतद्वचनवलात् तन्त्रात् पुरस्तादे-
वेति । पेशानेऽपि स्थालीपाके स्थण्डिलकल्पनान्ते तन्त्रम्, न तु पार्व-
णवद्गृह एव प्रतिष्ठिताभिधारणानन्तरमिति क्रमार्थ एव ।

केचित्—कल्पान्तरविहितेषु अपार्वणातिदेशेषु आज्यहोमेषु त-
न्त्रार्थिषु 'कूश्माण्डैर्जुहुयाद्घृतम्' इत्यादिष्वस्य तन्त्रस्य प्राप्त्यर्थं
यथोपदेशमिति सामान्यविधानम् । अत्रत्येषु तु विवाहादिषु येष्वेव
पुनर्विधानं तत्रैव, नान्यत्र (१)पण्यहोमादिष्विति नियमार्थं तत्र तत्र
तन्त्रविधानम् । पित्र्येषु तु 'एकैकशः पितृसंयुक्तानि' (आप. गृ. १-
१८.) इत्यादिविशेषविधानात् तन्त्रसिद्धिरिति ॥ ८ ॥

एवं सर्वगाह्यहोमानां साधारणं स्मार्तं विधिमुक्त्वा, इदानीं पाकय-
ज्ञेषु वैकल्पिकं श्रौतं विधिमाह—

लौकिकानां पाकयज्ञशब्दः ॥ ९ ॥

अनाकुला

लोके भवा लौकिकाः लोकस्मृतिलक्षणा इत्यर्थः । लोकशब्देन
शिष्टा उच्यन्ते । पाकयज्ञ इति विवाहादीनां संज्ञा विधीयते । पाकश-
ब्दोऽल्पवचनः, यथा—क्षिप्रं यजेत पाको देव (आप. गृ. २०-१५.) इति ।
पाकगुणको यज्ञः पाकयज्ञ इति निर्वचने आज्यहोमेषु संज्ञान स्यात् ।
तत्संज्ञाप्रयोजनं "यज्ञं व्याख्यास्यामः" (आप. प. १-१.) इत्यत्र एतेषाम-
न्तर्भावः । "निर्ऋतिं पाकयज्ञेन यजेते"त्यत्र च धर्मप्राप्तिः ॥ १० ॥

तात्पर्यदर्शनम्

लोकयन्ति वेदैर्वेदार्थानिति लोकाः त्रैविद्यवृद्धाः शिष्टाः द्विजन्मानः ।
तैर्लोकैराचर्यन्ते यानि कर्माणि तानि लौकिकानि, तेषां मध्ये सप्तानां
औपासनहोमादीनां पाकयज्ञशब्दः संज्ञात्वेन प्रसिद्धः, न तु श्रौतानां वि-

वाहादीनां च, तत्र लोकानामप्रयोगात् । यदि लोकप्रयोगादेवैषां पाकयज्ञनामना प्रसिद्धैव, तर्हि 'पाकयज्ञेषु ब्राह्मणावेक्षो विधिः' इत्येतावताऽलम्, किमर्थं 'लौकिकानां पाकयज्ञशब्दः' इति ? उच्यते-पाकेन पक्वेन चरुणा साध्यो यज्ञः पाकयज्ञः इत्येवं व्युत्पन्नसंज्ञानुवादात् नान्तरीयकावगतश्चरुरेवाग्निहोत्रकविधौ हविः, न पुनर्विध्यन्तरवदाज्यादिकमपीति नियमज्ञापनार्थम् । बौधायनेन तु अत्राज्यं हविरुपदिष्टम् । न त्वाग्निहोत्रिकं हविरिह भवति, अग्निहोत्रधर्मप्रापकप्रमाणाभावात् । 'द्विर्जुहोति' (आप. गृ. २-११.) इत्येवमादयः पुनः पञ्च पदार्थाः वचनबलाद्भवन्ति । देवतास्तु तत्तन्मन्त्रप्रतिपाद्या एव ॥ ९ ॥

*तत्र ब्राह्मणावेक्षो विधिः ॥ १० ॥

द्विर्जुहोति द्विर्निमार्ष्टि द्विः प्राशनात्युत्सृप्या-
चामति निर्लेढीति ॥ ११ ॥

अनाकुला

तत्र तेषु पाकयज्ञेष्वपरो विधिर्ब्राह्मणावेक्ष इत्याचक्षते । ब्राह्मणमात्मनि प्रमाणत्वेनावेक्षत इति ब्राह्मणावेक्षः ब्राह्मणदृष्ट इत्यर्थः । विधिः प्रयोगः, यः प्रागुक्त आधारवान् दर्शपूर्णमासप्रकृतिः । (१) अयं त्वग्निहोत्रप्रकृतिः ब्राह्मणावेक्षः । उभयोर्विकल्पस्तत्रेत्युच्यते-येषु पाकयज्ञेषु आधारवत्स्तन्त्रस्य प्रवृत्तिः तत्रैवास्य विकल्पेन प्राप्तिरिति दर्शनार्थम् । तेन पण्यहोमादिषु अस्य विधेः (२) प्रवृत्तिः ।

तत्र 'द्विर्जुहोती'त्यनेन अग्निहोत्राहुत्योरुभयोर्धर्मः पाकयज्ञेषु प्रधानाहुतिं स्विष्टकृतं चाधिकृत्य विहितो वेदितव्यः । 'द्विर्निमार्ष्टि'ति चाग्निहोत्रवलेपनिमार्जनम् । 'द्विः प्राशती'त्यङ्गुलिप्राशनम् । 'उत्सृप्याचामती'ति च यत्तत्र तृतीयं प्राशनं बर्हिषोपयम्योदङ्ङावृत्योत्सृप्याचामतीति तच्चोदितम् । निर्लेढीति यत्तत्र 'द्विः स्मृचं निर्लेह्य, इति च तच्चोदितम् । यावता च विधानेन होमादिसंसिद्धिस्तावदमन्त्रवदग्निहोत्रादेव प्रत्येतव्यम् । तद्यथा-स्रुवैणो-न्नयनं, पालाशीसमिदाहुतिधारणार्था, चतुर्गृहीतं पञ्चगृहीतं इति । तत्र प्रयोगः-अग्निमिध्वा परिसमूह्य, परिस्तीर्य, पर्युक्ष्य, आज्यहोमेष्वाज्यं संस्कृत्य, पक्वहोमेषु स्थालीपाकं स्मृक्स्मृवं समुज्य यावत्प्रधानाहुतिं चतुर्गृहीतानि पञ्चगृहीतानि वा समवद्यति । यत्रोभयं हविस्तत्र तस्योभयस्य, यथा मासिश्राद्धे । ततः पञ्चादग्नेर्बर्हिष्युपसाद्य पालार्शी समिधमाधाय स-

वानेव मन्त्रान् समनुद्गत्य सकृदेव प्रधानाहुतीहुत्वा प्रातरग्निहोत्रवले-
पमपमृज्य बर्हिषि निमार्ष्टि यद्यहनि कर्म । अथ रात्रौ सायमग्निहोत्रवत् ।
ततस्सौविष्टकृतीं द्वितीयामाहुतिं उत्तराहुतिवज्जुहोति-अग्नये स्विष्ट-
कृते स्वाहेति स्थालीपाकेषु । 'यदस्य कर्मण' इत्याज्यहोमेषु । ईशान-
यज्ञ तु कर्म तत्र चोदितेन मन्त्रेण । ततः पूर्ववलेपमवमृज्य प्राचीनावीती
दक्षिणतो भूमौ निमार्ष्टि । ततः स्रुचं सादयित्वा अङ्गुलिप्राशनादिनि-
र्लेपनान्तमग्निहोत्रवत् । ततो दग्धैः सुक्प्रक्षालनं, ततः परिसमूहनप-
र्युक्षणे । एतदाग्निहोत्रिकं नाम तन्त्रं सर्वपाकयज्ञेषु आधारवता तन्त्रेण
सह विकल्प्यते ॥ ११ ॥

तात्पर्यदर्शनम्

तत्र तेषु पाकयज्ञेषु मध्ये पार्वणादिषु पञ्चसु ब्राह्मणावेक्षो विधिर्भ-
वति । यो विधिः प्रत्यक्षमेव ब्राह्मणमवेक्षते, नाग्निमिद्वधेत्यादिवल्लोका-
चारानुमेयम्, सोऽप्येषु विकल्पेन भवतीत्यर्थः । नानयोर्विध्योर्मिथः
संसर्गः । नापि स्मार्तस्यानेन बाधः । प्रत्यक्षब्राह्मणस्यापि स्मृत्यनुवादे
(१)कल्पसूत्राधिकरणन्यायेन स्मृतितुल्यप्रमाणत्वात् । अत एव 'सर्वे
पाप्मानं तरति, तरति ब्रह्महत्यां योऽश्वमेधेन यजेत' (तै. सं. ५-३-
१२.) इति श्रुत्याः 'यजेत वाश्वमेधेन' (मनु. ११-७५.) इति (२) म-
नुस्मृत्यनुवादेन अश्वमेधद्व्यादशवार्षिकयोर्विकल्पः । बौधायनीये च
व्यक्तोऽयमर्थः । तत्रोदाहरन्ति--

आधारं प्रकृतिं प्राह दर्वीहोमस्य वादरिः ।

अग्निहोत्रं तथाऽऽत्रेयः काशकृत्स्नस्त्वपूर्वताम्॥इति (बौ.गृ.१-४-४४.)
तां न मिथः संसादयेदनादेशाच्च' (बौ. गृ. १-५-१) इति । होममन्त्राद्य-
स्तु विध्यन्तरीया अर्थादाचाराच्चेहापि भवन्ति । यद्यस्यापि स्मृतितु-
ल्यमेव प्रामाण्यं, किमर्थं 'ब्राह्मणावेक्षः' इति ? उक्तोत्तरमेवैतत् । आग्नि-
होत्रिकविधौ भेदे 'यदि यजुष्ट' (ऐ. ब्रा. २५-३४.) इति श्रौतं प्रायश्चित्तम् ।
न तु स्मार्तनाशे 'यद्यविज्ञाता सर्वव्यापद्वा' (ऐ. ब्रा. २५-३४.) इति ॥१०॥

सर्वे प्रधानहोमाः प्रधानहोमत्वसामान्यादेको होम इत्यभिप्रेत्य
स्विष्टकृदपेक्षया श्रुतिः द्विजुहोतीत्याह, न पुनर्द्विरेव जुहोतीति । 'स-
प्तदश प्राजापत्यान्' (तै. ब्रा. १-३-४.) इतिवदिह (३) सम्प्रतिपन्नदेव-

१. पू. मी. १-३-९. बौधायनीयापस्तम्बीयादीनां कल्पसूत्राणां यत्र प्रामाण्यं विचारितं तत् कल्पसू-
त्राधिकरणम् । कल्पसूत्रेषु प्रत्यक्षवेदपठितानि ब्राह्मणवाक्यानि बहुन्युपलभ्यन्ते, न तु तेषां वेदवत् स्वं
एव प्रामाण्यम् । किन्तु मन्त्रादिस्मृतिवदेव मूलश्रुतिकल्पकत्वेनैव । तद्वेदान्नापीत्यर्थः ।

२. ट. ठ. मनुस्मृत्यनुवादेन च

३. सम्प्रतिपन्नदेवताकत्वं एकदेवताकत्वम् ।

तैकत्वाभावात् ।

केचित्—यावन्तः प्रधानहोमास्तावन्ति चतुर्गृहीतानि स्रुचि सहा-
वदाय होममन्त्रान् सर्वाननुदृत्य सकृदेव जुह्वति । द्विर्निमार्ष्ट्यादि
व्यक्तार्थम् ॥

प्रयोगस्तु—न परिस्तरणदर्वीसंस्कारोपस्तरणादीनि, अत्रानुपदे-
शात् । चरुपाकस्त्वर्थाद्विद्यत एव । तेन चरुणा प्रधानाहुतिस्विष्टकृत्प्रा-
शनभक्षणेभ्यः पर्याप्तेन दर्वी पूरयित्वाऽपरेणाग्निं दर्भेषु सादयित्वा-
ऽऽदाय तत्तन्मन्त्रैः सर्वाः प्रधानाहुतीः क्रमेण हुत्वा दर्व्यास्ततो लेप-
मादाय दर्मैर्निमृज्य शेषात्स्विष्टकृते हुत्वा प्राचीनावीती पुनर्लेपमादाय
दक्षिणतो भूम्यां निमृज्याप उपस्पृश्य यज्ञोपवीती दर्व्या लेप(१)मङ्गल्या-
ऽऽदाय प्राश्य शुद्ध्यर्थमाचम्य पुनरप्येवं कृत्वा उदङ्ङावृत्योत्सृज्य दर्व्या
हविशेषं सर्वं भक्षयित्वा तां निर्लेह्याचम्य तां दर्भैरग्निः प्रक्षालयेदिति ।

ननु—वैश्वदेवौपासनहोमयोः कस्मान्नायं विधिः ? उच्यते । तत्र
'उभयतः परिषेचनम्' (आप. गृ. ७-२२.) इति एककार्ययोः द्वयोरपि
विधयोः परिसङ्ख्यानात् अत एव बहिर्लेपप्रतिपत्त्योरभावाच्च ॥

केचित्तु—पाकयज्ञ इत्यत्र पाकशब्दस्याल्पवाचकत्वात् विवाहाद-
योऽपि सोमाद्यपेक्षया पाकयज्ञा इति तेष्वप्ययं विधिरिति । तन्न ; तेषां
मनुष्यसंस्कारार्थत्वेन अप्राधान्यात् प्रधानवाचियज्ञशब्दवाच्यत्वानु-
पपत्तेः ॥११॥

एकाशिविधिकाण्डे विवाहमन्त्राणां पूर्वमाप्तानात् विवाहमेव पूर्वं
व्याख्यास्यन् तस्योदगयनादिनियमापवादेन कालमाह—

(२)सर्वऋतवो विवाहस्य शैशिरौ मासौ परि-

हाप्योत्तमं च नैदाघम् ॥ १२ ॥

अनाकुला

अथ विवाहविधिः प्रागुपनयनात् । शिशिरं परिहाप्येति वक्तव्ये शै-
शिरौ मासावित्युच्यते 'उत्तमश्च नैदाघ'मित्यत्र मासप्रतिपत्त्यर्थम् । अ-
न्यथा दिवसोऽपि प्रतीयेत । सर्वर्तुविधानं उदगयनापवादः । पूर्वपक्षा-
दयस्तु परिभाषाप्राप्ताः विवाहेऽवस्थिता एव यथोपनयने वसन्तादिवि-
धान इति केचित् ।

अन्ये तु पूर्वपक्षादेरप्यपवादं मन्यन्ते । तेषामपरपक्षे रात्रौ च न नि-
ते विवाहः ॥ १२ ॥

तात्पर्यदर्शनम्

पूर्वे षडृतवः प्रत्येकं मासद्वयरूपाः विवाहस्य कालाः । द्वादशापि
। सापरपक्षादिकाः कात्स्न्येन काला इत्यर्थः । ऋतव इत्यनेन ल-
गा मासा एव विधित्विताः, नर्तव इति कुतोऽवगम्यते ? उच्यते—
रात्रौ मासाविति मासपर्युदासात् । अन्यथा विधिपर्युदासयोरेकवि-
ंशत् लघुत्वाच्च शिशिरं परिहाप्येति ब्रूयात् । प्रयोजनं तु विवाहस्य
क्षादिनियमाभावः । यत्र पुनरुपनयनादावेवंविधहेत्वभावादतोरेव
त्सा, तत्र द्यवदानद्वारा पुरोडाशस्य यागसाधनत्ववत् सामान्य-
त्वरुद्धपूर्वपक्षादिद्वारेणापि ऋतोः कर्मसाधनत्वसिद्धेः पूर्वपक्षादि-
त एव । शिशिरस्यर्तोः यौ द्वौ मासौ माघफाल्गुनौ, निदाघस्य
स्य यश्चोत्तमोन्त्य आषाढः, तानेतांस्त्रीन् मासान् परिहाप्य वर्जयि-
अत्रोत्तममिति तमप्रत्ययात् यस्सौरतोऽन्त्यो नैदाघः, यश्चाधि-
सतो द्वितीय आषाढः तावपि पर्युदस्तौ ॥ १२ ॥

सर्वाणि पुण्योक्तानि नक्षत्राणि ॥ १३ ॥

अनाकुला

सर्वर्तुविधानस्य सर्वापवादत्वात् पुण्याहविधानार्थमिदम् । तथा च
। परपक्षयोः विवाहप्रतिषेधः । एवमप्युक्तग्रहणमनर्थकं तत् क्रियते
। परिग्रहार्थम्—यानि पुण्यानि नक्षत्राणि यानि पुण्योक्तानि मुहूर्ता-
णानि सर्वाणि विवाहस्य यथा स्युरिति । तत्र नक्षत्राणि ज्योति-
स्त्रादवगन्तव्यानि । प्रातस्सङ्गवो मध्याह्नानोऽपराह्णस्सायमित्येते
र्तिः ॥ १३ ॥

तात्पर्यदर्शनम्

यानि ज्योतिषे पुण्योक्तानि शुभफलप्रदत्वेनोक्तानि नक्षत्राणि । न-
ग्रहणस्य प्रदर्शनार्थत्वात्तिथ्यादीन्यपि । तत्र पुण्योक्तानि सर्वाण्य-
संहर्तव्यानि ॥ १३ ॥

तथा मङ्गलानि ॥ १४ ॥

अनाकुला

‘ब्राह्मणान् भोजयित्वाशिषो वाचयित्वे’ त्येवमादीनि स्वशास्त्रप्रसि-
ने । मङ्गलानि स्नातोऽहतवासा गन्धानुलिप्तः, स्रग्वी भुक्तवानित्येव-

मादीनि नापितकर्माङ्कुरार्पणादीनि लोकप्रसिद्धानि । तान्येतानि सर्वाणि प्रत्येतव्यानि ॥ १४ ॥

तात्पर्यदर्शनम्

(१) शङ्खदुन्दुभिर्वीणातूणववादित्रसम्प्रवादनानि कुलस्त्रीगीतानि केशश्मश्वन्वादिप्रकल्पनाहतधौताच्छिद्रविचित्रवासोधारणगन्धानुलेपनसु-
गन्धस्त्रधारणापदातिगमनच्छत्रध्वजादीनि शिष्टाचारप्रसिद्धानि मङ्गळा-
नि विवाहे उपसंहर्तव्यानि ॥ १४ ॥

आवृतश्चास्त्रीभ्यः प्रतीयेरन् ॥ १५ ॥

अनाकुला

मन्त्ररहिताः क्रियाः आवृत इत्युच्यन्ते । यस्मिन् जनपदे ग्रामे
कुले वा या आवृतः प्रसिद्धाः तास्तथैव व्यवस्थिताः यथा प्रतीयेरन् न
सर्वत्रैवमर्थम् ॥ १५ ॥

तात्पर्यदर्शनम्

आवृतः क्रियाः वैवाहिक्यः अविशेषात् समन्त्रका अमन्त्रकाश्च ।
तास्सर्वा आस्त्रीभ्यः सर्ववर्णैर्भ्यस्सकाशादवगम्य प्रतीयेरन् कुर्वीरन्
विवोढारः । तत्र समन्त्रकाः ग्रहपूजाङ्कुरारोपणप्रतिसरबन्धाद्या आचा-
रसिद्धाः । अमन्त्रकाः (२) नाकबलियक्षबलीन्द्राणीपूजादयः । ताश्च यथा-
जनपदं यथावर्णं यथाकुलं यथास्त्रिपुंसं व्यवस्थिता एव । न तु सर्वा-
स्सर्वत्र समुच्चिताः ॥ १५ ॥

* इन्वकाभिः प्रसृज्यन्ते ते वराः प्रतिनन्दिताः ॥ १६ ॥

इत्यापस्तम्बीये गृह्यप्रश्ने द्वितीयः खण्डः ॥

अनाकुला

त्रप्रशंसार्था गाथा विवाहप्रकरणे वरप्रसङ्गार्थमुदाहृता । यदि वराः
त वरयितारः कन्या वरणार्थं इन्वकाभिः प्रसृज्यन्ते ॥ १६ ॥

वरास्तैर्वुहितृमद्भिः । प्रतिवन्दिताः सिद्धार्था भवन्ति । तस्माद्भर-
प्रशस्तमिन्वका नाम नक्षत्रम् । 'इन्वकाशब्दो मृगशिरसी'ति स्व-
याख्यास्यति । तस्मात् ज्ञायते-स्मृत्यन्तरप्रसिद्धा लौकिक्येवम्
न सूत्रकारस्य कृतिरिति ॥ १७* ॥

इति श्रीमद्भरदत्तप्रणीतायां गृह्यवृत्ता-
वनाकुलायां द्वितीयः खण्डः ॥

तात्पर्यदर्शनम्

वकाभिः मृगशिरसि 'नक्षत्रे च लुपि' (पा. २-३-४५.) इति सप्त-
तृतीया । ये वराः वरयितारो मृगशिरसि प्रसृज्यन्ते कन्यावरणार्थं
।, ते वुहितृमद्भिः प्रतिवन्दिताः प्रकर्षेण पूजिताः, सिद्धार्था
ेत्यर्थः ॥ १६ ॥

इति श्रीसुदर्शनाचार्यकृते गृह्यतात्पर्यदर्शने द्वितीयः खण्डः ॥

अथ तृतीयः खण्डः ।

मघाभिर्गावो गृह्यन्ते ॥ १ ॥

अनाकुला .

यदि मघाभिः गावः क्रयादिना गृह्यन्ते ताश्च गावः प्रतिनन्दिता भवन्ति । तस्मात् गोपरिग्रहे मघाः प्रशस्ताः ॥ १ ॥

तात्पर्यदर्शनम् ।

‘आर्षे दुहितृमते मिथुनौ गावौ देयौ’ (आप. ध. २-११-१८.) इति वचनादार्षे विवाहे वरैर्दीयमाना गावो दुहितृमद्भिर्मघासु गृह्यन्ते । एतदुक्तं भवति—आर्षे विवाहं मघास्वेव कुर्यात्, न (१)ब्राह्मादिवत् नक्षत्रान्तरेऽपीति ॥ १ ॥

फलगुनीभ्यां व्यूह्यते ॥ २ ॥

अनाकुला

यदि फलगुनीभ्यां व्यूह्यते सेना युद्धकाले सा च प्रतिनन्दिता भवति । तस्मात् सेनाव्यूहे प्रशस्ते फलगुन्यौ । अविशेषात् पूर्वं उत्तरे च । सर्वत्र “नक्षत्रे च लुपो” (पा. सू. २-३-४५.) त्यधिकरणे तृतीया ॥ २ ॥

तात्पर्यदर्शनम् ।

अत्र च वधूः फलगुन्योरेव व्यूह्यते नीयते स्वगृहात्, न तु ‘तां ततः’ (आप. गृ. ५-११.) इति वचनात् ब्राह्मादिवत्तदानीमेव ॥

केचित्—‘इन्वकाभि’रित्यादि ‘फलगुनीभ्यां व्यूह्यते’ इत्यन्तमुत्तर-ध्रुवकाशब्दस्य व्याख्यानात् शाखान्तरीया गाथेति कल्पयन्तः, मघासु गवां क्रयादिना स्वीकारः, सेनायाश्च युद्धे व्यूहः, अविशेषात् पूर्वयोरुत्तरयोर्वा फलगुन्योरिति प्रकृतानुपयोगितया व्याचक्षते ॥ २ ॥

यां कामयेत दुहितरं प्रिया स्यादिति तां निष्ठया-
यां दद्यात् प्रियैव भवति (२)नेव तु पुनरागच्छतीति ब्रा-
ह्मणावेक्षो विधिः ॥ ३ ॥

अनाकुला

यां दुहितरं पिता प्रियां कामयेत भर्तुरियं प्रिया स्यादिति तां निष्क्यायां न-
क्षत्रे दद्यात् । एवं दत्ता सा भवत्येव तस्य प्रिया । अयं चापरो ऽस्य
नक्षत्रस्य गुणः सा पितृगृहात् पुनरर्थिनी नागच्छति । (१)पतिगृह एव
तस्यास्सर्वे कामास्सम्पद्यन्ते ।

अन्ये तु निन्दामिमां मन्यन्ते । ब्राह्मणावेक्षो विधिरिति वचनात्
अन्येऽपि स्मृत्यपेक्षा नक्षत्रविधयो भवन्ति । अन्यथा पुंसवने तिष्यवत्
विवाहे इदमेव नक्षत्रं स्यात् ॥ ३ ॥

तात्पर्यदर्शनम्

इयं भर्तुः प्रिया स्यादिति यां दुहितरं पिता कामयेत तां निष्ठ्यायां स्वातौ
धराय दद्यात् । सा तस्य प्रियैव भवति । नेव तु नैव च रोगदारिद्र्यादिना
पीड्यमाना अर्थिनी पुनः पितृगृहमागच्छति; स्वगृह एव तस्यास्सर्वे
अर्थास्सम्पद्यन्त इति ब्राह्मणावेक्षो विधिः । अत्रापि पूर्ववत् स्मार्तपुण्यो-
क्तनक्षत्रैर्विकल्पः ॥ ३ ॥

*इन्वकाशब्दो मृगशिरसि ॥ ४ ॥ निष्ठ्याशब्द-
स्वातौ ॥ ५ ॥

अनाकुला

छन्दसि प्रयुक्तत्वादेतयोरर्थकथनम् ॥ ४ ॥

तात्पर्यदर्शनम्

एते सूत्रे व्यक्तार्थे ॥ ४-५ ॥

विवाहे गौः ॥ ६ ॥

अनाकुला

विवाहस्थाने गौरालब्धव्या दुहितृमता ॥ ५ ॥

तात्पर्यदर्शनम्

विवाहस्थाने गौस्सन्निधाप्या ॥ ६ ॥

गृहेषु गौः ॥ ७ ॥

अनाकुला

गृहेषु च गौरालब्धव्या तेनैव दुहितृमता । तयोर्विनियोगः ॥ ६ ॥

तात्पर्यदर्शनम्

तथा गृहेषु शालायां अन्या गौस्सन्निधाप्या ॥ ७ ॥

किमर्थमित्यत आह—

तथा वरमतिथिवदर्हयेत् ॥ ८ ॥

अनाकुला

या विवाहे गौः तथा वरमतिथिवत् पूजयेत् । अतिथिवदिति वचनात् मधुपर्केण च । “गोमधुपर्काहो वेदाध्याय” (आप.घ. २-८-५.) इति वचनात् ॥ ७ ॥

तात्पर्यदर्शनम्

तथा विवाहस्थाने सन्निधापितया गवा, न त्वनन्तरोक्तया, वरमतिथिवत् अतिथिं यथा तथा अर्हयेत् पूजयेत् । तथा हविरुत्पत्तिद्वारेणोत्सर्गद्वारेण वा (१)ङ्गभूतया युक्तेन मधुपर्केण वरमेवदाध्यायिनमपि पूजयेदित्यर्थः ॥ ८ ॥

योऽस्यापचितस्तमितरया ॥ ९ ॥

अनाकुला

योऽस्य वरस्यापचितः पूज्यः तेन सहागत आचार्यस्तमितरया गृहेषु या गौशलभ्यते तथा । किमिवेत्यपेक्षायां अतिथिवदर्हयेदित्येव । विवाहे वराय तत्सहायेभ्यश्चान्यस्मिन्नग्नौ पृथगग्नसंस्कारो भवति । वपाहोमश्च तत्रैव । अपचिताय तत्सहायेभ्यश्च गृहेषु पृथगग्नसंस्कारः । गोश्च वपाश्रपणं होमश्चोपासन एवेत्यनुष्ठानप्रकारः ॥ ८ ॥

तात्पर्यदर्शनम्

योऽस्य वरस्य पित्राचार्यत्वादिना सम्बन्धी, लोके चापचितो (२)विद्याभिजनादिसम्पत्त्या । यद्वा वरस्यापचितः पूज्यः । तमितरया गृहेषु सन्निधापितया (३)अतिथिवदर्हयेदिति सम्बन्धः । एतन्मधुपर्कद्वयमपि विवाहाङ्गं, प्रकरणात् । दातृपुरुषार्थत्वे तु ‘आचार्यायर्त्विजे श्वशुराय राज्ञे वरायापचिताय च’ (४) इति ब्रूयात् । प्रत्युत ‘अतिथिः पितरो विवाहश्च’ (आ. गृ. ३-१०.) इति विवाहसम्बन्धमेवाह ।

ननु-वरं चापचितं चातिथिवदर्हयेदिति वक्तव्ये ‘विवाहे गौः’ इत्यादि किमर्थम् ? उच्यते—उभयोः पूजयोर्भिन्नदेशत्वेन भिन्नतन्त्रत्वज्ञापनार्थम् ; इतरथा सम्भवतां तन्त्रता स्यात् । ‘सर्वेभ्यो वैका (५)मविभवत्वात्’ इति कल्पान्तरे सर्वेभ्यः ऋत्विग्भ्यो विकल्पेन गवैकत्वदर्शनादिहापि वरापाचतयोर्विकल्पेन प्रसक्तं गवैकत्वं माभूदिति प्रतिषेधार्थं च ॥९॥

—१. ट. ठ.—विवाहाङ्गभूतया ।

२. ख.—विद्याभिजनसम्पत्त्या.

४. ख. ग.—चशब्दो नास्ति.

३. ट. पूर्ववत् मधुपर्काहोभूतायेत्यधिकम्. ५. क. थ.—वकां गां विमवत्त्वात्. ज—वैकामविमवित्त्वात्.

एतावद्गोरालम्भस्थानमतिथिः पितरो विवाहश्च ॥ १० ॥

अनाकुला

एतेष्वेव त्रिषु स्थानेषु गोरालम्भः नान्यत्र पाकयज्ञेषु । अतिथिशब्देनातिथ्यकर्म व्यपदिश्यते “यत्रास्मा अपचितिं कुर्वन्ती” (आप. गृ. २२-३.) त्येवमादि । पितृशब्देनाष्टका कर्म “इवोभूते दर्भेण गा” (आप. गृ. २२-३.) मित्यादि । विवाहशब्देनानन्तरोक्तस्य ग्रहणम् । कल्पान्तरेष्वीशानयज्ञादावपि गोरालम्भ आम्नातः, तत्प्रतिषेधार्थो नियमः । एवं द्रुवता कल्पान्तरे दृष्टा अन्ये विशेषा अभ्यनुज्ञाता भवन्ति ॥ ९ ॥

तात्पर्यदर्शनम्

अतिथिः वेदाध्याय्यागतः, पितरः अष्टकाकर्म, विवाहश्चेति, यदेतत्त्रयं एतावत् गवालम्भाङ्गकर्मनिमित्तम् । एतदुक्तं भवति—यथाऽतिथिः पितरश्च (१) गवालम्भाङ्गकर्मनिमित्तभूताः एवं विवाहोऽप्यस्मादेव वचनाद्विशेषणान्तरनिरपेक्ष इति । यद्येतत्सूत्रमेवं न व्याख्यायेत तदा ‘गौरिति गां प्राह’ (आप. गृ. १३-१५.) ‘इवोभूते दर्भेण गामुपाकरोति’ (आप. गृ. २२-३.) ‘विवाहे गौः’ (आप. गृ. ३-६.) इत्येतैरेव सिद्धत्वात् व्यर्थमेव स्यात्; तेन अवेदाध्यायिभ्यामपि वरापचिताभ्यां धर्मोक्तगोरहितो मधुपर्को देयः । वेदाध्यायिभ्यां तु तत्सहित इति ॥

केचित्—एतत्त्रयमेवास्माकं गोरालम्भस्थानम्, न पुनरन्येषामिव विकल्पेनापीशानबलिशूलगवापरनामा । एवं वदन्नस्माकमपि कल्पान्तरोक्तानपि विशेषान् विकल्पेनानुजानातीति ॥ १० ॥

अथ विवाहे वर्जनीयाः कन्या आह—

सुतां रुदन्तीं निष्क्रान्तां वरणे परिवर्जयेत् ॥ ११ ॥

अनाकुला

वरेषु वरणार्थं प्राप्तेषु या कन्या स्वपिति रोदिति निष्क्रामति वा गृहात्, तस्या वरणं न कर्त्तव्यम् । अशुभलिङ्गान्येतानीति । परिशब्दोऽत्यन्तप्रतिषेधार्थः मनश्चक्षुषोर्निबन्धे सत्यपीति ॥ १० ॥

तात्पर्यदर्शनम् ।

या वरेषु वरणार्थं प्राप्तेषु स्वपिति, या रोदिति, या वा गृहान्निष्क्रामति, ता एता वरणे परिवर्जयेत् अत्यन्तं वर्जयेत्, ऋद्धौ ज्योतिषादिभिर्ज्ञातायामपि; यतस्स्वापादीनामत्रानुद्धिलिङ्गत्वं (२) प्रबलत्वं च विवक्षितम् ॥ ११ ॥

दत्तां गुप्तां द्योतामृषभां शरभां विनतां विकटां मु-
ण्डां मण्डूषिकां साङ्कारिकां रातां पालीं मित्रां स्वनुजां व-
र्षकारीं च वर्जयेत् ॥ १२ ॥

अनाकुला

दत्ता वाचान्यस्मै दत्ता । गुप्ता प्रयत्नेन रक्ष्यमाणा । दुश्शीला वा
सा भवति अशुभलक्षणा वा । द्योता विषमदृष्टिः । ऋषभा ऋषभशीला ।
शरभा अतिदर्शनीया । जारास्तां कामयेरन् सा च तान् । विनता विनतगा-
त्रा, कुब्जा वा । विकटा विस्तीर्णजङ्घा । मुण्डा अपनीतकेशा । मण्डूषि-
का मण्डूकत्वक् अश्लक्ष्णेत्यर्थः । घामनेत्यन्ये । सांकारिका कुलान्तरे
जाता (१)कुलान्तरस्यापत्यत्वं गता वा, यस्यां वा गर्भस्थायां माता
अस्थिसञ्चितवती । राता रतिशीला (२) । पाली वत्सादीनां (३)पालयित्री ।
मित्रा मित्रवती बहुमित्रेत्यर्थः । स्वर्यं वा मित्रभृता । स्वनुजा यस्या अनु-
जा शोभना स्वर्यदर्शनीया सा स्वनुजा (४), वरजननादूर्ध्वमल्पीयसि का-
ले जाता तस्मिन्नेव वत्सरे जातेत्यन्ये । वर्षकारी वर्षणाधिका वर्षकारी
स्वेदनशीला इत्यन्ये । वर्जयेदित्युच्यते वरणे परिवर्जयेदित्यस्यानुवर्तनं
माभूदिति । तेन येषु वरणं नास्ति ब्राह्मदिषु विवाहेषु तेष्वप्यासां प्रति-
षेधः । (५) किञ्च तदनुवृत्तावत्यन्तप्रतिषेधप्रसङ्गः ॥ ११ ॥

तात्पर्यदर्शनम् ।

दत्ताद्याः पञ्चदश कन्या वर्जयेत् । दत्ता अन्यस्मै वाचा प्रतिश्रुता,
उदकपूर्व वा प्रतिपादिता । गुप्ता अदर्शनार्थं कञ्चुकादिभिरावृता, प्रयत्न-
संरक्ष्यमाणा वा दौर्दशील्यादिशङ्कया । द्योता पिङ्गाक्षी, बभ्रुकेशी वा,
विषमदृष्टिर्वा । ऋषभा प्रधाना, ऋषभस्येव शरीरं गतिः शीलं वा यस्या-
स्सा, ककुद्वास्ति यस्यास्सा । शरभा शीर्णदीप्तिः, (६)सर्वनीललोम्नी वा,
अरूपा वा, (७)निष्प्रभा वा । केचित्-दर्शनीया, यतस्सा जारकास्या ।

विनता कुब्जा । विकटा विकटजङ्घा, विस्तीर्णजङ्घा वा । मुण्डा अपनी-
तकेशा, अजातकेशा वा । मण्डूषिका अल्पकाया, अरुणदती वा (८) मण्डू-

१. ढ-पुस्तके तस्मिन्नेव वत्सरे जातेत्यन्ये इत्याधिकमास्ति, कुलान्तरेत्यादिसञ्चितवतीत्यन्तं नास्ति ।

२. ढ-पुस्तके-‘क्रीडाप्रियेत्यर्थः’ इत्याधिकम् ।

३. ढ-क्षेत्रादीनां रक्षां करोति ।

४. ढ-पुस्तके-‘दक्षिस्सह जातेति कीचित्’ इत्याधिकम् ।

५. तदुक्तौ ६. ट. ठ.—सर्वगात्रेषु नीललोम्नी. ७. ख. ग.—(निष्प्रभावा इति नास्ति.)

८. ख. ग.—मण्डूकत्वग्बन्धिषभा वा.

कत्वत्वा । अपरे-वामनाङ्गा, दग्धाङ्गा वा ।

साङ्कारिका गर्भस्थायां यस्यां सत्यां माता भर्तुरस्थिसञ्चयनकारिका, कुलान्तरस्य दुहितृत्वं गता वा । राता रमणशीला कन्दुकादिक्रीडाप्रियेत्यर्थः, ऋतुस्नाता वा । केचित्-रतिशीला विषयोपभोगशैलित्यर्थः ।

पाली वत्सक्षेत्रादिपालिका । मित्रा बहुमित्रा, सखी वा । स्वनुजा शोभनाऽनुजा यस्यास्सा, न तु शोभनोऽनुजो यस्याः, शोभनायामनुजायां कदाचित् प्रमादस्स्यादिति । केचित्-वरजन्मसंवत्सर एव पञ्चाज्जातेति ।

वर्षकारी वराद्वर्षणाधिका । याऽत्यन्तं (१) स्रवति सा वा । परिवर्जयेदित्यनुषङ्गे सत्यपि वर्जयेदिति पुनर्वचनं ब्राह्मादिषु सर्वेषु विवाहेष्वासां प्रतिषेधार्थम् ; असति गत्यन्तरे ऋद्धावपि परीक्षितायां दत्तेतरासामनिषेधार्थं वा ॥ १२ ॥

*नक्षत्रनामा नदीनामा वृक्षनामाश्च गर्हिताः ॥ १३ ॥

सर्वाश्च रेफलकारोपान्ता वरणे परिवर्जयेत् ॥ १४ ॥

अनाकुला

नक्षत्रं नाम यासां ता तथा नक्षत्रनामाः, नदीनामाः वृक्षनामाश्च रोहिणी गङ्गा करञ्जेत्यादयः । ताश्च विवाहे गर्हिताः । तथा सर्वाश्च रेफलकारोपान्त्याः एवंभूतं नाम इत्यर्थः । करा काला (२) सुवेलेत्यादयः । ताः वरणे परिवर्जयेत् वरणमप्यासां न कर्तव्यमित्यर्थः ॥ १२ ॥

तात्पर्यदर्शनम् ।

नक्षत्रस्य नामैव नाम यासां ता नक्षत्रनामाः । एकस्य नामशब्दस्य लोपः, उष्ट्रमुखादिवत् । एवमुत्तरयोरपि विग्रहः । रोहिणी चित्रेत्येवमादयो नक्षत्रनामाः । गङ्गेत्यादयो नदीनामाः । शिशुपेत्याद्या वृक्षनामाः । गर्हिताः वर्जनीयाः ॥ १३ ॥

रेफो वा लकारो वा यासां (३) नास्ति उपान्त उपधेत्यर्थः, यथा गौरी शालीत्यादि । शेषं व्यक्तम् । अत्र चकारेण गर्हिता इत्यनुकर्षणात् आसां वर्जनीयत्वे सिद्धे 'सर्वा वरणे परिवर्जयेत्' इति व्यर्थम् । न ; (४) सुग्रहार्थत्वात् ।

अथ वा या एता रेफलकारोपान्ता गौरी शालीत्याद्याः, याश्च प्रकारान्तरेणापि स्मृत्यन्तरोक्ता रेफलकारोपान्ताः, यथा सगोत्रा समानप्रवरा पुंश्रलीति तास्सर्वा वरणे परिवर्जयेदिति ज्ञापनार्थम् । इदं त्विह वक्तव्यम्-असत्यपि गत्यन्तरे व्यक्तेऽप्युद्धिलिङ्गे सगोत्रादीनां (५) सर्वथा

निषेध एव । गौर्यादीनां तु न तथा गुप्तादीनामिवेति ॥

केचित्-नक्षत्रनामेत्यादिकेयं शास्त्रान्तरगीता गाथा, तस्याः पादपूरणानि 'सर्वा वरणे परिवर्जये'दिति पदानीति परिकल्पयन्तो, यस्मान्नक्षत्रादिनामा रेफलकारोपान्ताश्च गर्हिताः तस्मात्तास्सर्वा वरणे परिवर्जयेदिति व्याचक्षते ॥ १४ ॥

*शक्तिविषये द्रव्याणि प्रतिच्छन्नान्युपनिधाय ब्रूयादुपस्पृशेति ॥ १५ ॥ नानाबीजानि संसृष्टानि वेद्याः पांसून् क्षेत्राल्लोष्टं शकृच्छूमशानलोष्टमिति ॥ १६ ॥

अनाकुला

'लक्षणसम्पन्नामुपयच्छेते'ति वक्ष्यति । तत्र लक्षणानामज्ञातत्वात् तत्परीक्षणोपाय (१) उपदिश्यते । नचायं नित्यो विधिः, 'शक्तिविषय' इति वचनात् । शक्तिस्सामर्थ्यं यदि सम्भवः । यदि वधूज्ञातयोऽनुमन्येरन् तदा कर्तव्यं नान्यथेत्यर्थः । तत् कथं कर्तव्यम् ? उच्यते-द्रव्याणि पञ्च वक्ष्यमाणानि मृत्पिण्डेषु प्रतिच्छन्नानि कृत्वा उपनिधाय कन्यासमीपे निधाय तां ब्रूयाद्ग्रः—एषां पिण्डानां एकमुपस्पृशेति । कानि पुनस्तानि द्रव्याणि ? नानाबीजानि संसृष्टानि ब्रीहियवादीनि । वेद्याः पांसूनाहृतान्, सस्यसम्पन्नात् क्षेत्रादाहृतं लोष्टं, शकृत् गोमयं, श्मशानादाहृतं लोष्टमित्येतानि । बीजानां द्रव्यत्वाव्यभिचारेऽपि द्रव्याणीत्युच्यते-शास्त्रान्तरे दृष्टानामन्येषामपि द्रव्याणामिह विकल्पेन प्राप्त्यर्थं तद्यथा-(२)अविदासिनो हृदात् सर्वसम्पन्ना देवनात् कितवी इरिणादधन्येति (आश्व. गृ. १-५-६.) ॥ १३ ॥

तात्पर्यदर्शनम् ।

शक्तिस्सामर्थ्यम् । विषयोऽवकाशः । अस्यामृद्धिपरीक्षायां वर(३)तत्पक्षिणां सामर्थ्यस्यावकाशे सम्भवति, यदि कन्या च तदीयाश्चेमां परीक्षामभ्युपगच्छेयुरित्यर्थः । यत एवात्र शक्तिविषय इत्याह, अत एवैषा ऋद्धिपरीक्षा ज्यातिषादिभिर्वैकल्पिकी, न तु नित्यवद्विवाहाङ्गम् । द्रव्याणि वक्ष्यमाणानि मृत्पिण्डेषु च प्रतिच्छन्नान्येकस्मिन् भाजने निधाय (४)कन्यां समीपे च कृत्वा, तां ब्रूयादेषां पिण्डानामेकमुपस्पृशेति ॥ १५ ॥

कानि तानीत्यत आह—

नानाबीजानि ब्रीहियवादिबीजानि । संसृष्टानि एकस्मिन् पिण्डे क्षिप्तानि ।

*सूत्रद्वयमप्येकीकरोति हरदत्तः । १. ङ-उच्यते । २. अविदासिनः अशोष्यात् ।

इरिणात् ऊपरात् ।

३. ङ तत्पक्षिणां ।

४. कन्यासमीपे च युगपद कृत्वा ।

वेद्याः सौमिक्याः आहृतान् पांसून् । क्षेत्रात् सस्यसम्पन्नादाहृतं लोष्टम् ।
अवशिष्टे प्रसिद्धे ॥ १६ ॥

*पूर्वेषामुपस्पर्शने यथालिङ्गमृद्धिः ॥ १७ ॥ उत्तमं परिचक्षते ॥ १८ ॥

अनाकुला

तत्र वीजस्पर्शने प्रजाभिस्समृद्धिः । वेदिपुरीषे यज्ञैः, क्षेत्रलोष्टे
धनधावैः, गोमये पशुभिः, श्मशानलोष्टे मरणमिति यथालिङ्गार्थः ।
उत्तममन्त्यं द्रव्यं परिचक्षते गर्हन्ते वर्जयन्तीत्यर्थः ॥ १४ ॥

तात्पर्यदर्शनम् ।

पूर्वेषां चतुर्णामुपस्पर्शने (१) यथालिङ्गमृद्धिः । नानाबीजानामुपस्पर्शने
प्रजानां समृद्धिः । वेद्याः पांसूनां यज्ञानां, क्षेत्राल्लोष्टस्य सस्यानां, शकृत-
श्च पशूनामिति । ऋद्धिनिश्चयाद्विवाहकर्तव्यतानिश्चय इत्यर्थः ॥ १७ ॥

उत्तमं श्मशानलोष्टं परिचक्षते गर्हन्ते शिष्टाः, जायापत्योरन्यतरस्य
वा (२) मरणलिङ्गत्वादिति ॥ १८ ॥

उद्वाह्यामाह—

बन्धुशीललक्षणसम्पन्नमरोगामुपयच्छेत् ॥ १९ ॥

अनाकुला

उक्ता वर्जनीयाः कन्याः । अथ ग्राह्या उच्यन्ते । बन्धुशब्देन कुलमु-
च्यते । यदुक्तमाश्वलायनेन “कुलमग्रे परीक्षेत ये मातृतः पितृतश्चेति
यथोक्तं पुरस्ता” (आश्व. गृ. १-५-१०.) इति । शीलसम्पन्ना आर्यशीला ।
लक्षणसम्पन्ना स्त्रीलक्षणैरुपेता रोगरहिता क्षयापस्मारादिरहिता ॥ १५ ॥

तात्पर्यदर्शनम् ।

अत्र सम्पन्नमिति प्रत्येकं सम्बध्यते । बन्धुसम्पन्नां प्रशस्ताभिजनाम् ।
शीलसम्पन्नामास्तिक्यादिगुणान्विताम् । लक्षणसम्पन्नां गूढगुल्फत्वादिसत्रील-
क्षणयुक्ताम् । अरोगां क्षयापस्मारकुष्टाद्यचिकित्स्यरोगरहिताम् । उपय-
च्छेत् उद्बहेत् ॥ १९ ॥

अथ वरगुणानाह—

बन्धुशीललक्षणसम्पन्नश्रुतवानरोग इति वरसम्पत् ॥ २० ॥

अनाकुला

श्रुतवान् श्रुताध्ययनसम्पन्नः । वरसम्पत् वरगुणाः । एवंगुणाय क-
न्यका देयेत्यर्थः ॥ १६ ॥

तात्पर्यदर्शनम् ।

बन्धुशीललक्षणसम्पन्न इति पूर्ववद्वाख्यानम् । श्रुतवान् श्रुताध्ययनसम्पन्नः ;

अविदुषश्चोदितकर्मानधिकारात्, धर्माद्यर्थत्वाच्च विवाहस्य । अरोग इति पूर्ववत्; तस्याप्यसमर्थत्वेनानधिकारात् । (१) एवंभूता वरसम्पत् । एवङ्गुणाय वराय कन्या देयेत्यर्थः ॥ २० ॥

अथर्द्धिनिश्चये एकीयं मतमाह—

यस्यां मनश्चक्षुषोर्निबन्धस्तस्यामृद्धिर्नेतरदाद्रियेतेत्येके ॥२१॥

इत्यापस्तम्बीये गृह्यप्रश्ने तृतीयः खण्डः ॥

समाप्तश्च प्रथमः पटलः ॥

अनाकुला

यस्यां कन्यायां वरस्य मनश्चक्षुषश्च निबन्धः तृप्तिरुपपद्यते तस्या-
मृद्धिर्भुवा, नेतरत् न दत्तादिगुणदोषानुदर्शनमादरणीयमित्येके शि-
ष्टा ब्रुवते । अत्र पक्षे सर्वगुणसम्पन्नायामपि यस्यां मनश्चक्षुषी न
निबध्येते सा वर्जनीया । शास्त्रनिषिद्धास्तत्रापि पक्षे वर्ज्या एव, यथा-
सवर्णा सगोत्रेति ॥ १७ ॥

इति तृतीयः खण्डः ॥

इति श्रीमद्धरदत्तप्रणीतायां गृह्यवृत्तावनाकुलायां

प्रथमः पटलस्समाप्तः ॥

तात्पर्यदर्शनम् ।

यस्यां कन्यायां वरस्य मनश्चक्षुषोर्निबन्धः नितरां बन्धनं, यस्यामास-
त्त्यतिशयेन मनश्चक्षुषी निबद्धे इव तिष्ठत इत्यर्थः । तस्यां जायायां सत्यां
धर्मादीनां समृद्धिः, नेतरत् गुण(२)दोषानुदर्शनमाद्रियेतेत्येके ब्रुवते ।
एतदुक्तं भवति—अत्र मनश्चक्षुषोर्निबन्ध एवादरणे कारणम्, न तु ज्यो-
तिषादिना ज्ञाता गुणाः । तथा तदभाव एव परिवर्जने कारणम्, न
स्वापादयो दोषा इति । उभयोरपि मतयोर्दत्तादीनां निषेधमाद्रियेतैव;
'सवर्णापूर्वशास्त्रविहितायाम्' (आप. ध. २-१३-१.) (३) 'असमाना-
र्वगोत्रजाम्' (४) 'पञ्चमात् सप्तमादूर्ध्वम्' इत्यादिवचनजातात् ॥२१॥

इत्थं सुदर्शनार्थेण गृह्यतात्पर्य(५)दर्शनम् ॥

प्रथमे पटलेऽकारि यथाभाष्यं यथामति ॥

इति श्रीसुदर्शनाचार्यकृते गृह्यतात्पर्यदर्शने तृतीयः खण्डः ॥

समाप्तश्च प्रथमः पटलः

१. क. ज—इत्येवं. २. क. ज—दोषानुरागदर्शन.

३. ४. याज्ञ. स्मृ. १. ५३. ५. ख. ग. क. ज—सूत्रतात्पर्यदर्शनम्. क. निर्णयम्.

*खण्डेशस्मिन् हरदत्तमते सूत्रसंख्या (१०) सप्तदश सुदर्शनमते (२१) एकविंशतिः ॥

अथ द्वितीयः पटलः ।



चतुर्थश्च खण्डः ।

स्समवेतान् मन्त्रवतो वरान् प्रहिणुयात् ॥ १ ॥

अनाकुला

कन्यावरणविधिः । इन्वकाभिः प्रसृज्यन्त इत्युक्तम् । तस्मिन्-
वा पुण्यनक्षत्रे ब्राह्मणान् भोजयित्वाशिषो वाचयित्वा, सुहृदः ब-
तान् सङ्गतान् मन्त्रवतः श्रुताध्ययनसम्पन्नान् वरान् कन्यावरयितृन्
प्रस्थापयेत्-यूयममुष्मात् कुलात् मह्यं कन्यां वृणीध्वमिति ।
वेधे कार्ये सुहृदामेव सम्भावना तथापि सुहृद् इत्युच्यते मन्त्र-
भवे सुहृत्वमात्रपरिग्रहार्थम् । मन्त्रवत इति ब्राह्मणानामेव
तेन क्षत्रियवैश्ययोरपि ब्राह्मणा एव वराः ॥ १ ॥

तात्पर्यदर्शनम्

। 'इन्वकाभिः प्रसृज्यन्ते' (आप. गृ. २-१६.) इति विवाहोप-
व्रप्रेषणस्य कालो(१)ऽभिहितः । इदानीं तस्य विधिमाह—

आत्मनो मित्राणि । समवेतान् आत्मानं प्रत्येककार्यान् । मन्त्रवतः
णवतः, 'शुचीन् मन्त्रवतः' (आप. ध. २-१५-११.) इतिवन्म-
न्य प्रदर्शनार्थत्वात् । वरान् वरयितृन् । वरः प्रहिणुयात् प्रेषयेत् ।
। ब्राह्मणाश्चेति केचित् ॥ १ ॥

तानादितो द्वाभ्यामभिमन्त्रयेत् ॥ २ ॥

अनाकुला

च्छित्तस्तान् वराननन्तरमाप्नातस्य मन्त्रसमास्त्रायस्यादितो
द्वाभ्यां प्रसुग्मन्तेत्येताभ्यां अभिमन्त्रयेत् । (३) अभिलक्ष्य मन्त्रो-
भिमन्त्रणम् । ततस्ते कन्याकुलं गत्वा-एवंगोत्रायामुष्मै सहत्व-
युष्मदीयां कन्यां वृणीमह-इति ब्रूयुः । ततस्ते प्रतिब्रूयुः-शोभनं
स्याम-इति । तत्र ब्राह्मे विवाहे दैवे चार्थलोपात् वरणलोपः क-
र्तव्यः-नात्र वरान् प्रहिणुयादिति । तथा गान्धर्वराक्षसयोश्च ॥२॥

तात्पर्यदर्शनम्.

प्रस्थितान् । मन्त्रसमास्त्रायस्यादितः 'प्रसुग्मन्ता' इति द्वाभ्यां

ऋग्भ्यां अभिमन्त्रयेत् । अभिमन्त्रणं अभिमुख्येन मन्त्रस्थोच्चारणम् । (१)
अनुमन्त्रणमप्येवम् 'अनुमन्त्रयितव्यद्रव्यगतचित्तेनेति तु भेदः ॥

अथ सूत्रस्यापूर्णत्वात् क्रम उच्यते—

कृतप्राणायामो 'वरान् प्रेषयिष्ये' इति सङ्कल्प्य, 'प्रसुग्मन्ते'ति द्वा-
भ्यां वरानभिमन्त्र्य, 'यूयममुष्मात् कुलात् मह्यं कन्यां वृणीध्वम्' इति प्रेष-
येत् । ततस्ते दुहितुमतो गृहं गत्वा, कन्यां दत्तसगोत्रत्वादिदोषरहितां
बन्ध्वादिगुणसम्पन्नां च यत्नतोऽवधार्य, दुहितुमन्तं पित्रादिकं 'गौतम-
गोत्राय विष्णुशर्मणे वराय भवदीयां कन्यां प्रजासहत्वकर्मभ्यो वृणीमहे'
इति ब्रूयुः । ततस्स पित्रादि 'दास्यामी'ति प्रतिब्रूयात् । ततस्ते प्रत्येत्य,
'सिद्धार्था वय'मिति वराय वेदयेयुः । एतच्च वरप्रेषणाद्याधुरार्षथोरेव,
नान्येषु, अर्थलोपात् ।

अथ यस्मिन्नहनि विवाहः ततः पूर्वमेव पञ्चमे तृतीये वाहनि यथा-
शिष्टाचारमङ्कुरारोपणं कुर्यात् । तथा श्वो विवाह इत्यद्य विवाह इति
च । 'तथा मङ्गलानि' 'आवृतश्चास्त्रीभ्यः प्रतीयेरत्' (आप. गृ. २-१४,
१५.) इत्युक्तानि कर्माणि वरो वधूश्च यथाकालं यथायोग्यं कुरुतः ।
केचित्—पूर्वेद्युर्नान्दीश्राद्धं कल्पान्तरादिति ।

ततः पित्रादिर्वधूकुलं प्राप्ताय वराय कन्यामुदकपूर्वं दद्यात्—इमां
वत्सगोत्रजां (२) लक्ष्मीदार्यां गौतमगोत्राय विष्णुशर्मणे तुभ्यं प्रजासह-
त्वकर्मभ्यः प्रतिपादयामीति । गान्धर्वराक्षसयोस्तु न प्रतिपादनम्, दा-
तृव्यापारा (३) नपेक्षत्वात् । ततस्तां वरः प्रतिगृह्य विवाहस्थाने 'यत्र
क्वाग्रिम' (आप. घ. २-१-१३.) इत्यादिविधिनाग्निं प्रतिष्ठाप्य, त-
त्रैव यस्यां शालायां कन्याऽऽस्ते तां गत्वा मधुपर्कं प्रतिगृह्णाति यथा-
हं यथाविधि । एवमेव वरापचितोऽपि ॥ २ ॥

अनन्तरं वरः किं कुर्यादित्यत्राह—

स्वयं दृष्ट्वा तृतीयां जपेत् ॥ ३ ॥

अनाकुल

ततो विवाहे निश्चिते पूर्वद्युर्नान्दीश्राद्धं कृत्वा परेद्युर्ब्राह्मणान्
भोजयित्वाशिषो वाचयित्वा वरो वधूकुलं गच्छति । तस्मै कूर्चदानादि
भोजनान्तं मधुपर्कं दत्वा कन्यां प्रतिपादयति—तुभ्यमिमां प्रजासहत्वक-

१. मन्त्रमुच्चारयन्नेव मन्त्रार्थत्वेन संस्मरेत् । शोषिणं तन्मना भूत्वा स्यादेतदनुमन्त्रणम् ॥ इत्यनु-
मन्त्रणलक्षणम् ।

२ ख. ग. ड. ज.—लक्ष्मीं, घ.—लक्ष्मीनाम्नीं, थ.—लक्ष्मीदायां.

३. ठ. निरपेक्षत्वात् ।

र्मभ्यः प्रतिपादयामीति । ततस्तां वरः स्वयं दृष्ट्वा तृतीयामृचं जपेत् अ-
भ्रातृघ्नीमित्येताम् । स्वयमित्यनुच्यमाने वरं दृष्ट्वेत्यर्थः स्यात् प्रकृतत्वा-
त् । स्वयं ग्रहणात् कन्यां दृष्ट्वेत्यर्थो भवति । तत्र ब्राह्मे विवाह उदकपूर्वं
प्रतिपादनम् । गान्धर्वराक्षसयोस्तु नैव प्रतिपादनम् ॥ ३ ॥

तात्पर्यदर्शनम्

वरः स्वयं कन्यां दृष्ट्वा 'अभ्रातृघ्नीम्' इति तृतीयां ऋचं जपेत् । दृष्ट्वे-
व(१)चक्षुषी उपसंहरति । जपश्च सर्वत्र चातुस्स्वर्येण ; न तु करणमन्त्रा-
दिवदेकश्रुत्या । 'एकश्रुति दूरात्सम्बुद्धौ' (पा.सू. १-२-३३.) 'यज्ञकर्मण्य-
जपन्युखसामसु' (पा.सू. १-२-३४.) इति वचनात् । अत्र च स्वयमिति
विशेषणं वरायितृणां प्रकृतानामयं जपो मा भूदिति । केचित्—स्वयं
वधूमेव दृष्ट्वा जपेत् ; न तु वरानिति । स्वयं दृष्ट्वेत्यादि च सर्ववि-
वाहानामविकृतम् ॥ ३ ॥

चतुर्थ्या समीक्षेत ॥ ४ ॥

अनाकुला

अवयवश ईक्षणं समीक्षणम् । अघोरचक्षुरित्येषा चतुर्थी ॥ ४ ॥

तात्पर्यदर्शनम् ।

'अघोरचक्षुः' इत्यनया समीक्षेत । वध्वा दृष्टौ स्वदृष्टिं निपातयति,
अघोरचक्षुरपतिग्नयेधीति मन्त्रलिङ्गात् । केचित्—समीक्षेत अवयवशो
निरीक्षेतेति ।

अत्र वरो वधूश्च दर्भेष्वासीनौ दर्भान् धारयमाणौ कृतप्राणायामौ स-
ङ्कल्पयेते—आवाभ्यां कर्माणि कर्तव्यानि, प्रजाश्चोत्पादयितव्याः—इति ॥४॥

अङ्गुष्ठेनोपमध्यमया चाङ्गुल्या दर्भसंगृह्योत्तरेण

यजुषा तस्या भ्रुवोरन्तरं संगृह्य प्रतीचीनं निरस्येत् ॥५॥

अनाकुला

मध्यमासमीपे वर्तत इत्युपमध्यमा तयाङ्गुल्या अनामिकये(२)त्यर्थः ।
भ्रुवोरन्तरं मध्यमुत्तरेण यजुषा इदमहमित्यनेन । संमार्जनमन्त्रोऽयं न
निरसनमन्त्रः । प्रतीचीनं प्रत्यगगतम् । उपर्युपरि शिरो निरस्येत् । तत
उदकोपस्पर्शनं अङ्गुष्ठसाहचर्यादुपमध्यमयेति विशेषणादेव सिद्धे अङ्गु-
ल्येति विशेष्यनिर्देशो विस्पष्टार्थम् । यजुषेति विशेषणं उत्तरेणेति दि-
ग्वाचिताशङ्का मा भूदिति ॥ ५ ॥

तात्पर्यदर्शनम्

उपमध्यमा उपकनिष्ठिका, न तु प्रदेशिनी, तस्या विस्रंसिकेति व्यप-
शात् । उत्तरेण यजुषा 'इदमहं या त्वयि' इत्यनेन । शेषं व्यक्तम् । दर्भं नि-
रस्याप उपस्पृशेत् ॥ ५ ॥

प्राप्ते निमित्त उत्तरां जपेत् ॥ ६ ॥

अनाकुला

वध्वा स्वबन्धूनां च रोदनं निमित्तं जीवा^१रुदन्तीति लिङ्गात् । उ-
त्तरामृचं 'जीवा^१रुदन्ती' त्येताम्, सर्वत्र समावेशनान्ते विवाहकर्मण्य-
स्मिन्निमित्तेऽयं जपो भवति । निमित्तावृत्तौ मन्त्र आवर्तते ॥ ६ ॥

तात्पर्यदर्शनम्

'जीवा^१रुदन्ती'ति मन्त्रलिङ्गानुरूपे निमित्ते प्राप्ते मात्रादिभिः कन्य-
कया वा अन्योन्यवियोगचिन्तया रोदने कृते इमामृचं जपेत् ॥ ६ ॥

युग्मान् समवेतान् मन्त्रवत उत्तरयाज्ञयः प्रहिणुयात् ॥ ७ ॥

अनाकुला

वधूस्नापनार्थानामपामाहरणं उत्तरयर्चा 'व्युक्षत्कूर'मि (१)त्येतया ।
मन्त्रवतः श्रुतवतः प्रहिणुयात् प्रस्थापयेत् । 'तथा मङ्गलानी' त्येव सिद्धे
युग्मवचनं पञ्चभिर्मन्त्रैः स्नापनं वक्ष्यति, तत्र प्रतिमन्त्रं स्नापनावृत्तिः ।
तत्र च स्नापनस्यायुग्मत्वात् तदर्थानामुदकुम्भानामप्ययुग्मत्वं स्यात् ।
एवमाहर्तृणां ब्राह्मणानामपि । अतो युग्मानित्युच्यते । तेन प्रतिमन्त्रं
कुम्भभेदः प्रतिकुम्भं ब्राह्मणभेदश्च सिद्धो भवति । तत्र यदि चत्वारः
कुम्भाः चतुर्थेन कुम्भेन चतुर्थपञ्चमाभ्यां मन्त्राभ्यामभिषेकः । यदा
त्वष्टौ तदा प्रतिमन्त्रं पञ्चभिस्तूष्णीमितरैः । समवेतवचनमुदकाहरणे
सह प्रवृत्त्यर्थम् । मन्त्रवत इति ब्राह्मणानां ग्रहणम्, "आस्यै ब्राह्मणा" इति
मन्त्रे दर्शनात् ॥ ७ ॥

तात्पर्यदर्शनम् ।

युग्मान् समसङ्ख्याकात् । समवेतान्मन्त्रवत इति पूर्ववत् । उत्तरया 'व्यु-
क्षत्कूरम्' इत्येतया प्रैषत्वादुच्चैः प्रयुक्तयाऽऽज्ञयः प्रहिणुयात् वधूस्नापनार्थं
अप आहर्तुं प्रेषयेत् । एते च ब्राह्मणा एव, 'आस्यै ब्राह्मणा' इति मन्त्र-
लिङ्गात् । ते च ब्राह्मणा यास्वप्सु पुरुषाः (२) स्वानादिषु पूर्वं न मृताः
ताभ्यस्तूष्णावकाशमनीत्याप आनयन्ति ; 'अवीरक्ष्णी' इति मन्त्रलि-
ङ्गात् ॥ ७ ॥

उत्तरेण यजुषा तस्याश्शिरसि दर्भेणं निधाय तस्मि-
न्नुत्तरया दक्षिणं युगच्छिद्रं प्रतिष्ठाप्य छिद्रे सुवर्णमुत्तर-
यान्तर्धायोत्तराभिः पञ्चभिरस्नापयित्वा उत्तरयाऽहतेन वाससा-
ऽऽच्छाद्योत्तरया योक्त्रेण सन्नहति ॥ ८ ॥

अनाकुला

ततस्तैरप्स्वाहतांसु तस्या वध्वाश्शिरसि दर्भेणं दर्भैः परिकल्पितं
मण्डलं उत्तरेण यजुषा 'अर्यम्णो अग्नि' मित्यनेन निधाय तस्मिन्निषे उत्तरया
'खेऽनस' इत्यनया दक्षिणं युगच्छिद्रं दक्षिणस्या युगधुरो बाह्यच्छिद्रं प्रति-
ष्ठाप्य तस्मिन् छिद्रे सुवर्णमुत्तरयर्चा 'शं ते हिरण्य' मित्येतयान्तर्धाय ताभिर-
द्भिस्तामुत्तराभिः पञ्चभिः 'हिरण्यवर्णा' इत्येताभिः प्रतिमन्त्रं स्नापयति । कथं
पुनच्छिद्रस्यान्तर्धानेन स्नापनं संभवति ? तथान्तर्धानं कुरुते यथोद-
कमवस्रवति । ततस्तामुत्तरयर्चा 'परि त्वा गिर्वणो गिर' इत्येतयाऽहतेन
वाससाऽऽच्छादयति । स्वयमेव मन्त्रमुक्त्वा परिधापयति आच्छाद्याच-
मय्य उत्तरयर्चा आशासानेत्येतया योक्त्रेण सन्नहति । ऊर्ध्वबहुमासीना-
(आप. श्रौ. २-५-२.) मित्यादिदार्शपौर्णमासिको विशेष (१) इहेष्यते ॥८॥

तात्पर्यदर्शनम् ।

दर्भेणं, दर्भैः परिकल्पितमिण्वं (२) निगलाकृतिं परिमण्डलाकारमि-
त्यर्थः । तदुत्तरेण यजुषा 'अर्यम्णो अग्नि' इत्यनेन वध्वाश्शिरसि निधाय तस्मिन्नि-
ष्वं (३) चर उत्तरया खेऽनस' इत्येतया दक्षिणं युगच्छिद्रं, युगस्य दक्षिणं
छिद्रं दक्षिणस्या धुरो बाह्यच्छिद्रं प्रतिष्ठाप्य, छिद्रे सुवर्णमुत्तरया 'शं ते हिर-
ण्यम्' इत्येतयान्तर्धाय, उत्तराभिः 'हिरण्यवर्णा' इत्युच्यः पावकाः (४) प्रचक्र-
मुर्हिता' इत्यादिभिः पञ्चभिः ऋग्भिः स्नापयति । एतच्च पञ्चानामन्ते स-
कृदेव, (५) 'वचनादेकं कर्म बहुमन्त्रम्' (आप. प. १-४७.) इत्युक्तत्वात् ।
एवं सर्वत्र एवंविधेष्वन्नप्राशनादिषु ॥

केचिन्-पञ्चभिरिति वचनात् प्रतिमन्त्रमिति । तन्न ; (६) तिसृभ्योऽ-

१. ख. इहोच्यते ।

२. ज.—निगलाकृतिः परिमण्डलाकार इत्यर्थः । ३. ख. ग. ङ. ज.—वर इति नास्ति ।

४. ख. ग.—प्रचक्रमुर्हिता इति नास्ति ।

५. एकमन्त्राणि कर्माणि (ब्रा० प० १-४७) इत्युक्तं पूर्वं, तस्यायमपवादः—एवञ्चित् त्रिषौ सति
बहुमन्त्रकमपि भवेत्—यथा वतुर्भिरभिमादस इति ।

६. ज. तिसृभ्य इत्यादिभ्य इतरथा इत्यन्तं नास्ति ।

वशिष्टयोर्विकल्पनिवृत्त्यर्थत्वादेस्य । इतरथा क्रियाभ्यावृत्तिषाच्चक(१)प्र-
त्ययाश्रुतेः गुणार्थं प्रधानस्तानाभ्यावृत्तिकल्पनापत्तिः, प्रयुक्तिगौरवं च॥

उत्तरया 'परि त्वा गिर्वणो गिरः' इत्येतया । अहतेन अनिवसितेन
वाससा परिधाप्य, द्विराचमय्य, उत्तरया 'आशासाना सौमनसम्'
इत्येतया योक्त्रेण सन्नह्यति । कृत्स्नविधानं चेदम् । केचित्-पेष्टिकसन्न-
हनविधिप्रदर्शनार्थमिति ॥ ८ ॥

अथैनामुत्तरया दक्षिणे हस्ते गृहीत्वाऽग्निमभ्यानी-
यापरेणाग्निमुदगग्रं कटमास्तीर्य तस्मिन्नुपविशत उत्तरो
वरः ॥ ९ ॥

अनाकुला

अथ सन्नहनानन्तरं "यत्र कचाग्नि"मित्यादिकल्पेनाग्निं प्रसाधयति ।
मथित्वा श्रोत्रियागाराद्वाहृत्य ततो वधूमग्निमभ्यानयति । उत्तरयर्चा
'पूषा त्वेत' इत्येतया । आनयनमन्त्रोऽयम् । हस्तग्रहणं तु तूष्णीमेव । उद-
गग्रवचनं दक्षिणाग्रनिवृत्त्यर्थम् ॥ ९ ॥

तात्पर्यदर्शनम्

अथशब्द उक्तार्थः-अर्थकृत्यप्रतिषेधार्थं इति । एनां वधूं (२)दक्षिणे हस्ते
गृहीत्वा, उत्तरया 'पूषा त्वेतो नयतु' इत्येतया अग्निमभ्यानीयाग्न्यभिमुखमान-
यति; नयत्विति मन्त्रलिङ्गात् । व्यवहितेऽपि नयने चिनियोगात् अपरेणा-
ग्निम् अग्नेरदूरेण' पश्चादुदगग्रं (३)कटमास्तीर्य, तस्मिन् कटे युगपदुपविशतः,
यथोत्तरो वरो दक्षिणा वधूः ॥ ९ ॥

अग्नैरुपसमाधानाद्याज्यभागान्तेऽथैनामादितो द्वाभ्या-
मभिमन्त्रयेत ॥ १० ॥

अनाकुला

अथैवमुपविश्याग्नैरुपसमाधानादि कर्म प्रतिपद्यते । अग्निमिध्वा
प्रागग्रैरित्यादि आज्यभागान्ते कर्मणि कृते अथानन्तरमुपोत्थाय एना-
मासीनां वधूं तृतीयस्यानुवाकस्यादितो द्वाभ्यामृग्भ्यां 'सोमः प्रथम'
इत्येताभ्यामभिमन्त्रयेत । अग्नैरुपसमाधानादि वचनं तन्त्रप्राप्त्यर्थम् ।

आज्यभागान्तग्रहणमभिमन्त्रणादेरुत्तरस्य कर्मणः कालोपदेशार्थम् । अथशब्देऽवस्थान्तरप्रदर्शनार्थः । आज्यभागान्तमासीनः कृत्वा अथो-
त्थायामभिमन्त्रणादि प्रतिपद्यत इति । तथा च बोधायनः—अथास्या
उपोत्थाय हृदयदेश (बौ. गृ. १-४-१.) मिति । आश्वलायनश्च—तिष्ठन्
ग्राह्यमुखः प्रत्यङ्मुख्या आसीनाया (आश्व. १७-३.) इति । एनामित्युच्यते
अग्नेरभिमन्त्रणं मा शङ्कीति । उत्तराभ्यामिति वक्तव्ये आदितो द्वाभ्यां
इत्युच्यते मन्त्रसमाप्ताये अनुवाकव्यवस्थाप्रदर्शनार्थम् । तेन “शेषं समा-
वेशने जपे” दित्यादावनुवाकशेषस्य ग्रहणम् ॥ १० ॥

तात्पर्यदर्शनम् ।

अयं तन्त्रोपदेशः क्रमार्थ इत्युक्तमेव । यदि तु लाजहोमास्तन्त्र-
शून्या आगन्तुकाः, तदा स क्रमतन्त्रविधानार्थः । अथेति पूर्ववत् ।
केचित्—कल्पान्तरसिद्धोपोत्थानानन्तर्यप्रदर्शनार्थमिति ॥

एनां वधूं वरः आदित अनुवाकस्य ‘सोमः प्रथमः’ इत्यस्य ‘सोमः
प्रथमः’ इति द्वाभ्यां ऋग्भ्यामभिमन्त्रयेत् ॥ १० ॥

अथास्यै दक्षिणेन नीचा हस्तेन दक्षिणमु-

त्तानहस्तं गृह्णीयात् ॥ ११ ॥

अनाकुला

अथ तथैवावस्थितः अस्यै अस्याः तथैवासीनाया दक्षिणमुत्तानं हस्तं
गृह्णीयात् । दक्षिणेन नीचा न्यग्भूतेन हस्तेन । इदं पाणिग्रहणं नाम
कर्म । दक्षिणेनेति न वक्तव्यम् । एकपाणिसाध्येषु कर्मसु दक्षिणस्यैव प्र-
सिद्धत्वात् । अथाप्रसिद्धः, अन्यत्रानियमः प्राप्नोति । यथात्रैव पुरस्तादु-
पनयने च । एवं तर्हि नात्र दक्षिणहस्तो विधीयते । किं तर्हि ? न्यक्तावि-
धानार्थमनूद्यते—योऽयं दक्षिणो हस्तः सर्वकर्मसु प्रसिद्धः तेन नीचां
पाणिग्रहणमिह कर्तव्यमिति । अस्मादेव चानुवादात् सर्वत्र दक्षिणपा-
णिरिति सिद्धम् ॥ ११ ॥

तात्पर्यदर्शनम्

अनेन नित्यविधिना ‘सोऽमीवाङ्गुष्ठम्’ इत्येतावन्मात्रस्य व्यवहितस्या-
पि सम्बन्धः । इतरथा स इति न ब्रूयात् । अस्यै अस्या वध्वाः; षष्ठ्यर्थे-
चतुर्थी । उत्तानं दक्षिणं हस्तं वरस्त्वेन नीचा न्यग्भूतेन दक्षिणहस्तेन । अमीवाङ्गुष्ठं
अभिरुपर्यर्थः । इवेत्यवधारकः । उपर्यङ्गुष्ठमेव गृह्णीयात् ॥ ११ ॥

अथ काम्यं विधिद्वयमाह—

१ यदि कामयेत स्त्रीरेव जनयेयमित्यङ्गुलीरे
गृहीयात् ॥ १२ ॥

अनाकुला

अङ्गुलीरेव नाङ्गुष्ठं, नापि पाणितलम् । पूर्वोक्तस्यैवायं कामसंयुत
विशेषविधिः । तेनेहापि दक्षिणेन नीचा हस्तेनेत्येवमादयो विशे
भवन्ति ॥ १२ ॥

तात्पर्यदर्शनम्

अङ्गुलीरेव नाङ्गुष्ठम् । शेषं नित्यवत् ॥ १२ ॥

२ यदि कामयेत पुंस एव जनयेयमित्यङ्गुष्ठमेव सौऽ
भीवाङ्गुष्ठमभीव लोमानि गृह्णाति ॥ १३ ॥

अनाकुला

गृहीयादित्यनुवर्तते ॥ १३ ॥ १४ ॥

तात्पर्यदर्शनम् ।

अभीव लोमानि, यथा वरस्याङ्गुष्ठलोमानि सर्वाण्येवोपरि भवन्ति त
गृह्णाति । शेषं नित्यवदेव । अतो बध्वङ्गुष्ठमप्युत्तानम् ॥ १३ ॥

पूर्वोक्तस्य नित्यस्य काम्ययोश्च मन्त्रानाह—

गृभ्णामि त इत्येताभिश्चतसृभिः ॥ १४ ॥

अनाकुला

यः पाणिग्रहणे कामं नेच्छति स पाणिमभीवाङ्गुष्ठमभीव लोमा
गृहीयादित्येव । अभिशब्द उपरिभावे । इव शब्दः ईषदर्थे । यथा लोमा
हस्तजातानि ईषदभिसृष्टानि भवन्ति । अङ्गुष्ठञ्च तथा गृहीयादित्यर्थ
“लोमान्ते हस्तं साङ्गुष्ठमुभयकाम” (आश्व.गु. १-७-५) इत्याश्वलायन
तात्पर्यदर्शनम् ।

(३) गृह्णातीति सम्बन्धः । सर्वासामन्त एव ॥ १४ ॥

अथैनामुत्तरेणाभिं दक्षिणेन पदा प्राचीमुदीचीं व
दिशमभि प्रक्रमय 'त्येकमिष' इति ॥ १५ ॥

१. इदमभिमं च सूत्रमेकं सूत्रं ख. पुस्तके ।

२. ग—पुस्तके हस्तमते च 'अङ्गुष्ठमेव' इत्यन्तमेकं सूत्रम् । ततोऽपरम् ।

३. ठ—गृह्णीयादिति

अथैनामुत्तरेणार्णि दक्षिणेन पदा प्राचीमुदीचीं वा
दिशमभिप्रक्रमयत्येकमिष इति ॥ १५ ॥

अनाकुला

अथेदानीमेनां वधूमृत्थाप्योत्तरेणार्णि यो देशस्तस्मात् प्रक्रम्य प्राचीं
वा दिशमभि उदीचीं वा दक्षिणेन पदा सप्त पदानि प्रक्रमयति एकमिष
इत्येतैर्मन्त्रैः । प्रागगतान्युदगतानि वा पदानि निधापयतीत्यर्थः । अत्र स्व-
यमेव पादं गृहीत्वा मन्त्रांश्चोक्त्वा निधापयति । संभाराक्रमणवत् । दक्षिणेन
पदेति मन्त्राणां दक्षिणसम्बन्धार्थं पूर्वप्रवृत्त्यर्थं च, तस्मात्तूष्णीमितरस्य
पश्चादनुप्रवृत्तिः ।

इह सोमाय जनिविदे स्वाहेत्येतैः प्रतिमन्त्रमित्यत्र एतैः प्रति-
मन्त्रमिति न वक्तव्यम् । यथाचैतत्तथा तत्रैव वक्ष्यामः । तस्मात्तयो-
रिहापकर्षेण संबन्धः । एकमिष इत्येतैः प्रतिमन्त्रमिति । इतरथा प्रति-
पदं मन्त्रसम्बन्धो न सिध्यति । पदानाञ्च सप्तसंख्यानियमो 'यथोत्तराभि-
स्तिष्ठुभिः प्रदक्षिण'मित्यत्र तिसृणामन्ते परिक्रमणारम्भः तद्वदिहापि
स्यात् । 'विष्णुस्त्वान्वेत्वि'ति सर्वत्रा(१)नुषजन् जपति प्रथमोत्तमयोः प-
ठितत्वात् ॥ १६ ॥

तात्पर्यदर्शनम्

अथाग्नेरदूरेणोत्तरत आरभ्यैनां दक्षिणेन पदा पादेन प्राचीमुदीचीं वा
दिशमभि प्रागायतान्युदगायतानि वा सप्त पदानि प्रक्रमयति; 'एकमिषे'
इत्यादिभिस्सप्तभिः 'विष्णुस्त्वान्वेतु' इत्यनुषक्तैः प्रतिमन्त्रम् ॥ १५ ॥

सखेति सप्तमे पदे जपति ॥ १६ ॥

इत्यापस्तम्बीये गृह्यप्रश्ने चतुर्थः खण्डः ॥



अनाकुला

उक्तं सप्तपदानि प्रतिमन्त्रं प्रक्रमयतीति । तत्र सप्तमे पदे निहिते पादमुपसंगृह्यैव 'सखा सप्तपदे'त्यारभ्य जपति होममन्त्रेभ्यः प्राक् ये मन्त्राः तानित्यर्थः । तत्र कल्पान्तरे दृश्यते 'सप्तमं पदमुपसंगृह्येति ॥१७॥ प्राग्घोमादित्युच्यते जपपरिमाणार्थम् ॥ १ ॥

इति श्रीहरदत्तविरचितायां गृह्यसूत्रवृत्तौ चतुर्थः खण्डः ।



तात्पर्यदर्शनम् ।

स वरस्सप्तमे पदे निहिते 'सखा सप्तपदा' इत्यादि 'सुनृते' इत्यन्तं जपति, चातुस्स्वर्येणैव ॥ १६* ॥

इति श्रीसुदर्शनाचार्यकृते गृह्यतात्पर्यदर्शने चतुर्थः खण्डः ॥



*प्राग्घोमात् प्रदक्षिणमग्निं कृत्वा यथास्थानमुपवि-
श्यान्वारब्धायामुत्तरा आहुतीर्जुहोति 'सोमाय जनिविदे स्वा-
हे'त्येतैः प्रतिमन्त्रम् ॥ १ ॥

अनाकुला

समाप्य जपमथाग्निं प्रदक्षिणं करोति तथा सह प्रदक्षिणं परिक्रा-
मतीत्यर्थः । सर्वत्र दक्षिणे हस्ते गृहीत्वा परिक्रमणम् । ततो यथास्था-
नमुपविशतः । यस्य यत् स्थानमुपदिष्टं 'उत्तरो वर' इति तस्मिन्नित्य-
र्थः । उपविश्य वध्वा मन्वारब्धायां अन्वारब्धवत्यां उत्तराषोडश प्रधाना-
हुतीर्जुहोति । सोमाय जनिविदेस्वाहेत्येतैः प्रतिमन्त्रम् । दर्वीहोमत्वादेवो-
पवेशने सिद्धे उपविश्येत्युच्यते नियमार्थ-उत्तरा एव षोडशोपविश्य
जुहोति, अन्याः (१) स्थित्वैवति । तेन लाजास्तिष्ठता होतव्याः । तथा च क-
ल्पान्तरेषु बहुषु दृश्यते—बोधायनानां बह्वृचानां छन्दोगानां वाजसने-
यिनामार्थवणिकानाञ्च । उपहोमेषु तु यथाप्राप्तमासनमेव भवति । एतच्च
वक्ष्यामः । अन्ये त्वासीनयोरेव होममिच्छन्ति ।

'सोमाय जनिविद' इति मन्त्रनिर्देशो होममन्त्राणामादिप्रत्ययनार्थः
तेन प्रागेव तस्मात् जपमन्त्राः । तदुक्तं पुरस्तात् प्राग्घोमादिति । उत्तरा
आहुती रित्येव प्रतिमन्त्रं होमस्सिद्धः यथान्येषु होमेषु । एतैः प्रतिमन्त्र-
मित्येतत्तु पुरस्तादपकृत्यत इत्युक्तम् । तत्रादितश्चत्वारो मन्त्राः स्वाहा-
कारान्ताः पठिताः । ततो द्वादशर्चः, तास्वन्ते स्वाहाकारः जुहोतिचो-
दनः स्वाहाकारप्रदानः इति ॥ २ ॥

तात्पर्यदर्शनम् ।

सखेति जपित्वा, प्राग्घोमात् होमात्प्राक् अग्निप्रदक्षिणमेव वध्वा सह
कुर्यान्नान्यदर्थकृत्यमावश्यकमपि ; 'प्राग्घोमादि'त्यधिकग्रहणात् । ततो
यथास्थानं 'उत्तरो वरः इत्युक्तस्थानानतिक्रमेण, न त्वनियमेन, उपविश्य
वध्वामन्वारब्धायामुत्तरा उत्तरमन्त्रकरणिका आहुतीर्होमान् जुहोति । के पु-

* हरदत्तमते—'प्राग्घोमात्' इत्येकं सूत्रम् । 'प्रदक्षिण'मित्यारभ्य 'प्रतिमन्त्र' मित्यन्तमपरम् । मुद-
र्शनमतेऽपि 'ख' पुस्तके 'कृत्वे' त्यन्तमेकं सूत्रं ततोऽपरम् ।

१—जतिष्ठतेति ।

नस्त उत्तरे मन्त्राः ? कथं च जुहोति ? इत्यत आह—‘सोमाय जनिविदे’ इत्याद्यष्टोडश मन्त्राः । तेषामादितश्चत्वारि यजूंषि, ‘प्रेतो मुञ्चाति’ इत्यादयो द्वादशर्चः । एतैः प्रतिमन्त्रं प्रतिस्वाहाकारं जुहोति, न पुनः ‘यज्ञं स्वाहा वाचि स्वाहा वातेधास्स्वाहा’ (तै. सं. १-१-१३.) इतिवत् ‘अवदीक्षामदास्थ स्वाहा’ (एका. १-४-४.) इत्येतेनैव स्वाहाकारेण होमः । (१)पूर्वेषामहोमार्थता च । जुहोतिशब्दार्थश्च (२)तद्धितेन चतुर्थ्या मन्त्रलिङ्गादिना वा प्रतिपन्नाश्चोदिता देवताश्चोदितेनैव चतुर्थ्यन्तशब्देनोद्दिश्य यजमानेन त्यक्तस्य हविषश्चोदिताधारे प्रक्षेपः । इह च मन्त्रलिङ्गात् सोमादयो देवताः । ताश्च न जनिविस्त्वादिविशेषणविशिष्टाः । होमविध्यनुपपत्त्या हि मन्त्रप्रतिपन्नानां देवतात्वं कल्प्यम्, सा च देवतामात्रकल्पनया शास्यति । न पुनर्निर्बीजां गुर्वीं विशिष्ट(३)कल्पनां प्रयुक्तिगौरवापादिकामयुक्तामपेक्षते । न च ग्राहकमन्त्राभ्यामनयोरनुपपत्त्या विशिष्टानां देवतात्वकल्पना । विशेषणानां ‘मूर्धा दिवः ककुत्’ इत्यादिवत् स्तुत्या देवताधिष्ठानान्वयेऽपि तयोश्चरितार्थत्वात् । हविश्चाज्यम् ‘जुहोतीति चोद्यमाने सर्पिराज्यं प्रतीयात्’ (आप. प. १-२५.) इति परिभाषावचनात् । विवाहादेरयज्ञत्वेऽपि यज्ञेष्वधिकरिष्यमाणपुरुषदेहयोग्यतापादकत्वेन तत्र यज्ञधर्मा युक्ता एव । अन्यथा आवाहनपवमानेष्ट्यादिष्वयज्ञेषु ‘यज्ञोपवीती प्रदक्षिणम्’ (आप. प. २-१५.) इत्यादयो न प्राप्नुयुः । होमाधारस्तूपसमाहितोऽग्निस्स्थित एव ॥ १ ॥

अथैनामुत्तरेणार्गिं दक्षिणेन पदाऽऽमानमास्थापय-
त्यातिष्ठेति ॥ २ ॥

अनाकुला

पदप्रक्रमणं पदास्थापनम् अस्मा दृष्टपुत्रः । स च प्रागेव पात्रैस्सह प्रतिष्ठापितो भवति ॥ ३ ॥

तात्पर्यदर्शनम् ।

व्यक्तार्थम् ॥ २ ॥

अथास्या अञ्जलावुपस्तीर्य द्विर्लाजानोप्याभिधारयति ॥ ३ ॥

तस्यास्सोदर्यो लाजानावपतीत्येके ॥ ४ ॥

१. क. अ—पूर्वेषां होमार्थता.

२. तद्धितेन चतुर्थ्या वा मन्त्रवर्णेन वा पुनः । देवताया विधिस्तत्र दुर्बलं तु परं परम् ॥ (तै. वा. २-२-१.) इति वार्तिकेन तद्धितोद्देष्टव्यत्वबोधकत्वनिरूपणादित्याशयः ।

३. अ—कल्पनाप्रयुक्तगौरवा ।

अनाकुला

अथशब्दः स्थानसम्बन्धार्थः । अथोत्थित एवास्याश्चेत्स्थिता-
या एवेति । तेनावदानप्रभृत्युत्थानमेव भवति । तत्र दार्शपौर्णमासिको-
ऽवदानकल्पः प्रदर्शितः न कल्पान्तरम् । तदिहापि प्रत्यभिधारणं पञ्चा-
वत्तञ्च पञ्चावत्तिनां भवति । लाजानां च लौकिकः संस्कारः । पात्रैश्च
सह सादनप्रोक्षणे भवतः । अञ्जलेस्तु न सादनादि भवतीत्युक्तम् ॥ ४ ॥

सोदर्यो लाजानावपतीति वचनात् उपस्तरणाभिधारणे वरस्यैव
भवतः । पक्षान्तरे तु तस्यैव सर्वम् ॥ ५ ॥

तात्पर्यदर्शनम्

एते अपि सूत्रे व्यक्तार्थे । आचाराल्लाजानां त्रिरावापो जमदग्नीनाम् ।
लाजहोमाश्चापूर्वाः, 'अस्या अञ्जलाबुपस्तीर्य' इत्यादि कृत्स्नविधानात् (१)
पार्वणातिदेशाभावात् (२) पाकयज्ञधर्माग्निमुखप्रत्यभिधारणस्विष्टकृत्ते-
पाञ्जनानामप्राप्तिरेव ॥

केचित्-कृत्स्नविधानादेव साधारणतन्त्रस्य प्राप्त्यभावात् लाज-
किंशुकहोमेषु तन्त्रमध्यस्थं येन जुहोतीत्याद्यञ्जलिस्संस्कारमपि ने-
च्छन्ति ॥ ३ ॥

जुहोतीयं नारीति ॥ ५ ॥

अनाकुला

वरस्यैव जुहोतिक्रिया । पात्रस्थानीयो वध्वञ्जलिः ॥ ६ ॥

तात्पर्यदर्शनम्

वर एव 'इयं नारी' इत्यनया ऋचाऽभिन्नेन वध्वञ्जलिना दैवतीर्थेन
लाजान् जुहोति । न पार्श्वेन; उपदेशातिदेशयोरभावात् ।

केचित्-प्रदक्षिणमग्निं कृत्वा यथास्थानमुपविश्य' इत्येष विधिरुत्त-
रतो वरोऽभ्यन्तरतो वधूरित्येवंरूपयथास्थाननियमार्थो न युज्यते ।
कुतः ? यतो विवाहे वधूप्राधान्येन तस्या अभ्यन्तरीभावो न्यायसिद्धः ।
वधूप्राधान्यं च स्त्रीणां अपुनर्विवाहादेव वेदितव्यमिति । एतच्च 'तस्मि-
न्नुपविशत उत्तरो वरः' (आप. गृ. ४-९.) इत्यत्र सूत्रे व्याख्यातम् ।
अतो यथास्थानानुवादेन परिभाषासिद्धोपवेशननियमार्थ एवायं विधिः ।
उत्तरा(३) षोडशैवाहुतीरुपविश्य जुहोति, न लाजहोमानपि । ते त्व-
स्मादेव नियमात् बहुतरगृह्यान्तरानुरोधाच्च अविगीतास्मदीयाचारमु-
ल्लङ्घ्यापि तिष्ठतैव होतव्या इति ।

१. क—अतः पार्वणातिदेशाभावात् ।

२. क—अतस्तन्त्राभावात्पाकयज्ञधर्माञ्जलिस्संस्काराग्निमुख ।

३. थ—षोडशैवाज्याहुतीः ।

तन्न ; यत औपासनोत्पादनद्वारा देहसंस्कारोत्पादनद्वारा च जाया-
पत्युभयसाध्ययज्ञोपकारके विवाहे तयोस्सममं च स्वामित्वलक्षणं प्रा-
धान्यम् । (१) अपि च चोदितसर्वकर्मसु पतिप्रयोगे यस्त्वया धर्मः कर्तव्य-
स्सोऽनया वध्वा सहेति पत्न्यास्सहत्ववचनात् प्रत्युत अप्राधान्यमेव स्त्री-
णाम् । अपुनर्विवाहस्त्वासामप्राधान्येऽपि 'तस्मान्नैका द्वौ पती विन्दते'
(तै. स. ६-६-४.) इति निषेधवलादेवोपपद्यते । तस्मात् न्यायतोऽभ्यन्त-
रीभावस्यानियमे विपर्यये वा प्राप्ते, उपवेशनानुवादेन यथास्थानमुत्तर
एव वर इत्येतन्नियमार्थ एवायं विधिः । तेन लाजहोमा अप्यासीनेनैव
होतव्याः । तस्य 'आसीनो दर्वीहोमान् जुहोति' (आप. प. ३-१०.)
इति सर्वदर्वीहोमानामविशेषणास्माकं चोदितत्वात्, स्वसूत्रोक्तविषये
बहुतराणामपि गृह्यान्तराणामनुपसंहार्यत्वाच्च ॥ ५ ॥

उत्तराभिस्तिसृभिः प्रदक्षिणमग्निं कृत्वाऽश्मानमा-
स्थापयति यथा पुरस्तात् ॥ ६ ॥

अनाकुला

उत्तराभिस्तिसृभिः तुभ्यमग्रे पर्यवहन्नित्यादिभिः अग्निं प्रदक्षिणं करो-
ति । तां हस्ते गृहीत्वा तिसृणामन्ते परिक्रमणारम्भः 'वचनादेकं कर्म
बहुमन्त्र'मिति । उत्तराभिरिति (२) बहुवचनेनैव त्रित्वपरिग्रहसिद्धे तिसृ-
भिरिति वचनं तिसृभिरेकमेव परिक्रमणं यथा स्यात् प्रतिमन्त्रं क्रिया-
भ्यावृत्तिर्मा भूदिति ॥ ७ ॥

तात्पर्यदर्शनम्

उत्तराभिः 'तुभ्यमग्रे पर्यवहन्' इत्यादिभिस्तिसृभिः । यथा पुरस्तात्
तथा आतिष्ठेममित्यनया ॥ ६ ॥

होमश्चोत्तरया ॥ ७ ॥

अनाकुला

यथा पुरस्तादिति वर्तते । उत्तरया 'अर्यमणं नु देव'मित्येतया ॥ ८ ॥

१ क—अपिचेत्यादि उपपद्यत इत्यन्तस्य स्थाने अयं पाठः—प्रत्युत यस्त्वया धर्मश्चरितव्यस्सोऽ-
नया सहेति चोदितसर्वकर्मसु पतिप्रयोग एव तया सहत्ववचनात् अप्राधान्यमेव तस्याः । यतश्चोभयथापि
"तस्मान्नैका द्वौ पती विन्दते" इति निषेधादेव स्त्रीणामपुनर्विवाहः ।

२ बहुवचनेनेति । कपिञ्जलाधिकरणन्यायेनेति शेषः । पतञ्जोपनयनप्रकरणे निरूपयिष्यामः ।

तात्पर्यदर्शनम्

लाजहोमश्चोत्तरया 'अर्यमणं नु देवम्' इत्येतया ॥ ७ ॥

* पुनः परिक्रमणम् ॥ ८ ॥ आस्थापनम् ॥ ९ ॥

अनाकुला

पुनरपि परिक्रमणमग्नेः कर्तव्यं आस्थापनञ्चाश्मनः । पुनश्शब्दः क्रियाभ्यावृत्तिद्योतनार्थः । तेनोत्तराभिस्तिस्मिरित्यादिर्भवति ॥ ९ ॥

तात्पर्यदर्शनम् ।

अग्निप्रदक्षिणम् ॥ ८ ॥ (१) आत्मनः ॥ ९ ॥

होमश्चोत्तरया ॥ १० ॥

अनाकुला

उत्तरया 'त्वमर्यमे' त्येतया ऋचा ॥ १० ॥

तात्पर्यदर्शनम्

'त्वमर्यमा भवसि' इत्येतया ॥ १० ॥

पुनः परिक्रमणम् ॥ ११ ॥

अनाकुला

पुनश्शब्दः पूर्ववत् ॥ ११ ॥

तात्पर्यदर्शनम्

'होमश्चोत्तरया' इत्यादिषु पञ्चसु सूत्रेषु 'यथा पुरस्तात्' इत्यनुपङ्गः । कार्यः कार्यमिति च यथालिङ्गं वाक्यशेषः ॥ ११ ॥

जयादि प्रतिपद्यते ॥ १२ ॥

अनाकुला

पूर्वमग्निरुपसमाधानादिवचनेन तन्वप्राप्तिर्दर्शिता । इदं तु वचनं कालोपदेशार्थं परिक्रमणादूर्ध्वं जयादयो यथा स्युरिति । इतरथा जयादीनुपजुहोतीति वचनाल्लाजहोमानन्तरमुपहोमः स्यात् ततस्त्वृतीयं परिक्रमणम् ॥ १२ ॥

तात्पर्यदर्शनम्

एतदुक्ताभिप्रायम्-यत्र वचनं तत्रैव जयादयो, नान्यत्र ; अन्वारम्भ-
श्रेष्ठेषु नास्तीति ॥ १२ ॥

परिषेचनान्तं कृत्वोत्तराभ्यां योक्त्रं विमुच्य तां ततः
प्र वा वाहयेत् प्र वा हारयेत् ॥ १३ ॥

अनाकुला

परिषेचनान्तं(१)ग्रहणं तन्त्रशेषोपलक्षणम् । तेन प्रणीताविमोकस्या-
प्यन्ते योक्त्रविमोकः । जयादि प्रतिपद्यत इत्येव सिद्धे परिषेचनान्तग्रहणं
तदनन्तरमेव योक्त्रविमोको यथा स्यात् प्रस्थानकाले मा भूदिति ।
उत्तराभ्यां 'प्र त्वा मुञ्चामी' त्येताभ्याम् ; वचनादेकं कर्म बहुमन्त्रमिति ।
द्विमन्त्रो विमोकः । तत इति वचनं योक्त्रविमोकस्य प्रस्थानकालनि-
यमो मा भूत् यथोपपद्यते श्वो वा सद्यो वा तदा प्रतिष्ठेतेत्येवमर्थम् ।
प्रवाहणं रथादिभिर्नयनं, प्रहारणं मनुष्यवाह्येन शिविकादिना नयनम् । उ-
भयत्र वाशब्दः उभयोरपि पक्षयोस्तुल्यत्वज्ञापनार्थः । अन्यथा रथान-
यनस्येह प्रत्यक्षकल्पोपदेशादनुपदिष्टकल्पं मनुष्ययानमाग्निहोत्रिककल्प-
वत् सूचितं विज्ञायेत । अतः उभयत्र वाशब्दः, तेन मनुष्यनयनेऽप्यारो-
हतीमुत्तराभिरुत्तरया शत उत्तराभि रित्येवमादयो मन्त्राः सिद्धा
भवन्ति ॥ १३ ॥

तात्पर्यदर्शनम् ।

परिषेचनान्तं कृत्वा, सामर्थ्यात्तन्त्रशेषं समाप्येत्यर्थः । तेन शम्भ्यापो-
हनप्रणीताविमो(२)कब्राह्मणोद्भासनान्यपि करोति । उत्तराभ्यां 'प्र त्वा मु-
ञ्चामि' इति द्वाभ्यां ऋग्भ्याम् । योक्त्रं विमुञ्चति । ततः अनन्तरं तां
वधूं हस्तिनमश्वं वा प्रवाहयेत् । शिविकामान्दोलिकां रथं मनुष्यं वा(३)
प्र वा हारयेत् । उभयत्र 'व्यवाहिताश्च' (पा. सु. १-४-२८.) इति वाशब्द-
व्यवधानम् । वाशब्दद्वयं तु तुल्याविमौ विधी, नान्यतरोऽनुकल्प इति
ज्ञापयितुम् ।

अत्र 'विमुच्ये' ति क्त्वाप्रत्यये सत्यपि 'तत' इति यदाह तज्ज्ञापय-
ति, नावश्यं क्त्वाप्रत्यययुक्तं वचनं पूर्वकालतां समानकर्तृकतां वा वि-
दधाति । कदाचित्केवलक्रियाविधानमेव सिद्धवदनुवदति, यथा 'वेदं कृ-
त्वाऽग्नीन् परिस्तीर्य' (आप. श्रौ. १-१-२-१५.) इति । अत्र हि न
वेदकरणस्य परिस्तरणपूर्वकालता; (४)वेदपरिवासनविधानाग्न्यगारस-
मूहनायतनोपलेपनानामपि मध्ये कर्तव्यत्वात् । तथात्रापि 'परिषेचना-
न्तं कृत्वोत्तराभ्यां योक्त्रं विमुच्य' इति प्रणीतामोक्षणादेर्मध्ये कर्तव्य-

त्वात् । तथा दधिघर्मं 'एतस्मिन् काले श्रातं हविरिति प्रत्युक्त्वा तमा-
दायाहवनीयं गत्वा' (आप. श्रौ. १३-३-४.) इति । तत्रापि प्रतिप्रस्थाता
दधिघर्मसंस्कर्ता, होमकर्ताऽध्वर्युः ततस्समानकर्तृत्वाभावः । तथैवा-
न्यत्राप्यश्वमेधे 'दक्षिणापल्लाव्याहं च त्वं च वृत्रहन्निति ब्रह्मा यजमानस्य
हस्तं गृह्णाति' (आप. श्रौ.) इति । तथैवात्र 'स्मृतं च म इत्येतद्वाचयित्वा
गुरवे वरं दत्त्वादायुपेत्युत्थाप्य' (आप. गृ. ११-१७.) इति ॥ १३ ॥

समोप्यैतमग्निमनुहरन्ति ॥ १४ ॥

अनाकुला

एतं वैवाहिकमग्निमुख्यायां समोप्य दम्पत्योर्गच्छतोरेषु पृष्ठतः हरन्ति
तदीयाः पुरुषाः । समोप्यवचनं श्रौतेष्वग्निषु दृष्टस्य समारोपणस्य प्र-
तिषेधार्थम् । एवं प्रतिषेधं कुर्वन्नेतद्दर्शयति-अनुगतो मन्थ्य इत्यत्र श्रौत-
वदवक्षणेभ्यो मन्थनमिति । अनुशब्दः पुरस्तान्नयनप्रतिषेधार्थः ॥ १४ ॥

तात्पर्यदर्शनम्

एतं विवाहाग्निं समोप्योखायामनुहरन्ति (१) अव्यवायेन घध्वाः
पश्चान्नयन्ति परिकर्मिणः । एतमितिग्रहणं विवाहाग्नेरौपासनाख्यस्य (२)
संस्कारशब्दाभिव्यङ्ग्यस्य प्रयाणेऽपि नित्यं प्रत्यक्षनयनार्थम् । अगृह्य-
माणे त्वेतमित्यस्मिन् अदृष्टार्थं सर्वार्थस्य लौकिकाग्नेरनुहरणं स्यात् ।
औपासनस्य च गृह्यान्तरेण प्रयाणे विहितं समारोपणं स्यात् ॥ १४ ॥

* नित्यः ॥ १५ ॥ धार्यः ॥ १६ ॥

अनाकुला

एष वैवाहिकोऽग्निर्नित्यः शाश्वतिको धार्यः पत्नीसम्बन्धानां कर्मणा-
मर्थाय ॥ १५ ॥

तात्पर्यदर्शनम्

पाणिग्रहणादारभ्य सर्वाचारलक्षणकर्मार्थमयमग्निर्नित्यः, यावज्जीवं
नोत्सृज्यते; 'पाणिग्रहणादिरग्निस्तमौपासनमित्याचक्षते, तस्मिन् गार्ह्या-
णि कर्माणि' (हि. गृ. २६-१, २.) इति हिरण्यकेशिवचनात् । अतः साङ्गे
विवाहे समाप्तेऽपि 'अपवृत्ते कर्मणि लौकिकस्सम्पद्यते' (आप. प. ४-२३.)
इति न भवति ॥ १५ ॥

नित्य इति सिद्धे धार्य इत्यारम्भात् प्रयाणेऽप्यस्य समिध्यात्मन्यर-

पयोर्वा समारोपणं गृह्यान्तरविहितं विकल्पेनापि न स्यात् । यथा 'जुह्वा
स्रुवेण वा सर्वप्रायश्चित्तानि जुहोति' (आप. श्रौ. २-११-१.) इत्यत्र
'अध्वर्युं कर्तारम्' (आप. प. १-२६.) इति वचनात् अध्वर्युरेव कर्ता, (१)
नतु 'जुहोतिजपतीति प्रायश्चित्ते ब्रह्माणम्' (आश्व. श्रौ. १-१-१६.)
इत्याश्वलायनसूत्रविहितो ब्रह्मा विकल्पेनापि । एवं च 'समोप्येतमग्नि-
मनुहरन्ति' (आप. गृ. ५-१३.) इति सर्वस्य धर्मोऽयं, न वैवाहिकप्रया-
णस्यैव । यथा (२) 'समोप्येतावग्नी अन्वारोप्य' इत्याग्निकप्रयाणेऽस्य
विहितो धर्मस्सर्वार्थः ।

एवंविधेषु यद्यपि याज्ञिका विकल्पं नेच्छन्ति, तथापि विकल्पोऽस्ती-
त्यत्र ज्ञापकं भवति । 'सवर्णापूर्वशास्त्रविहितायां यथर्तुं गच्छतः पुत्रा-
स्तेषां कर्मभिस्सम्बन्धः' 'दायेनाव्यतिक्रमश्चोभयोः' 'पूर्ववत्यामसंस्कृ-
तायां वर्णान्तरे च मैथुने दोषः' (आप. ध. २-१३-१, २, ३.) इत्यसव-
र्णदारसङ्ग्रहणं प्रतिषिध्य स्वयमेवाह- सूत्रकारः—'स त्रयाणां वर्णानाम्'
(आप. प १-२.) इति । त्रयाणामित्येतस्य पदस्यार्थो भाष्यकारेण व्या-
ख्यातः—'तिस्रो हि तस्य भार्यास्समृत्यन्तरवचनादप्रतिषिद्धाः, तस्य
कथं सह ताभिरधिकारस्स्यादित्येवमर्था त्रिसङ्ख्या' इति । एतत्सूत्रभा-
ष्याभ्यामसवर्णदारसङ्ग्रहस्समृत्यन्तरविहितो न सर्वथैव निषिद्ध इति
गम्यते । तच्चान्येष्वप्येवंविधेषु विकल्पस्य ज्ञापकमेव ॥ १६ ॥

अस्यौपासनस्यो(३) द्वातस्योत्पत्तिमाह—

अनुगतो मन्थ्यः ॥ १७ ॥

अनाकुला

अनुगतः उद्धातः मन्थ्यः मन्थनेनोत्पाद्यः । अस्मिन् पक्षे विवाहेऽप्य-
स्य योनिरैषैव । धारणं चारणयोर्विवाहप्रभृति भवति । तत्र विवाहे अरणी-
भ्यां मन्थनम्, अनुगते स्वेभ्य एवावक्षणेभ्य इत्युक्तम् । तदभावे भस्मना
अरणी संस्पृश्य मन्थनम् ॥ १६ ॥

तात्पर्यदर्शनम्

यद्ययमग्निरनुगतः निर्वाणस्स्यात् तदा मन्थ्यः तेभ्य एवावक्षणेभ्योऽग्नि-
मन्थितव्यः । यदि तानि न स्युरसमर्थानि वा, तदास्या अरणी संस्पृ-
श्य मन्थितव्यः ॥ १७ ॥

१ ख. ग. ड—नान्येषां कर्तृत्वम् । इत्यधिकः पठः

२ ज—सर्गोप्येतरावग्नी.

३ ङ—उद्धासितस्य ।

श्रोत्रियागाराद्वाऽऽहार्यः ॥ १८ ॥

अनाकुला

श्रुतवृत्ताध्ययनसम्पन्नो ब्राह्मणः श्रोत्रियः तस्य गृहे यः पचनाग्निः तस्माद्वाहार्यः । अस्मिन् पक्षे विवाहेऽप्यस्य योनिरपेक्ष ॥ १७ ॥

तात्पर्यदर्शनम्

अथवाऽधीतवेदस्य गृहाद्वाहार्यः । अयं च व्यवस्थितो विकल्पः । यदि मथितेऽग्नौ विवाहस्तदा मन्थ्यः । यद्याहृतेऽग्नौ तदाहार्यः । नष्टेऽपहृते वाग्नावियमेवोत्पत्तिः । अनुगत इत्यस्य नष्टापहतयोः प्रदर्शना-र्थत्वात् ॥ १८ ॥

प्रायश्चित्तमाह—

* उपवासश्चान्यतरस्य भार्यायाः पत्युर्वा ॥ १९ ॥

अनाकुला

अत्र व्यवहितकल्पनया पदानां सम्बन्धः । अग्नावनुगते भार्यायाः पत्युश्च उभयोरुपवासो भवति तयोरन्यतरस्य वेति । चशब्द उभयोरुपवाससमुच्चयार्थः । भार्यायाः पत्युश्चेति । वाशब्दोऽन्यतरस्य विकल्पार्थः । तयोरन्यतरस्य वेति । उपवासः उभयोरपि कालयोरभोजनं, प्रसिद्धेः, अनुगमनानन्तरमेव चाग्निप्रकल्पनं सर्वप्रायश्चित्तहोमश्च ।

नन्वनुगतो मन्थ्य इति प्रकृतं तत्किमनुगत इति निमित्तनिर्देशेन ? उच्यते—दम्पत्योः प्रस्थानमिह प्रकृतम् । तां ततः प्र वा वाहयेदिति । प्रासङ्गिकस्त्वग्निधर्मः । ततश्चापवासविधिरपि प्रस्थानशेष एव विज्ञायेत । तथा च 'त्रिरात्रमुभयोरधश्च दशयया ब्रह्मचर्य' मित्यादीनां प्रासङ्गिकेन संबन्धो न भवति । किन्तु(१) प्राकरणिकेनैव । अनुगते उभयोरुपवासोऽन्यतरस्य वेत्येव सिद्धे भार्यायाः पत्युश्चेति पृथङ्निर्देशः कथमस्याग्रेत्यन्तं भार्यासंबन्धः प्रतिज्ञापितस्यादिति । अत एव भार्यायाः पूर्वविर्देशः तेन यस्मिन् कर्मणि भार्यायास्सहत्वं नास्ति यथाप्राकरणसमापनयोस्तस्यैतस्मिन्नग्नावप्रवृत्तिः । सपत्नीबाधनादौ च पत्युस्सहत्वाभावेऽपि भार्यासंबन्धादेवास्मिन्नग्नौ प्रवृत्तिः ॥ १८ ॥

तात्पर्यदर्शनम्

अन्यतरस्य कालस्य अहो वा रात्रेर्वा सम्बन्धी उपवासः अनशनं

भार्यायाः पत्युर्वा भवति । चकारोग्न्युत्पत्तिप्रायश्चित्तयोस्समुच्चयार्थः । यद्यहनि रात्रौ वा प्राग्भोजनादनुगतिस्तदा मथित्वाऽऽहृत्य वा 'यत्र क्वचे'ति विधिनोपसमाधाय 'यद्यविज्ञाता सर्वव्यापद्वा' इति सर्वप्रायश्चित्तं हुत्वा कालशेषमुपवसेत् । यदि भोजनादूर्ध्वं तदा तत्कालशेषमागामिकालं च । सर्वथा तु विज्ञातमात्र एवानुगमने उत्पादनादि कार्यम्, निमित्तानन्तरं नैमित्तिकस्यावश्यकर्तव्यत्वात् ॥

अन्ये तु—भार्यापत्योरुभयोरप्युपवासो न विकल्पः, स्वामित्वाविशेषात्, 'पर्वसु चोभयोरुपवासः' (आप. ध. २-१-४.) इति स्मार्ते समुच्चयस्य दृष्टत्वाच्च । वाशब्दस्तु चार्थ इति । तेषामुपवासश्चान्यतरस्येत्येतावदेवालं सूत्रम् । अर्थादेव स्वामिनोरुभयोरप्युपवासो भविष्यति ॥

केचित्—'उपवासश्चान्यतरस्य भार्यायाः पत्युर्वानुगते' इति सूत्रं छित्त्वा व्यवहितान्वयकल्पनया व्याचक्षते—अनुगतेऽग्नौ भार्यायाः पत्युश्चोपवासोऽन्यतरस्य वेति । अत्र प्रकृतेऽपि पुनरनुगत इति ग्रहणमधिक्यत्नमन्तरेणैवंविधानां प्रासङ्गिकार्थता न स्यात्, किन्तु परमप्रकृतार्थतैवेति ज्ञापयितुमिति ॥ १९ ॥

अनुगतेऽपि वोत्तरया जुहुयान्नोपवसेत् ॥ २० ॥

अनाकुल

उत्तरयर्चा 'अयाश्चाग्ने' इत्येतया जुहुयात् आहुतिमेकां । इयमाहुतिस्तन्ववति न भवति । परिस्तरणाज्यसंस्कारदर्वासंमार्जनानि भवन्ति । अपि वेति वचनादेव वैकल्पिकत्वे सिद्धे उपवासप्रतिषेध इयमाहुतिरुपवासस्यैव प्रत्याम्नाया यथा स्यादिति । तेनेहापि सर्वप्रायश्चित्तहोमस्य समुच्चयो भवति । तदिदं प्रायश्चित्तमप्यपहरणादिनाग्निनाशेऽपि द्रष्टव्यम् । अस्यैवाग्नेर्बुद्धिपूर्वोत्सर्गे द्वादशाहादूर्ध्वं विच्छेदे च स्मृत्यन्तरे प्रायश्चित्तमुक्तम् । तत्राप्यग्निसंस्कार एतावानेव ॥ १९ ॥

तात्पर्यदर्शनम्

अपि वा अग्नावनुगते उत्तरया 'अयाश्चाग्ने' इत्येतयाऽऽज्यं जुहुयान्नोपवसेत् । अनुगत इति पुनर्वचनान्नष्टापहतयोर्नायं विकल्पः, किन्तुपवास एव । अपि वेत्यनेनैव उपवासपक्षे व्यावृत्ते, नोपवसेदित्यारम्भादुपवासमाग्नेर्वायं विकल्पः (१) प्रायश्चित्तं तत्राप्यस्त्येव ॥ २० ॥

उत्तरा रथस्योत्तम्भनी ॥ २१ ॥

अनाकुला

अथ दम्पत्योः प्रस्थाने विशेषधर्मा उपदिश्यन्ते । उत्तरा सत्येनोत्तमि-
ते त्येषा । रथस्योत्तम्भनी अनयर्चा रथस्योत्तम्भनं कर्तव्यमित्यर्थः । केन ? वरे-
ण, अधिकृतत्वात् ॥ २० ॥

तात्पर्यदर्शनम्

उत्तरा 'सत्येनोत्तमिता' इत्येषा रथस्योत्तम्भनी उत्तम्भने करणमन्त्रः ॥ २१ ॥

*वाहावुत्तराभ्यां युनक्ति दक्षिणमग्रे ॥ २२ ॥

अनाकुला

याभ्यामूह्यते रथः तौ वाहौ अश्वावनड्वाहौ वा । उत्तराभ्यां 'युञ्जन्ति
ब्रध्नं,' योगे योगे, इत्येताभ्यां युनक्ति युगधुरोराबध्नाति । युञ्जन्तीति दक्षिणं,
योगे योगे इत्युत्तरम् । केचिदुभाभ्यामकैकस्य योगमिच्छन्ति ॥ २१ ॥

अर्थात् पश्चात् सव्यम् । प्रत्यङ्मुखत्वे च न सिध्यति वचनम् ।
अन्यत्र तथापवर्ग इत्येव सिद्धम् ॥ २२ ॥

तात्पर्यदर्शनम्

उत्तराभ्यां 'युञ्जन्ति ब्रध्नं' 'योगे योगे' इति द्वाभ्यां अश्वावनड्वाहौ
वा(१) युगधुरोराबध्नाति । तयोश्च दक्षिणं वाहं पूर्वं युनक्ति । द्वाभ्यां द्वा-
भ्यामेकैकं, नैकैकया । (२) अत्र च उत्तराभ्यामिति द्वन्द्वापवादेनैकशेषेण
समभिव्याहृतयोजनक्रियापेक्षयेतरेतरयोगाभिहितयोर्द्वयोरपि मन्त्रयो-
स्सहितयोर्विनियोगात् (३) 'एकमन्त्राणि कर्माणि' (आप. प. १-४-१.)
इत्यस्यापवादः । नन्वेवं द्वितीयस्य मन्त्रस्यादृष्टार्थता स्यात् ? सत्यम्-
तथापि, द्वाभ्यां द्वाभ्यामेकैकमिति परमाप्तभाष्यकारवचनादेकैकवाहयो-
जने सहितमन्त्रद्वयाचारः कृत्स्नदेशकालकर्तव्याप्त इत्यनुमीयते ॥ २२ ॥

आरोहतीमुत्तराभिरभिमन्त्रयते ॥ २३ ॥

अनाकुला

अथ ते रथं युक्तमारोहति वधूः । तामारोहतीमारोहन्ती उत्तराभि "स्तु
किंशुकमि"त्येवमादिभिः अभिमन्त्रयते । इह बहुवचननिर्देशात् त्रिप्रभु-

* सूत्रद्वयमिदं हरदत्तमते । 'युनक्ति' इत्यन्तं प्रथमसूत्रम् । १. ड—युगधुरोरव ।

२. क. घ—यथेकैकया तदोत्तराभ्यामिति द्विवचनमविवक्षितार्थं स्यात् । इत्यधिकः पाठः

३. एकस्य कर्मण एक एव मन्त्र इत्युन्तर्गः इति सूत्रार्थः ।

ति अनियमप्रसङ्गे मन्त्रलिङ्गाच्चतसृभिरिति नियमः । याने तूत्तंभनादि सर्वं भवति । अथपुरुषादिषु च अभिमन्त्रणादयः दम्पतीधर्मा भवन्ती-
त्युक्तम् । 'सुचक्र'मिति मन्त्रलिङ्गात् रथ एव मन्त्रा इत्येके । वधूप्रति-
पादनपरत्वात् मन्त्रस्य रथलिङ्गत्वमर्थवाद इत्यन्ये ॥ २३ ॥

तात्पर्यदर्शनम् ।

रथमारोहती मारोहन्ती वधूम् । नुमभावश्छान्दसः । 'सुकिंशुकम्' इत्या-
दिभिश्चतसृभिरभिमन्त्रयते । रथमेवारोहन्ती नाश्वदिम्; सुचक्रमिति
लिङ्गविरोधात् । 'उदुत्तरम्' इति वा तिसृभिरश्वदिकमारोहन्तीमभि
मन्त्रयते ॥ २३ ॥

* सूत्रे वर्त्मनोर्व्यवस्तृणात्युत्तरया नीलं दक्षिणस्यां
लोहितमुत्तरस्याम् ॥ २४ ॥

अनाकुला

द्वे सूत्रे नीललोहिते रथस्य वर्त्मनोरुभयोः । भविष्यन्निर्देशोऽयं ययो-
र्वर्तिस्येते रथचक्रे तयोर्वर्त्मनोः । वर्तिन्योरिति युक्तं पठितुम् । तथा च
दक्षिणस्यामुत्तरस्यामित्युत्तरत्र स्त्रीलिङ्गनिर्देशोऽवकल्पते । व्यवस्तृणाति
विशब्दस्तिर्यगर्थे, तिर्यगवस्तृणाति । उत्तरया 'नीललोहित' इत्येतया ॥ २४ ॥

तयोस्सूत्रयोः यस्त्रीलं दक्षिणस्यां वर्त्मन्यां व्यवस्तृणाति ॥ २५ ॥

उत्तरस्यामिति सव्यस्य चक्रस्य वर्त्मन्यामित्यर्थः । सूत्रे युगप-
त् गृहीत्वा सकृदेव मन्त्रमुक्त्वा व्यवस्तृणाति । सत्यपि देशभेदे मन्त्र-
लिङ्गात् ॥

अपर आह-देशभेदात् मन्त्राभ्यावृत्तिरिति । अभियानं तु साध्ना
य्यकुम्भीवत् द्रष्टव्यम्—अप्रसंसाय वृक्षस्योऽखे उपदधाम्यह मिति ।
सूत्रव्यवस्तरणमश्वदिषु नास्ति रथसंबन्धात् ॥ २६ ॥

तात्पर्यदर्शनम्

वर्त्मनोः वर्तिन्योरित्यर्थपाठः । नीलं दक्षिणस्यामिति स्त्रीलिङ्गनिर्दे-
शात् । रथस्य भाविन्योर्वर्तिन्योः 'नीललोहिते भवतः' इत्येतया द्वे सूत्रे
व्यवस्तृणाति तिर्यक्स्तृणाति । एतच्च युगपत्, नीललोहिते भवत इति
द्विवचनलिङ्गात् । तयोश्च सूत्रयोर्दक्षिणस्यां वर्त्मन्यां नीलं व्यवस्तृणाति,
उत्तरस्यां च लोहितम् ॥ २४ ॥

ते उत्तराभिरभियाति ॥ २५ ॥

अनाकुला

ते सूत्रे अभियाति उपरियाति । उत्तराभिस्तिसृभिः ऋग्भिः ये बध्व-
श्चन्द्रमित्येताभिः तत्र रथेन गच्छन्नुपरियाति । मन्त्रास्त्वश्वादिगमनेऽपि
वक्तव्याः गमनार्थत्वात्तेषां, नेत्यन्ये । मन्त्रलिङ्गात् त्रित्वनियमः । त्रया-
णामन्ते गमनारम्भः ॥ २७ ॥

तात्पर्यदर्शनम्

‘ये बध्वश्चन्द्रम्’ इति तिसृभिर्यवस्तीर्णे सूत्रे अभियाति उपरि
गच्छति ॥ २५ ॥

तीर्थस्थाणुचतुष्पथव्यतिक्रमे चोत्तरां जपेत् ॥ २६ ॥

इत्यापस्तम्बीये गृह्यप्रश्ने पञ्चमः खण्डः ।

अनाकुला

अतीत्य गमनमतिक्रमः अतिक्रम एव व्यातिक्रमः, विशब्दोऽनर्थकः,
यथोपाय एवाभ्युपाय इति । उत्तरामृचं जपेद्भरः तामन्दसानेत्येताम् ।
निमित्तावृत्तौ जपस्यावृत्तिः । च शब्दः प्रत्येकं जपसंबन्धार्थः । इतरथा
त्रयाणामतिक्रमसन्निपाते जपः कार्यस्स्यात् मन्त्रलिङ्गात् । न च मन्त्रे
तीर्थादयस्सूयन्ते । किंतु ह्यश्विनौ, तेनैकातिक्रमणे इतरयोः श्रवणं व्यर्थं
स्यादिति न चोदनीयं, तत्पदोद्धारो वा शङ्कनीयः ॥ २८* ॥

इति श्री हरदत्तविरचितायामनाकुलायां पञ्चमः खण्डः ॥

* खण्डेऽस्मिन् सूत्रेषु संख्याद्वयमधिकमनाकुलायाम् ।

तात्पर्यदर्शनम्

तीर्थ पुण्यनद्यादि । स्थाणुगवां(१)कण्डूयनार्थं निखातः । चतुष्पथः प्रसिद्धः । एतेषां व्यतिक्रमे 'ता मन्दसाना' इत्येतां जपेत् । तीर्थादीनां चान्यतमव्यतिक्रमेऽपि कृत्स्नाया एव जपः, न त्वितरपदरहितायाः यतो लिङ्गाच्छ्रुतिर्बलीयसी,(२) 'ऐन्द्रया गार्हपत्यमुपतिष्ठते' इतिवत् ।

नन्वत्राचाराच्छ्रुतिरनुमेयेति न तथा लिङ्गबाधो युक्तः । मैवम्, लिङ्गस्यात्र श्रुति(३)विहितशेषिष्यसापेक्षत्वात् । तत्र ह्यनुमेयश्रुतेर्दीर्घत्वं यत्रास्याः प्रत्यक्षश्रुत्यैव विरोधः । अतोऽनुमेयपि श्रुतिस्सापेक्ष-लिङ्गबाधिकैव । वृत्तिभेदस्तु तीर्थादिशब्दानां तत्तद्व्यतिक्रमे मन्त्रप्रयोगभेदादुपपद्यते । अतस्तीर्थव्यतिक्रमेऽपि स्थाणुपथशब्दौ (४)दुर्मति-स्थानसामान्यात्तीर्थमेवाभिवदतः । एवं स्थाणुमितरौ । चतुष्पथमपीतरौ । यथेधमसम्भरणमन्त्रे उपवेशमेक्षणधृष्टिशब्दा अग्निस्पर्शिकाष्टमयत्वसामान्यात् इधमदारूण्येवाभिवदन्ति । यथा वा जातकर्मण्युत्तराभ्यामभिमन्त्रणं, मूर्धन्यवघ्राणं, दक्षिणे कर्णे जापः, (आप. गृ. १५-१.) इत्यभिमन्त्रणावघ्राणजपानां जातसंस्कारक्रियासामान्यादभिजिघ्रामीत्यभिवदनम् । किञ्चात्राश्विनोः प्राधान्येन स्तूयमानत्वात्तत्सकाशात्तीर्थादिव्यतिक्रमोत्पद्यतेऽप्यहतेः प्रार्थ्यमानत्वादविकृताया एव जपः । अपि च पदान्तरोद्धारे जगतीत्वभङ्गप्रसङ्गः । न्यायतस्तु जपमन्त्रो नार्थपरः । अतो नात्र तीर्थादयोऽश्विनौ वा तात्पर्येणाभिधीयन्ते । तस्मात् सूपादः कृत्स्नाया एव जपः । एष एव न्यायो नदीनां धन्वनां च व्यतिक्रमे ॥ २६ ॥

इति श्रीसुदर्शनाचार्यकृते गृह्यतात्पर्यदर्शने पञ्चमः खण्डः ।

१. क. ज.—गवादि ।

२. "कदाचन स्तरारसि नेन्द्र सश्रसि दाशुषे । उपोपेन्तु मघवन् भूय इन्तु ते दानं देवस्य पृच्यते" इत्यर्थं मन्त्रो लिङ्गात् इन्द्रप्रकाशनसमर्थोऽपि नेन्द्रोपस्थाने विनियुज्यते, किन्तु ततः प्रबलया कदाचन स्तरारसित्यैव गार्हपत्यमुपतिष्ठते' इति श्रुत्या गार्हपत्योपस्थाने विनियुक्तत्वात् इन्द्रपदघटिताया अध्यस्याः तत्रैवोच्चारणं यथा तद्वत् तीर्थस्थाणुमित्यनेन सूत्रेण समग्राया एवर्चः तत्तदतिक्रमे निमित्ते नैमित्तिकतया विधानात् तीर्थादिप्रकाशनरूपं लिङ्गं बाधित्वःपि सर्वत्रापि कर्तव्य इत्यर्थः ।

३. ग—श्रुतिविहितप्रत्यक्ष ।

४. ख—व्यतिक्रमस्थान ।

अथ षष्ठः खण्डः ।

नावमुत्तरयानुमन्त्रयते ॥ १ ॥

अनाकुला

अथ यदि पथि नावा तार्या नदी वापी वा स्यात् तत्र नावमुत्तरय-
त्वा 'अयं नो मह्याः पारं स्वस्ती' इत्येतयानुमन्त्रयते अनुमन्त्रयेतेत्यर्थः । पु-
ष्टतः स्थित्वा अनुवीक्ष्य मन्त्रोच्चारणमनुमन्त्रणम् । कृतेऽनुमन्त्रणे वरो
वधूश्च तामारोहतः ॥ १ ॥

तात्पर्यदर्शनम्

यदि पथि नदी नावा तरितव्या स्यात्, तदा वरः 'अयं नो मह्याः
पारम्' इत्येतया नावमनुमन्त्रयते । ततस्तामुभावग्निना सहारोहतः ॥ १ ॥

न च नाव्यांस्तरती वधूः पश्येत् ॥ २ ॥

अनाकुला

ये नावं नयन्ति (ते) नावि भवा नाव्याः कैवर्ताः तान् तरती तरन्ती
तरणकाल इत्यर्थः । स्त्रीलिङ्गनिर्देशादेव सिद्धे वधूग्रहणं दर्शनप्रतिषेधो
वध्वा एव यथा स्यादिति तेन तीर्त्वोत्तरां जपेदिति वरस्यैव भवति । च-
शब्दो वध्वा वरस्य च सहतरणप्रदर्शनार्थः । सहोभौ तरतः । वध्वा-
स्त्वयं चापरो विशेष इति । केचित् नावा तार्या आपो नाव्या इति व्या-
चक्षते । तेषां पुल्लिङ्गनिर्देशोऽनुपपन्नः ॥ २ ॥

तात्पर्यदर्शनम्

नाव्यान् नौनेतृन् कैवर्तान् । तरतीति छान्दसं रूपम् । तरन्ती तरण-
काले । 'लक्षणहेत्वोः क्रियायाः' (पा. सू. ३-२-१२६) इति शत्रादेशः ।
वधूर्न पश्येत् । चकारात् वध्वास्तरणदर्शनप्रतिषेधश्च, वरस्य केवलं
सह तरणमिति ज्ञापयति ॥ २ ॥

तीर्त्वोत्तरा जपेत् ॥ ३ ॥

अनाकुला

तीर्त्वा पारं प्राप्य उत्तरामृचं 'अस्य पार' इत्येतां जपेद्धरः । यदि नदी
न भवति तदा या ओषधय इत्येतामपि जपेत् । नदीनां धन्वनाश्च व्य-
तिक्रमे इति वक्ष्यति ॥ ३ ॥

तात्पर्यदर्शनम्

पारं प्राप्य 'अस्य पारे' इत्येतां वर एव जपेत् ॥ ३ ॥

* श्मशानाधिव्यतिक्रमे भाण्डे रथे वा रिष्टेऽग्ने-
रूपसमाधानाद्याज्यभागान्तेऽन्वारब्धायामुत्तरा आहुतीर्हुत्वा
जयादि प्रतिपद्यते परिषेचनान्तं करोति ॥ ४ ॥

अनाकुला

श्मशानभूमेरध्वपरि व्यतिक्रमे भाण्डे भाजनादौ रथे वा रिष्टे नष्टे
रथ इति प्रदर्शनमन्येषु चैवंप्रकारेषु दुर्निमित्तेषु वक्ष्यमाणहोमः
कार्यः । तत्राग्नेरूपसमाधानादि तन्त्रं प्रतिपद्यते । अधिशब्दप्रयो-
गाच्छ्मशानभूमेरध्वपरि गमन एवैतत् भवति । तीर्थादीनां तु सर्मापेना-
तिक्रमेऽपि भवति ॥ ४ ॥

उत्तरा आहुतीर्जुहोति । 'यद्वतेचि'दित्याद्यास्सप्त उत्तरमन्त्रैरैतैरा-
हुतीर्जुहोतीत्यर्थः । मन्त्रलिङ्गात् सप्तनियमः । हुत्वा जयादितन्त्रशेषं
प्रतिपद्यते । सकृत् पात्रप्रयोगः । शम्याः परिध्यर्थः । अग्नेरूपसमाधानादि
वचनं तन्त्रप्राप्त्यर्थं, आज्यभागान्तवचनमन्वारम्भकालोपदेशार्थम् । 'ज-
यादि प्रतिपद्यत' इत्येतच्चान्वारम्भनिवृत्त्यर्थम् । तथा जयादि यथा-
सिद्धं प्रतिपद्यत इति ॥ ५ ॥

यदिदमग्निरूपसमाधानादि परिषेचनान्तं कर्म तदनन्तरं नैमित्तिक-
मुक्तं तत् करोति । सकृदेव, न पुनः पुनरित्यर्थः । अनन्तरोक्तानां निमि-
त्तानां देशकालभेदेनावृत्तावपि सकृदेवान्तेऽयं होमो भवतीत्यर्थः ॥ ६ ॥

तात्पर्यदर्शनम्

श्मशानाधिव्यतिक्रमे श्मशानभूमेरध्वपरि व्यतिक्रमे, भाण्डे वधूभूषणादौ
रथे वा रिष्टे नष्टे, अग्निरूपसमाधानादि परिषेचनान्तं करोति । केवलाज्य-
हविष्यु न वचनाभावे तन्त्रमित्युक्तमेव । आज्यभागान्त इति त्वन्वार-
म्भकालविध्यर्थम् । उत्तराः 'यद्वतेचिदभिध्रिषः' इति सप्तकरणिका आ-
हुतीः । शेषं व्यक्तम् ॥ ४ ॥

क्षीरिणामन्येषां वा लक्ष्मण्यानां वृक्षाणां नदीनां धन्वनां

च व्यतिक्रम उत्तरं यथालिङ्गं जपेत् ॥ ५ ॥

* ट—'श्मशानादिव्य' । हरदत्तमते सूत्रत्रयमिदम् । 'समाधानादी'त्यन्तमेकम् । 'प्रतिपद्यते' इत्यन्त
मपरम् । शिष्टमन्यत् ॥

अनाकुला

क्षीरिणां न्यग्रोधादीनामलक्ष्मण्यानाम्, अन्येषामपि लक्षण्यानां लक्ष्णयुक्तानां प्रसिद्धानां सीमावृक्षणामित्यर्थः । लक्ष्मण्यानामित्यपि पाठे अयमेवार्थः । नदीनां सोदकानां अनुदकानाञ्च । धन्वनां निर्जलानामरण्यानाञ्च व्यतिक्रमे उत्तरे ऋचौ यथालिङ्गं (१) यस्य लिङ्गं यस्यां दृश्यते तद्व्यतिक्रमे तां जपेत् । तत्र वृक्षातिक्रमे ये गन्धर्वा इति, नद्यतिक्रमे या ओषधय इति, धन्वातिक्रमे यानि धन्वानीति । यथालिङ्गवचनं उभयत्रोभे मा भूदिति । नद्यतिक्रमेऽपि कृत्स्ना भवति । तथा धन्वातिक्रमेऽपि ॥ ७ ॥

तात्पर्यदर्शनम्

क्षीरिणः क्षीरवन्तः प्लक्ष्मन्यग्रोधादयः लक्ष्म चिह्नं तत्र भवाः लक्ष्मण्याः दुर्गा(२) तिन्त्रिणिका सीमाकदम्बा(३) इत्येवमादयः । नद्यः प्रसिद्धाः धन्वानो दीर्घाण्यरण्यानि येषु ग्राम्याः पशवो न निवसन्ति । एतेषां व्यतिक्रमे उत्तरे यथालिङ्गं जपेत् । 'ये गन्धर्वाः' इति वृक्षाणां व्यतिक्रमे, 'या ओषधयः' इति नदीनां धन्वनाम् । यथालिङ्गमिति वचनं जातकर्मवन्मा भूदिति । क्षीरिणामित्यादि बहुत्वमविवक्षितम्, निमित्तगतात्वात्, (४) हविरुभयत्ववत् ॥ ५ ॥

गृहानुत्तरया सङ्काशयति ॥ ६ ॥

अनाकुला

अथ स्वं गृहं प्राप्य रथादवरोप्य यद्धनं तस्या बहत्तुत्वेनागतं तच्च गृहान् प्रपाद्य ततस्तथा तान् गृहान् सङ्काशयति सम्यगक्षयति उत्तरयर्चा सङ्काशयाभीत्येतया । मन्त्रश्चास्मिन्नर्थे यथाकथञ्चित् योजनीयः । सङ्काशयामि दर्शयामि बहत्तुं बध्वाः पितृकुलादानीतं धनं ब्रह्मणा मैत्रेण अघोरेण चक्षुषा न केवलमघोरेण, किं तर्हि मैत्रेण गृहैर्मदीयैस्सार्धं गृहं च मदीयमित्यर्थः । अस्यां पर्याणद्धं विश्वरूपाख्यं यदाभरणं तत्

१ यलिङ्ग । २ ज-दुर्गाणी । ३ ऊ-ज-कदम्ब । झ-दुर्गादितिन्त्रिणिका ।

४ दर्शपूर्णमासप्रायश्चित्तप्रकरणे "यस्योभयं हविरार्तिमाच्छेत् ऐन्द्रं पञ्चशरावमोदनं निर्वपेत्" इत्यनेन हविर्नाशे निमित्ते नैमित्तिकतया शरावपञ्चकपक्वौदनद्रव्यका काचिदिष्टिर्विहिता । तत्र सायंप्रातःकालिकस्यैकैकस्यापि हविषो नाशे प्रायश्चित्तमिदम् ? अथ वा उभयकालिकहविर्नाश एवेति सन्देहे हविर्नाशस्य निमित्तत्वेनोद्देश्यत्वात् तद्विशेषणस्योभयत्वस्य ग्रहैकत्ववदविवाचित्वात् एकैकहविर्नाशेऽपि प्रायश्चित्तमिदं भवत्येवेति पूर्वमीमांसायां षष्ठचतुर्थपष्ठे सिद्धान्तितम् । तद्वत् अत्रापि क्षीर्यादिव्यतिक्रमस्य निमित्तत्वेन तद्गतबहुत्वस्याप्यविवक्षणात् एकैकव्यतिक्रमेऽपि मन्त्रजपो भवेदवेत्यर्थः ॥

पतिभ्यः, एकस्मिन् बहुवचनम् । पत्यै मह्यं स्योनं मुखम् । सविता करोत्विति ॥ ८ ॥

तात्पर्यदर्शनम्

वरः स्वगृहान् ज्ञातिधनसंयुक्तान् वधूं 'सङ्काशयामि' इति ऋचा सङ्काशयति दर्शयति । ननु-यद्यपि समित्युपसर्गः 'समवदाय दोहाभ्यां' (आप. श्रौ. २-२०-३.) इत्यादौ सहाय्ये दृष्टः, तथापि गृहाणां ज्ञातिधनसहितत्वमेवात्राभिप्रेतमिति कुतो निश्चीयते ? उच्यते-'सङ्काशयामि वहतुम्' इति मन्त्रालिङ्गानुसारात् । मन्त्रार्थश्च भाष्योक्तः ॥ ७ ॥

* वाहावुत्तराभ्यां विमुञ्चति दक्षिणमग्रे ॥ ७ ॥

अनाकुला

उत्तराभ्यां आवागमन् "अयं नो देवस्सविते" त्येताभ्याम् । योगवदेकैकेन मन्त्रेण विमोकः ॥ ९ ॥

अर्थात् सव्यं पश्चात् ॥ १० ॥

तात्पर्यदर्शनम्

'आवागमन्' इति द्वाभ्यामेकैकं वाहं विमुञ्चति ॥ ७ ॥

लोहितं चर्मानडुहं प्राचीनग्रीवमुत्तरलोम मध्येऽगार-
स्योत्तरयाऽऽस्त्यि गृहान् प्रपादयन्नुत्तरां वाचयति दक्षिणे-
न पदा ॥ ८ ॥

अनाकुला

विमुच्य वाहौ वरः पूर्वं गृहं स्वयं प्रविश्य यत्र दम्पत्योर्वासः तत्रागारस्य मध्ये चर्मांश्चृणाति उत्तरयर्चा 'शर्म वर्म' त्येतया तच्चानडुहं भवति लोहितञ्च वर्णेन । प्राचीनमुत्तरलोमेत्यास्तरणे प्रकारः । आस्तीर्य ततो दक्षिणेन पदा गृहान् प्रपादयति । वधूं प्रवेशयति । प्रपादयंस्तामुत्तरा-
मृचं वाचयति 'गृहानि' त्येताम् । 'गृहानि' ति प्रकृते पुनर्गृहानित्यु-
च्यते—हतरथा अगारस्यापि प्रकृतत्वात् प्रवेशने मन्त्रः शङ्क्येत । इदमेव ज्ञापकमन्तरागारमध्ये चर्मास्तरणमिति । प्रपादयन् वाचयतीति वचनान्मन्त्रकर्मणोरादिसंयोगः । न मन्त्रान्ते प्रदानम् ॥ ११ ॥

तात्पर्यदर्शनम्

ततो वरः पूर्वं स्वगृहान् प्रविश्य 'शर्म वर्म' इत्येतया यथासूत्रं च-

* सूत्रद्वयनिर्द हरदत्तमते । विमुञ्चतीत्यन्तं प्रथमसत्रम् ।

मांस्तीर्य ततो वधूं दक्षिणेन पदा गृहान् प्रपादयन् प्रवेशयन् 'गृहान् भद्रान्' इत्येतां वाचयति ॥ ८ ॥

न च देहलीमभि(१)तिष्ठति ॥ ९ ॥

अनाकुला

देहलीनाम(२)द्वाराधस्ताद्वारु । पर्यन्तवेदिकेत्यपरे । तां प्रपादनकाले स्वयं सा च नातिक्रामेदित्यर्थः । तयोः प्रपन्नयोरग्निमनुप्रपादयति ॥१२॥

प्रपद्य गृहान् अथ तत्कालमशनमश्नोयात् । ततो यस्मिन्नगारे चर्मा-
स्तरणं तस्योत्तरपूर्वदेशे विवाहाग्निं प्रतिष्ठाप्याग्नेरुपसमाधानादि तन्त्रं प्र-
तिपद्यते । सकृत् पात्राणि शम्भ्याः परिध्यर्थे ॥ १३ ॥

तात्पर्यदर्शनम्

सा च प्रविशन्ती देहलीं नाभितिष्ठति(३) । केचित्—चकाराद्वरो
ऽपि—इति ॥ ९ ॥

* उत्तरपूर्वे देशेऽगारस्याग्नेरुपसमाधानाद्याज्यभागा-
न्तेऽन्वारब्धायामुत्तरा आर्हुतीर्हुत्वा जयादि प्रतिपद्यते प-
रिषेचनान्तं कृत्वोत्तरया चर्मण्युपविशत उत्तरो वरः ॥ १० ॥

अनाकुला

उत्तरास्त्रयोदशप्रधानाहुतीः 'आगन्गोष्ठ' मित्याद्याः लिङ्गविरोधे स-
त्यपि वर एव जुहोति, विधेर्बलीयस्त्वात् । भवति लिङ्गञ्चाविवक्षितम् ।
देवतास्मरणार्थत्वात् मन्त्राणाम् । उत्तरो वर इत्ययं विशेषः सर्वेषु होमेषु
भवतीत्युक्तम् । उत्तरपूर्वदेशेगारस्येति विधिरग्नेस्सर्वत्र वेदितव्यः ॥१४॥

उत्तरयर्चा 'इह गावः प्रजायध्व' मित्येतया । तदुपविशतः परिषेच-
नान्तवचनमानन्तर्यार्थं परिषेचनान्तरमेवोपवेशनं कर्तव्यं नान्यदिति ।
तेन भोजनं प्रागेवति सिद्धम् । तत्रोपवेशने मन्त्र उभयोरपि भवति ।
इहाग्निसम्बन्धाभावात् उत्तरो वर इत्युक्तं । प्राङ्मुखौ चोपविशतः ॥१५॥

तात्पर्यदर्शनम्

उत्तराः 'आगन् गोष्ठम्' इत्यादित्रयोदशाहुतीः । उत्तरया 'इह गावः
प्रजायध्वम्' इत्येतया । पूर्वमास्तीर्णे चर्मण्युपविशतः । पूर्ववदुत्तर एव वरः ॥१०॥

१ ख. ग—देहलीमभि.

२ द्वारेधस्तात् ।

३ ख. ग—नाभितिष्ठति ।

* हरदत्तमते सूत्रयमिदम् । प्रथमं "समाधानादी" त्यन्तम् । द्वितीयं "प्रतिपद्यते" इत्यन्तम् । वर-
इत्यन्तं तृतीयम् ॥

अथास्याः पुंस्वोर्जीवपुत्रायाः पुत्रमङ्क उत्तरयोपवेश्य
तस्मै फलान्युत्तरेण यजुषा प्रदायोत्तरे जपित्वा वाचं(१)
यच्छत आ नक्षत्रेभ्यः ॥ ११ ॥

अनाकुला

या पुमांसमेव सूते न स्त्रियं सा पुंसुः' तस्याः पुस्वः पुंस्वो जीवपुत्रा-
या इति पाठः । न रेफः पाठ्यः, पठ्यमानो वा छान्दसो द्रष्टव्यः । जीवा
एव पुत्रा यस्या न मृताः तस्याः जीवपुत्रायाः जीवपत्या इति च द्र-
ष्टव्यम् । तथा मङ्गलानीति । एवं भूतायास्त्रैवर्णिकस्त्रियाः पुत्रमुत्तरय-
च्चौ 'सोमेनादित्या' इत्येतया अस्या वध्वा अङ्क उपवेश्य तस्मै कुमारा-
य फलान्युत्तरेण यजुषा 'प्रस्वस्थः प्रेय' मित्यनेन प्रदाय तत उत्तरे ऋ-
चौ 'इह प्रियं' 'सुमङ्गलीः' इत्येते जपित्वा तत उभौ तस्मिन्नेव चर्म-
ण्यासीनौ वाचं यच्छतः । आनक्षत्रेभ्यः नक्षत्राणामुदयादित्यर्थः । कुमार-
श्च फलानि गृहीत्वा यथार्थं गच्छति ॥ १६ ॥

तात्पर्यदर्शनम्

पुस्वोः पुस्वाः इत्यर्थपाठः । या पुंस एव सूते न स्त्रीरपि, या च सूत
एव, न तु वन्ध्या सती क्रयादिना पुत्रवती, सा पुंसुः । जीवन्त एव पुत्राः
पुमांसो यस्यास्सा जीवपुत्रा, न पुनः 'भ्रातृपुत्रौ स्वसृदुहितृभ्याम्' (पा.
१-२-६८.) इत्येकशेषवचनाद्यस्या दुहितरोऽपि जीवन्ति, पुत्रश्चैको जी-
वति, सापीह जीवपुत्रा विवक्षिता; पुंस्वोरिति विशेषणानुपपत्तेः । एवं
भूतायाः पुत्रं 'सोमेनादित्याः' इत्येतया वध्वा अङ्क उपवेश्य 'प्र स्वं-
स्थः' इति यजुषा पुत्राय फलानि कदल्यादीनि प्रदाय 'इह प्रियं प्रजया'
इति ऋचौ जपित्वा, उभौ वाचं यच्छतः । आनक्षत्रेभ्यः नक्षत्राणामो-
दयात् ॥ ११ ॥

उदितेषु नक्षत्रेषु प्राचीनमुदीचीं वा दिशमुपनिष्क्र-
म्य उत्तरार्भ्यां यथालिङ्गं ध्रुवमरुन्धतीं च दर्शयति ॥ १२ ॥

इत्यापस्तम्बीये गृह्यप्रश्ने षष्ठः खण्डः ॥

अनाकुल

उदितेषु नक्षत्रेष्विति वचनात्ततः प्राक् तस्मिन्नेव चर्मणि वाग्यत-
योरासनं पश्चादुपनिष्क्रमणम् । उदितेष्वित्येव सिद्धे नक्षत्रग्रहणं वि-
स्पष्टार्थम् । उत्तराभ्यां ध्रुवक्षितिः 'सप्तर्षयः' इत्येताभ्याम् । उभयत्र
मन्त्रेण दर्शनं बध्वाः कर्म, वरस्तु पश्यन् ध्रुवमिति निर्दिश्य पूर्वा
वाचयति पश्चादरुन्धतीमित्युत्तराम् । ततो वाग्विसर्गः । मन्त्रलि-
ङ्गादेव यथालिङ्गदर्शने सिद्धे यथालिङ्गवचनं विकल्पार्थम् । उत्त-
राभ्यां ध्रुवमरुन्धतीञ्च दर्शयति यथालिङ्गं वेति । तेनोत्तरस्यामृचि
सर्वेषां सप्तर्षीणां कृत्तिकादीनामरुन्धत्याश्च सहदर्शनं बध्वाः कर्म प-
क्षे भवति, केवलमरुन्धत्या एव वा ॥ १७ * ॥

इति हरदत्तविरचितायामनाकुलायां गृह्यवृत्तौ षष्ठः खण्डः ॥

द्वितीयः पटलश्च समाप्तः ।

तात्पर्यदर्शनम्

उत्तराभ्यां 'ध्रुवक्षितिर्ध्रुवयोनिः' इत्येताभ्यां यथालिङ्गं पूर्व्या
ध्रुवमुत्तरयाऽरुन्धतीं च दर्शयति बध्नुम् । यथालिङ्गमिति च जातकर्मव-
द्वाभ्यां द्वाभ्यामेकैकं मा भूदिति ॥

केचित्—यथालिङ्गमित्यत्र नास्ति, (१)प्रयोक्तृणां प्रमादात् प्रदेशा-
न्तरदृष्टमिह सञ्चरितपठितमिति(२) ॥

अपरे—उत्तराभ्यां यथाक्रमं ध्रुवमरुन्धतीं च दर्शयति; यथालिङ्गं वा
इति(३) भित्वा सूत्रं साध्याहारं व्याचक्षते । 'सप्तर्षयः प्रथमाम्' इत्ये-
तया सप्तर्षीन् कृत्तिका अरुन्धतीं च सह दर्शयति । अरुन्धतीमेव वे-
ति विकल्पार्थं यथालिङ्गवचनमिति ॥ १२ ॥

द्वितीये पटले सिद्धं यथाभाष्यं यथामति ।

कृतं सुदर्शनार्येण गृह्यतात्पर्यदर्शनम् ॥

इति श्रीसुदर्शनाचार्यकृते गृह्यतात्पर्यदर्शने षष्ठः खण्डः ॥

॥ द्वितीयः पटलश्च समाप्तः ॥

*खण्डेऽस्मिन् हरदत्तमते सूत्रसंख्या सप्तदश (१७) । सुदर्शनमते तु द्वादश (१२) ।

१ ख. ग. ड. ज—अध्येतृणाम् ।

२ च—संचरितपाठ इति ।

३ ज—भ्रान्त्या भित्वा ।

अथ तृतीयः पटलः ॥

सप्तमः खण्डः ॥

अथैनामाग्नेयेन स्थालीपाकेन याजयति ॥ १ ॥

अनाकुला

अथेति वचनादेतस्यामेव राज्यां स्थालीपाको भवति । स्थाल्यां पश्यत इति स्थालीपाकः । तस्य देवताविधानं-आग्नेयेनेति । ननु-विधास्यते “अग्निर्देवता स्वाहाकारप्रदान” इति, सत्यम्, अपरमपि तत्र भवति-अग्निस्विष्टकृत् द्वितीय इति । ततश्च स एव यदि देवताविधिः स्यात् द्विदेवत्यमिदं हविः स्यात् । ततश्च निर्वपणकाले ताभ्यामुभ्यां सङ्कल्पः क्रियेत । यद्यपि वस्तुतो गुणभूतः स्विष्टकृद्यागः तथापि प्रधानवत् तत्र चोद्यते-‘अग्निस्विष्टकृद्वितीय’ इति । ततश्च तस्मा अपि सङ्कल्पः क्रियेत । तस्मात् केवलोऽयमाग्नेयस्थालीपाक इति (वक्तव्यम् । एवमाग्नेयस्यैव प्रदानस्य) यद्यप्रत्तदेवतमित्येतत् प्रायश्चित्तं भवति । स्विष्टकृतस्तु प्रत्तदेवतमित्येतदेव । ‘एनां याजयती’ ति वचनात् सहत्वमुभयोरस्मिन् कर्मणि नास्ति । वध्वा एवेदं कर्म, वरस्य त्वात्विज्यमेव । तेन यदिदं स्थालीपाकपरिवेषणं ब्रह्मादिदक्षिणा च तत् वधूधनस्यैव भवति । यत्रेदमुच्यते ‘पत्नीहि पारीणह्यस्येशे’ इति (तै.सं.६-१-६) ॥१॥

तात्पर्यदर्शनम्

ननु-‘अथ पत्न्यवहन्ति’ ‘श्रपयित्वा’ इत्येतावदेव वक्तव्यम् ; यत उत्तरत्र ‘अग्निर्देवता’ (आप. गृ. ७-५.) इति विधानादाग्नेयत्वं सिद्धम् स्थालीपाकेनेति तु श्रपयित्वेति विधानात्, एनां याजयतीति चान्वारब्धायामिति विधानात् ; अतः किमर्थमिदमधिकमारभ्यते ‘अथैनामाग्नेयेन स्थालीपाकेन याजयति’ इति ?

उच्यते-सूत्रं तावद्विप्रणीतं नानर्थकं भवितुमर्हति । तेन लोके व्युत्पत्तिसिद्धाध्याहारादिभिरपि यस्सूत्रस्यार्थस्सम्पाद्यते सोऽपि वेदार्थो-नुष्ठेय (१) उच्यते-ध्रुवमरुन्धती च दर्शयित्वा, अनन्तरं यत्राग्नेयेन स्थालीपाकेन यागं करोति तत्रैवैनां पत्नीं याजयति पत्न्यामन्वारब्धायाम् जुहोति, न पर्वसु पार्वणविकारेषु च । एवमतिदेशविशेषार्थतया सूत्रमर्थवदेव ॥

() एतावधान्तर्गतप्रत्यस्थान ग पुस्तके ‘सङ्कल्प आग्नेयस्यैव यागस्य’ इति पाठो दृश्यते ।

१ क-स उच्यते; १.

तात्पर्यदर्शनम्

अन्ये—याजयतीति वचनात् वरादन्योऽप्यस्य स्थालीपाकयाग-
स्य कर्तेति । तन्न ; प्रकरणेनास्य विवाहाङ्गत्वात् 'सहाङ्गं प्रधानम्'
(आप. प. २-३९.) इति साङ्गस्य प्रधानस्यैककर्तृकत्वात् ॥

केचित्—उत्तरत्र न केवलमग्निदैवतेति विधिः, 'अग्निस्विष्टकृत् द्वि-
तीयः' इत्यपि । तेन द्विदैवत्योऽयं स्थालीपाको मा भूत्, किन्त्वेकदैवत्य
एवेत्येवमर्थमाग्नेयेनेति विधानम् । तेनाग्नेय एव सङ्कल्पितस्य व्रीह्यादे-
रर्थाक्षिप्तो लौकिको निर्वापः कार्यः । 'एनां याजयति' इति तु नास्मिन्
कर्मण्युभयोरधिकारः, किन्तु वध्वा एव । वरस्तु ऋत्विक्स्थानीयः ।
तेन होमादौ द्रव्यत्यागस्त्रीधनादेवेति । तन्न ; वध्वेकाधिकारे हि प्रकर-
णावगतविवाहाङ्गत्वबाधः, अधिकारसाध्यभेदेन शास्त्रतदर्थयोर्भेदात् ।
आचारसिद्धवरकर्तृकत्वबाधापत्तिश्च ; अन्यात्विज्येऽप्यविरोधात् ॥ १ ॥

पत्न्यवहन्ति ॥ २ ॥

अनाकुला

अरुन्धतीदर्शनानन्तरमगारं प्रविश्य व्रीहीन् यवान् वा नवानग्नये सं-
कल्पितान् निर्वपति यावज्जोमाय ब्राह्मणभोजनाय च पर्याप्तं मन्यते ।
प्रोक्षणञ्च तूर्णीं संस्कृताभिरद्भिः । ततस्तान् पत्न्यवहन्ति । 'एना पत्या'
इत्यादिवत् सावहन्तीति सर्वनाम्ना निर्देशे कर्तव्ये पत्नीग्रहणं पत्नीकर्मदं
यथा विज्ञायेत । इतरथा याजमानं विज्ञायेत । वधूरिह यजमानेति कृत्वा
पार्वणादिषु पत्युरवहननं प्राप्नोति ॥ २ ॥

तात्पर्यदर्शनम्

स्थालीपाकार्थं व्रीह्यादिकम् । 'साऽवहन्ति' इति वक्तव्ये 'पत्न्यवह-
न्ति' इत्यधिकाक्षरात् पत्न्यवधातमेव कुर्यात्, न तु (१)श्रपणादिकमपि ।
तदादिकं वर एव ।

केचित्—पत्नीत्यारम्भादवहननं पत्नीकर्मैव, न तु यजमानकर्म । य-
जमानकर्मत्वे हि सहाधिकारे पार्वणादौ पत्युरवहननं स्यात्, तस्य त-
न्न यजमानत्वात् । अत एव पार्वणादौ नान्वारम्भः, पत्न्यवहन्तीतिवत्
पत्न्यामन्वारब्धायामित्यवचनादिति । मैवम् ; वध्वेकाधिकारस्यैव नि-
रस्तत्वात् ॥ २ ॥

* श्रपयित्वाऽभिघार्य प्राचीनमुदीचीनं वोद्वास्य
प्रतिष्ठितमभिघार्याग्नेरुपसमाधानाद्याज्यभागान्तेऽन्वारब्धा-
यां स्थालीपाकाज्जुहोति ॥ ३ ॥

अनाकुला

ततस्तानवहतांस्त्रिष्फलीकृतान् प्रक्षाल्य श्रपयति वरः । अग्नेरु-
पसमाधानादिवचनं तन्त्रविधानार्थं कालविधानार्थं च प्रतिष्ठिताभि-
घारणान्ते कथं तन्त्रं प्रतिपद्येत, न प्रागिति । तेनाभिघारणमसंस्कृतेना-
ज्येन भवति । अत्रापि सकृदेव पात्रप्रयोगः । तथा शम्याः विवाहशे-
षत्वादस्य । नेत्यन्ये ॥ ३ ॥

आज्यभागान्तवचनं अन्वारम्भकालोपदेशार्थम् । स्थालीपाकादि-
त्यनर्थकम्, तस्य होमार्थत्वात् । न च वाच्यं ब्राह्मणभोजनार्थं स्थालीपा-
को, होमस्त्वाज्यादेव प्राप्नोतीति । यागविधानात् देवताविधानाच्च । एवं
तर्हि शैलीयमाचार्यस्य-यत्रोभयं हविर्भवत्याज्य(१)ञ्चौषधयश्च तत्र प्रधा-
नाहुतिविशेषणं करोति स्थालीपाकादन्नादपूपादाज्याहुतिरिति । तेन
यत्र विशेषणं नास्ति तत्रैकमेव हविरिति सिद्धं भवति । तेनाग्रयणे
आज्यस्याभावः । ततश्च सकृदुपघातपक्ष एव तत्र भवति, आज्याभावे-
नोपस्तरणाभिघारणयोरसम्भवात् । विवाहे च 'यथा स्थानमुपविश्ये'
त्यत्र आज्याहुतिरिति विशेषणाभावादाज्यमेव तत्र धर्मवद्भविः, लाजा-
स्त्वधर्मका इति सिद्धम् ॥ ४ ॥

तात्पर्यदर्शनम्

उद्वास्य सौकर्यादपरेणाग्निं प्रतिष्ठाप्य । प्रतिष्ठितमभिघारयति ।
ओषधिहविष्केऽप्यत्र तन्त्रविधानं क्रमार्थमित्युक्तमेव । 'आज्यभागान्ते-
ऽन्वारब्धायाम्' उपस्तरणप्रभृत्यन्वारम्भः प्रधानहोमान्तम् ॥ ३ ॥

सकृदुपस्तरणाभिघारणे द्विरवदानम् ॥ ४ ॥

अनाकुला

अनेन पौरोडाशिकोऽवदानकल्प इह प्रदर्शितो विज्ञेयः । 'तस्माद-
ङ्गुष्ठपर्वमात्र' (आप. श्रौ. २-१८-९.) मित्याद्यपि भवति । पञ्चावत्तञ्च
पञ्चावत्तिनाम् । प्रत्यभिघारणं च हविषः लाजावदानवत् । उपस्तीर्य द्वि-

* इरदत्तमते सूत्रद्वयमिदम् । 'समाधानादी' त्यन्तमेकम् । शिशुमन्यत् ॥

१. ग. आज्यमौषधश्च ।

रवदाय द्विरभिघारयतीति वक्तव्ये सकृद्वचनमुपस्तरणाभिघारणयोश्चतु-
रवत्तसंपादनार्थतां ज्ञापयितुम् । तेन चतुरवत्ताभावे उपस्तरणाभिघार-
णयोरप्यभावः । यथा 'सकृदुपहत्य जुहुयात्' (आप. गृ. ७-७.) 'दध्न
एवाञ्जलिने' (आप. गृ. २२-१०) । त्यादौ ॥ ५ ॥

तात्पर्यदर्शनम्

होमद्वय्यां स्तुवेण द्वयन्तरेण वा सकृदुपस्तरणं कार्यम् । ततश्चरो-
द्विरवदानम् । त्रिर्जमदग्नीनाम्, सकृच्चाभिघारणम् । ततः स्विष्टकृतं चरोः
प्रत्यभिघारणम् । अस्यैष्टिकावदानविधिप्रदर्शनार्थत्वादाचाराच्च ॥ ४ ॥
देवतामाह—

* अग्निर्देवता स्वाहाकारप्रदानः ॥ ५ ॥

अनाकुला

प्रधानद्वित्वादुत्तरविवक्षया सिद्धानुवादोऽयम् । अग्निरेव देवता
पूर्वस्य होमस्य येयमाग्नेयेनेति विहिता । उत्तरस्यान्या विधीयत इति ॥६॥
स्वाहाकारेण प्रदानं प्रक्षेपो यस्मिन् सः स्वाहाकारप्रदानः । स्थाली-
पाकस्य होमः । अविशेषात् पूर्वश्चोत्तरश्च । तत्र स्वाहाकारसंयोगाद्दे-
वताशब्दश्चतुर्थ्यन्तो भवति—अग्नये स्वाहा, अग्नये स्विष्टकृते स्वाहेति ।
'जुहोतिचोदनः स्वाहाकारप्रदानः' (आप. प. ३-४.) इत्येव सिद्धे
वचनमिदं कल्पान्तरेषु केषुचित् मन्त्रेण प्रदानञ्चोदितं "ममुष्मै स्वाहेति
जुहुयात्, ऋचा वा तद्देवतये"ति 'पुरोनुवाक्यामनूच्य याज्यया
जुहुया'दिति च तत्प्रतिषेधार्थम् । एवमपि 'स्थालीपाकाज्जुहोत्यग्नये
स्वाहेत्येव वक्तव्यं' स्विष्टकृति च स्विष्टकृते स्वाहेति । इदं तु वचनं पार्व-
णातिदिष्टेषु यथोपदेशं देवता इत्यत्र मन्त्रप्रतिषेधार्थम् । तेन 'पौर्णमा-
स्यां पौर्णमासी' (आप. गृ. ७-२८) इत्येवमादिषु यत्र स्थालीपाकस्य
देवतैव चोद्यते तत्र देवताशब्देनैव होमः, न तद्देवत्येन मन्त्रेणेति
सिद्धम् ॥ ७ ॥

तात्पर्यदर्शनम्

अग्निर्देवतेति विहिताग्निविशेषणार्थमयं परिभाषोक्तानुवादः । कथं
विशेष्यते ? इति चेत्, सोऽग्निस्स्वाहाकारप्रदानश्चेदेवता, स्वाहाकार-
योग्यया चतुर्थ्या विभक्त्या युक्तश्चेदित्यर्थः ।

नन्व'न्वारधायामग्ने जुहोती'ति वक्तव्ये किमर्थमधिकाक्षरं 'अग्नि-
देवता स्वाहाकारप्रदानः' इत्युपदिश्यते ? उच्यते—शब्दो देवता, नार्थः;
अथोऽपि यागे चोदितचतुर्थ्यन्तस्ववाचकशब्देनैवोपकरोति, अर्थस्यो-
द्देश्यमशक्यत्वात्; उपकारान्तरस्य च दुर्निरूपत्वादिति मीमांसकम-
तमिह नाभितम्; अर्थ एव देवतेति स्वमतज्ञापनार्थम् । कथमिति चेत् ?
कर्मणि प्रयोगानर्हस्य प्रथमान्तस्याग्निशब्दस्य प्रयोगात् । नन्वर्थस्य
देवतात्वे सत्यप्युपकारशब्देनैवेति नानुष्ठाने विशेषः । मैवम्; न केवलं
चतुर्थ्यन्तशब्दोच्चारणमेवानुष्ठेयम्, किन्त्वर्थस्य ध्यानमपीति । अत्र
तु ज्ञापकं 'आग्नेया इति तु स्थितिः' (निरु. ८-३-७.) इत्यादि निरुक्त-
कारवचनम् ॥

केचित्—कल्पान्तरेषु 'अमुष्मै स्वाहेति जुहुयात् ऋचा वा तद्देव-
त्या' इति विकल्पः चोदितः । स माभूदस्माकम् । पार्वणेषु तद्विकारेषु
च 'अमुष्मै स्वाहा' इत्येव जुहुयादित्येवमर्थमिति ॥ ५ ॥

अपि वा सकृदुपहत्य जुहुयात् ॥ ६ ॥

अनाकुला

यया दर्व्या होमस्तयैव सकृदुपहत्य जुहुयात् । अत्र पक्षे उपस्तर-
णाभिधारणयोरप्यभाव इति सिद्धम् । केचित् कुर्वन्ति । जुहुयादिति
वचनं स्विष्टकृत्थपि प्राप्त्यर्थम् ॥ ८ ॥

तात्पर्यदर्शनम्

अथवा दर्व्या सकृत् स्थालीपाकाद्गृहीत्वा जुहुयात्, न तु पूर्वव-
त्तुरवत्तं पञ्चावत्तं वा (१) अपूर्वत्वाद्द्विहोमानाम् ॥ ६ ॥

अग्निरिस्वष्टकृद्द्वितीयः ॥ ७ ॥

अनाकुला

अग्निः स्विष्टकृद्द्वितीयो भवति देवतात्वेन । द्वितीयवचनं पूर्वेण तुल्य-
धर्मत्वज्ञापनार्थम् । तेन 'यथोपदेशं प्रधानाहुती' रित्यादौ स्विष्टकृतो-
ऽपि ग्रहणं भवति । तथा 'सकृदुपहत्य जुहुयात्' 'स्वाहाकारप्रदान'
इत्येतयोश्च प्रवृत्तिः ॥ ९ ॥

१ द्विहोमानां न प्रकृतिर्वै नापि विकृतिरिति । किन्तु अपूर्वास्ति । न प्रकृतिपूर्वा इत्यर्थः । अतो
न तेऽप्यतो धर्मप्राप्तिरिति पूर्वमीमांसायामष्टमाध्याये चतुर्थपादे सिद्धान्तितम् । अतश्च चतुरवत्त-
पञ्चावत्तयोरन्यत्र विहितयोरैकधर्मयोरतिदेशतो नात्र प्राप्तिरिति भावः ।

तात्पर्यदर्शनम्

वतेति शेषः । स्थालीपाकशेषात् द्वितीयो होमः कर्तव्यः । तस्मिन्
स्वष्टकृद्देवतेत्यर्थः । अर्थसिद्धेऽपि द्वितीये 'द्वितीय' इति ग्रहणे
न 'सदसस्पतिर्द्वितीयः' (आप. गृ. ८-२.) इत्यत्र वक्ष्यते ।
अचित्—पूर्वहोमेन तुल्यधर्मत्वज्ञापनम् । तथा च सति 'यथोपदेशं
॥हुतीः' इत्यत्र स्वष्टकृतमपि हुत्वा जयादीत्येवमादि भवेदिति ॥७॥
१ त्ववदानविधिमाह—

सकृदुपस्तरणावदाने द्विरभिधारणम् ॥ ८ ॥

अनाकुल

तत्रापि पौरोडाशिकस्वष्टकृतोऽवदानकल्पः प्रदर्शितो विज्ञेयः ।
द्विः पञ्चावत्तिनः उत्तरमुत्तरं ज्यायांसम्, न हविः प्रत्यभिधारयती'
१. श्रौ. २-२१-३, ४, ५.)ति विशेषाः इहापि द्रष्टव्याः ॥ १० ॥

तात्पर्यदर्शनम्

सकृदुपस्तरणमवदानं च द्विरभिधारणं च कार्यम् । जमदग्नीनां तु
दानम् । अवदानं (१)दैवताज्जयायः । नापि हविःप्रत्यभिधारणम्;
सौविष्टकृतावदानविधिप्रदर्शनार्थत्वात्, आचाराच्च ॥ ८ ॥

मध्यात् पूर्वस्यावदानम् ॥ ९ ॥

अनाकुल

पूर्वस्य प्रधानहोमस्येत्यर्थः । उपघातपक्षार्थं वचनम् । चतुरवत्तपक्षे तु
डाशिकत्वात् सिद्धम्, ननु तत्रापि "पूर्वार्धाद्वितीयं पश्चार्धात् तृतीयं"
तयोर्देशविशेषयोः प्रतिषेधार्थं स्यात् । यद्येवं उत्तरार्धादुत्तरस्येति
कृति नारब्धव्यं, विशेषाभावात् । तस्मात् चतुरवत्तपक्षे पौरोडा-
एव विधिः । इदं तु वचनमुपघातपक्षार्थम् ॥११॥

तात्पर्यदर्शनम्

द्विषो मध्यात् पूर्वस्य दैवतस्यावदानं कार्यम् । उपघातपक्षार्थं एवा-
स्मिन् । चतुरवत्तपक्षे त्वैष्टिकविधिप्रदर्शनबलान्मध्यादङ्गुष्ठपर्वमा-
नम् । 'तिरश्चीनमवद्यति पूर्वार्धाद्वितीयमनूचीनं चतुरवत्तिनः,
र्धात्तृतीयं पञ्चावत्तिनः' (आप. श्रौ. २-१८-९.) इत्यवदानस्थान-

सिद्धेः । एतेनोपघातपक्षे चतुरवत्तधर्म उपस्तरणादिर्न प्रवर्तते इति दर्शयति ॥ ९ ॥

मध्ये होमः ॥ १० ॥

अनाकुला

आधारसम्भेदो मध्यम् । अत्रापि पौरोडाशिक एव होमदेशो दर्शितो विज्ञेयः । तेनाहुतीनामनेकत्वे 'पूर्वा पूर्वा संहितामि' (आप. श्रौ. २-१९-९.) त्येवमादयो विशेषा इहापि भवन्ति ॥ १२ ॥

तात्पर्यदर्शनम्

होमः प्रक्षेपः । दैवतस्य अग्ने मध्ये आधारसम्भेदे । प्रधानाहुतिबहुत्वे 'पूर्वा पूर्वा संहितामि' (आप. श्रौ. २-१९-९.) इति च भवति । अयं तूभयपक्षार्थः ॥ १० ॥

उत्तरार्धादुत्तरस्य ॥ ११ ॥

अनाकुला

अयमप्युपघातपक्षार्थ आरम्भः ॥ १३ ॥

तात्पर्यदर्शनम्

उत्तरार्धाद्भविष्य उत्तरस्य स्विष्टकृत अवदानं कार्यम् । अयमपि पूर्व-वदुपघातपक्षार्थ एव ॥ ११ ॥

उत्तरार्धपूर्वार्धे होमः ॥ १२ ॥

अनाकुला

अत्रापि पौरोडाशिकस्य स्विष्टकृतो धर्मो विज्ञेयः । तेना 'संसक्ता-मितराभि' (आप. श्रौ. २-२१-६.) रिति विशेष इहापि भवति । होम-ग्रहणे आश्रिमाणे उत्तरार्धपूर्वार्ध इत्यस्य लेपयोः प्रस्तरवदित्युत्तरेणापि सम्बन्धस्सम्भाव्येत ॥ १४ ॥

तात्पर्यदर्शनम्

तस्य स्विष्टकृतो होमोऽग्रे उत्तरार्धपूर्वार्धे । अस्यापि प्रदर्शनार्थत्वात् 'अ-संसक्तामितराभिराहुतिभिः' (आप. श्रौ. २-२१-६.) इत्यपि भवति ॥ १२ ॥

होमोपस्तरणाद्यर्थद्वयलेपयोः पात्रप्रयोगार्थं संस्तीर्णस्य च ब-र्हिषः (१) प्रतिपत्तिमाह—

लेपयोः प्रस्तरवत् तूष्णीं बर्हि (२) रङ्क्त्वाग्नौ प्रहरति ॥ १३ ॥

अनाकुला

यस्मिन् बर्हिषि प्रतिष्ठितं हविराज्यं च तस्मात् किञ्चिदुपादाय तद्व-
हिरघ्नस्य चाज्यस्य च यौ लेपौ तयोः प्रस्तरवत्तूष्णीमङ्क्त्वा प्रस्तरवदेव
तूष्णीमग्नौ प्रहरति । अत एव प्रतिपत्तिविधानादपरेणाग्निं बर्हिषः स्तरणं
भवति । हविषश्च तत्रासादनम् । कल्पान्तरे च स्पष्टमेतत् । श्रुतानि
हवींष्यभिघार्य उदगुद्धास्य बर्हिष्यासाद्येति । केचिदग्निपरिस्तरणाद-
ञ्जनं मन्यन्ते । प्रस्तरवदिति वचनात् त्रिषु स्थानेष्वञ्जनं भवति । तत्र चतु-
रवत्तपक्षे यया होमः तस्यामग्रस्य, ययोपस्तरणाभिघारणे तस्यां मध्य-
स्य, आज्यस्थाल्यां मूलस्य चाञ्जनं भवति । उपघातपक्षे तूपस्तरणाभिघार-
णार्थाया दर्व्या अभावादाज्यस्थाल्यां मध्यस्य मूलस्य चरुस्थाल्याम् ।
अक्तस्य तृणमपादायेत्येतदपि भवति । तथा यया होमस्तस्यां प्रतिष्ठापनं
च आग्नीध्रकर्म च स्वयमेव करोति ॥ १५ ॥

तात्पर्यदर्शनम्

लेपयोः देवीद्वयलघ्नयोः पात्रासादनार्थं संस्तीर्णं बर्हिः प्रस्तरवत्तू-
ष्णी(१)मङ्क्त्वा तद्वदेवाग्नौ प्रहरति । इदमपि प्रदर्शनार्थम् । तेनाञ्ज-
नादिसंस्त्रावान्तं श्रौतवत्तूष्णीं करोति । ननु—प्रस्तरवदितीहानुपपन्नम् ।
बर्हिषोऽग्रमध्यमूलानां द्वयोर्दर्व्याः प्रस्तरवदञ्जनासम्भवात् । उच्यते—हो-
मदर्व्यामग्रमनक्ति, इतरस्यां मध्यमूले; 'अन्तालोपो विवृद्धिवा' (आप.
प. ४-१३.) इति वचनात् । एवं त्रिविधा । 'अथापरम्' इति पक्षे सकृ-
देवोपस्तरणाद्यर्थायां मूलं, होमार्थायां मध्याग्रे ।

अन्ये तु आज्यस्थालीं ध्रुवास्थाने पक्षत्रयेऽपि कुर्वन्ति, अञ्जनस्यो-
पयुक्तपात्रलेपप्रतिपत्त्यर्थत्वात् (२) 'इडान्तं वाऽऽहवनीये शंखन्तं
गार्हपत्ये' (आप. श्रौ. ३-१४-६.) इति पक्षे 'आज्यस्थाल्यां मूलम्'
(आप. श्रौ. ३-१४-७.) इति (३) दर्शनाच्च । इह तु पक्षे लेपयोरिति

१. ट-अक्त्वा.

२. अथ वा इडापर्यन्तमेवाहवनीयदेशे संस्थापयेत् । न तु सूक्तवाकशंयुवाकावपि तत्र कुर्यात् ।
तौ तु गार्हपत्यदेश एव कुर्यादिति सूत्रार्थः । 'तच्छंयोरानुवृणीमहे' इति शंयुवाकः प्रस्तरप्रहरणकाले
होत्रा पठनीयः । 'इदं यावापृथिवी भद्रमभूत्' (तै. ब्रा. ३-५-१०.) इत्ययमनुवाकस्तूक्तवाकः ।

३. अयं भावः—दर्शपूर्णमासयोस्तन्तीडासूक्तवाकशंयुवाकसंज्ञकहोतृनिगदसंयुक्ताः त्रयः कर्म-
विशेषाः । तत्र पुरोडाशादिहविरिडाऽऽहवनीये, आज्येडा गार्हपत्य इति उभयत्रापीडा तावन्नियता ।
सूक्तवाकशंयुवाकौ तु "इडान्त"मिति पूर्वोक्तसूत्रेणाहवनीयदेशे गार्हपत्यदेशे वा कर्तव्यतया विकल्पि-
तौ । एवञ्च यदि सूक्तवाकशंयुवाकौ गार्हपत्यदेशेऽनुष्ठीयन्ते तदा वेदेस्तृणमेकमपादाय प्रस्तरस्थाने तदर्थं
खट्वाभ्यज्यात्, उपभृति स्वे वा मध्यमंज्यात्, आज्यस्थाल्यां मूलमिति श्रौते दृश्यते । अतश्चास्मिन्

द्विवचनमाज्यौषधलेपाभिप्रायम्, न तु पूर्ववदाधारद्वित्वाभिप्रायम् ॥

केचित्—कल्पान्तरादपरेणाग्निं यस्मिन् बर्हिषि हविराज्यं च प्रतिष्ठितं तस्माद्वा, परिस्तरणाद्वा किञ्चि(१)दुपादायाञ्जनमिति । तन्न; कल्पान्तरोक्तबर्हिःप्रतिष्ठापनोपसंहारस्य पाक्षिकत्वेन नित्यवदञ्जानुपपत्तेः ॥ १३ ॥

अत्र वचनाभावात् जयादिनिवृत्तौ सत्यां तद्वद्धक्रममपि परिषेचनं न निवर्तते, अग्नयङ्गत्वादित्याह—

***सिद्धमुत्तरं परिषेचनम् ॥ १४ ॥**

अनाकुला

उत्तरं तन्त्रं जयादि यथासिद्धमत्रापि कर्तव्यमित्यर्थः । कथं च सिद्धम् ? उपजुहोतीतिवचनात् । प्रधानहोमानन्तरं तेनोपहोमानामुपरिष्ठाद्वर्हिषोऽनुप्रहरणं भवति । अन्यथा प्रधानहोमानन्तरमुपदेशादुपहोमानां पुरस्तादनुप्रहरणं स्यात् ॥ १६ ॥

अत्र कृत्वेत्यध्याहर्तव्यम् । परिषेचनं कृत्वा परिषेचनान्तं कृत्वेत्यर्थः । किमर्थमिदम् ? परिषेचनान्ते ब्राह्मणभोजनाद्येव कर्म प्रतिपाद्येत नान्यदित्येवमर्थम् । अन्ये तु सिद्धमुत्तरं परिषेचनमित्ये(२)कमेव योगं पठन्तो व्याचक्षते । तेनेह स्थालीपाके प्रधानहोमानन्तरं तन्त्रशेषस्य प्राप्तस्य परिषेचनमेव सिद्धमन्यदसिद्धमिति । तेनोपहोमानामिह लोपश्चाद्यत इति । तेषां 'मुत्तर'मिति व्यर्थम् ॥ १७ ॥

तात्पर्यदर्शनम्

स्पष्टमेतत् । ततः प्रणीताविमोकोऽपि ।

केचित्—सिद्धमुत्तरमिति पदद्वयमेकं वाक्यम् । सिद्धमविकृतम् । उत्तरं तन्त्रशेषं जयादि । एतच्चेहोत्कृष्य पठितमपि 'यथोपदेशं प्रधानाहुतीहुत्वा जयाभ्यातानान्' (आप. गृ. २-७.) इति श्रौतक्रमस्य बलीयस्त्वात् प्रधानतुल्यधर्मकस्विष्टकृतोऽनन्तरमेव । तथा 'परिषेचनम्' इत्यप्यानन्तर्यविध्यर्थम् । परिषेचनान्तं कृत्वा ब्राह्मणभोजनमेवेति । तन्न; सिद्धमुत्तरं परिषेचनमिति प्रतीताभ्यर्हितसामानाधिकरण्यान्वयबाधने महादोषवाक्यभेदकल्पनापेक्षत्वात् । तथा वचनाभावादिह जयाद्येव नास्ति, दूरे क्रमबलायलकथा । तथा 'परिषेचनम्' इत्यस्यापि

पचे ध्रुवास्त्येन श्रौते आज्यस्थाल्या एवाञ्जनाधारत्वदर्शनात् अत्रापि स्मार्ते आज्यस्थाल्यामेव सूलाञ्जनं कर्तव्यमिति तेषामाशय इति ॥

१. ट—आदाय.

२. ग. एकयगिमेव.

* सूत्रद्वयमिदं हरदत्तमते ।

सिद्धमुत्तरमित्येतदन्वयनिराकाङ्क्षत्वात् कृत्वेत्यध्याहारो निर्वाजः ।
आनन्तर्यं तु पाठप्राप्तं न विधेयमेव । तस्माद्वरं यथोक्तशङ्कानिवृत्यर्थमे-
वेदं सूत्रमिति ॥ १४ ॥

तेन सर्पिष्मता ब्राह्मणं भोजयेत् ॥ १५ ॥

अनाकुला

सर्पिष्मतेति वचनमतिशयार्थमभिधारणेन प्रागपि सर्पिष्मत्वात् । लौ-
किकेन सर्पिषा प्रभूतेनोपसिच्येत्यर्थः । यो दक्षिणत आस्ते स इह
ब्राह्मणः तं भोजयेत् वधूर्वरो वा ॥ १८ ॥

तात्पर्यदर्शनम्

तेन हविश्शेषेण । सर्पिष्मता प्रभूतलौकिकाज्योपसिक्तेन । ब्राह्मणं दक्षि-
णतो दर्भेषु निषादितं भोजयेत् ; तस्येह प्रकृतत्वात् । इह तु सर्पिष्मते-
ति मतुवतिशयार्थः । भोजयेदिति बलाच्च होमब्राह्मणभोजनायालं च-
रुः कार्यः ॥ १५ ॥

योऽस्यापचितस्तस्मा ऋषभं ददाति ॥ १६ ॥

अनाकुला

अस्य वरस्य योऽपचितः पूज्यः आचार्यः, तस्मै ऋषभं स्थालीपाकस्य
दक्षिणां ददाति वधूः । स्वकुलादानीयत्विजे वराय दातव्या सती दक्षिणा
जायापत्योः अन्योन्यदानप्रतिग्रहाभावात् तदाचार्याय चोद्यते । तेनासौ
परिक्रीतो भवति । दृश्यते चायं न्यायो धर्मशास्त्रे—“न पिता याजयेत् पुत्रं
न पुत्रः पितृयाजनम्” इत्याद्युक्त्वा ऽऽचार्याय दक्षिणां दद्यादिति ॥ १६ ॥

तात्पर्यदर्शनम्

नन्विदं सूत्रमयुक्तमिव प्रतिभाति । ‘योऽस्यापचितस्तमितरया’
(आप. गृ. ३-२.) इति वद्वरादन्यस्य दानकर्तृत्वप्रतीतेः, इह चान्यस्या-
भावात् । यद्यपि पत्नी विद्यते, तथापि तस्या भर्तुरपि प्रवासे सहाधिका-
रेषु कर्मसु(१) मध्यग धनत्यागे ऽनुमतिद्वारेणैव कर्तृत्वाभ्युपगमात् । अथ-
अत्र ‘एनां याजयति’ इति वचनाद्वधूर्यजमाना । सा स्त्रीधनाद्वरस्यापचि-
ताय ददाति । तेन च ऋत्विग्भूतो वर आनतो भवति । न च वरायैव
दानम्, जायापत्योरन्योन्यदानाद्यभावादित्युच्यते, नैवं तत् ; वध्वेका-
धिकारे ह्यस्योभयतो विवाहाङ्गसन्दष्टत्वेन प्रतिपन्नविवाहाङ्गत्वबाधः । अ-
धिकारसाध्यभेदेन शास्त्रतदर्थयोर्भेदात् । अथ उभयाधिकाराविवाहासि-

ध्यर्थमेव बधूरनेन प्रधानकर्मणापि यागेन संस्क्रियते, तर्हि बध्वेकाधिकारमित्युक्तिमात्रमिति वृथा स्त्रीधनव्ययः । तस्मात् सूत्रं यथोपपन्नं स्यात् तथा व्याख्येयम् ।

अत्रोच्यते—एवं तर्ह्यध्याहारेण वा विपरिणामेन वा व्याख्यायते । योऽस्यात्मनोऽपचितः पूज्यः तस्मा ऋषभं ददाति । यद्वा योऽस्य स्थालीपाकयागस्य कर्तुरपचितस्तस्मा एतद्यागकर्ता ऋषभं ददाति, न तु स्थालीपाकयागान्तराणां कर्ता; तेषामपूर्वत्वात् । अथवा—अस्येति षष्ठ्या अयमिति विपरिणामः । योऽयं लोके विद्याभिजनादिसम्पत्त्या अपचितः तस्मा अयमेतत्स्थालीपाककर्ता ऋषभं ददाति । सर्वथा त्वेतद्विकृतिष्वपि स्थालीपाकान्तरेषु ऋषभदानं नास्त्येव ॥ १६ ॥

एवमत ऊर्ध्वं दक्षिणावर्जमुपोषिताभ्यां पर्वसु कार्यः ॥१७॥

अनाकुल

अतःस्थालीपाकादूर्ध्वं दक्षिणावर्जयित्वा उपोषिताभ्यां 'पर्वसु चोभयोरुपवासः, (आप. ध. २-१-४) इत्यनेन प्रकारेण कृतोपवासाभ्यां गृहमेधिभ्यां पर्वसु पौर्णमासीषु चामावास्यासु च एवमेवाग्नेयस्थालीपाककल्पेन स्थालीपाकः कार्यः । कल्पातिदेशोऽयम्—पर्वसु स्थालीपाकः कार्यः, तस्य च—“आग्नेयेन स्थालीपाकेन याजयती” त्येवमादिः तस्मा ऋषभं ददाती” त्येवमन्तः कल्प इत्यर्थः । अत्रोपोषिताभ्यामिति द्विवचननिर्देशादुभावप्यधिकारिणौ तत्र तु पत्न्येव । दक्षिणा चेह नास्तीत्येतावान् विशेषः । तत्र पार्वणे विवाहनिमित्ता विशेषाः सकृत्पात्राणि शम्या इत्यादयो न कर्तव्याः । अन्वारम्भोऽपि न कर्तव्यः, यजमानकर्मत्वात् । अत्र चोभयोर्यजमानत्वात् । अस्तु तर्ह्यन्यो याजयिता, अन्वारम्भश्चोभयोः । तदपि न, ज्ञापकात् । यदयं हृदयसंसर्गान्वारम्भं विदधाति तत् ज्ञापयति न पार्वणादिष्वन्वारम्भो भवतीति । अन्यथा पार्वणातिदेशादेवान्वारम्भः सिद्धस्स्यात् । पाणिग्रहणादधि गृहमेधिनोर्व्रतम्’ इत्यादौ साङ्गं विवाहकर्म विवाक्षितम् । तेन संवेशनान्ते विवाहिकर्मणि निष्ठिते पञ्चमहायज्ञादीनां गृहस्थधर्माणां प्रवृत्तिः । पार्वणस्थत्वस्य प्रागपि संवेशनात् स्यात् । पाकादूर्ध्वं पर्वप्राप्तौ प्रवृत्तिर्भवति । तदर्थमाह—अत ऊर्ध्वमिति । तस्य च पौर्णमास्यामुपक्रमो नामावास्यायाम् । श्रौतयोस्तथा दर्शनात् । तत्स्थानापन्नत्वाच्चानयोः । छन्दोगाश्चामनन्ति—अमावास्या चेत् पूर्वमापद्यते पौर्णमासेनेष्ट्वाथ तत् कुर्यात् । अकृत्वा पौर्णमासीमाकाङ्क्षेदित्येके’ (खा. गृ. २-१-२.) इति ।

‘पर्वसु चोभयोरुपवास’ इत्येव सिद्धे उपोषिताभ्यामिति वचनमस्मिन् कर्मणि उभयोरप्यधिकारप्रदर्शनार्थम् । एवमप्युभाभ्यामित्येव वक्तव्यं नोपोषिताभ्यामिति । तस्मात् पर्वसु चोभयोरुपवास इति प्राप्तमुपवासं प्रकृत्यंशेनानूद्य द्विवचनेन द्वयोरधिकारः प्रदर्श्यते-उपोषिताभ्यामिति । तेन यजनीयेऽहन्येव स्थालीपाकस्सिद्धो भवति । पञ्चदश्यां पूर्वेषु कर्म । तथा चाश्वलायनः-“अथ पार्वणस्थालीपाकः । तस्य दर्शपूर्णमासाभ्यामुपवासः । इध्मावर्हिषोश्च सन्नहन” (आश्व. गृ. १-१०-१,२,३) मिति । उभाभ्यां पर्वसु कार्य इत्युच्यमाने पर्वस्वेव स्थालीपाकस्स्यात्, उपवासश्च, निर्देशतुल्यत्वात् ॥ २० ॥

तात्पर्यदर्शनम्

अतः स्थालीपाकादूर्ध्वं उपोषिताभ्यां पर्वसु चोभयोरुपमासः’ (आप. ध. २-१-४.) इत्यादिविधिना कृतोपवासाभ्यां जायापतिभ्यां पर्वसु पौर्णमासीष्वमावास्यासु च द्वितीयासु दक्षिणावर्जं ऋषभदानवर्जं एवमेवंप्रकार एतत्स्थालीपाकसदृशो होमः कर्तव्य इति विधिः । धर्मशास्त्रे तु ‘श्वोभूते स्थालीपाकः’ (आप. ध. २-१-१०.) इत्युपवासादिधर्मसम्बन्धार्थोऽनुवादः । सादृश्यं चात्र द्रव्यदेवतादिसमस्तधर्मनिबन्धनम् । यथा ‘(१)एतस्यैव रेवतीषु’ (ताण्ड्य. ब्रा. १७-८-१.) इति, यथा वा ‘मासमग्निहोत्रं जुहोति’ इति । तत्र तु ‘एतस्य’ ‘अग्निहोत्रम्’ इति पदाभ्यां, इह तु एवंपदेनेति भेदः । ननु—दर्वाहोमेष्वतिदेशो नास्ति, अपूर्वत्वात्तेषाम् । सत्यम्, नास्ति (२)चोदनालिङ्गात्, वचनात्स्वतिदेशः केन वार्यते ?

१. एतस्यैवेति-“त्रिवृदग्निष्टुदग्निष्टोमः’ तस्य वायव्यास्वेकविंशमग्निष्टोमसाम कृत्वा ब्रह्मवर्चसकामो यजेत” इत्यनेन त्रिवृत्स्तोमयुक्तं अग्निष्टोमसंस्थाकं अग्निष्टुत्रमाकमेकं सोमयागं ब्रह्मवर्चसरूपफलोद्देशेन विधाय ततः “एतस्यैव रेवतीषु वारवन्तीयमग्निष्टोमसाम कृत्वा पशुकामो यजेत” इति श्रुते वाक्ये पूर्ववाक्यविहितकर्मापेक्षया कर्मान्तरमेव विधीयते—रेवत्याधिकरणकवारवन्तीयसामसाध्याग्निष्टोमस्तोत्रविशिष्टेन यागेन पशुं भावेयादिति । तत्र ‘एतस्ये’ त्येतच्छब्दः पूर्वयागीयधर्मलक्षकस्सन् धर्मापेक्षायां तत्रत्यान् द्रव्यदेवतादीन् सर्वानपि धर्मानातिदिशतीत्युक्तं पूर्वमीमांसायां द्वितीयाध्यायद्वितीयपादे द्वादशाधिकरणे । एवं कुण्डपायिनामयनाख्ये सत्रविशेषे “उपसद्भिश्चरित्वा मासमग्निहोत्रं जुहोति” इति वाक्येन उपसत्रमकेष्टचनन्तरकालमासविशिष्टकर्मान्तरमेव विधीयते । तस्य चाङ्गापेक्षायां तत्रत्यमग्निहोत्रपदं प्रसिद्धाग्निहोत्रधर्मलक्षकं सत् तत्रत्यान् धर्मानातिदिशतीत्युक्तं तत्रैव तृतीयपादे एकादशाधिकरणे । एवञ्च तत्र ‘एतस्ये’ त्रिपदं अग्निहोत्रपदं च तत्तद्धर्मसम्बन्धार्थोऽनुवादः, एवमिहापि ‘एव’ मितिपदं उपवासादिपार्वणधर्मसम्बन्धार्थमनुवाद इत्यर्थः ।

२. अन्यधर्माणामन्यत्र प्रापको व्यापारोऽतिदेशः । स त्रिविधः-प्रत्यक्षवचनातिदेशः, नामातिदेशः, चोदनालिङ्गातिदेशश्चेति । तत्र चोदनालिङ्गातिदेशो परं प्रकृतिगतसादृष्यादिकं दृष्ट्वा प्रकृतिवत् विकृतिः

केचित्—नायं धर्मातिदेशः, सौर्यादिष्विव हविर्देवतस्यानुपदेशात् । अतः कल्पातिदेश एव ; 'इवोभूतेऽन्वष्टका, तस्या मासिश्राद्धेन कल्पो व्याख्यातः' इतिवदिति । नैतत् । हविर्देवतस्यानुपदेशोऽपि मासमग्निहोत्रं जुहाति' इत्यादिषु धर्मातिदेशस्य दृष्टत्वात् ॥

अपरे तु—(१) एकस्य तूभयत्वे संयोगपृथक्त्वम् (जै. सू. ४-३-५.) इति न्यायेन प्रकृतस्यैव स्थालीपाकस्य 'एवं पर्वसु कार्यः' इत्यधिकारान्तरसम्बन्धविधिरिति । एतदपि न; एवं सति 'एष कार्य' इति सूत्रं स्यात्, 'नत्वेवं कार्य' इति । किञ्च पर्वस्वन्वारम्भोऽपि स्यात्; यतस्समस्तधर्मकस्यैव प्रकृतकर्मणोऽधिकारान्तरविध्युपगमः । धर्मातिदेशे तु यथानान्वारम्भस्तथोक्तमेव 'अथैनामाग्नेयेन' इति सूत्रमतिदेशविशेषार्थमिति वदता भाष्यकारेण ।

अत्र च 'अत ऊर्ध्वम्' इति वचनं विवाहमध्येऽपि पर्वारम्भार्थम् । यद्यप्यत ऊर्ध्वमित्यविशेषवचनं, तथापि पौर्णमास्यामेवारम्भः । कालैक्येन प्रयोजनैक्यात्, स्थानापस्या चास्यामेवारम्भदर्शनात् । व्यक्तं चैतच्छब्दोक्तानाम् । 'अमावास्या चेत् पूर्वमापद्येत पौर्णमासेनेष्ट्वाथ तत्कुर्यात्, अकुर्वन् पौर्णमासीमाकाङ्क्षेदित्येक' इति । तस्मात्स्थालीपाकानन्तरं पौर्णमासी चेत् पूर्वमागच्छेत्, तदा विवाहमध्येऽपि पर्वारम्भः । मासिश्राद्धस्य त्वारम्भश्चतुर्थीहोमान्ते अपरपक्षे; शिष्टाचारात्, बोधायनवचनात्, कर्ममध्ये कर्मान्तरारम्भस्यायुक्तत्वाच्च । तथा वैश्वदेवस्यापि 'तेषां मन्त्राणामुपयोगे द्वादशाहमधश्शय्या' (आप. ध. २-३-१३) इत्यादिव्रतं सपत्नीकश्चरित्वा प्रशस्तेऽहन्यारम्भः ॥ १७ ॥

* पूर्णपात्रस्तु दक्षिणेत्यके ॥ १८ ॥

अनाकुला

पात्रशब्द उभयलिङ्गः । धान्यमुष्टिशतस्य पूर्णं पात्रं पूर्णपात्रमित्याहुः । दक्षिणा चेयं ब्रह्मणे देया ॥ २१ ॥ -

कर्तव्येतिवाक्यं कल्पनीयमस्माभिः । तत्रैव च परमपूर्वत्वादिकं प्रतिबन्धकम् । प्रत्यक्षवचननामातिदेशयोस्तु प्रत्यक्षविधिसिद्धत्वात् न केनापि प्रतिबद्धं शक्यत इति ॥

१. एकस्य कर्मणः उभयत्वे कलइयार्थत्वे संयोगस्य संयुज्यते तादर्थ्येन बोध्यतेऽनेनेति व्युत्पत्त्या संयोगो वाक्यं तस्य पृथक्त्वं नानात्वमित्यर्थः ।

* "दक्षिणेत्येक" इति पृथक्सूत्रं हरदत्तमते इति Dr. M. Winternitz महाशयोऽभिप्रेति, परंतु अनाकुलापुस्तकान्तरेषु एकसूत्रत्वेनैव लिखितम् ।

तात्पर्यदर्शनम्

धान्यादेः पूर्णं यत्किञ्चित् पात्रं पूर्णपात्रम् । यद्वा—

‘अष्टमुष्टि भवेत् किञ्चित् किञ्चित्चत्वारि पुष्कलम् ।

पुष्कलानि च चत्वारि पूर्णपात्रं प्रचक्षते ॥’

इति वचनात् धान्यमुष्टीनां अष्टाविंशत्यधिकं शतं पूर्णपात्रम् ।
पात्रशब्दश्चोभयलिङ्गः । तुशब्दात् पर्वस्वयं विकल्पो, न वृषभदाने ॥१८॥

सायं प्रातरत ऊर्ध्वं हस्तेनैते आहुती तण्डु-

लैर्यवैर्वा जुहुयात् ॥ १९ ॥

अनाकुला

अस्मात् स्थालीपाकादूर्ध्वं सायञ्च प्रातश्च एते आहुती व्रीहितण्डुलै-
र्यवैर्वा जुहुयात् । अत ऊर्ध्वमित्यस्य पार्वणवदेव प्रयोजनम् । तेन तस्यामेव
रात्रावारम्भः । तस्मादूर्ध्वं दम्पत्योस्सायमशनम् । एते आहुती इत्युच्यते—
ये अग्निहोत्राहुती आहिताग्नेस्ते एते इति प्रतिज्ञापनार्थम् । तेन तद्धर्माणामत्र
प्रवृत्तिः । यथा ‘पालाशी समित् द्यङ्गुले मूलात् समिधं’ (आप.श्रौ.६-१०-४.)
इत्येवमादीनां प्रादुष्करणहोमकालयोश्च । तच्चोक्तमाश्वलायनके—तस्या-
ग्निहोत्रेण प्रादुष्करणहोमकालौ व्याख्यातौ (आश्व. गृ. १-९-५)
इत्यादि । हस्तेनेति द्रव्या अपवादः । तन्त्रस्य चानुपदेशादपूर्वत्वम् ।
परिस्तरणं तु भवत्येव । परिषेचनं त्विहैव विधीयते ॥ २२ ॥

तात्पर्यदर्शनम्

सायं प्रातरित्यग्निहोत्रकालानां चतुर्णामुपलक्षणम्; अग्निहोत्रानु-
कारित्वादौपासनहोमस्य । अत ऊर्ध्वं स्थालीपाकान्ताद्विवाहादूर्ध्वम्;
विवाहस्यैवात्र परमप्रकृतत्वात्, न त्वनन्तरप्रकृतत्वात्पार्वण ऊर्ध्वम्,
यतो न प्रासङ्गिकप्रकृतपरामर्शस्वरसस्सर्वनाम्नाम् । स्थालीपाकान्तादि-
ति च स्थालीपाकं विधाय, ‘अत ऊर्ध्वम्’ इति वचनात् । अस्य चार-
म्भोऽनन्तरं रात्रावेव यदि नव नाड्यो नातीताः । अतीताश्चेदपरेष्टुस्सा-
यमेवाग्निहोत्रारम्भवेलायाम् । अत्र हस्तेनेत्यादिना कृत्स्नविधानम् । हस्ते-
नेति विधानाद्द्रव्यादिनिवृत्तिः । तण्डुलैर्यवैर्वेति विधानात् पाकस्य ।
उभयतः परिषेचनमिति परिसङ्ख्यानात् पार्वणधर्माणाम् । वैश्वदेवे-
ऽपीत्यमेव व्याख्यानम् । ‘एते’ इति विशेषणादत्रापि द्वितीयाहुतिः
स्विष्टकृत्स्थानीया अङ्गमित्यर्थः । तेनैतां विस्मृत्य कर्मसमाप्तौ नैषा पुन-
र्होतव्या । किन्तु सर्वप्रायाश्चित्तमेव ॥ १९ ॥

स्थालीपाकवदैवतम् ॥ २० ॥

अनाकुला

देवतैव दैवतम् । अग्नये स्वाहेति पूर्वाहुतिः । अग्नये स्विष्टकृते स्वाहेत्युत्तरा ॥ २३ ॥

तात्पर्यदर्शनम्

अयं 'एते आहुती' इति प्राप्तस्यानुवादः पूर्वाहुतेर्विकल्पं विधातुम्; यथा—पालीवते 'नानुवषट्करोति । अपि वोपांश्चनुवषट्कुर्यात्' (आप. श्रौ. १३-१४-९, १०.) इति ॥ २० ॥

* सौरी पूर्वाहुतिः प्रातरित्येके ॥ २१ ॥

अनाकुला

सौरी सूर्यदेवत्या । सूर्याय स्वाहेति वा पूर्वाहुतिर्भवति । अन्यत् समानम् । तत्र यथाकामी प्रक्रमेत । प्रक्रमान्तु नियम्यते ॥ २४ ॥

तात्पर्यदर्शनम्

सौरी सूर्यदेवत्या 'सूर्याय स्वाहा' इति पूर्वाहुतिः प्रातर्होमे इत्येके ॥ २१ ॥

उभयतः परिषेचनं यथा पुरस्तात् ॥ २२ ॥

अनाकुला

अस्य होमस्य परिषेचनं उभयतः पुरस्तादुपरिष्ठाच्च कर्तव्यम्, यथा पुरस्ताच्चेदितम्—अग्निं परिषिञ्चति पूर्ववत् परिषेचनमिति ॥ २५ ॥

तात्पर्यदर्शनम्

उभयतः एतयोराहुतयोः पुरस्तादुपरिष्ठाच्च परिषेचनं यथा पुरस्ताद्विहितं 'अग्निं परिषिञ्चति' (आप. गृ. २-३.) 'पूर्ववत्परिषेचनमन्वमंस्थाः' (आप. गृ. २-८.) इति । पाकयज्ञेषु सप्तसु न विद्युदृष्टी । 'सैषा मीमांसाग्निहोत्र एव सम्पन्ना । अथो आहुः । सर्वेषु यज्ञक्रतुष्विति' (तै. ब्रा. ३-१०-९) इत्यत्र 'तदिदं सर्वयज्ञेषूपस्पर्शनं भवति' (आप. श्रौ. ४-१-७.) इत्यत्र च सर्वशब्देन प्रकृतपरामर्शना प्रकृतश्रौतसर्वयज्ञानामेव परामर्शात् । अस्मादेव हेतोः 'द्विर्जुहोति' (आप. गृ. २-११.) इत्यादिना परिसङ्ख्या य कृत्स्नविधानाच्चाग्निहोत्रिकविधावपि नैव विद्युदृष्टी ॥ २२ ॥

पार्वणेनातोऽन्यानि कर्माणि व्याख्यातान्याचारा-

द्यानि गृह्यन्ते ॥ २३ ॥

अनाकुला

पर्वसु भवः पार्वणः । तेन पार्वणेन स्थालीपाकेनातोऽस्मात्पार्वणा-
दन्यानि कर्माणि व्याख्यातानि ग्रान्याचाराद्गृह्यन्ते ज्ञायन्ते तानि सर्वाणि ।
अयमपि कल्पपातिदेशः । योऽयं पार्वणस्य कल्पः 'एवमत ऊर्ध्व'
इत्यादिः पूर्णपात्रस्तु दक्षिणेत्येक इत्येवमन्तः स एव सर्वेषां पाकयज्ञानां
कल्प इत्यर्थः । तत्रोपवासः पार्वणादन्यत्र न भवति । पर्वसंयोगेन प्रकर-
णान्तरे विधानात् उपोषिताभ्यामित्यस्य चाविधायकत्वात् । न-
न्वस्मिन् वैवाहिके धर्मा(१)आम्नाताः पार्वणस्यापि तत एवातिदिष्टाः ।
ततश्चान्येषामपि तत एवातिदेशः कर्तव्यः । 'दक्षिणावर्जे' 'पूर्णपात्रस्तु
दक्षिणेत्येके' इत्यस्य विशेषस्य परिग्रहार्थस्तु पार्वणेनातिदेशः । 'अतोऽन्या-
नि' इति वचनं समानजातीयपरिग्रहार्थम् । तेन पक्वगुणेष्वेव स्थालीपाकेषु
पशुषु चायमतिदेशो नाज्यगुणकेषु । केचित् तत्रापीच्छन्ति । कर्माणीति
वचनात् कर्मणामेव पार्वणव्याख्यातत्वम् । न कालकर्तृधर्माणाम् । तेन
निर्ऋतिपाकयज्ञेने(आप.घ.१-२६)त्यत्र पत्नीवत्वं पर्वनियमश्च न भवति ।
हृदयसंसर्गादिपूषवासश्च । व्याख्यातानीति वचनात् व्याख्यानमेव
पार्वणेनान्येषां कर्मणां, न प्रकृतिविकृतिभावः । तेनानारब्धपार्वणस्यापि
कालागमे सर्पबल्यादौ प्रवृत्तिर्भवति । आचाराद्यानि गृह्यन्त इति वचनात्
अस्मिन् शास्त्रे ऽनुपदिष्टानामपि शास्त्रान्तरदृष्टानां पक्वगुणकानामय-
मुपदेशो भवति । यथा-काम्यानां स्थाने काम्याश्चरवः 'षडाहुतिश्चरु'
रित्येवमादीनाम् ॥ २६ ॥

तात्पर्यदर्शनम्

पार्वणेन वैवाहिकेन स्थालीपाकेन । अतोऽन्यानि अस्मादन्यानि सर्पब-
ल्यादीनि ग्रान्याचाराद्गृह्यन्ते तानि कर्माणि व्याख्यातानि । तेष्वेतद्धर्मातिदेश
इत्यर्थः ॥

ननु-कथं पार्वणशब्दवाच्यत्वं वैवाहिकस्थालीपाकस्य ? इति चेत्-
नित्यस्तावत् 'उपोषिताभ्यां पर्वसु कार्य' (आप. गृ. ७-१७.) इति पर्वसु
भवत्वात् पार्वणः । तस्य च पार्वणस्यायं प्रकृतित्वेन सम्बन्धीति 'तस्ये-
दम्' (पा. सू. ४-३-१२०.) इति पार्वणशब्दादण्प्रत्यये कृते पार्वण इत्येवं

रूपं भवति । यद्यपि कर्मान्तराणामप्ययं प्रकृतिः, तथाप्यस्य पार्वणसम्बधितया व्यपदेश्यत्वमेव युक्तम्; यतोऽत्र कर्मणि (१)द्रव्यदेवतयोरप्यतिदेशः । कर्मान्तरेषु त्वितरधर्माणामेवेति ।

नन्वेवमपि शीघ्रावगतस्य नित्यस्य पार्वणस्य प्रकृतित्वे सम्भवति किमिति विलम्बितावगम्यस्य वैवाहिकस्य प्रकृतित्वमुच्यते ? इति चेत्-न; वैवाहिक एव धर्मोपदेशपौष्कल्यात्, इतरत्र तदभावाच्च । प्रसिद्धश्चैष न्यायः—यस्य पुष्कलो धर्मोपदेशस्तोऽन्येषां प्रकृतिः; न हि भिक्षुको भिक्षुकान् याचितुमर्हतीति । तस्माद्युक्तं वैवाहिकस्यैव प्रकृतित्वम् ।

अस्य च वैवाहिकस्य पार्वणशब्दवाच्यत्वं धर्मशास्त्रे व्यक्तमेव । ‘पर्वसु चोभयोरुपवासः । औपवस्तमेव कालान्तरे भोजनम् । तृप्तिश्चान्नस्य । यच्चैनयोः प्रियं स्यात्तदेतस्मिन्नहनि भुञ्जीयाताम् । अधश्च शय्यायाताम् । मैथुनवर्जनं च । श्वोभूते स्थालीपाकः । तस्योपचारः पार्वणेन व्याख्यातः’ (आप. ध. २-१-४. . . ११.) इति नित्यस्य पार्वणेन व्याख्यानाभिधानात्, पर्वसम्बन्धिनः कर्मान्तरस्यात्रासम्भवात्, नित्यस्य च नित्येनैव व्याख्याने आत्माश्रयदोषात् ।

नन्वत्र केचित्-‘यच्चैनयोः प्रियं स्यात्तदेतस्मिन्नहनि’ इत्येतच्छब्देनैकवचनान्तेन ‘पर्वसु च’ इति बहुवचनान्तनिर्दिष्टपर्वाहः परामर्शोऽनुपपत्तेः; ‘पाणिग्रहणादधि गृहमेधिनोर्व्रतम्’ (आप. ध. २-१-१.) इति परमप्रकृतं पाणिग्रहणनक्षत्रं परामृश्यते । तेन प्रतिसंवत्सरं पाणिग्रहणनक्षत्रे प्रियभोजनादि कार्यम् । श्वोभूते च स्थालीपाकः कर्तव्यः । तस्य च कर्मान्तरस्योपचारः पार्वणेन नित्येन व्याख्यात इत्याहुः । तत्कथं धर्मशास्त्रे व्यक्तं वैवाहिकस्य पार्वणशब्दवाच्यत्वमिति ।

तन्न ; यतोऽत्र व्रतमेव परमप्रकृतम्, पाणिग्रहणस्य तु तदवधितया कीर्तनमात्रम् । नक्षत्रं तु गम्यमानमेव । गम्यमानं चैतच्छब्देन पराम्प्रदं प्रियभोजनादिना विशेषयितुं च नार्हम् । तदाहुराचार्याः--

“गम्यमानस्य चार्थस्य नैव दृष्टं विशेषणम् ।

शब्दान्तरैर्विभक्त्या वा धूमोऽयं ज्वलतीतिवत् ॥ (तन्त्र. वा. १-१-७.)

इति । अतश्चात्र ‘पर्वसु च’ इत्युद्देश्यगतबहुत्वस्याविवक्षितत्वात् श्रुताव्यवहितस्य प्रकृतस्यपर्वाहस्यैव परामर्शो विशेषणं च युक्तम् । अत उपवासादेरिव प्रियभोजनादेरपि पर्वसम्बन्धात् ‘श्वोभूते स्थालीपाकः’ इत्युपवासादिधर्मविधानार्थमेव । ‘उपोषिताभ्याम् पर्वसु कार्यः’ इति

गृह्यविहितस्य स्थालीपाकस्यानुवाद एव, न कर्मान्तरस्य विधिः । अनुवादे च तस्योपचार इति दूरस्थस्य परामर्शो घटते । विधौ त्वस्योपचार इति स्यात् । एवं च यद्यपि 'श्वोभूते स्थालीपाकः' इत्यापाततोऽनुवादस्वरूपः; तथापि यस्येमे विधीयमाना उपवासप्रियभोजनादयो धर्मास्सम्बन्धिनस्तस्योपचारः पार्वणेन व्याख्यात इति साध्याहारमेवेदं सूत्रं व्याख्येयम् । तस्माद्धर्मशास्त्रेऽपि वैवाहिकस्य पार्वणशब्दव्यपदेश्यस्यैव प्रकृतित्वम्, न नित्यस्येति सिद्धम् ।

नन्वेवमपि शीघ्रबोधकत्वात् वैवाहिकेनेति वक्तव्ये, किमर्थमस्य विवाहाङ्गस्यापि सतो विवाहसम्बन्धं तिरस्कृत्य 'पार्वणेन' इत्याह ? उच्यते-इतराङ्गवदस्य न शम्याः; किन्तु शिष्टाचारसिद्धाः परिधय एवेत्येवमर्थम् । अत्र च अतोऽन्यानीत्याह-एतत्सदृशान्येवौषधप्रधान-हवींषि सर्पबल्यादीनि कर्माण्यनेन व्याख्यातानि, न त्वनेन तत्सदृशानि पशुप्रभवप्रधानहवींषि वपाहोमादीनीति वक्तुम् । कुत एतत् ? 'तत्र सामान्याद्विकारो गम्येत' (आप. प. ३-४०.) इति परिभाषा-वचनात् ।

किञ्च अतोऽन्यानीत्यस्य नञ्समासप्रभेदविग्रहवाक्यत्वात् 'नञिव-युक्तमन्यसदृशाधिकरणे तथाह्यर्थवगतिः' (वै. प. ७४.) इति नञ्समासभेदार्थनिर्णयात्, वाक्यसमासयोर्मिथ्यार्थत्वे चासमर्थसमासापत्तेः । औषधानि हवींषि पशुप्रभवानि च कानि कतिधा च ? इति चेत्-पुरोडाशः, ओदनो, यवाणूस्तण्डुलाः, पृथुकाः, लाजाः, सक्तवः, पिष्टानि, फलीकरणानि, धानाः, करम्भाः, सुरेत्यौषधानि द्वादशविधानि । पयो, दध्या, ज्य, मामिक्षा, घाजिन, मवदानानि, पशुरस, इशोणितं, त्वक्, वपोति, पशुप्रभवानि दशविधानि । 'अथ कर्माण्याचाराद्यानि गृह्यन्ते' (आप. गृ. १-१.) इति प्रकृतेऽप्यत्र पुनर्वचनं गृह्यप्रश्ने-ऽनुक्तानां महाराजस्थालीपाकगणहोमादीनामेतद्विकृतित्वं वक्तुम् ।

ननु-यद्यनेनैव सूत्रेण औषधहविक्षेपु कर्मसु पार्वणतन्त्रातिदेशः, किमर्थं 'अस्तमिते स्थालीपाकः' 'पार्वणवदाज्यभागान्ते' (आप. गृ. १८-५, ६.) इति सर्पबलौ पुनर्वचनम् ? उच्यते-यद्यपि (१)श्रौत आ-

१. श्रौत इति । अयं भावः-श्रौते आम्रयणे पञ्च हवींषि । तत्र आम्रयः प्रथमः पुरोडाशः पुरा-
णव्रीहिमयः । इतराणि चत्वारि नवानां व्रीहिणाम् । तत्र ऐन्द्राग्रः पुरोडाशः प्रथमः । वैश्वदैवः पय-
सि चरुर्द्वितीयः । सौम्यद्वयामाकश्चरुस्तृतीयः । यावापृथिव्य एककपालश्चतुर्थः । तत्रैन्द्राग्रो दर्शविकृ-
तिः । इतरे त्रयः पूर्णमासविकृतयः । तेनात्र पूर्व्यमासविकृतीनां बहूनां सत्वात् "विप्रतिषिद्धधर्माणां

अयणे वैश्वदेवादीनां भूयस्त्वेन पौर्णमासतन्त्राशङ्कायां ऐन्द्राग्रस्य मुख्यत्वात् 'मुख्यं वा पूर्वचोदनाल्लोकवत्' (जै. सू. १२-२-२३.) इति सिद्धान्तन्यायेन 'आमावास्यं तन्त्रम्' (आप. श्रौ. ६-२९-५.) इति दर्शितम्, तथाप्यत्रान्येषां हविषां बहुत्वेऽप्यौषधस्य मुख्यत्वात् पार्वणतन्त्रतैवेति मुख्यन्यायं मन्दबुद्धिहितार्थं दर्शयितुमेव पुनश्चोक्तं 'पार्वणवद्राज्यभागान्ते' इति । तेन मासिश्राद्धे अष्टकाकर्मणि च पार्वणमेव तन्त्रम् । यद्यप्यष्टकायां वपाहोमस्य मुख्यस्यापूर्वत्वं, तथाप्यन्येषां कृत्स्नविधानाभावादौषधत्वात् 'स्विष्टकृत्प्रभृति समानमापिण्डानिधानात्' (आप. गृ. २२-८.) इति दर्शनाच्च पार्वणमेव तन्त्रम् । अपूपहोमे तु 'पार्वणवत्' (आप. गृ. २२-१.) इति पुनर्वचनमपूपमांसौदनपिष्टान्नहोमानां स्थाने विकल्पेन विहितस्यौषधहविष्कस्यापि दधिहोमस्य पार्वणतन्त्रप्राप्तिं ज्ञापयितुम्, न त्वपूपहोमार्थः; तस्यौषधहविष्ठादेव पार्वणतन्त्रप्राप्तेः । तत्स्थानापेक्षेषु च तद्धर्मप्राप्तिर्दृष्टा । यथा(१) 'यस्य हविषे वत्सा अपाकृता धयेयुस्तत्स्थाने वायव्यां यवागूं निर्वपेत्' (आप. श्रौ. ९-१-२३.) इति साक्षाद्यस्थाने विहिताया यवाग्वत्साक्षाद्यधर्माः ॥

केचिद्—नित्यस्य पार्वणस्य यः कल्पस्त एव सर्वेषां यज्ञानां कल्पः यद्यपि वैवाहिकधर्माज्ञानं, तथापि नित्यस्यैव कल्पातिदेशो 'दक्षिणावर्ज' इत्यस्य परिग्रहार्थः । अतोऽन्यानीति वचनादेतत्सदृशानां पञ्चगुणानामेव स्थालीपाकानां पशूनां चायं विकल्पो, न त्वाज्यगुणकानाम् । कर्माणाति वचनात् कर्ममात्रस्यैव व्याख्यानं, न तु कर्तृतद्धर्मकालादीनाम् । तेन 'गर्दभेनावकीर्णी निरुक्कति पाकयज्ञेन यजेत, (आप. ध. १-२६-८.) इत्यत्र पशौ न पक्षिवत्त्वम् नापि हृदयसंसर्गादिषु(२) पर्वणो नियमः, विशेषतश्चोपवासस्य धर्मशास्त्रे पर्वसम्बन्धेन विधानात् । व्याख्यातानीति वचनादन्येषां नैतद्विकृतित्वम् । तेनानारब्धपार्वणोऽपि तेष्वधिकारी । हृदयसंसर्गादिषु पुनस्तन्त्रविधानं आज्यहोमवन्नियमार्थम्

समवाये भूयसां स्यात् सधर्मत्वम्" (जै. सू. १२-२-२१) इति न्यायेन पौर्णमासतन्त्रतायाः सर्वत्र प्राप्तौ 'मुख्यं वै' नित्यन्यायेन ऐन्द्राग्रस्यैव प्रथमश्रुतत्वेन मुख्यत्वात् ऐन्द्राग्रधर्माणामेवानुष्ठानमभ्युपगम्य दार्शिकधर्मा एवानुष्ठेया इति बोधयितुं "आमावास्यं तन्त्रम्" इत्युक्तमित्यर्थः । मुख्यमे हविः धर्मानुष्ठानेनानुप्राप्तम् । तस्यैव प्रथमतो विहितत्वात् । यथा-लोके प्राथमिक एवानुगृह्यते तदिति सूत्रार्थः ॥

१. दर्शपूर्णमासयोरेवास्यायागीयहविस्सम्पादनार्थं स्वमातृभ्यः अपाकृता वत्साः दोहनकाले पुर्मात्रा सङ्कतोः यदि सर्वमपि पयः पिबेयुः, न हविरर्थमवशेषयेयुः तदानीं साक्षाद्यस्थाने यवागूं पर्व इति सूत्रार्थः ।

२. ज—पार्वणो

। दृष्टोपादिष्टेषु यत्र वचनं तत्रैव तन्त्रं, नान्यत्र । तेनाग्रयणे तन्त्र-
प इति ।

तत्र; यत उपदिष्टधर्मकस्य वैवाहिकस्य धर्मातिदेशोऽपि नैव दोषः ।
पुत नित्यस्य कल्पातिदेशो पर्वादीनामप्यतिदेशादोषः । कर्माणि
नास्तेति चेत्-न; तस्योद्देश्यसमर्पणोपक्षीणत्वात् । अखण्डग्राहिण-
दकस्योच्छृङ्खलावत् । दक्षिणाऽभावस्तु प्रयोजनं तस्य 'योऽस्याप-
तस्तस्मा ऋणं ददाति' (आप. गृ. ७-१६.) इति सिद्धम् । तथा स-
ोष्वयमतिदेशः इत्युक्तिमात्रम्, अलङ्घ्येष्वपि पशुष्वभ्युपगमात् ।
वत्वात् सः दृश्ये द्रव्यत्वादाज्येऽपि स्यात् । न चैवं व्याख्यातशब्दः
तिविकृतित्वाभावार्थः । 'एतेन वैश्वसृजो व्याख्यातः (आप. श्रौ.
-१५-१.) इत्यादौ प्रकृतिविकृतित्वस्य दृष्टत्वात् । तथा नैकस्मिन्नाग्र-
। तन्त्रलोपफलार्थं नियमार्थानि बहूनि सूत्राण्यारब्धव्यानि । अविकृ-
तिव्यवसायप्रयणं चेत्येतादन्मात्रसूत्रादेव स्वाभिमतसिद्धेः । अतस्ता-
तन्त्रसूत्राणि यथोक्तप्रयोजनार्थानि । आग्रयणमपि तन्त्रवदेव ॥२३॥

* यथोपदेशं देवताः ॥ २४ ॥

अग्निं स्विष्टकृतं चान्तरेण ॥ २५ ॥

अनाकुला

पार्वणेनातोन्यानीत्ययं कल्पातिदेशः इत्युक्तम् । तेन पार्वणे ये देवते
ष्व स्थालीपाकः तेषां सर्वेषु कर्मसु प्रवृत्तिः । तत्र तत्रोपादिष्टाभिस्तु
ताभिः पार्वणदेवतयोः बाधे प्राप्ते तन्निवृत्त्यर्थं वचनं (१) तत्र चोदि-
नां देवतानां देशविधानार्थञ्च-योऽयमग्निः पार्वणो यश्च स्विष्टकृतः,
वन्तरेण तयोर्मध्ये ता देवता यष्टव्या इति । तत्र पार्वणस्याग्नेः पार्वणमेव
वेः तत्र तत्र विहितानां तत्र तत्र विहितम् । स्विष्टकृतस्तु सर्वो हविश्शेषः,
न्यत्र तथा दर्शनात् । अन्ये तु तत्र विहितादेव हविषः पार्वणदे-
। योरपीज्यामिच्छन्ति ।

अपर आह-नात्र पार्वणदेवते अनूद्येते अग्निश्च स्विष्टकृच्च । किं त-
? आगन्तुके एते अनेनैव वचनेन विधीयेते । तत्र हविषोऽनुपदिष्ट-
त् अग्नेराज्यं हविः । स्विष्टकृतस्तु सर्वो हविश्शेष इति । सर्वथा
वैश्वेव पार्वणातिदिष्टेष्वग्निः पूर्वं यष्टव्यः । तथा च श्रौतेषु दृश्यते 'येन
हेनेर्सेत् कुर्यादेव तत्राग्नेयमिति । (२) यथा भाष्यं व्याख्यायते ।

पार्वणव्याख्यातेषु सर्वेष्वेव कर्मसु यथोपदेशं देवता यजति आग्निं स्विष्ट-
कृतं च यजति योयमग्निस्विष्टकृत् पार्वणे द्वितीयो देवताविशेषः तं च
यजति तस्मादेव हविषः । यत्तत्र तत्रोपदिष्टानां हविरिति । तत्र यथो-
पदेशं देवता इत्यनुवादः स्विष्टकृतस्समुच्चयविधानार्थः । अस्मति स-
मुच्चये तेषु तस्य प्रवृत्तिर्न स्यात् । तत्र तत्रोपदिष्टभिर्देवताभिर्निवर्तित-
त्वात् । अग्नेरिव स्विष्टकृतोऽपि प्रधानदेवतावच्चोदितत्वात्—‘अग्नि-
स्विष्टकृद्वितीय इति । अन्तरेण इत्यनेन तु तस्यैव स्विष्टकृतो देशो नि-
यम्यते—प्रधानाहुतीश्चोपहोमांश्चान्तरणोर्गिं स्विष्टकृतं यजतीति । तेन
यत्राप्युत्तरा आहुतीर्हुत्वा जयादि प्रतिपद्यते, ‘आज्याहुतीरुत्तराः जया-
दि प्रतिपद्यत’ इति च क्रमपरं वचनं तत्रापि नित्यमग्निस्विष्टकृ-
दस्मिन्नन्तराले यष्टव्यो भवतीति । प्रकरणाच्च प्रधानाहुतीरुपहोमाश्चा-
न्तरेणेत्यर्थोऽपि लभ्यते ॥ २७ ॥

तात्पर्यदर्शनम् ।

अत्रास्वपदो विग्रहः, अव्ययीभावसमासत्वात् । अध्याहारश्च, सा-
काङ्क्षत्वात् । यथोपदेशं सर्पबल्यादिषु याश्च यावत्यश्च येन येन प्रकारेण
मन्त्रविधानादिनोपदिष्टाः देवतास्ता एव भवन्ति, न पार्वणदेवताः । न
तेषु पार्वणं प्रधानं समुच्चेतव्यमित्यर्थः ।

ननु—विकृतावुपकारमुखेन तज्जनकानां धर्माणामतिदेशः, प्रधानं
चोपकार्यं, नोपकारजनकम् । पार्वणे च स्थालीपाकहोमयोः प्रथमो
होमः प्रधानम् । अतस्तस्यातिदेश एव नास्ति । दूरे तत्समुच्चयाश-
ङ्का, यन्निरासायेदं सूत्रं स्यात् । ‘षड्भिर्दीक्षयति’ (तै. सं. ५-१-९.)
इत्यत्र तु(१)प्राकृतीनां दीक्षाहुतीनां अङ्गत्वादतिदेशः, अदृष्टार्थत्वाच्च
समुच्चयः, यथोपदिष्टानां प्रकृतिकल्पक्रमबाधभयादन्ते निवेशश्च युक्त
एव । सत्यमेवम् ; किन्तु गार्ह्यकर्मानुष्ठातॄणां मध्ये ये मन्दबुद्धयोऽङ्गप्र-
धानयोरतिदेश्यानतिदेश्ययोश्च अनभिज्ञास्ते पार्वणेनेत्यविशेषणातिदे-
शप्रतिभासात् ‘षड्भिर्दीक्षयति, इत्योदौ दर्शनमात्राच्च प्रधानातिदेशत-
त्समुच्चयावुपदिष्टप्रधानानामन्ते निवेशं च मन्यन्ते । तन्निरासाये-
दं सूत्रम् ॥ २४ ॥

अथ वैकृतप्रधानहोमानां स्थानमर्थादग्निमुखसौविष्टकृतयोश्च वि-
दधाति—

‘यथोपदेशं देवताः’ (आप. गृ. ७-२४.) इत्यनुवर्तते । यथोपदेशं

देवताः ये विकृतानुपदिष्टाः प्रधानहोमाः ते अग्निं स्विष्टकृतं चान्तरेण आग्ने-
यसौविष्टकृतयोर्होमयोर्मध्ये भवेयुः । अत्र च स्विष्टकृतमिति वदग्निमि-
त्यपि सिद्धानुवादात्, अन्यतश्च प्राप्त्यभावात्, योगविभागेनाग्निमु-
दिश्य जुहुयादित्यन्योऽप्यर्थो विधीयते । विभक्तस्य सूत्रस्य चायं वि-
वक्षितोऽर्थः—सर्वेषु तन्त्रवत्स्वौषधहोमेषु दधिहोमेषु चोपाकरणसमाप-
नयोश्च शिष्टाचारा 'दग्ने स्वाहे' त्याज्येन अग्निमुखाख्यमङ्गहोमं सर्व-
भ्योऽपि प्रधानहोमेभ्यः पूर्वं जुहुयादिति ।

नन्वत्र 'स्विष्टकृत' मिति व्यर्थम्; सर्वत्र स्विष्टकृतशेषप्रतिपत्त्य-
र्थत्वात् स्वत एवासावन्ते एव भवतीति । नैवम्—विकृतिषु द्विविधाः
प्रधानहोमाः—पार्वणविकारा अपूर्वाश्च; तेषामुभयेषामप्यन्त एव स्वि-
ष्टकृत्यथा स्यादित्येवमर्थत्वात् । अन्यथा यद्धोमाङ्गं स्विष्टकृतदन्त एव
स्यात् । तथाग्निमिति चोभयेभ्यः प्रधानाहुतिभ्यः पूर्वमेवाग्निमुखमित्येव-
मर्थं स्विष्टकृतद्वितीयम इति ॥

केचित्—'यथोपदेशं देवता अग्निं स्विष्टकृतं च' इत्येवमन्तमेकं सू-
त्रम् । तस्यार्थः—'अग्निस्स्विष्टकृतं द्वितीयः' (आप. गृ. ७-७०) इत्यत्र
स्विष्टकृतः प्रधानहोमतुल्यधर्मत्वज्ञापनात् विकृतिषु च पार्वणप्रधानलो-
पे सति तस्यापि लोपस्स्यात्, स मा भूदित्यनेन सूत्रेण 'यथापदेशं
देवताः' इत्यनूद्य, अग्निं स्विष्टकृतं च कुर्यात् इति तासु तस्य स-
मुच्चयो विधीयते । तथा 'अन्तरेण' इति पदमेकं सूत्रं 'अन्त-
रा त्वाष्ट्रेण' इत्यादिवत् । प्रकरणद्विकृतप्रधानहोमानां जयादीनां च म-
ध्ये सर्वास्वपि विकृतिषु स्विष्टकृन्नित्य एवेत्यर्थः । इतरथा क्वचित्स्य
लोपः स्यात्, 'स्थालीपाकादुत्तरा आहुतीर्हुत्वा जयादि प्रतिपद्यते'
(आप. गृ. ९-४.) इत्यादि परिसङ्ख्येति कृत्वेति ।

तन्न,—विभागे साकाङ्क्षयोर्द्वितीयान्तयोः 'अग्निं' स्विष्टकृतं, इत्येतयोः
अन्तरेणेत्यनेन सम्बन्धाकाङ्क्षेण एकवाक्यत्वे सम्भवति वाक्यभेदस्या-
युक्तत्वात्, 'अग्निस्स्विष्टकृतद्वितीयः' इत्यस्य प्रयोजनान्तरपरत्वाच्च ।
तथापि यदि स्विष्टकृतः प्रधानतुल्यधर्मकत्वं, तदा तल्लोपेऽपि प्रधानलोप-
प्रायश्चित्तमेवापद्यते । तथा 'अन्तरेण' इत्यस्य यथोक्तश्रुतसम्बन्धेन
यसम्भवे अप्रकृतगम्यमानान्वयो न युक्तः । व्यर्थं चैतत्; स्वमते स्वि-
ष्टकृतस्समुच्चयविधानादेव (१) त्रिदोषायाः परिसङ्ख्याया अपि निरस्त-

१ परिसङ्ख्यायास्त्रैदोष्यं च—स्वार्थत्यागः परार्थस्वीकारः प्राप्तबाधश्च । यथा पञ्च पञ्चनक्ष्त्रा
भक्ष्या इत्यत्र । निरूपितं चैतत् सुस्पष्टमस्माभिरस्मरकृतसारविवेचिन्यां मीमांसान्यायप्रकाशव्याख्याया-
मिति तत् एवावगन्तव्यम् ।

त्वात्, तस्य सर्वत्र नित्यत्वेनालोपसिद्धेः ॥ २५ ॥

अविकृतमातिथ्यम् ॥ २६ ॥

अनाकुला

या गौरतिथ्य आलभ्यते 'गौरिते गां प्राहेति' तदातिथ्यं नाम कर्म तदविकृतमपूर्वं (१) पार्वणधर्मास्तद्वपाहोमे न कर्तव्या इत्यर्थः । इदमेव ज्ञापकं न स्थालीपकेष्वेव लोपनिदेशः । किं तर्हि ? सर्वेषु पक्ष-गुणेषु पशुष्वपीति । तेनाष्टकायां काभ्यपशुषु च शास्त्रान्तरदृष्टेषु पार्वणधर्मासिद्धिः ॥ २८ ॥

तात्पर्यदर्शनम्

अतिथिर्यस्य कर्मणो निमित्तं तदातिथ्यम्, गवालम्भ इत्यर्थः । तदविकृतं यथोपदिष्टमेव स्यात् । नात्र 'अग्निमिद्धा' (आप. गृ. १-१२.) इत्यादि सामान्यमपि तन्त्रम्, पार्वणं तु दूरे; (२) 'कृत्स्नविधानात् यजतेरपूर्वत्वम्' (जै. सू. ८-१-५.) इति न्यायात् । 'कृत्स्नविधानं च 'तस्यै वपां श्रपयित्वोपस्तीर्णाभिघारितां मध्यमेन्तमेन वा पलाशपर्पणोत्तरया जुहोति' (आप. गृ. २२-४.) इति । एतच्च प्रदर्शनार्थम् । तेन वपाहोमानन्तरं (३) किंशुकहोमसर्षपहोमफलीकरणहोमादयोऽप्यपूर्वा एव; कृत्स्नविधानस्य तुल्यत्वात् ।

ननु-'नानशौ प्रधानम्' इति याज्ञिकवचनात् वैश्वदेवबलिहरणानि तावदङ्गानि । अशौ होमेषु च आग्नेयसौविष्टकृतावन्तरेण ये होमास्त एव प्रधानाः । तौ तु सर्षवल्यादिसामान्यादङ्गमित्याशङ्क्याह—

वैश्वदेवे विश्वे देवाः ॥ २७ ॥

अनाकुला

'आर्याः प्रयता वैश्वदेव' इति चोदिते वैश्वदेवाख्ये कर्मणि देवतोपदेशोऽयं निर्वापकाले सङ्कल्पार्थम् । यास्तु तत्र देवताः षड्भिराद्यैः प्रतिमन्त्रं (अपा. घ-२-३-१६.) इत्येवमाद्याः ताः प्रदानकाले देवताः, तेन विश्वेभ्यो देवेभ्यः इति सङ्कल्प्य (४) गृहस्थेन स्वगृहे पाकः कार्यः ।

१. ग. घ. पार्वणहोमास्तद्वपाहोमेन न कर्तव्याः ।

२. अपेक्षितसर्वाङ्गविधिवलादन यागस्य नान्यप्रकृतिकत्वम् । नचान्यतोऽतिदेशाद्धर्माणां प्राप्तिरित्यर्थः ।

३. किंशुकहोमो विहितसर्षवलौ (आप. गृ. १८-६.) । सर्षपहोमो जातकर्मणि (आप. गृ. १५-६.) फलीकरणहोमस्तु ऋणादिव्यवहारे जयेऽमुना कर्तव्यः (आप. गृ. २३-१.) ।

४. ग. घ. गृहस्थस्य गृहे.

तथा पक्वादेवाज्ञात् होमा यलयश्च तस्यै तस्यै देवायै । 'अहरहर्भूत-
वील'रित्येवमाद्याः पञ्चमहायज्ञानुत्पत्तिविधयः । 'आर्याः प्रयता'
इत्यादिकस्तु तेषामेव प्रयोगविधिः । तस्मात् न पृथक् पञ्चमहायज्ञाः
कर्तव्याः तत्रैव वैश्वदेवस्य यदशौ क्रियते स देवयज्ञः । यन् बलिहरणं
स भूतयज्ञः । यदक्षिणतः पितृलिङ्गेनेति स पितृयज्ञः । यदशं च देय
मित्यादि स मनुष्ययज्ञः । नत्र वैश्वदेवे सोमाय स्वाहेति द्वितीयाहुतिरि-
ति मन्त्रव्याख्याकारेणोक्तम् । न च पट्टभिराद्यैरिति विरोधः । तस्य
प्रधानदेवताविषयत्वात्, स्विष्टकृतश्च तान्त्रिकत्वात् ।

अथ कस्मादिहैव वैश्वदेवस्य कृञ्जकल्पो नापदिश्यते ? उच्यते-
इहोपदेशे तस्य कल्पस्य सर्वचरणार्थता न स्यात्, इष्यते च । तस्मात्
सर्वचरणसाधारणेषु नाभ्याचारिकेषूपदेशः । अथ तंहि देवतोपदेशः
तत्रैव कस्माच्च कृतः ? इहोपदेशप्रयोजनमाश्रित्य गृहो तदपि वैश्वदेवं
कर्मापदिष्टं यथा स्यादिति । तेनाप्युदीयानां स एव वैश्वदेवकल्पो
नान्येषु धर्मशास्त्रेषु चोदितः । यज्ञोपवीतिना प्रदक्षिणमित्यादि परि-
भाषाप्रवृत्तिश्च भवति ॥ २९ ॥

तात्पर्यदर्शनम्

वैश्वदेवमिति कर्मनामधेयम् । प्रवृत्तिनिमित्तं च, विश्वे सर्वे देवा अ-
वेज्यन्त इति । इह च मन्त्रवर्णसिद्धानां देवतात्वस्याविधेयत्वात्, आ-
ग्नेयादयण्डपि होमाः बलिहरणानि चानग्निदेश्यान्यपि सर्वाण्येव प्र-
धानानि ; न तु किञ्चिदपि शेषापरनामाङ्गम्, इत्येवं सूत्रार्थः ।

अयं भावः-यदि नानशौ प्रधानम्, किन्तु शेष एवेति तर्ह्येतच्छेषलक्षणे
तृतीयाध्याये दृश्येत । न तु दृष्टम्, नापि सूत्रकारोक्तं दृश्यते । किन्तु
पिण्डपितृयज्ञे तावदापस्तम्बेन होमः पिण्डदानं चोभयं प्रधानमुक्तम्,
पिण्डदानं प्रकृत्य(१) यदि जीवपिता, न दद्यात्, अहोमात्कृत्वा वि-
रमेत्' (आप. श्रौ. १-९-८) इति । यदि हि पिण्डदानस्याङ्गता, त-
दा प्रधानभूतहोमानुष्ठाने सति, तस्याप्यनुष्ठानं स्यात्, न विरामः ।
तस्मादत्र प्रधानस्यैव पिण्डदानस्य 'नासोमयाजी सधयेत्' (तै. सं.
२-५-१.) इत्यादिवदनारम्भलक्षण एव विरामः ।

कात्वायनस्तु -प्रत्युत पक्षे पिण्डदानमेव प्रधानं, होमस्तदङ्गमित्या-
ह 'जीवपितृकस्य होमान्तम्, अनारम्भो वा' (का. श्रौ. ४-१-२४, २५) इति ॥

१. यदि पितृपितामहप्रपितामहेषु मध्ये कश्चित् जीवेत् तदा पूर्वं विहितान् पिण्डान् न दद्यात् ।
होमान्तमेव कृत्वा कर्म परिसमापयेदिति सूत्रार्थः ।

तथा सर्पेशानबलयोरपि होमा बलयश्च प्रधानम् । (१) अवभृथे त्वन-
शावेव प्रधानम् । सोमाङ्गत्वेऽप्यस्य प्राधान्यं स्वाङ्गापेक्षया । तथैव राक्ष-
से गर्दभपशौ अनशावेव प्रधानम् ; 'अप्स्ववदानैश्चरेयुः' (आप. श्रौ.
९-१५-५) इति वचनात् । वपाशास्तूपदेशमतादग्नौ होमः । 'यदि व-
पा हविरवदानं वा स्कन्देत्' (आप. श्रौ. ९-१८-१५.) इति वपायाः पृ-
थग्ग्रहणात् । एवमनशावप्यन्यानि बहूनि प्रधानानि सन्ति, यथा आग्ने-
ब्राह्मणभोजनम् । एवमाग्नेयसौविष्टकृतहोमावपीह प्रधानम् ; 'औपासने
पचने वा षड्भिराद्यैः प्रतिमन्त्रं हस्तेन जुहुयात्' (आप. ध. २-३-१६)
इति कृत्स्नविधानेन, 'उभयतः परिषेचनम्' (आप. ध. २-३-१७.)
इति परिसङ्ख्यया चास्य वैश्वदेवस्यापार्वणविकारत्वात् । सर्पबल्या-
दिषु तु पार्वणविकारत्वात्तावदङ्गम् ।

किञ्च वैश्वदेवमन्त्रेष्वपि 'अग्नये स्वाहा, अग्नये स्विष्टकृते स्वाहा' इ-
त्येतयोरप्याम्नानात् प्राधान्यम् ।

ननु-वैश्वदेवमन्त्राणामपि न प्रत्यक्षस्समाप्तायः, स कथमवगम्य-
ते ? उच्यते- 'षड्भिराद्यैः प्रतिमन्त्रम्' 'अपरेणार्घ्ये सप्तमाष्टमाभ्याम्'
(आप. ध. २-३-१६, २०.) इत्यादिसूत्रैः क्रमेण विनियोगात् कचिदा-
म्नानमस्तीत्यवगम्यते । तच्चाम्नानं प्राग्विवाहमन्त्रेभ्यः, भाग्यकारवच-
नात् । ततश्च ब्रह्मयज्ञपारायणयोरप्येतेषामेवंक्रमेणाध्ययनं वेदितव्यम् ।
सर्वप्राधान्ये च प्रयोजनम्-एषामेकतरमप्यकृत्वा प्रयोगे समापितेऽपि
तत् प्राग्भोजनात् (२) सप्रायश्चित्तं साङ्गमनुष्ठेयम् ; कृते तु भोजने पाक-
यज्ञलोपप्रायश्चित्तमेवेति ।

केचित्—वैश्वदेवे विश्वे देवा देवता विधीयन्ते निर्वापकाले सङ्क-
ल्पार्थम्, ईशानयज्ञवत् । यास्तु धर्मशास्त्रे मन्त्रविनियोगात् कल्पिता-
स्ताः (३) प्रदानकाले देवताः । इह च देवतोपदेशो वैश्वदेवस्य गार्हप-
तिभाषाप्राप्त्यर्थः । तत्र तस्योपदेशस्तु सर्वचरणार्थः । इदं च वैश्वदेवं न
पञ्चमहायज्ञेभ्यः पृथग्भूतम् । 'अहरहर्भूतबलिः' (आप. ध. १-१२-१५.)
इत्यादयश्च पञ्चमहायज्ञानामुत्पत्तिविधयः । 'आर्याः प्रयताः वैश्वदेवे'
(आप. ध. २-३-१.) इत्यादिस्तु प्रयोगविधिः । तत्र यदग्नौ क्रियते स
देवयज्ञः, यत् बलि (४) हरणं स भूतयज्ञः, यदक्षिणतः पितृलिङ्गेनेति स
पितृयज्ञः, यच्चाग्नदानं स मनुष्ययज्ञः, इति ।

१. 'अप्स्वभृथेन चरन्ति इत्यपामेव तत्र देशत्वेन विधानादिति भावः ।

२. ट—सर्वप्रायश्चित्तं

३. क, ज—प्रधानार्था देवताः .

४. ठ—विहरणम् ।

तत्र, स्वमते श्रुत्या चोदितान् विश्वान् देवान् वचनं चिन्ताऽपनी-
य, तेभ्यस्सङ्कल्पितस्य हविषो देवतान्तरेभ्यो मन्त्रवर्णात् कल्पितेभ्यो
दातुमयुक्तत्वात् । ईशानबलौ तु भवशर्वादिशब्दानामीशानाभिधान-
त्वात्, अर्थस्य देवतात्वमिति सूत्रकारमताच्च, युक्तं भवायेत्यादिभिर्म-
न्त्रैर्दानम् । यत्तु मीढुष्यै जयन्ताय चास्मात् स्थालीपाकाद्दानं तद(१)-
प्यभ्युदयेष्ट्यादिवत् सवनीयपुरोडाशवच्च 'वीनोदतान् कल्पयित्वोत्त-
रैरुपस्पृशयित्वोत्तरैर्यथास्वमोदनेभ्यो हुत्वा' (आप. गृ. २०-४.) इति
वचनैः स्थालीपाकांशद्वये पूर्वदेवतापनयेन देवतान्तरविधानाद्युक्तम् । प-
ञ्चमहायज्ञेभ्यो न पृथग्वैश्वदेवमित्यपि न; (२) प्रकरणान्तरात् संज्ञाभे-
दाच्च कर्मभेदावगतेः । नच कर्मभेदे तेषां प्रयोगो दुरूपपाद इति प्रमित-
भेदापह्नवो युक्तः, यतो भाष्ये वैश्वदेवस्य तेषां च प्रयोगः पृथगे-
वोपपादितः ॥

(३) अथ प्रयोगभाष्यमीषद्भेदं लिख्यते-वैश्वदेवस्य कर्मार्ह्यते' प्रस-
ङ्गात् पञ्चमहायज्ञानां च । समावेशनजपान्ते विवाहे समाप्ते वैश्वदेव-
मन्त्रणामुपयोगे यद्वत् 'द्वादशाहमधश्शय्या' (आप. ध. २-३-१३.) इ-
त्यादि तत्स्वामित्वाविशेषात् सपत्नीकश्चरित्वा प्रशस्तेऽहन्यारभ्य 'आ-
र्याः प्रयता वैश्वदेवेऽन्नसंस्कर्तारस्स्युः' इत्यादिविधिना सिद्धेऽन्ने तिष्ठ-
न्नसंस्कर्ता भार्यादिः 'भूतम्' इति स्वामिने प्रब्रूयात् । तत् 'सुभूतं सा
विराडन्नं तन्माक्षायि' इति स्वामी प्रतिब्रूयात् । ततो यदि प्रयाणे गृहे
वा वैश्वदेवस्य (४) होमस्य स्थानेऽग्निरुपसमाधातव्यः, तत्र धर्मशास्त्रो-
क्तविधिना उपसमादधाति । एवमन्यत्राप्यौपासनहोमादिषु । अथ गृह-
मेधिनो यदशनीयमन्नं ततो होमार्थं हविष्यमन्नं पात्रे कल्पयति । अह-
विष्यं क्षारलवणावराजसंस्पृष्टं द्वितीये । हविष्यमन्नं देवयज्ञार्थं तृतीये ।
सर्वतस्समवदायाग्राथं चतुर्थे । सर्वत एव समवदाय मनुष्ययज्ञार्थं प-

१ अस्य च विवरणं "वीनेतान्" इति सूत्रटिप्पण्यां करिष्यामः ।

२ शब्दान्तरा, भ्यास, संख्या, संज्ञा, गुण, प्रकरणान्तरा, खेषु कर्मभेदबोधकप्रमाणेषु मध्ये प्रक-
रणान्तरमपि षष्ठं प्रमाणम् । अनुपादेयगुणविशिष्टानुपस्थितिः प्रकरणान्तरमिति तस्य लक्षणम् । देशः
कालो निमित्तं च कर्त्तुं संस्कार्यमेव च । इति मीमांसकाः प्रहुरनुपादेयपञ्चकम्" इत्युक्तानुपादेयपञ्च-
कान्यतमविशिष्टा या पूर्वकर्मणोऽनुपस्थितिः तदेव प्रकरणान्तरमिति तस्यार्थः । अत्र यद्यपि पूर्वोक्तानुपा-
देयगुणयोगो नास्ति तथापि धर्मसूत्रोक्तानां पञ्चमहायज्ञानामनुपस्थितत्वात् अनुपस्थितिमात्रमादाय
प्रकरणान्तरत्वमुक्तं ग्रन्थकृतेति वेदितव्यम् । अत एवास्वरसात् पक्षान्तरमारब्धं संज्ञाभेदादिति ।

३ ख. ग. ड. ज-अथ वैश्वदेवस्य प्रयोगो भाष्यमपेक्ष्य षड्विधं विभज्यते ।

४ ट-होमस्येति नास्ति ।

अग्ने यदि (१) ब्राह्मणतर्पणं नावकल्पते । 'मनुष्येभ्यो यथाशक्ति दानम्' (आप. ध. १-१२-१५.) इति वचनात् । ततः परिषेचनं कृत्वा प्रथमकल्पितादन्नाद्यथाहुतिमात्रं अङ्गुष्ठपूर्वमात्रं 'अग्नये स्वाहे' त्यादिभिः षडाहुतीर्हुत्वा उत्तरं परिषेचनम् । अथ उदचीनमुष्णं भस्मापोह्य तस्मिन् अहविष्यं स्वाहाकारेण जुहोति; 'यस्याग्नौ न क्रियते यस्यचाग्रं न दीयते न तद्भोक्तव्यम्' (आप. ध. २-१५-११.) इति वचनात् । अथ षडाहुतिहोमशेषमहविष्यहोमशेषेण संसृज्याग्नेन सूपसंसृष्टेन धर्मशास्त्रोक्तेन विधिना रौद्रान्तं बलिं हृत्वा ऽग्रं ब्राह्मणाय दत्त्वा, ब्राह्मणोक्तत्वा (२) द्वापर्वण (३) व्याख्यातं सन्निपातीतिकर्तव्यताकं देवयज्ञं कुर्वीत देवयज्ञेन यक्ष्य (४) इत्यागूर्यं, विद्युदासि । औपासने पचने वा कल्पिता दन्नात्, तदभावे हविष्यमन्नं व्रीहियवादि, आकाष्ठात्, देवेभ्यस्स्वाहेति हस्तेन जुहुयात्; सन्निपातीतिकर्तव्यतयोरौपालनहोमवैश्वदेवयोर्हस्तेन होमस्य दृष्टत्वात् । मन्त्रवच्चोभयतः परिषेचनम्, तयोर्दृष्टत्वादेव वृष्टिरसि । वषट्कारहोमेषु विद्युदृष्टी इत्युपदेशः ।

अथ प्राचीनावीती पितृयज्ञेन यक्ष्य इत्युक्त्वा विद्युदासि । शुचं भूमौ कल्पितादोदनात् हस्तेन, अङ्गुष्ठप्रदेशिन्याचन्तरेण पितृभ्यः स्वाधास्तु, इति दद्यात् आहुतिमात्रम् । वृष्टिरसि । पिड्यं (५) बलिहरणविधिनेत्युपदेशः ।

अथ बलिहरणस्य होमतुल्यत्वात् यज्ञोपवीती भूतयज्ञेन यक्ष्य इत्युक्त्वा, विद्युत् । शुचौ भूमावेव हस्तेन 'इदं भूतेभ्योऽस्तु' इति दद्यात् । वृष्टिः । बलिहरणविधिनेत्युपदेशः ।

अथ दानस्य होमतुल्यत्वात् यज्ञोपवीती मनुष्ययज्ञेन यक्ष्य इत्युक्त्वा, विद्युत् । ब्राह्मणतर्पणं, सङ्कल्पितस्य वा दानम् । वृष्टिः । दानमन्त्रमित्युपदेशः । ब्रह्मयज्ञं तु पूर्वमेव कुर्वीत अग्निहोत्रमौपासनं वा हुत्वा 'उदित आदित्ये' (तै. आ. २-११.) इति वचनात् । तस्य कर्मोच्यते—'ब्रह्मयज्ञेन यक्ष्यमाणः' (तै. आ. २-११.) इत्यादि ब्राह्मणोक्तदेवं यथाविध्याचामेत् । अस्मिन्स्वाचमने विशेषः—'दक्षिणत उपवीय' । त्यारभ्य 'संकुदुपस्पृश्य' (तै. आ. २-११) इत्येवमन्ते विगुणे कृतं 'यदि यजुष्ट' इति 'भुवस्वाहा' इति होमः प्रायश्चित्तम् । 'दक्षिणे पाणिना सव्यं प्रोक्ष्य' इत्यारभ्य शेषे विगुणे कृते 'यथाविज्ञाता' इति प्रायश्चित्तम् ।

अथ क्रम उच्यते—ब्रह्मयज्ञेन यक्ष्ये इत्युक्त्वा, विद्युत् । आचमनम् । आसनकल्पनादि सावित्रीजपान्तं कृत्वा वेदस्यादित आरभ्य यथाध्यायमध्ययनमध्यायः कृत्स्नस्य वेदस्यासमाप्तेः, 'श्रावण्यां पौर्णमास्यामध्यायमुपाकृत्य' (आप. ध. १-९-१.) इति वचनात् येन प्रकारेणाध्यायो येन च क्रमेणा (१)धीयते' विना चाग्निनैः आदिप्रदिष्टानुषङ्गप्रख्या(२)दिभिः, उत्सृजन् उत्सृज्योत्सृज्य, वाचा मनसा च यावत्तरसं यावच्छक्यमधीयीत । परिधानीयां कृत्वा, वृष्टिरसि । एवमहरहः कृतान्तादारभ्य यावत्समाप्तो वेदः सहैकाग्निविधिकण्डेन । समस्तमधीत्य वैश्वेदवमन्त्रानधीत्य ततः प्रसुग्मन्तेति प्रश्नद्वयमधीयीत । एवं विनियोगदर्शनात्,

ऐकाग्निको विधिः काण्डं वैश्वदेवमिति स्थितिः, ॥

इति वचनाच्च । यद्यनेकशाखाध्यायी ततोऽनेनैव विधिना द्वितीयं पुनरधीयीत ऋग्यजुस्साम्नांक्रमेणाध्ययने यद्यनध्यायस्स्यात्, तदैकां वर्चमेकं वा यजुरेकं वा साम कृतांतादेवारभ्यांभिव्याहरेत् । यद्वा ब्राह्मणस्य क्रमेण तदा (३) 'भूर्भुवस्सुवस्सत्यं तपश्श्रद्धायां जुहोमी' त्यभिव्याहरेत् । एवं यावज्जीवं ब्रह्मयज्ञं कुर्वीत । मनुष्ययज्ञान्ते 'सर्वान् वैश्वदेवभागिनः कुर्वीत, (आप. ध. २-९-५.) इत्यादिविधानेन सर्वेषु पत्यन्तेषु भुक्तवत्सु, पाकपरिवेषणपात्रेभ्यो लेपान् सङ्कृष्योत्तरतः शुचौ देशे रुद्राय सम्प्रदानभूताय निनयेत्, 'रुद्राय स्वाहा' इति । नित्यवच्च निनयनम्; प्रतिपत्तिकर्मत्वात् । 'एवं वास्तु शिवं भवति' (आप. ध. २-४-२३.) इत्यर्थवादः । (४) 'द्रव्यसंस्कारकर्मसु परार्थत्वात्' (पू. मी. ४-३-१.) इति न्यायात् । फलं वा, सूत्रकारेणोपादिष्टत्वात् (५) 'य एतानव्यग्रो यथोपदेशं कुरुते नित्यः स्वर्गः पुष्टिश्च' (आप. ध. २-४-९.) इति । एवमृते (६) महायज्ञेभ्यः सायं रौद्रान्तं कृत्वा वैहायसमाकाशे भूतबलिं कुर्वीत ॥

(७) अन्य आहुः—'नक्तमेवोत्तमेन' (आप. ध. २-४-८.) इत्येवकारस्य व्यवहितान्वयद्वैहायसमेव सायमिति ॥

१ ज—येन प्रकारेण वा वि.

२ ङ—प्रख्याता.

३ ज—क्रमेत्तरा.

४ द्रव्ये यस्य पर्णमयीत्यादौ, संस्कारे दीक्षितनयनाञ्जनादौ, कर्मणि प्रयाजाधाराहुपकारके कर्मणि-या फलश्रुतिः सोऽर्थवादः, न तु वस्तुतः फलबोधनम् । तेषामन्याङ्गत्वेन स्वातन्त्र्येण कलापेक्षाया अभावादिति सूत्रार्थः ।

५ ङ, थ—यथा [इत्यधिकपाठः]

६ ज—एवमभूत.

७ ट—अन्यत्र.

इदानीं प्रसङ्गात् सर्पबलेस्तदुत्सर्गस्य च देवतामुपादिशति—

पौर्णमास्यां पौर्णमासी यस्यां क्रियते ॥ २८ ॥

इत्यापस्तम्बीये गृह्यप्रश्ने सप्तमः खण्डः.

अनाकुला

“श्रावण्यां ‘पौर्णमास्यामस्तमिते स्थालीपाक’ इत्यादि पौर्णमास्यां यत् कर्म चोदितं तत्र पौर्णमासीदेवता । का सा ? यस्तत् कर्म क्रियते श्रावण्यै पौर्णमास्यै स्वाहेति । एवं स्थालीपावद्धोमः । ततो यथोपदेशं किंशुकानि समिध आज्याहुतयश्च, ततः स्थालीपाकात् स्विष्टकृत् । ततो जयादि । ‘यस्यां क्रियत’ इत्यनुच्यमाने । णमास्यै स्वाहेत्येव होमः स्यात् ॥ ३०* ॥

इति हरदत्तविरचितायां गृह्यसूत्रवृत्तावनाकुलायां
सप्तमः खण्डः समाप्तः ॥

यस्यां पौर्णमास्यां श्रावण्यां मार्गशीर्ष्यां च निमित्तभूतायां स्थालीपाकः क्रियते, तस्य सैव पौर्णमासी देवता । अयमर्थः सर्पबलं ‘श्रावण्यै पौर्णमास्यै स्वाहा’ इति स्थालीपाकस्य होमः । (१) उत्सर्गस्तु ‘मार्गशीर्ष्यै पौर्णमास्यै स्वाहा’ इति ॥ २८ ॥

इति श्रीसुदर्शनाचार्यकृते गृह्यतात्पर्यदर्शने सप्तमः खण्डः ॥

*अण्डेऽस्मिन् हरदत्तमते सूत्रसंख्या विंशत् (१०) । सुदर्शनमते तु अष्टाविंशतिः (१८) ॥

अथाष्टमः खण्डः ॥



*उपाकरणे समापने च ऋषिर्यः प्रज्ञायते ॥ १ ॥

सदसस्पतिर्द्वितीयः ॥ २ ॥

अनाकुला

द्विविधमुपाकरणम्—काण्डोपाकरणमध्यायोपाकरणञ्चेति । तथा समापनम् । तथा चान्यपरे वाक्ये दर्शनं “काण्डोपाकरणे चामातृकस्य काण्डसमापने चापितृकस्ये”ति (आप. ध. १-११-१-२.) अध्यायोपाकरणं तु प्रसिद्धं—श्रावण्यां पौर्णमास्यामध्यायमुपाकृत्येति । (आप. ध. १-२-१०) । तथा समापनं तैष्यां पौर्णमास्यां रोहिण्यां वा विरमेत्, इति । (आप. ध. १-२-२०) तत्र द्विविधेऽप्युपाकरणे समापने चर्षिर्यः प्रज्ञायते काण्डानुक्रमण्यां काण्यऋषित्वेन स तत्र देवता । (१) तत्र सदसस्पतिर्द्वितीयः । (२) काण्डऋषये हुत्वा सदसस्पतये होतव्यमित्यर्थः । तत्र प्राजापत्यं सौम्यं आग्नेयं वैश्वदेवमिति काण्डानि । प्राजापतिः सोमोऽग्निर्विश्वदेवा इति काण्डर्षयः । सारस्वतं नाम सङ्कीर्णानि काण्डानि ।

यथाह बौधायनः (३)—पौरोडाशिकं याजमानं होतारो हौत्रं पितृमेध इति सब्राह्मणानि सानुब्राह्मणानि प्राजापत्यानि । आध्वर्यवं ग्रहाः दाक्षिणानि समिष्टयजुंश्च्यवभृथयजुंषि वाजपेयश्शुक्रियाणि सवा इति सब्राह्मणानि सानुब्राह्मणानि सौम्यानि । अग्न्याधेयं (४) पुनराधेयं अग्निहोत्रमग्न्युपस्थानमग्निचयनं सावित्रनाचिकेतचातुर्होत्रियवैश्वसृजारुणा इति सब्राह्मणानि सानुब्राह्मणान्याग्येयानि । राजसूयः पशुबन्धः इष्टयो नक्षत्रेष्टयो दिवश्येनयोऽपाघाः सत्रायणमुपहोमाः सूक्तान्युपानुवाक्यं याज्या अश्वमेधः पुरुषमेधस्सौत्रामण्यच्छिद्राणि पशुहोत्रमुपनिषद इति सब्राह्मणानि सानुब्राह्मणानि वैश्वदेवानीति (बौ. गृ. ३-१-२१-२४.) अस्माकञ्च गृह्यमन्त्रप्रश्नद्वयमप्येकाग्निकाण्डं नाम वैश्वदेवकाण्डे द्रष्टव्यम् । तत्र काण्डोपाकरणे तस्य काण्डस्य ऋषिर्यः तस्मै होमः—प्राजापतये काण्डऋषये स्वाहेति । ततस्सदसस्पतिमद्भुतमिति मन्त्रेण क्रमप्राप्तेन सहितमन्त्रस्वाध्यायार्थं विवाहप्रकरणे पठितः । त-

* इदमग्निं च सूत्रमेकसूत्रतया परिगणितं हरदत्तेन । १ तस्य । २ काण्ड ऋषिभ्यो ।

३ सूत्राणामेषां विवरणमस्मच्छ्रुतकाण्डानुक्रमाणिकाव्याख्यायां द्रष्टव्यम् ।

४ बौधायनगृह्ये सुद्वितपुस्तके पुनराधेयमिति नास्ति ।

स्थैव विनियोगप्रदर्शनार्थं इदं सूत्रमस्मिन् प्रदेशे पठितम् । अन्यथोप-
नयनानन्तरमेव वक्तव्यं स्यात् ।

एवं तस्य तस्य समापने तस्मै तस्मै काण्डर्षये होमः । सदसस्प-
तये द्वितीयः । न जयादयः, प्रापकाभावात् । सूत्रान्तराश्रयणेन केचि-
ज्जुह्वति । तानीमानि चत्वारि वेदव्रतानि यानि प्रतिकाण्डमुपाकरणा-
नि । यानि समापनानि तानि व्रतविसर्जनानि । अध्यायोपकारणे तु
सर्वेषां काण्डर्षीणां होमः ततस्सदसस्पतेः । जयादयश्च भवन्ति वा, न
वा । तत्र काण्डोपाकरणसमापनयोरुदगयनादिप्राप्तेरुपनयनानन्तरं तदा-
नीमेव प्राजापत्यं काण्डमुपाकृत्य श्रावण्यां पौर्णमास्यामुपाकृत्य प्राजा-
पत्यस्य काण्डस्याध्ययनम् । तैष्यामुत्सर्गः । (१) तत्रैतावता कालेन प्रा-
जापत्यकाण्डस्य समाप्तौ तेनोत्सर्गः । अथ सौम्यस्योपाकरणम् । अथ
यावदध्यायोपाकरणं तावत् प्राजापत्यस्य काण्डस्य धारणाध्ययनं शु-
क्लपक्षेषु । कृष्णपक्षेष्वङ्गाध्ययनम् । श्रावण्यामुपाकर्म । अथ सौम्यका-
ण्डस्याध्ययनम् । तैष्यामुत्सर्गः । काण्डसमापनम् । एवमितरयोः । सर्वत्र
उत्सर्जनादूर्ध्वं पूर्वगृहीतस्यांशस्य धारणाध्ययनमङ्गाध्ययनञ्च होमः प्रथ-
मः कल्पः । अथ ये सारस्वतं पाठमधीयते तेषामुपनयनानन्तरं तदानीमेव
चत्वारि वेदव्रतानि क्रमेण कृत्वा कालेऽध्यायमुपाकृत्य यथापाठमध्ययनं
तैष्यामुत्सर्गः । पूर्ववद्धारणाध्ययनमङ्गाध्ययनं च पुनरुपाकरणमित्या-
दि । आद्यकल्पे तु केचिदुत्सर्जनं न कुर्वते । ओपाकरणादधीत्य पुनरुपा-
कुर्वते । अन्ये तूत्सृज्य पुनरधीयते । वेदव्रतानि च यदा कदाचित् कु-
र्वते । तेषां मूलं मृग्यम् । सर्वेष्वपि पक्षेषु शुक्रियाणां पृथगुपाकरण-
मुत्सर्जनञ्च ।

तत्र प्रयोगः—पर्वण्युदयगयन इत्यारभ्याज्यभागान्ते सोमाय का-
ण्डर्षये स्वाहेति सदसस्पतिमिति च हुत्वा जयादिपरिषेचनान्ते मद-
न्तीरुपस्पृश्येत्येवमादि प्रतिपद्यते । एवमेव पूर्ववत् विसृज्येत्यत्रापि प्र-
योगः ॥ १ ॥

तात्पर्यदर्शनम्

(२) अत्र विषयशुद्ध्यर्थमध्यायस्य च प्राजापत्यसौम्याग्नेयवैश्वदेवा-
ख्यानां काण्डानां च तत्तत्काण्डाख्यव्रतानां चोपाकरणसमापनयोश्च
स्वरूपमुच्यते—तत्राध्यायस्योपाकरणं, श्रावण्यां पौर्णमास्यां विहित-
होमपूर्वक(३)मध्यायानामारम्भः । समापनं च, तस्य तैष्यां पौर्णमा-

१ पंक्तिरियं क. ख. पुस्तकयोः 'पृथगुपाकरण' मित्यनङ्गं द्रव्यते ।

२ ट—अथ.

३ क—मध्ययनारम्भः.

स्यामित्यादिषु होमपूर्वकमेवाध्ययनोत्सर्गः । काण्डानामुपाकरणं तु, क्रमप्राप्ते काले होमपूर्वकमेव तत्तत्काण्डानामध्ययनोपक्रमः । समापनं (१)चैषां तत्तत्काण्डाध्ययने समाप्ते होमपूर्वकमेवोत्सर्गः । ये एते काण्डानामुपाकरणसमापने ते एव व्रतानामिति, न भेदेन, अध्ययनाङ्गत्वात् सर्वेषां ब्रह्मचारिव्रतानाम् । सारस्वतपाठाध्ययने तु काण्डानां सङ्कीर्णत्वेन यथाकाण्डमध्ययनासम्भवात्, व्रतान्येवोदगयने काण्डत्रदेकैकशः उपाकृत्य (२)संवत्सरं चरित्वा विधिवदुत्सृजेत् । चत्वार्येव च वेदव्रतानि, न तु गृह्यान्तरोक्ते सावित्रसम्मिताख्ये वेदव्रते, सावित्रसम्मिताख्यकाण्डयोरभावात् । 'चौलोपनयनं, चत्वारि वेदव्रतानि, (गौ. ध. ८-१५.) इति गौतमवचनाच्च ॥

तथा विषयशुद्ध्यर्थमेव प्रयोगभाष्यमल्पभेदमेव लिख्यते । आप-
स्तम्बदर्शनानुगतोपदेशेनाध्यायोपाकरणादीनां कर्मोच्यते । तत्र ताव-
दध्यायोपाकरणस्य श्रावणं पौर्णमास्यां आचार्यदिशस्यैस्सह कृतप्रा-
णायामोऽध्यायमुपाकरिष्य' इति सङ्कल्प्य महानद्यां विधिवत् स्नात्वा
पवित्रपाणिः नव ऋषीन् तर्पयेत्—(३)'प्रजापतिं काण्डऋषिं तर्पया-
मि । सोमं काण्डऋषिं तर्पयामि । अग्निं काण्डऋषिं तर्पयामि । विद्वान्
देवान् काण्डऋषींस्तर्पयामि । साँहितीर्देवता उपनिषदस्तर्पयामि । या-
ज्ञिकीर्देवता उपनिषदस्तर्पयामि । वारुणीर्देवता उपनिषदस्तर्पयामि ।
ब्रह्माण ॐ स्वयंभुवं तर्पयामि । सदसस्पतिं तर्पयामि—इति । ततोऽग्ने-
रुपसमाधानाद्यग्निमुखान्ते अन्वारब्धेष्वन्तेवासिषु (४)नवाज्याहुतीर्जु-
होति—'प्रजापतये काण्डऋषये स्वाहा । सोमाय काण्डऋषये स्वाहा ।
अग्नये काण्डऋषये स्वाहा । विश्वेभ्यो देवेभ्यः काण्डऋषिभ्यः स्वाहा ।
साँहितीभ्यो देवताभ्य उपनिषद्भ्यः स्वाहा । याज्ञिकीभ्यो देवताभ्य
उपनिषद्भ्यः स्वाहा । वारुणीभ्यो देवताभ्य उपनिषद्भ्यस्स्वाहा । ब्रह्म-
णे स्वयंभुवे स्वाहा' । सदसस्पतिमित्येतयर्चा नवमीमाहुतिं जुहोति ।
तत आचार्यप्रमुखाः दर्भेष्वासीना दर्मान् धारयमाणा वेदस्यादितश्च-
तुरोऽवराध्यान्नुवाकानधीयीरन् । अथ जयादि परिषेचनान्ते ब्राह्मण-
तर्पणम् । एवमे(५)वोत्सर्गो, न ततोऽधिकं (६)स्मृत्यन्तरोपसंहारेणापि,

१. ट—च तेषां ।

२. क—संवत्सरं संवत्सरं ।

३. ट—प्रजापतिं काण्डऋषिं तर्पयामि । सोमं, अग्निं, विद्वान् देवान्, साँहितीः, याज्ञिकीः, वारुणीः, ब्रह्माणं, सदसस्पतिम् ।

४. ट—नवाहुतीर्जुहोति प्रजापतये काण्डऋषये स्वाहेत्यादि सदसस्पतिमित्यन्तम् ।

५. ड ज—वोत्सर्गः ।

६. क—स्मृत्युपसं. ।

किन्तु यथापस्तम्बीये सूत्रम् । तथा नादितो वेदस्यानुवाकानामध्य-
यनम् । जयादयस्तु भवन्ति । सौम्यादृते काण्डोपाकरणसमापनयोश्च
न सूक्तोपहोमेदेवतोपस्थानजयादयः । सौम्यस्यैव सूक्तजयादयः । एव-
मापस्तम्बमत एवावस्थिताः केचित् कुर्वते यथोक्तम् ॥

अथ प्राजापत्ये व्रते पूर्ववत् स्नात्वा सोमाग्निविश्वेदेववर्ज्यानां त-
र्पणम् । अग्निमुखान्ते चान्वारब्धे व्रतिनि जुहोति-प्रजापतये काण्डक्र-
षये स्वाहा । 'प्रजापते न त्वदेतान्यन्यः' (तै. ब्रा. २-८-१-२.) इति
सुक्तेन प्रत्यृचं षडाहुतीः, चतस्र उपहोमाहुतीः संहितीभ्य इत्यादि-
भिरेव, सदसस्पतिमित्येतयैव सदसस्पतिं च । अथ व्रती उपस्थेयदे-
वता अभिसन्धायाग्निपुरोगाश्चतस्रो देवता उपतिष्ठते । 'अग्ने व्रतपते
काण्डक्रषिभ्यः प्राजापत्यं व्रतं चरिष्यामि, तच्छकेयं तन्मे राध्यताम् ।
बायो व्रतपते, आदित्य व्रतपते, व्रतानां व्रतपते काण्डक्रषिभ्यः, प्रा-
जापत्यं व्रतं चरिष्यामि तच्छकेयं तन्मे राध्यताम्,' (तै. आ. ४-४१-
३) इत्येतैश्चतुर्भिः यथादैवतम् (१) । ततो जयादि, ब्राह्मणतर्पणं च ।
एवमेव (२) समापने प्रयोगः (३) संवत्सरे संवत्सरे पर्यवेते । तत्रोप-
स्थानमन्त्रेषु अवारिषमशक (४) मराधीति विशेषः । केचित्—सौम्ये
केशदमश्रुवापनस्य दृष्टत्वात् प्राजापत्यादिष्वपीच्छन्ति ॥

एवमेवाग्नेये वैश्वदेवे च । अग्नेये काण्डक्रषये स्वाहा; 'अग्ने नये'
(तै. ब्रा. २-८-३.) ति (५) षडृचं सूक्तम्, ; 'अग्ने व्रतपते काण्डक्रषि-
भ्यः आग्नेयं व्रतं चरिष्यामी' त्याग्नेये विशेषः । विश्वेभ्यो देवेभ्यः का-
ण्डक्रषिभ्यः स्वाहा ; 'आ नो विश्वे अस्क्रागमन्तु' (तै. ब्रा. २-८-६-३)
इति षडृचं सूक्तम् ; वैश्वदेवं व्रतं चरिष्यामी' ति वैश्वदेवव्रते विशेषः ॥

(६) सोमस्य काण्डोपाकरणसमापने शुक्रियकल्पोक्ते । (७) अत्राप्यु-
क्तं यत्तदुच्यते—पूर्ववदुपाकृत्याग्नेरुपसमाधानाद्यग्निमुखान्ते, सो-
माय काण्डक्रषये स्वाहा । 'सोमो धेनु' (तै. ब्रा. ३-२-३-१.)
मिति षडृचं सूक्तम् । उपहोमान् सदसस्पतिं च हुत्वा, एवं पूर्ववदुपा-
कृत्य, मदन्तीरुपस्पृश्य प्रथमेनानुवाकेन शान्तिं कृत्वा चतस्र औदुम्ब-
रीस्समिधो घृतान्वक्ता अभ्यादधाति 'पृथिवी समित्' (तै. आ. ४-४१-
१०) इत्यादिभिः । अथ देवतोपस्थानम् 'अग्ने व्रतपते काण्डक्रषिभ्यः
सौम्यं व्रतं चरिष्यामि' इत्यादिभिः । ततः प्रभृति शुक्रियमन्त्रब्राह्म-

१. ट-सानुषङ्गमुपस्थायेत्यधिकम् । २. ट-समापनेऽपि. ३ ट-पूर्णे संवत्सरे.

४. ट-कं तन्मे ऽराधि. ५ सूक्तेन प्रत्यृचं षडाहुतीः, ६. ट-सौम्यस्य. ।

७. ट-तत्रापि. ।

नुवाकानां प्रथमपदानि 'युञ्जते' (तै. आ. ४-२.) 'सविता' (तै. आ. -१२.) इति वाभिष्याहार्यं वाचयित्वा जयादि(१)प्रतिपद्यते । परि-
चनान्तं कृत्वा मदन्तीरुपस्पृश्य, उत्तमेनानुवाकेन शान्तिं कृत्वा तत-
सम्मिलनादि यथासूत्रम् । श्वोभूते 'वयः सुपर्णाः' (तै. आ. ४-४२-३)
यादित्योपस्थानान्ते ब्राह्मणभोजनम् । अथास्य स्वाध्यायविधिः शु-
त्यकल्प एवोक्तः । एवं समापने । विशेषस्तु 'द्यौस्समिदादित्य व्रत-
ते' इत्याद्यावृत्ताः समिदाधानोपस्थानमन्त्राः । उत्तमेनानुवाकेन
शान्तिं कृत्वा गुरवे वरं दत्वा केशश्मश्रु वापयित्वा ब्राह्मणभोजनम् ।

अथ सूत्रमाक्षिप्यते—ननु—'उपाकरणे समापने च ऋषिर्यः प्रज्ञा-
ते' इति यः प्रजापत्यादीनामन्यतमः काण्डानुक्रमण्यां काण्डऋषि-
न समाप्नायते स ऋषिः देवतेति व्यर्थमेवेदं सूत्रम् ।

काण्डोपकरणेष्वेतान् पुरस्तात्सदसस्पतेः ।

जुहुयात् काण्डसमाप्तौ च श्रुतिरेषा सनातनी ॥ (काण्डा. २-११)

इति काण्डानुक्रमण्यां काण्डर्षिदेवतात्वस्य सिद्धत्वात् । सत्यम्,
त एव प्रजापत्यादयश्चत्वारः प्रधानहोमदेवताः; साँहित्यादयस्स्व-
भ्युपर्यन्ताश्चत्वार उपहोमदेवताः । तेनैते चत्वारस्सर्वकाण्डानामुपाकर-
समापनयोरनुवर्तन्ते प्रधानानुवर्तित्वादङ्गानामित्येवं परं सूत्रम्, न
व्रतात्वविधिपरम् ॥ १ ॥

ननु—सदसस्पतिरध्यायोपाकरणसमापनयोर्नवमः । काण्डोपाकर-
समापनयोषष्ठः । एवमयमद्वितीयोऽपि किमर्थं द्वितीय इत्युच्यते ? ।
तीयस्य स्विष्टकृतः स्थानेऽयं सदसस्पतिर्भवेदित्येवमर्थम् । इदमर्थ-
व च पूर्वत्र 'अग्निस्सिष्टकृद्वितीयः' (आप. गृ. ७-७.) इत्युक्तम् । उपा-
रणसमापनयोराज्यहविष्कयोः स्विष्टकृदेव नास्ति, कथं तत्स्थाने स-
सस्पतिविधिः ? इति (२) चेत्—

अनेनैव वचनेनास्य प्रसङ्गो विधीयते, यथा अग्निहोत्रे द्वितीयस्या
हुतेऽंशतपथेन ब्राह्मणेन । तेनाग्नेरुत्तरार्धपूर्वार्धेऽस्मै होमः । एतद्वि-
रणे स्विष्टकृल्लोपप्रायश्चित्तं च । अयं च होमो लिङ्गक्रमाभ्यां 'सद-
स्पतिमद्भुतम्' इत्येतया होतव्य इति स्पष्टत्वात् सूत्रकारस्यानादरः ॥

केचित्—'उपाकरणे समापने च यः काण्डऋषिः प्रज्ञायते तस्य
तीयस्सदसस्पतिः । काण्डऋषेरुपरिष्ठादयं मन्त्रस्सदसस्पतिर्विनि-

युज्यते, न तु विवाहे, उद्दीप्यस्वेति ऋग्वयमिव(१) । विवाहमध्ये पाठ-
स्त्वध्ययनविध्यर्थः' इत्येवं सदसस्पतिमन्त्रस्य विषयज्ञापनव्याजेन ए
तयोः कर्मणोः प्रयोगकल्पस्यान्यत्र प्रसिद्धस्यात्राप्रसिद्धत्वात् अवश्या-
श्रयणीयस्य इह शास्त्रेऽभ्यन्तरीभावोऽस्य सूत्रस्य प्रयोजनम्, ततश्च
क्रियाप्रवृत्तिरिति । तन्न ; सूत्रस्थस्य सदसस्पतिशब्दस्य मुख्यार्थदेव-
तापरत्वसम्भवेऽपि मन्त्रप्रतीकं लक्षयित्वा तेन लक्षितेन मन्त्रलक्षणा-
या अयुक्तत्वात्, उक्तविधयानयोरिहैव प्रयोगस्य प्रसिद्धत्वात्, अन्यत्र
प्रसिद्धस्याभ्यन्तरीभाववैयर्थ्याच्च ॥ २ ॥

'यस्याग्नौ न क्रियते न तद्भोक्तव्यम्' (आप.ध.२-१५-११.) इति ध-
र्मशास्त्रवचनात् शरीरस्थित्यर्थमपि भोजनं द्विजस्य वैश्वदेवशेषेणैव
भवितव्यम् । चतुरात्रमहूयमानोऽग्निर्लौकिकस्सम्पद्यते' इति वचना-
दहुतेऽग्निहोत्रे सर्वकत्वर्थोऽग्निर्लौकिकस्स्यात् । ततश्च ज्वरादिभिरुप-
द्रव सत्यपि वैश्वदेवाग्निहोत्रादेः तत्प्रायश्चित्तानां वा होमानामवश्यका
र्थत्वाद्दत्तिगन्तरालाभे सत्यपि द्वयोरपि स्त्रघनुपेतयोः येन केनचित् प्र-
कारेण मन्त्रलिङ्गलोपेनापि तत्र प्रसक्तिः । तथा वैश्वदेवस्य श्राद्धादिषु
'अथ गृहमेधिनो यदशनीयस्य होमा बलयश्च' (आप.ध.२-३-१२.) इ-
ति वचनात्, (२) सुवर्चका यवक्षाराभ्यां लवणेन चावरात्रेण च कोश
धान्यापरनाम्ना माषादिना तिलव्यतिरिक्तेन संस्पृष्टस्यापि भवति हवि-
षो होमे प्रसक्तिः । तदुभयनिषेधार्थमाह—

स्त्रियानुपेतैर्न क्षारलवणावरान्नसंस्पृष्टस्य च

होमं परिचक्षते ॥ ३ ॥

अनाकुला

पाकयज्ञाधिकारे सर्वत्रायं प्रतिषेधः श्राद्धादिष्वध्यवराजानि(३)
कोशीधान्यानि माषादीनि कृष्णधान्यानि चणककोद्रवादीनि । परि-
चक्षते वर्जयन्ति शिष्टाः(४) । "न स्त्री जुहुयात् । नानुपेतः । न क्षारलवणहो-
मो विद्यते" इति (५) प्रतिषेधेनैव सिद्धे उत्तरार्थोऽयं प्रतिषेधः । किञ्च
"पाणिग्रहणादि गृह्यं परिचरेत् स्वयं पन्त्यपि वा पुत्रः कुमार्यन्तेवासी
चे" (आश्व. गृ. १-९-१.) ति आश्वलायनवचनेन पन्त्यादीनामौपासन-
होमप्राप्त्याशङ्कायां प्रतिषेधः ॥ २ ॥

१ ज—मेव. २ क. ज—सुवर्चिका. ३. कुलुत्थादीनि ४. ड.—न कर्तव्य इत्यर्थे इत्याधिकम् ।

५. घ. सामयाचारिकेषु यः प्रतिषेधः तेनैव सिद्धे ।

तात्पर्यदर्शनम् ।

स्त्रिया अनुपेतेन अनुपनीतेन च होमं होममात्रं श्रौतं स्मार्तं च शिष्टाः परिचक्षते वर्जयन्ति यस्मात् तस्मादेव ताभ्यां न होतव्यमिति वाक्य-
शेषः । होममिति च सामान्याभिधानेन श्रौतहोमेऽपि स्त्र्यनुपनीतौ शि-
ष्टाः वर्जयन्तीति ज्ञापनात् गार्ह्याधिकारापवादः । क्षारेत्यादि व्याख्या-
तप्रायमेव । यत्तु धर्मशास्त्रे 'न क्षारलवणहोमो विद्यते । तथावरान्नसं-
सृष्टस्य च' (आप.घ. २-१५-१२, १३.) इति तत् 'उदीचीनमुष्णं भस्मापो-
ह्य तस्मिन् जुहुयात्' (आप.घ. २-१५-१४.) इति विधानार्थोऽनुवादः ।
यदपि तत्रैव 'न स्त्री जुहुयात् नानुपेतः' (आप.घ. २-१५-१५, १६.) इति
तत् क्षारादि यथोष्णभस्मनि हूयते, तथा तस्मिन्नपि स्त्र्यनुपनीताभ्यां न
होतव्यमिति निषेद्धुम् ॥ ३ ॥

अस्य प्रतिषेधस्य प्रतिप्रसवमाह—

यथोपदेशं काम्यानि बलयश्च ॥ ४ ॥

अनाकुला

योऽयं स्र्यादीनां प्रतिषेधः स काम्येषु कर्मसु नादरणीयः यथोप-
देशमेव तानि कर्तव्यानि । तथा बलयश्च यथोपदेशमेव कर्तव्याः । सि-
द्ध्यर्थं यदस्य गृहे पण्यं स्यादिति काम्योदाहरणम् । एवमत ऊर्ध्वं यद-
शनीयस्येत्यादि बलीनां होमे चोदितस्य स्र्यादिप्रतिषेधस्य बलिषु
प्रसङ्गाभावात् ज्ञापकमिदं-होमधर्मो बलिषु प्रवर्तत इति । तेन अपरे-
णाग्निं दक्षिणं जान्वाच्येत्येवमादिबलिष्वपि भवति । 'न काम्येषु बलिषु
च' इत्येव सिद्धे यथोपदेशमिति वचनमुपदेशादेवैषां प्रवृत्तिः स्वशास्त्रेण
शास्त्रान्तरेण वा न प्रतिनिधित्वेन ॥ ३ ॥

तात्पर्यदर्शनम् ।

(१)यानि काम्यानि येन प्रकारेणोपदिष्टानि तानि तथैव भवन्ति,
नैव तत्र क्षारादिवर्जनम्, 'यदस्य गृहे पण्यं स्यात्' (आप. गृ. २-३-५.)
इत्युपदेशस्य गृहशब्देन विशेषितत्वात् । यदि तत्र क्षारादिवर्जनमिष्टं
स्यात्, तदा 'यदस्य पण्यं स्या' दित्येतावदेव ब्रूयात् । तथा बलयश्च
यथोपदेशमेव । न तु क्षारादिनिषेधः, 'सति सूपसंसृष्टेन कार्याः'
(आप. घ. २-३-१९.) इत्यारम्भसामर्थ्यात् । अन्यथा 'गृहमेधिनो
यदशनीयस्य होमा बलयश्च' इति वचनादेव क्षारादिव्यतिरिक्तशाक-
मांसादिसूपसंसृष्टेनाग्नेन कार्यास्स्युः । अत्र च 'यदशनीयस्य होमा ब-

लयश्च' इति होमसाहचर्यात् बलिष्वपि या क्षारादिनिषेधशङ्का सा वार्यते ।

केचित्—यथोपदेशं (१) काम्यानि बलयश्चेत्यस्मादेव ज्ञापनाद्धोम-
धर्माणां बलिष्वपि प्रसक्तिरिति । तेषां सर्पबलौ सकतुनिर्वापे स्वाहा-
कारो दुर्वारः ॥ ४ ॥

* सर्वत्र स्वयं प्रज्वलितेऽग्नावुत्तराभ्यां

समिधावादध्यात् ॥ ५ ॥

अनाकुला

सर्वत्र सर्वेषु पाकयज्ञेषु अग्नौ स्वयं प्रज्वलिते धमनादि पुरुषप्रय-
त्नमन्तरेणेत्यर्थः । एतस्मिन् निमित्ते संप्राप्ते उत्तराभ्यामृग्भ्यां द्वे समि-
धावग्नावादध्यात् 'उद्दीप्यस्व' 'मा नो हिंसी'रिति । आदधातिचोदित-
त्वात् स्वाहाकारो नास्ति । सर्वत्र ग्रहणात् सर्वपाकयज्ञेष्वयं विधि-
र्भवति । अन्यथा प्रकरणाद्विवाह एव स्यात् । सर्वत्र लौकिके वैदिके
गार्ह्ये वाग्नाविति । एककर्मकालेष्वित्यन्ये ॥ ४ ॥

तात्पर्यदर्शनम्

सर्वत्र सर्वाचारलक्षणेषु कर्मसु । अन्ये—सर्वदा (२) अकर्मकालेष्व-
पीति । स्वयंप्रज्वलितेऽग्नौ प्रयत्नमन्तरेणौपासने प्रज्वलिते । उत्तराभ्यां
ऋग्भ्यां 'उद्दीप्यस्व जातवेदः' इत्येताभ्यां समिधावादध्यात् । प्रत्यृच-
मेकैकां समिधमादध्यात्, स्वतस्साधनभेदे क्रियाभेदात् । आदधाति-
प्रहरतीत्याद्यजुहोतिचोदितेषु न स्वाहाकारो विहितः । प्रस्तरप्रहरणे-
ऽपि 'न स्वाहाकरोति' (आप. श्रौ. ३-६-७.) इत्येतत्, आदधाती-
त्यादिष्वपि प्रतिषेधदर्शनार्थम् ।

अन्ये तु—'न स्वाहाकरोति' इत्येष प्रतिषेधः अजुहोतिचोदितेष्व-
प्यादधातीत्यादिषु स्वाहाकारं ज्ञापयतीति ॥ ५ ॥

आपन्मा श्रीः श्रीमर्गादिति वा ॥ ६ ॥

अनाकुला

एताभ्यां यजुर्भ्यां एते समिधावादध्यादिति मन्त्राविकल्पः ॥ ५ ॥

तात्पर्यदर्शनम्

'उद्दीप्यस्वे'ति ऋग्वयेन आपन्मेत्येतद्यजुर्द्वयं विकल्प्यते ॥ ६ ॥

१. काम्यहोमाः । * इदमग्रिमं च सूत्रमेकसूत्रतया परिगणितं हरदत्तेनेति 'क' 'ख' पुस्तकयोः ।

२. ज—अकर्मादि ।

एतदहर्विजानीयाद्यदहर्भार्यामावहते ॥ ७ ॥

अनाकुला

एतदहः एतन्नक्षत्रम् । विजानीयात् न विस्मरेत् । यदहः यस्मिन्नक्षत्रे भार्या आवहते तत्कुलादानयति । यस्मिन्नक्षत्रे पाणिग्रहणं कृतं तत् न विस्मर्तव्यमित्यर्थः । आवहत इत्यनेनादिपाणिग्रहणं विवक्षितम् । अविस्मरणोपदेशे प्रयोजनं संवत्सरे संवत्सरे तस्मिन्नक्षत्रे कर्मविशेषः । कः पुनरसौ ? 'यच्चैनयोः प्रियं स्या'दि (आप. ध. २-१-७) त्यादि सामयाचारिकेषूपदिष्टः । न चासौ विधिः । पार्वणविशेषो यदि स्यात् तस्योपचारः पार्वणेन व्याख्यात इत्येतदसमञ्जसं स्यात् । अथ स विधिरेवेह कस्मान्नोपदिश्यते ? उच्यते-इहोपदेशे प्रकरणद्विवाहाङ्गत्वं विज्ञायेत । ततश्च शम्याद्योऽपि विवाहधर्माः स्युः । किञ्च सर्वचरणार्थः तत्रोपदेशः ॥ ६ ॥

तात्पर्यदर्शनम्

यस्मिन्नहनि गृहप्रवेशनादि स्थालीपाकान्तं कर्म करोति तदेतदह-रवाधित्वेन विजानीयात् तत आरभ्य त्रिरात्रमुभयोरधश्शय्येत्यादि कर्तुम् ।

कोचित्—यस्मिन्नक्षत्रे विवाहोऽभूत् तस्य न विस्मरेत् । धर्मशास्त्रे 'इवोभूते स्थालीपाकः' (आप. ध. २-१-१०.) इत्युपदिष्टकर्म प्रति-संवत्सरं कर्तुम् । तस्य चेहोपदिष्टस्य तत्रोपदेशः—कथं विवाहाङ्गत्वं शम्याश्च मा भूवन्, सर्वचरणार्थता च कथं स्यादिति । प्रकृतत्वादेव च स्थालीपाकादारभ्य त्रिरात्रमुभयोरधश्शय्येत्यादि भविष्यतीति । तन्न; यथोक्तकर्मन्तरे विधेरेव निरस्तत्वात् 'पार्वणेन' (आप. गृ. ७ २-३.) इत्यत्र ॥ ७ ॥

त्रिरात्रमुभयोरधश्शय्या ब्रह्मचर्यं क्षार-

लवणवर्जनं च ॥ ८ ॥

अनाकुला

स्थालीपाकादारभ्य त्रिरात्रमुभयोः दम्पत्योः अधश्शय्या नोपरि खट्वादौ । ब्रह्मचर्यं मैथुनवर्जनं, (१) क्षारलवणयोश्च वर्जनं भोजने । तत्र क्षारलवणवर्जनं स्थालीपाकात् प्रागध्वनि न भवति । ब्रह्मचर्यं तु तत्रापि भवति । चतुर्थ्या

१. ग. त्रिरात्रमुभयोर्मैथुनवर्जनमित्यर्थः । अत्र मैथुनवर्जनमिति क्षत्रादिविषयमेव, न ब्राह्मणजातीनाम् । इति 'घ' पुस्तकेऽधिकः पाठः ।

समावेशनविधानात् इदं तु ब्रह्मचर्यं (१)वचनं दाढ्यार्थम् । यद्यपि सह-
शयनमुभयोः, तथापि मैथुनवर्जने यत्नः (२)कार्य इति ॥ ७ ॥

तात्पर्यदर्शनम्

उभयोर्दम्पत्योः स्थालीपाकादारभ्य त्रिरात्रमधश्च शय्या स्यात्, न
तु खट्वादौ । नापि पृथक्शय्या, उभयोरिति ग्रहणात् । तथाष्टाङ्गमै-
थुनवर्जनलक्षणं ब्रह्मचर्यं स्यात् । मैथुनस्याष्टाङ्गत्वमपि बृहस्पतिनोक्तम्—

‘स्मरणं कीर्तनं केळिः प्रक्षेपणं गुह्यभाषणम् ।

सङ्कल्पोऽध्यवसायश्च क्रियानिर्वृतिरेव च ॥

एतन्मैथुनमष्टाङ्गं प्रवदन्ति मनीषिणः ॥’

इति । एतच्च स्थालीपाकात् प्रागप्यध्वनि, ‘शेषं समावेशने जपेत्’
(आप. गृ. ८-१०.) इत्युत्तरत्र क्रमविधानात् । अत एवात्र सूत्रे श-
य्यैक्यात् दुर्वारमपि मैथुनमतिप्रयत्नेन वर्जनीयमित्येवमर्थस्तन्निषेधः ।
तथैव क्षारलवणवर्जनं च स्यात् । चकारान्मधुमांसदन्तधावनाञ्जनाभ्य-
ञ्जनानुलेपनस्नग्धारणानां वर्जनमपि । यद्वा ब्रह्मचर्यपदेनैव मध्वादि-
सप्तकमपि निषिद्धम् । चकारस्तूक्तसमुच्चयार्थ एव । सर्वत्र त्रिरा-
त्रमित्येव ॥ ८ ॥

तयोश्शय्यामन्तरेण दण्डो गन्धलिप्तो वाससा सूत्रेण वा

परिवीतस्तिष्ठति ॥ ९ ॥

अनाकुला

तयोः दम्पत्योः शय्यामन्तरेण शयनस्य मध्ये दण्डः क्षीरिवृक्षोद्भवः
गन्धेन सुरभिणा लिप्तः पुष्पैश्चालङ्कृतः वाससा सूत्रेण वा परिवीतः तिष्ठति
स्थापयितव्यः । अन्योन्यसंस्पर्शो मा भूदिति ॥ ८ ॥

तात्पर्यदर्शनम्

तयोः व्रतस्थयोर्दम्पत्योर्यावत्त्रिरात्रमभिन्ना शय्या तामेवान्तरेण तस्या
एव मध्ये, न तु त्रिरात्रदूर्ध्वं नानाशय्यामेकशय्यां चान्तरेणापीति ;
तयोरिति प्रकृतपरामर्शात् । दण्डो गन्धलिप्तः चन्दनानुलिप्तः । गन्धस्य
प्रदर्शनार्थत्वात् पुष्पैरप्यलङ्कृतः । वाससा सूत्रेण वा परिवीतस्तिष्ठति
स्थापयितव्यः । अस्मिंश्च दण्डे गन्धर्वो विश्वावसुर्भावयितव्यः, ‘उदी-
र्घ्वातो विश्वावसो’ इति मन्त्रलिङ्गात् । अत एवायं दण्डो नैयग्रोध
औदुम्बर आश्वत्थः प्लाक्षो वा, ‘एते वै गन्धर्वाप्सरसां गृहाः’ (तै.
सं. ३-४-८.) इत्यर्थवादात् ॥ ९ ॥

* तं चतुर्थ्यापररात्र उत्तराभ्यामुत्थाप्य प्रक्षाल्य नि-
धायाग्निरूपसमाधानाद्याज्यभागान्तेऽन्वारब्धायामुत्तरा आ-
हुतीर्हुत्वा जयादि प्रतिपद्यते परिषेचनान्तं कृत्वापरेणाग्निं
प्राचीमुपवेश्य तस्याशिशरस्याज्यशेषाद्व्याहृतिभिरोङ्कारचतु-
र्थाभिरानीयोत्तराभ्यां यथालिङ्गं मिथस्समीक्ष्योत्तरयाऽऽज्य-
शेषेण हृदयदेशौ संमृज्योत्तरास्तिस्रो जपित्वा शेषं समा-
वेशने जपेत् ॥ १० ॥

अनाकुला

अपररात्रो रात्रेस्तृतीयो भागः उत्तराभ्यामुदीर्घ्वात् इत्येताभ्याम् ।
अत्र प्राप्तस्य निधानस्य विधानं पुनस्तस्मिन् शयने दण्डस्य निधानं
मा भूदिति ॥ ९ ॥

उत्तराः सप्त प्रधानाहुतीर्जुहोति-‘अग्ने प्रायश्चित्ते’ इत्येवमाद्याः ।
तत्रादितश्चतुर्षु मन्त्रेषु ‘त्वं देवानां प्रायश्चित्ति’ रित्ययमनुषङ्गः । उत्तरे
मन्त्रास्त्रयः । आज्यभाग इत्यन्वारम्भकालोपदेशः । जयादि प्रतिपद्यत
इति च तन्निवृत्तिः ॥ १० ॥

तन्त्रशेषं समाप्य ततः तामपरेणाग्निं अग्नेः पश्चात् प्राचीं प्राङ्मुखीं
उपवेश्य यो हुतस्याज्यस्य शेषः तस्मादवदाय द्रव्या तस्या वध्वाशिशरसि
व्याहृतिभिरोङ्कारचतुर्थाभिः स्वाहाकारान्ताभिः प्रतिमन्त्रमानयति ।

ततः उत्तराभ्यामृग्भ्यां ‘अपश्यं त्वे’ त्येताभ्यां यथालिङ्गं मिथः अन्योऽन्यं
युगपत् समीक्षते, पूर्वया वधूः उत्तरया वरः । ततो वर उत्तरयर्चा ‘सम-
ञ्जन्वि’ त्येतया वधूवरयोरुभयोर्हृदयदेशौ समनक्षित तेनैवाज्यशेषेण
सकृत् गृहीतेनाज्येन सकृदेव मन्त्रं चोक्त्वा । ततः उत्तरास्तिस्रो जपति ‘प्र-
जापते तन्व’ मित्याद्याः । ततः शेषं मनुवाकशेषं ‘आरोहोरु’ मित्यादि
समावेशने समागमनकाले जपेत् । समावेशनं च तस्मिन्नेवापररात्रे निय-
मेन भवति । इदमेव समावेशनं मन्त्रवत् नान्यानि । परिषेचनान्तवच-
नमानन्तर्यार्थम् । परिषेचनान्ते एतदेव कर्म यथा स्यात् । तेन भोजनं
प्रागेव भवति ॥ ११ ॥

* इदं सूत्रं सूत्रत्रयं चकार हरदत्तः । ‘आज्यभागान्त’ इति द्वितीयसूत्रस्यारम्भः, ‘परिषेचनान्त’
मिति तृतीयस्य ।

तात्पर्यदर्शनम्

चतुर्थ्या अपररात्रे इति (१)विवृत्यार्थपाठः । चतुर्थ्या रात्रेः चतुर्थ-
स्याहोरात्रस्यापररात्रे रात्रेरपरत्र तृतीयभागे तं दण्डं उत्तराभ्यां 'उदीर्ष्वत'
इत्येताभ्यां उत्थाप्याङ्गिः प्रक्षाल्य शयनादन्यत्र निधायग्नेरुपसमाधानादि तन्त्रं
प्रतिपद्यते । आज्यभागान्ते कृते बध्वामन्वारब्धायां उत्तराः 'अग्ने प्रायश्चित्ते'
इत्याद्यास्सप्तहोतीर्जुहोति । तत्र द्वितीयतृतीययोरपि 'त्वं देवानां'
इत्याद्यनुषङ्गः । ततोऽन्वारम्भवर्जं जयादौ प्रणीता(२)मोचनान्ते कृते
अपरेणाग्निं वधूं प्राचीं प्राङ्मुखीमुपवेश्य हुतशेषादाज्यप्रादाय तस्यास्त्रि-
रसि व्याहृतिभिरोङ्कारचतुर्थाभिस्वाहाकारान्ताभिस्सर्वेषामन्ते सकृदान-
यति । केचित्-प्रतिमन्त्रमिति ।

अथोत्तराभ्यां 'अपश्यं त्वा मनसा' इत्येताभ्यां यथालिङ्गं, पूर्व्या वधू
रुत्तरया वरः, मिथः अन्योन्यं युगपत् समीक्ष्य उत्तरया 'समञ्जन्तु' इत्येत-
या आज्यशेषेण हृदयदेशौ युगपदङ्कुष्ठ(३)विस्त्रांसिनभ्यां समनक्ति, 'समा-
पो हृदयानि नौ' इति द्विवचनलिङ्गात् । अथ उत्तरास्त्रिः 'प्रजापते तन्वं
मे' इत्याद्या जपित्वा शेषमनुवाकशेषं 'आरोहोरुम्' इत्यादिकं समावेशने
समावेशनकाले जपेत् । समावेशनं च वध्वा सह मैथुनार्थं शयनम्,
'ऋतुसमावेशने' (आप. गृ. ८-१३.) इत्यृतुलिङ्गात् । एतच्च रागप्रा-
प्तसमावेशनाश्रितं विवाहकर्मार्थं क्रमजपयोर्विधानम्, यथा भोजनपर्या-
यव्रताश्रितं पयआदिविधानम् ।

केचित्-असत्यपि रागे कर्मार्थमस्मिन् क्रमे समावेशनं नियत-
मेवेति ।

समावेशनान्तरेषु तु अकर्मार्थत्वादेव नायं जपः । बोधायनेन तु
विकल्पेऽभिहितः 'सर्वाण्युपगमनानि मन्त्रवन्तीति बोधायनो यच्चादौ
यच्चर्ताविति शालिकः' (बौ. गृ. २-७-१२.) इति । अस्मिन्नेव क्रमे
यदि देवाहतुगमनमपि कर्तव्यं स्यात् तदा पूर्वं 'आरोहोरुम्' इत्यादि-
जपः । ततो 'विष्णुर्योनिम्' इत्यादीभिरभिमन्त्रणम् ॥ १० ॥

* अन्यो वैनामभिमन्त्रयेत् ॥ ११ ॥

अनाकुला

अन्यो वा ब्राह्मणः कश्चित् एनौ जायापती समागमिष्यन्तौ अनुवाक-
शेषेणाभिमन्त्रयेत् । न स्वयं वरो जपेत् । तत्र यत् वधूवासः प्राग्नेन परि-

धापितं तत् व्रतान्ते विमुच्यान्यत् वासः परिधाय संस्पृशति वधूः ।
तेन हस्तस्पर्शने दोषदर्शनात् परादेहि शाबल्यमित्येतासु । व्रतचर्यायां
तु दण्डेनान्तर्हितत्वादसंस्पर्शः । तद्वासः इवोभूते परादेहि शाबल्य-
मित्येताभिश्चतसृभिः ऋग्भिस्सूर्याविदे ब्राह्मणाय वरो दद्यात् । यथा व-
क्ष्यति—‘वधूवास उत्तराभिरेतद्विदे दद्यात्’ (आप. गृ. ९-११.) इति
आश्वलायनेनाप्युक्तं—‘सूर्याविदे वधूवस्त्रं दद्यात् । अन्नं ब्राह्मणेभ्यः’
(आश्व. गृ. १-८-१३, १४.) इति ॥ १२ ॥

तात्पर्यदर्शनम् ।

व्यक्तार्थम् । इदं च ‘अहं गर्भमदधाम्’ इत्यादि लिङ्गविरोधेऽपि श्रुते-
बलीयस्त्वात् ॥ ११ ॥

यदा मलवद्वासाः स्यादथैना ब्राह्मणप्रतिषिद्धानि
कर्माणि संशास्ति ‘या मलवद्वासस’ मित्येतानि ॥ १२ ॥

अनाकुला

मलवद्वासा इति रजस्वलाया अभिधानम् । यदेतिवचनं विवाहा-
दूर्ध्वमपि प्राप्त्यर्थम् । अन्यथा विवाहमध्य एव स्यात् ; प्रकरणात् ।
संशासनं च प्रथमतो सङ्कृत् भवति । तदेव सर्वार्थं भवति । यथा ब्र-
ह्मचारिण उपनयने । एनामित्यनुच्यमाने अन्य एनौ संशास्तीत्येवं
विज्ञायेत । ‘अन्यो वैना’विति प्रकृतत्वात् । ब्राह्मणप्रतिषिद्धानीत्युच्यते
लोकप्रतिषिद्धान्युपरिश्रय्यासनादीनि लोकत एव प्रत्येतव्यानीति ज्ञा-
पनार्थम् । कर्माणीति वचनात् कर्मणामेव शब्दान्तरैरवबोधनम् , न
ब्राह्मणवाक्येन संप्रैषः । ‘एतानी’तिवचनं ‘यां मलवद्वासस’मित्यादीनां
प्रतिषिद्धानां विहितानां च संशासनं यथा स्यात् । तेन ‘तिस्त्रो रात्री-
व्रतं चरेदञ्जलिना वा पिबेत्’ (तै. सं. २-५-१.) इति विहितयो-
रपि संशासनं भवति । एवञ्च ‘ब्राह्मणप्रतिषिद्धानी’ति प्रतिषिद्धग्रह-
णमुपलक्षणम् । तत्र ‘यां मलवद्वासस’मिति वाक्ये स्नानात् प्राक् स-
मागमप्रतिषेधः । ‘यामरण्य’ इति देशप्रतिषेधः । स्नातायामपि ‘यां परा-
ची’मिति पराङ्मुखा गमनप्रतिषेधः । ‘या स्नाती’ति त्रिरात्रमध्ये स्ना-
नस्य प्रतिषेधः । ‘याऽभ्यङ्क्ते’ इत्यभ्यञ्जनस्य । ‘या प्रलिखत’ इति शिरसि
प्रलेखनस्य कङ्कतादिना । ‘याऽऽङ्क्ते’ इति चक्षुषोरञ्जनस्य । ‘या दतः’ इति
दन्तधावनस्य । ‘या नखानी’ति नखनिकृन्तनस्य । ‘या कृणची’ति कार्पा-
सादेस्तन्तुकर्मणः । ‘या रज्जु’मिति रज्जुक्रियायाः । ‘या पर्णेने’ति पर्णे-
नाशनस्य । ‘या खर्वेणे’ति खर्वेण पात्रेण । एकदेशविलुप्तं खर्वम् । ‘तिस्त्रो

रात्री'रित्येतेषां प्रतिषेधानां कालनियमः । 'अञ्जलिना वा पिबे' दित्यादि-
भोजने पात्रविधिः ॥ १३ ॥

तात्पर्यदर्शनम्

मलवद्वासाः कालनिर्गतेन शोणितेन मलिनं वासो(१) वसनं यस्यास्सा;
रजस्वलेत्यर्थः । रुढशब्दत्वाद्यदृच्छया निर्मलवासा अपि यदेयं
रजस्वला स्यात्, तदा पतिरेवैनां ब्राह्मणप्रतिषिद्धानि कर्माणि संशस्ति
लौकिकभाषया शिक्षयति । कानि तानि ब्राह्मणप्रतिषिद्धानीत्यत आह—
'यां मलवद्वासस' मित्येतानि । 'यां मलवद्वाससं संभवन्ति' (तै. सं.
२-५-१-४) इत्येतद्ब्राह्मणचोदितानि, तान्येतान्यपि सर्वाणीत्यर्थः ।

अथ तानि सुग्रहार्थं क्रमेणोच्यन्ते—न स्नानात्पूर्वं मैथुनम् । तदेव
न स्नानाद्धर्ममप्यरण्ये । तदेव न स्नातयाऽपि पराङ्मुख्या अनिच्छन्त्या
वा । अपूर्णे त्रिरात्रे न स्नानम् । न तैलाभ्यञ्जनम् । न (२) कङ्कतादिना
शिरसिं लेखनम् । न चक्षुषोरञ्जनम् । न दन्तधावनम् । न नखनिकृन्तनम् ।
न कार्पासादिना तन्तुकरणम् । न रज्जुक्रिया । इत्येतान्येकादश ।
अथाशनपात्रमञ्जलिरखर्वो वा । खर्वः अल्पः, खण्डो वा दग्धोऽपि वा ।
ततोऽन्योऽखर्वः । अत्र चाग्नी मैथुनादिनिषेधा अमैथुनादिसङ्कल्प
विधयो वेति भाष्ये न विविक्तम् । न्यायतस्तु 'तिस्त्रो रात्रीर्व्रतं चरेत्'
(तै. सं. २-५-१) इति वचनात् (३) 'नेक्षेतोद्यन्तमस्तंयन्तमादित्यम्'
इत्यादि प्राजापत्यविधिवत् सङ्कल्पविधय एव ॥ १२ ॥

रजसः प्रादुर्भावात् स्नातामृतुसमावेशन

उत्तराभिरभिमन्त्रयते ॥ १३ ॥

इत्यापस्तम्बीये गृह्यप्रश्ने अष्टमः खण्डः.

१. ड—वसाना. २. ड—कण्टकादिना. ज—करम्भादिना.

३. नेक्षेतोद्यन्तमादित्यं नास्तं यन्तं कदाचन । नोपरक्तं न वारिस्थं न मध्यं न भसो गतम् । इत्यादिषु
स्नातकव्रतप्रकरणपठितेषु वाक्येषु निषेधः ? सङ्कल्पविधिवै? त्यागशङ्क्य उपक्रमे व्रतशब्दश्रवणात् तस्य च
कर्तव्यार्थकत्वात्, 'नेक्षेत' त्यागो निषेधबोधने तस्याकर्तव्यत्वेन कर्तव्यानुकन्यापक्रमभङ्गापत्तेः तदनु-
ग्रहार्थं नेक्षेत्यादौ उद्यदादित्यानीक्षणसङ्कल्पो विधीयते इति निर्णीतं पूर्वमीमांसायां चतुर्थाध्याये
प्रथमे पादे तृतीयाधिकरणे । तद्वदत्रापि उपसंहारे व्रतशब्दश्रवणात् तदनुरोधेन पूर्ववाक्यानां सङ्कल्पविधाय-
कत्वमेव युक्तमित्यर्थः ।

अनाकुला

रजसः लोहितस्य । ऋतौ यत् समावेशनं तत्र कर्तव्ये, उत्तराभिर्ऋग्भिः 'विष्णुर्योनि'मित्यादिभिः त्रयोदशभिरभिमन्त्रयेत् । 'रजसः प्रादुर्भावा'दिति वचनात् सर्वस्मिन् रजसः प्रादुर्भावेऽभिमन्त्रणं भवति । न संशासनवत् प्रथम एवर्तौ । 'स्नाता' मित्येतत् ब्राह्मणप्रतिषिद्धानां सर्वेषां प्रतिप्रसवार्थम् । स्नातां कृतमङ्गलामित्यर्थः । तेनाञ्जनाभ्यञ्जनान्यपि भवति ॥ १४* ॥

इति श्रीहरदत्तविरचितायां गृह्यसूत्रवृत्तावनाकुलायामष्टमः खण्डः ॥

तात्पर्यदर्शनम्

रजसः शोणितस्य । प्रादुर्भावात् काले निर्गमात्कारणात्, न मालिन्यादेः । स्नातां पूर्णे त्रिरात्रे स्नातां भार्याम् । ऋतुसमावेशने ऋतुकालीनसमावेशनकाले । ऋतुश्च स्त्रीणां रजोनिर्गमनादारभ्य षोडश दिवसाः, 'ऋतुस्वाभाविकस्त्रीणां रात्रयषोडश स्मृताः' (म. स्मृ. ३-४६.) इति मनुवचनात् । उत्तराभिः 'विष्णुर्योनिं कल्पयतु' इत्यादिभिः त्रयोदशभिरभिमन्त्रयेत् । अत्र रजसः प्रादुर्भावात् स्नातामिति वचनाच्चतुर्थेऽहनि प्रायत्यार्थमनया स्नातव्यमेव ॥ १३ ॥

इति श्रीसुदर्शनाचार्यविरचिते गृह्यतात्पर्यदर्शनेऽष्टमः खण्डः ॥

अथ नवमः खण्डः ।

चतुर्थिप्रभृत्याषोडशीमुत्तरामुत्तरां युग्मां प्रजानिश्च्रेयसमृतुगमन इत्युपदिशन्ति ॥ १ ॥

अनाकुला

षोडशीमिति पञ्चम्यर्थे द्वितीया । आषोडश्या इत्यर्थः । आङ्गुचाभिविधौ । रजसः प्रादुर्भावादारभ्य चतुर्थीषोडश्यौ गृह्येते, प्रकरणात् । चतुर्थिप्रभृत्याषोडश्याः सर्वा रात्रय ऋतुगमनकालाः । तत्रापि उत्तरामुत्तरां युग्मां रात्रिं प्रजानिश्च्रेयसं विद्यादिति । ऋतुगमन इति वचनात् वैवाहिके प्रथमगमने सत्यपि ऋतुनिमित्तेनायमुपदेशः प्रवर्तते । चतुर्थ्या अपाररात्रे नियमेन गमनं भवति । तत्र च शेषं समावेशने जपेत् । उत्तराभिरभिमन्त्रयत इति च गमनमन्त्राणां समु-

ज्यो भवति । तत्र पूर्वमृतुगमनमन्त्राः । पश्चात् समावेशनमन्त्राः । विपरीतमन्ये ॥ १ ॥

तात्पर्यदर्शनम्

चतुर्थीप्रभृतीति दीर्घेणार्थपाठः । चतुर्थी रात्रिमारभ्याषोडशीं; आङ् अमिविधौ, द्वितीया च पञ्चम्यर्थे; आपोऽभ्या इति यावत् । उत्तरामुत्तरां युग्मां रात्रिं प्रति ऋतुगमने ऋतौ मैथुने कृते, प्रजानिःश्रेयसं, प्रजाः पुत्राः तेषां निश्श्रेयसं आयुरादीप्सितगुणसम्पत्तिर्भवतीत्युपदिशन्ति मन्वा-दयः । एतदुक्तं भवति—त्रयोदशसु रात्रिषु ऋतुगमने शुक्लाधिक्ये सति पुत्रा जायन्ते । उत्तरोत्तरासु च युग्मासु यथाक्रमं तरतमभावेन ते सद्गुणाधिका भवन्ति ॥ १ ॥

संस्कारकाण्डे कर्मान्तरव्याख्यानमसङ्गतमपि मन्त्राभ्यासक्रमेणैव कार्यमित्युत्तरसूत्रजातं यावत्पटलान्तरमारभ्यते—

अर्थप्राध्वस्य परिक्षवे परिकासने चाप

उपस्पृश्योत्तरे यथालिङ्गं जपेत् ॥ २ ॥

अध्वानं प्रस्थितः प्राध्वः । अर्थः प्रयोजनम् । यत्किञ्चित् प्रयोजनमुद्दिश्य योऽध्वानं प्रस्थितः, तस्य अर्थप्राध्वस्य । परिक्षवे परिकासने वा दुर्निमित्ते प्राप्ते प्रायश्चित्तं अप उपस्पृश्योत्तरे ऋचौ जपेत् 'अनुहवं परिहव' इत्येते । परितः क्षवः परिक्षवः । सर्वतः स्थितैर्जनेः कृतक्षवधुः । तथा परिकासनम् । उपस्पर्शनं पाणिना संस्पर्शः, स्नानमाचमनं वा । तत्र यस्मिन् कृते प्रयतो मन्यते तत्र तत् कुर्यात् । यथालिङ्गमित्यनुपपन्नम् । परिक्षवपरिकासलिङ्गाभावात् । अथ पूर्वस्यामृचि परिक्षवशब्द एकदेशविकृतो लिङ्गमित्युच्यते तथाप्युत्तरस्यां परिकासनलिङ्गं नास्त्येव । तस्मादेवं व्याख्येयम्—एतयोर्निमित्तयोरेकस्मिन्नपि सति मन्त्रयोरेतयोर्जपः कार्यः । अन्येषु च मन्त्रलिङ्गप्रतीतेष्वनुहवादिषु दुर्निमित्तेष्विति । तत्र पृष्ठत आह्वानं मनुहवः । सर्वत आह्वानं परिहवः । परिवादोऽभिर्शसनम् । परिक्षव उक्तः । दुःस्वप्नः प्रसिद्धः । दुरुदितम् अल्पायुरित्यादि । अनुहृतं परिहृतमिति शकुनेरशोभना चागुच्यते । अशाकुनं अनिमित्तभूतम् । मृगस्य सुगालादेः । अक्षया सृतम् तिर्यग्गमनमपसव्यादि । एतेषामेकस्मिन्नपि निमित्ते द्वयोरपि मन्त्रयोर्जपः कार्यः । परिक्षवपरिकासनयोश्च लिङ्गाभावेऽपि । परिक्षवशब्दस्तु क्षवधुलिङ्गं न भवति, रूपभेदात् । एकदेशविकारस्तु परिक्षवस्यापि संभवति । तन्निमित्ते तु अन्यस्मिन् प्रकरणे एत-

द्वक्तव्यम् । इह च वचनप्रयोजनं विवाहार्थं गच्छतोऽपि एतेषु निमित्तेषु प्रायश्चित्तमेतत् यथा स्यादिति । प्रकरणान्तरे तु श्रुतानां विवाहादूर्ध्वमेव प्रवृत्तिः । इदं तु अर्थप्राध्वस्येति वचनात् सर्वार्थं च भवति । प्रकरणात् विवाहेऽपि स्वाध्यायस्थाननियमार्थं च मन्त्रयोरेतयो-
रिह पाठः ॥ २ ॥

तात्पर्यदर्शनम्

अर्थः प्रयोजनं, धर्मार्थं(?) तदुपकारकाणि । अर्थमुद्दिश्य यः प्रसिद्धमध्वानं प्रस्थितः सोऽर्थप्राध्वः, न तु स्नान, ब्रह्मयज्ञोदक, युग्यवासादिकमुद्दिश्य समीपदेशं प्रति निर्गतः । तस्य परिक्ष्वे क्ष्वधौ परिकासने कासे च दुर्निमित्ते जाते अप उपस्पृश्य उपस्पर्शनमाचमनं स्पर्शनमात्रं वा यथातुष्टि कृत्वोत्तरे 'अनुहवं परिहवम्' इत्येते यथालिङ्गं परिक्ष्वे पूर्वा, परिकासने चोत्तरां जपेत् । जपत्वाच्चानयोश्चातुस्स्वर्यमेव । अत्र च यथालिङ्गमित्यनेनैतत् ज्ञापयति—पूर्वया वर्णव्यत्ययेन परिक्ष्व एव प्रकाश्यः, उत्तरया त्वध्याहृतं परिकासनमेव । यथा चैते ऋचौ क्ष्वधुकासावेव तात्पर्येण प्रकाशयतः, तथा व्याख्याते भाष्यकारेण ।

केचित्-यथालिङ्गमिति न केवलं परिक्ष्वे परिकासने चानयोर्जपः, अन्येषु च मन्त्रलिङ्गप्रतीतेष्वनुहवादिषु दुर्निमित्तेष्वपीति ॥ २ ॥

एवमुत्तरैर्यथालिङ्गं चित्रियं वनस्पतिं शकुद्री-
तिं सिग्वातं शकुनिमिति ॥ ३ ॥

अनाकुला

एवमित्यनेन 'अर्थप्राध्वे'ति च, अप उपस्पृश्ये'ति च, 'जपेदि'ति-चापेक्ष्यते । एवञ्च यथालिङ्गवचनं विस्पष्टार्थम् । चित्रियः प्रसिद्धः तत्रार्थप्राध्वः चित्रियं वृक्षमासाद्याप उपस्पृश्य 'आरात्ते अग्निरस्तिव'ति एतयर्चानुमन्त्रयते । 'नमश्शकुत्सदे' इति शकुद्रीतिमुपतिष्ठेत् । 'सिगसी'ति सिग्वातम् अन्यकृतम् । आत्मसंस्पृष्टो वाससा कृतो वातः सिग्वातः । सिगसि नासीति दीर्घान्ते प्राप्ते छान्दसो ह्रस्वः । शकुनिं शुभां वाच मनुमन्त्रयेत् उद्गातेव शकुने' इत्येतयर्चा अशुभवचने तु प्राशुक्तो जपः । केचिदिदमपि तत्रैवेच्छन्ति ॥ ३ ॥

तात्पर्यदर्शनम्

एवमित्यनेन अर्थप्राध्वोऽप उपस्पृश्येत्याकृष्यते । इहोत्तरैरिति कर-

णविभक्तिदर्शनाद्जनस्पत्यादीनि यथालिङ्गमभिमन्त्रयते । न तु पूर्ववज्ज-
पेत् । चित्रिथं लोकप्रसिद्धम्, चयनमूलं वा । वनस्पतिं पुष्पैर्विना फलव-
न्तम् । अस्य प्रदर्शनार्थत्वात् वृक्षमप्येवंविधं 'आरात्ते अग्निः' इत्येतया-
ऽभिमन्त्रयते । 'नमश्शकृत्सदे' इति शकुद्रीतिं शकृत्सन्ततिम् । 'सिगासि-
नसि' इति सिग्वातम् । सिचो वस्त्रस्य वातस्सिग्वातः । स चान्यकृतः
स्वदेहसस्पृष्टश्चेदमङ्गलः । 'उद्गातेव शकुने' इत्येतया शकुनिमशोभन
वाचम्, 'प्रति नस्सुमना भव' इति मन्त्रलिङ्गात् ॥

केचित्—शुभवाचं, अशुभदर्शने तु पूर्वधूत्रेणोक्तो जप इति ॥ ३ ॥

* उभयोर्हृदयसंसर्गेऽप्सुस्त्रिरात्रावरं ब्रह्मचर्यं चरित्वा
स्थालीपाकं श्रपयित्वा ऽग्नेरुपसमाधानाद्याज्यभागान्तेऽन्वा-
रब्धायां स्थालीपाकादुत्तरा आहुतीर्हुत्वा जयादि प्रतिप-
द्यते परिषेचनान्तं कृत्वा तेन सर्पिष्मता युग्मान् द्वयत्र-
रान् ब्राह्मणान् भोजयित्वा सिद्धिं वाचयति ॥ ४ ॥

अनाकुला

यदि वरस्य मनो वध्वां न तुष्येत् अथ तत्सिद्धिकामेन वध्वाः पि-
त्रादिना तपोयुक्तेनदं कर्म कर्तव्यमज्ञातं वरस्य । वशीकरणार्थत्वात् ।
औपासने च कर्तव्यम् । तदुक्तं पुरस्तात् ब्रह्मचर्यविधानस्य दृष्टार्थत्वात्
यावता तपसार्थसिद्धिं मन्यते तावत् कर्तव्यम् । पुनर्वस्वोश्चेदं कर्म भ-
वति । 'इवस्तित्येण' (आप. गृ-९-६.) इति वचनात् । किं पुनस्तत्
कर्म ? स्थालीपाकः, पाठार्चनं च । सर्वं कर्म पार्वणवत् । विवाहप्रकरणे
तूपदेशात् सकृत् पात्रप्रयोगः शम्याश्च । कालस्य चानियमः । विवाह-
प्रकरणे चास्यास्समाप्तिः तच्छेषभूतस्य वासोदानस्योपरिष्ठादुपदेशादव-
गन्तव्या । एवमर्थमेव च तस्योपरिष्ठादुपदेशः ॥ ४ ॥

सप्त प्रधानाहुतयः प्रातरग्नित्येवमाद्याः । ततः स्विष्टकृत्, ततो
जयादि ॥ ५ ॥

पार्वणातिदेशात् एकस्यैव ब्राह्मणस्य भोजने प्राप्ते बहुत्वं विधीयते ।
तेषु स्थालीपाको महान् कर्तव्यः । सर्पिष्मद्वचनं नियमार्थं परिषेचना-
दूर्ध्वं पार्वणधर्माणां सर्पिष्मत्वमेव भवतीति । तेन 'पूर्णपात्रस्तु दक्षिणे-

* सूत्रमिदं त्रेधा विभक्तं हरदत्तेन.....समाधानादि ॥.....प्रतिपद्यते ॥.....वाचयति ॥ इति
विभागप्रकारः ।

‘क’ इत्येतन्न भवति । सिद्धिं वाचयति तैर्भुक्तवद्भिः सङ्कल्पसिद्धि-
स्त्विति वाचनम् । परिषेचनान्तवचनं कर्तृनियमार्थम् । कथम् ?
। होमस्य कर्ता स एव ब्राह्मणभोजनं सिद्धिवाचनं च कुर्यादिति
न यदुत्तरं कर्म परिकिरणादि तस्य वधूः कर्त्राति ॥ ६ ॥

तात्पर्यदर्शनम्

उभयोर्जायापत्योः ‘त्रिरात्रमुभयोरधश्शय्या’ इत्यधिकारात्, इह
। न्वारब्धायामिति स्त्रीलिङ्गनिर्देशाच्च । हृदयसंसर्गं मनसोस्सम्प्रीतिमी-
दुः वध्वा हितैषी पितृभ्रात्रादिरपापोऽपि त्रिरात्रादनूनं यावन्मनस्तो-
ब्रह्मचर्यं चरित्वा तस्यौपासन एव स्थालीपाकश्रपणाद्यग्निमुखान्तं
त्वा तस्यामन्वारब्धायां स्थालीपाकादवदाय ‘प्रातरग्निम्’ इत्यादिभिस्सप्त-
मन्त्रैः प्रत्यृचं प्रधानाहुतीहुत्वा जयादि प्रतिपद्यते । तदनन्तरं स्वि-
कृदादि तन्त्रशेषं पार्वणवत् समाप्य, तेन हुतशेषेण सर्पिष्मता युग्मान् ध-
पान् द्वाववचैः संख्यातो येषां तान् ब्राह्मणान् यथालाभं भोजयित्वा तैरेव
क्तवद्भिः कर्मफलसिद्धिरस्त्विति सिद्धिं वाचयति । तेन सर्पिष्मतेति च
। र्वणसिद्धानुवादो (१) युग्मानिति विधातुम् ॥ ४ ॥

श्चस्तिष्ठेणेति त्रिस्सप्तैर्यवैः पाठां परिकिरति “यदि
। ऋण्यसि वरुणात्त्वा निष्क्रीणामि यदि सौम्यसि सोमात्त्वा
नेष्क्रीणामी”ति ॥ ५ ॥

अनाकुला

इवो यत् करणीयं कर्म तत्तिष्ठेण नक्षत्रेण सम्पाद्यत इति कृत्वा पूर्वे-
स्सिद्धिवाचनान्ते कर्मणि कृते पित्रादिना ऋत्विजा यजमानभूता वधूः
त्र प्रदेशे पाठा तिष्ठति तत्र गत्वा तां पाठां त्रिस्सप्तैः एकविंशत्या यवैः परिकिरति
। ऋण्यसी’ त्येताभ्याम् । त्रिस्सप्तैरिति छान्दसो निर्देशः । पाठा ओषधि-
शेषः । आथर्वणिकास्तु पाशेत्यधीयते ॥ ७ ॥

तात्पर्यदर्शनम्

पाठोत्थापनादि भर्तृपरिग्रहणान्तं कर्म इवोभूते परेद्युस्तिष्ठ्यो भव-
। णेति कृत्वा पूर्वेषुः स्वस्तिष्ठ्यः पुनर्वसू इत्यर्थः । तस्मिन् नक्षत्रे पित्रादिना
। ऋद्धिवाचनान्ते कर्मणि कृते, अनन्तरं वधूर्यत्र भूमौ (२) पाठास्ति तत्र
त्वा तां पाठां त्रिस्सप्तैः एकविंशत्या यवैः ‘यदि वारुण्यसि’ इत्येताभ्यां
रकिरति परितो वपति । त्रिस्सप्तैरिति छान्दसं रूपम् ॥ ५ ॥

श्वोभूते उत्तरयोत्थाप्योत्तराभिस्तिसृभिरभिमन्त्र्यो-
त्तरया प्रतिच्छन्नां हस्तयोरावध्य शय्याकाले बाहुभ्यां भ-
र्तारं परिगृह्णीयादुपधानलिङ्गया ॥ ६ ॥

अनाकुल

कृत्वा परिकिरणमुपोष्य ततः श्वोभूते तां पाठां उत्थापयति खनि-
त्रेण खात्वोत्तिष्ठति उत्तरयर्चा “इमां खनामी”त्येतया । ततस्तामु-
त्तराभिः स्तिसृभिः ऋग्भिः अभिमन्त्रयेत् “उत्तानपर्णे” इत्येताभिः । तस्या
मूलं द्विधा प्रच्छिद्य हस्तयोरावधनाति उत्तरयर्चा ‘अहमस्मी’त्येतया ।
प्रतिच्छन्नां यथा भर्ता न पश्यति तथेत्यर्थः । उभयत्र मन्त्रस्यावृत्तिः
आवध्य ततो रात्रौ शय्याकाले भर्तारं परिगृह्णीयात् । उपधानलिङ्गया
ऋचा ‘उपतेऽधाम्’ मित्येतया उत्तरयेति वक्तव्ये उपधानलिङ्गयेति वचनं
परिग्रहे विशेषविधानार्थम् । यथा मूलयोः अन्यतरदधस्तादुपधानं
भवति इतरच्चोपरिष्ठादपिधानं तथा परिग्रहः कर्तव्यः ॥ ८ ॥

तात्पर्यदर्शनम्

परेद्युर्वधूरेव तां पाठां ‘इमां खनामि’ इत्येतया खनित्रेणोत्थाय ‘उ-
त्तानपर्णे’ इत्यादिभिस्तिसृभिरभिमन्त्र्य तस्याः मूलं द्विधा छित्वा उपायेन
भर्तुरदृश्ये कृत्वा ‘अहमस्मि सहमाना’ इत्येतयाभ्यस्तया स्वहस्तयोरावध्य
रात्रौ शय्याकाले ‘उपतेऽधाम्’ इत्युपधानलिङ्गया बाहुभ्यां भर्तारं परिगृह्णीयात् ।
उपधानलिङ्गयेति ज्ञापनं च कर्माङ्गम् ॥

केचित्—आवध्य पाठामूलयोर्हस्तयोरुपधानमेकोऽन्यश्चापिधानं
यथा स्यात् तथा परिगृह्णीयादिति ॥ ६ ॥

वश्यो भवति ॥ ७ ॥

अनाकुल

यदि भार्या भर्तरि न रमते तदा नैवैतत्कर्म भवतीति प्रदर्शनार्थमिदं
वश्यः पतिर्भवति भार्यायाः, न भार्या भर्तुरिति ॥ ९ ॥

इदं स्पष्टम् । वश्य इति पुल्लिङ्गनिर्देशात् वधूरिह यजमाना ॥ ७ ॥

अस्या अधिकारान्तरसंयोगमाह—

सपत्नीबाधनं च ॥ ८ ॥

अनाकुल

न केवलमभयोर्हृदयसंसर्गसाधनमेवैतत्कर्म, किं तर्हि ? सपत्नीबाध-

नञ्च सपत्न्यप्यनेन बाधितुं शक्येत्यर्थः । अस्मिन्नपि पक्षे औपासन ए-
वाग्निः योऽस्या विवाहेन सम्पादितः या सपत्नीं बाधते । विवाहमे-
वाग्निस्संसृज्येत । तथा च राजसूय इत्युक्तं—“तस्या औपासने प्रति-
निहितम्” (आप. श्रौ. १८-१६-१४.) इति । तथा—अग्निसंसर्गो बौधा-
यनीयेऽभिहितः संसर्गादूर्ध्वमपि तस्मिन्नेव भवति । यथा बाध्यमाना सः
पत्नी न जानाति । केचित् पूर्वस्मिन्नेवाशौ द्वितीयं विवाहमिच्छन्ति । ते-
षामपि तस्मिन्नेव कर्म ॥ १० ॥

तात्पर्यदर्शनम्

सपत्नी बाध्यते येन तत् सपत्नीबाधनम् । एतत्कर्म सपत्नीबाधनमपि
भवति । अधिकारान्तरं च युक्तम्; य एकया संसृष्टद्वयोऽप्यन्यां त-
त्सपत्नीं भार्या तदधीनधर्मादावपि लोभान्न बाधते सोऽपि कथं नु नाम
तदधीनधर्मा (१)द्युपेक्षयापि तां बाधेतैवेत्येवमर्थत्वादस्य कर्मणः ॥ ८ ॥

अथान्यदपि सपत्नीबाधनमाह —

एतेनैव कामेनोत्तरेणानुवाकेन सदादि-

त्यमुपतिष्ठते ॥ ९ ॥

अनाकुला

एतेनैव सपत्नीबाधनेन कामेन उत्तरेणानुवाकेन “उदसौ सूर्यो अगात्” इ-
त्यनेन सदा अहरहः आदित्यमुपतिष्ठते । सदार्थक एवकारः पौनर्वाचनिकः ॥ ११ ॥

तात्पर्यदर्शनम्

एतस्मिन्नेव कामे वधूः ‘उदसौ सूर्यो अगात्’ इत्यनुवाकेन प्राग्भो-
जनादहरहरादित्यमुपतिष्ठते । सदेति वचनं च सिद्धेऽपि सपत्नीबाधने,
यावदविधवा तावन्नित्यमिदमुपस्थानमित्येवमर्थम् ।

केचित्—इदमुपस्थानं पूर्वाधिकारशेषो वा, सपत्नीबाधनकामे
कर्मान्तरं वेति ॥ ९ ॥

यक्ष्मगृहीतामन्यां वा ब्रह्मचर्ययुक्तः पुष्करसंवर्तमूलैरुत्तरैर्य-
थालिङ्गमङ्गानि संमृश्य प्रतीचीनं निरस्येत् ॥ १० ॥

अनाकुला

यक्ष्मा राजयक्ष्मा क्षयरोगः । तेन गृहीतां भार्या अन्यां वा स्वां स्त्रियं
मातृप्रभृतिं ज्ञात्वा भैषज्यमिदं कर्तव्यम् । किं तत् ? उच्यते—ब्रह्मचर्येण

युक्तः पुष्करस्य संवर्तमूलैः परिमण्डलाकारैः मूलैः । संवर्तमूलैश्चेत्यन्ये । संवर्तिका नवदलमिति नैघण्टुकाः । उत्तरैर्मन्त्रैः “अक्षीभ्यां ते नासिकाभ्यां” इत्यादिभिः । यथालिङ्गं तस्या अक्ष्यादीन्यङ्गानि संमृश्य प्रतीचीनं यथा तथा निरस्येत् । यथालिङ्गवचनात् प्रतिमन्त्रं सम्मर्शनं निरसनं च । एकैकेन मूलेन सम्मर्शनम्, बहुवचनस्य सर्वापेक्षत्वात् । आन्त्रादीनामन्तर्गतत्वात् बहिस्तत्प्रदेशे सम्मार्जनम् ॥ १२ ॥

तात्पर्यदर्शनम्

राजयक्ष्मणा गृहीतां, अन्यां वा राजयक्ष्मणोऽन्यैः कुष्ठादिभिर्गृहीतां वा वधूं तद्धितैषी उक्तलक्षणब्रह्मचर्ययुक्तः पुष्करस्य पद्मस्य संवर्तिकाभिर्दलैर्मूलैश्च ‘अक्षीभ्यां ते’ इत्याद्यृग्रूपैष्वङ्गिर्मन्त्रैः यथालिङ्गं मन्त्रलिङ्गप्रतिपन्नानि भाष्ये व्याख्यातान्यक्ष्यादीन्यङ्गानि संमृश्य प्रतिमन्त्रं तानि प्रतीचीनं निरस्येत् । एतेन भैषज्येनागदा स्यादिति तात्पर्यम् ॥

केचित्—यक्ष्मगृहीतां भार्या अन्यां वा मात्रादिं पुष्करस्य संवर्तैः परिमण्डलाकारैः मूलैरिति ॥ १० ॥

वधूवास उत्तराभिरेतद्विदे दद्यात् ॥ ११ ॥

इत्यापस्तम्बीये गृह्यप्रश्ने नवमः खण्डः ॥

समाप्तस्तृतीयः पटलः ॥

अनाकुला

विवाहकाले यत् वासः परिधापितं, तत् एतद्विदे ब्राह्मणाय दद्यात्, योऽस्मिन् प्रश्ने पठितान् मन्त्रान् सार्थान् वेद तस्मै । केचित्—भैषज्यशेषमिदं मन्यन्ते । आनन्तर्यात् । तेषां वधूवास इति विशेषणमन्यस्याः स्त्रियाः यक्ष्मगृहीतायाः वाससो दाननिवृत्त्यर्थम् । एतद्विद इति च भैषज्यकर्मकृत इत्यर्थः । मन्त्रेषु तु परादेहि इत्यादिषु विवाहकाले परिहितस्य वधूवाससः स्पर्शनिन्दा । सूर्याविदे ब्राह्मणाय तद्दानं च दृश्यते । कल्पान्तरे च तद्वक्तृम्—“चरितव्रतः सूर्याविदे वधूवस्त्रं दद्यात्” (आ. श्व. गृ. १. ८. १३.) इति । तस्मात् भैषज्यशेषत्वमनुपपन्नम् । यत्पुनरुक्तं आनन्तर्यादिति, तत्र कारणमुक्तमेव । कथम् ? एवमन्तं विवाहप्रकरणं स्यादिति ॥ १३ ॥

इति श्रीहरदत्तविरचितायामापस्तम्बगृह्यवृत्तावनाकुलायां नवमः खण्डः ॥
तृतीयश्च पटलः ॥

तात्पर्यदर्शनम्

यस्या वध्वा इदं भैषज्यं क्रियते तस्या वासः । एतद्विदे एतत्कर्म सम-
न्त्रार्थं यो वेत्ति तस्मै 'परा देहि' इत्यादिभिश्चरितसृभिर्दद्यात् ।

केचित्—विवाहकाले वध्वा यदाच्छादितं वासस्ताद्विमुच्यासंस्पृ-
शन्नेत्र पञ्चभ्यां 'परा देहि' इत्यादिभिश्चरितव्रताय एतद्विदे सूर्याविदे,
य एतान् मन्त्रान् सार्थान् वेद तस्मै दद्यात् । असंस्पर्शश्च 'कूरमेतत्
कटुकमेतत्' इति लिङ्गात् । अस्य च समावेशनानन्तरमुपदेष्टव्यस्य
इहोपदेशो हृदयसंसर्गार्थं कर्मणि शम्याज्ञापनार्थमिति । नेदं युक्तम्,
सन्निहितकर्मपरित्यागेन वासोदानस्य अतिव्यवहितविवाहार्थज्ञानानुद-
यात्, अस्मदीयानामाचाराभावाच्च ॥ ११ ॥

इत्थं सुदर्शनार्येण साहसैक(१)प्लवाश्रयात् ।

कृच्छ्रात्तीर्णोऽतिगूढार्थस्तृतीयपटलोदधिः ॥ १ ॥

अत्रानुक्तं दुरुक्तं वा मतेर्मान्याच्छ्रुतस्य(२) वा ।

सन्मार्ग(३)प्रवणत्वेन तत् क्षमध्वं विपश्चितः ॥ २ ॥

इति श्रीसुदर्शनाचार्यकृते गृह्यतात्पर्यदर्शने नवमः खण्डः * ॥

तृतीयश्च पटलः समाप्तः ॥

अथ चतुर्थः पटलः ॥

दशमः खण्डः ॥

अथ मन्त्राज्ञानकर्मप्राप्तमुपनयनव्याख्यानं प्रतिजानीते—

उपनयनं व्याख्यास्यामः ॥ १ ॥

अनाकुला

येन आचार्यकुलमुपनीयते कुमारः तदुपनयनं नाम कर्म श्रौतः पुरुष-
संस्कारः । ‘गर्भाष्टमेषु ब्राह्मणमुपनयीत’ इति वक्ष्यमाणेनैवोपनयनाधिकारे
सिद्धे प्रतिज्ञाकरणं प्राधान्यख्यापनार्थम् । यथा “अन्याधेयं
व्याख्यास्याम” (आप. श्रौ. ५. १. १.) इत्यादौ । कथं पुनरुपनयनस्य
प्राधान्यम् ? यस्मादनुपनीतस्य श्रौतस्मार्तेषु सर्वेषु कर्मस्वतधिकारः ।
उपनयने तु गर्भाधानदिभिरसंस्कृतस्यानधिकारः । यत्र ब्रह्मचारिधर्माः
सामयाचारिकेषु तत्रैवोपनयनेऽप्युच्यमाने सर्वचरणार्थता स्यात् । इष्यते
चास्मदीयानामेवायं कल्पः । तस्मादत्रोपदेशः ॥ १ ॥

तात्पर्यदर्शनम्

उपनयनमिति कर्मनामधेयम् । कुमारस्याचार्यसमीपनयनमस्मिन्
कर्मणीति, पङ्कजादिवत् । विविंस्तरार्थः । आङ् बलवदर्थः । चक्षिडोऽत्र
व्यक्तवागर्थस्य ख्याज्ज्ञादेशात् व्याख्यस्याम इति रूपम् । तथा चायमर्थः—
उपनयनाख्यं कर्म वैकल्पिककलोक्त्या विस्तृतं बलवत्प्रमाणोपपन्नं अ-
साधारणैश्शब्दैर्वक्ष्याम इति । इयं च प्रतिज्ञा श्रोतृजनमनोऽवधारणार्था ।

केचित्—देवादेर्विघ्नात् पूर्वैर्निषेकादिभिरसंस्कृतस्याप्युपनयनं भव-
त्येव । न तूपनयनासंस्कृतस्य उत्तराणि श्रौतस्मार्तानीत्येवमुपनयन-
प्राधान्यज्ञापनार्था प्रतिज्ञा । किञ्च गृह्योपदिष्टकर्मसु गृहस्थस्यैवाधि-
कारो न ब्रह्मचारिण इत्येवंरूपं विशेषं ज्ञापयितुमप्रतिज्ञं विवाहमुपदि-
श्य उपनयनकलोपदेशः सप्रतिज्ञः क्रियते । अस्य च कल्पस्य धर्मशास्त्रे
‘उपनयनं विद्यार्थस्य’ (आप. ध. १-१-९.) इत्यत्रानुपदेशः सर्वचरणा-
र्थतां निवर्तयितुमिति ॥ १ ॥

गर्भाष्टमेषु ब्राह्मणमुपनयीत ॥ २ ॥

अनाकुला

यस्मिन् वर्षे गर्भो भूत्वा शेते तद्वर्षे गर्भशब्देनोच्यते तदष्टमं येषां तानी-
मानि गर्भाष्टमानि वर्षाणि । बहुवचनं सौरादिभेदेन वर्षाणां भिन्नत्वात् ।
अपर आह-जन्मप्रभृति सप्तानां वर्षाणां गर्भमष्टमं भवति । तेन
सप्तस्वपि वर्षेषूपनयनं चोद्यते । तत्र चतुर्षु वर्षेष्वयोग्यत्वात् चौलादि-
संस्कारान्तरविरोधाच्च पञ्चमादिषु त्रिषूपनयनमिति । अत्र षष्ठसप्तमयोः
काम्यमुपनयनमष्टमे नित्यमित्ययं विशेषो न स्यात् । सर्वत्र नित्यमेव
स्यात् । किंच पञ्चमे षष्ठे वा वर्षे वर्तमाने कथं गर्भवर्षमष्टमं भवति ।
नह्यसत्यपूरणीयेषु पूरणत्वमुपपद्यते । तस्मात् सप्तमे वर्तमान एव गर्भवर्ष-
मष्टमं भवति । तस्मादविवक्षितं बहुवचनम् । पूर्वोक्तो वा निर्वाहः । काम्यं
तूपनयनं विध्यन्तरलभ्यम् । उपनयितेति पाठः श्रुत्यनुसारेण । शब्दिक-
रणस्तु धातुः । राजन्यवैश्ययोः विशेषोपदेशादेव गर्भाष्टमविधेः ब्राह्मण-
विषयत्वे सिद्धे ब्राह्मणविधिः श्रुत्यनुवाद एव । पुनरुपनयितेत्यनुच्यमाने
पूर्वमुपनयनग्रहणमधिकारार्थमेव स्यात्, तमर्थं न साधयेत् यस्त-
त्र साध्यः ॥ २ ॥

तात्पर्यदर्शनम्

गर्भाष्टमेषु वर्षेष्विति शेषः । 'गर्भादिस्सङ्ख्या वर्षाणाम्' (गौ. ध. २-७.)
इति गौतमवचनात् । गर्भशब्देन यस्मिन् वर्षे गर्भो वर्धते, तल्लक्ष्यते ।
तदष्टमं येषां जन्मादीनां सप्तानां तानि गर्भाष्टमानि वर्षाणि । तेषु ब्राह्म-
णमुपनयीत । एवं यद्यपि जन्मादिसप्तस्वप्युपनयनं प्राप्तं, तथापि जन्मा-
दिषु त्रिषु चौलान्तैः गर्भसंस्कारैरवरुद्धत्वाच्च क्रियते । चतुर्थेऽपि नैव ;
कुमारस्य व्रतासामर्थ्यात् । अतोऽत्रोपादेयगता बहुत्वसङ्ख्या (१) कपिञ्ज-
लन्यायेन गर्भादारभ्य षष्ठसप्तमाष्टमेषु त्रिष्वेवावातिष्ठते, सामर्थ्यात्
प्रयोगभेदेन ।

ननूत्तरत्र 'राजन्यं' 'वैश्य'मिति विशेषोपादानादेव गर्भाष्टमविधि-
ब्राह्मणस्यैवेत्यर्थसिद्धत्वात् ब्राह्मणमिति न वक्तव्यम् । तथोपनयनं

१. 'वसन्ताय कपिञ्जलानालभेत' इत्यत्र वसन्तोद्देश्यकपिञ्जलद्रव्यको यागो विधीयते । तत्र
कपिञ्जलानां बहुत्वश्रवणात् त्र्यादि परार्थपर्यन्तायाः संख्यायाः अनियमेन कपिञ्जलेषु विधानम् ?
उत त्रित्वस्यैव ? इति सन्दिग्धं चतुरादिग्रहणे प्रथमं त्रिग्रहणस्यावश्यकत्वेन प्रथमातिक्रमणे कारणा-
भावेन प्रथमगृहीतेनैव तेन शास्त्रार्थोपपत्तौ नाधिकग्रहणे प्रमाणमस्ति । एवञ्च यत्र बहुवचनं तत्रासत्यधिक-
संख्याप्राहकप्रमाणे बहुवचनस्य त्रित्वमेवार्थः इति सिद्धान्तितं पूर्वमीमांसायामेकादशप्रथमपष्ठे (पू. मी.
११-१-६.) तन्न्यायेनेत्यर्थः । कपिञ्जलः पक्षिविशेषः ।

व्याख्यास्याम इति प्रकृतत्वादुपनयनीत्यपि । मैवम्; उपनयनं श्रौत-
मिति ज्ञापयितुम् । 'अष्टवर्षं ब्राह्मणमुपनयनीत' इत्येतच्छ्रुत्यनुकारित्वात् ।

केचित्-गर्भाष्टम एव वर्षे, न तु षष्ठसप्तमयोः ; तयोर्गर्भाष्टमत्वा-
भावादिति । तन्न ; बहुवचनानर्थक्यात् ॥ २ ॥

*गर्भैकादशेषु राजन्यं गर्भद्वादशेषु वैश्यम् ॥ ३ ॥

वसन्तो ग्रीष्मश्शरदित्यूतवो वर्णानुपूर्व्येण ॥ ४ ॥

अनाकुला

उदगयने वसन्तनियमः ब्राह्मणस्य । क्षत्रियस्यापवादो नियमो वा ।
वैश्यस्यापवादः । पूर्वपक्षादयस्तु स्थिता एव । वर्षाण्यृतवश्च विधी-
यन्ते इह सामयाचारिकेषु च । तत्र सामयाचारिकेषु विधानं सर्वचर-
णार्थम् । इह विधानं वर्णनियमार्थम् । शास्त्रान्तरदृष्टानां कालान्तराणामिह
प्रवृत्तिर्मा भूदित्येवं ब्रुवन्नेतत् ज्ञापयति-चौलादिषु शास्त्रान्तरदृष्टोऽपि
कालः पक्षे भवतीति ॥ ३ ॥

तात्पर्यदर्शनम्

उभयत्रापि कपिञ्जलन्यायेन बहुवचनस्य त्रित्वमेवार्थः ॥ ३ ॥

ऋतवो वसन्तादयः(१)स्त्रयो ब्राह्मणादिवर्णक्रमेणोपनयनस्य काला
भवन्ति । अयं चतुर्विधस्सामान्यविधिप्राप्तोदगयनस्य यथाहं नियमा-
पवादार्थः । पूर्वपक्षादिस्तु भवत्येव । धर्मशास्त्रे तु 'वसन्ते ब्राह्मणम्'
(आप. घ. १-१-१९. इत्यादिः 'शिशिरे च वा सर्वान्' इति भरद्वाजगृ-
ह्योक्तशिशिरप्रतिषेधार्थः । 'गर्भाष्टमेषु ब्राह्मणम्' इत्यादिस्तु 'अथ का-
म्यानि' (आप. घ. १-१-२०-) इत्यादि विधातुमनुवादः ॥ ४ ॥

ब्राह्मणान् भोजयित्वाऽऽशिषो वाचयित्वा कुमारं
भोजयित्वानुवाकस्य प्रथमेन यजुषापः संसृज्योष्णाश्शीता-
स्त्रानीयोत्तरया शिर उनत्ति ॥ ५ ॥

अनाकुला

अथोपनयनविधिः-पूर्वेद्युर्नन्दीश्राद्धम् । ततः श्वोभूते ब्राह्मणान्
भोजयित्वा तैराशिषो वाचयति-पुण्याहं स्वस्थुजं इति । ततः कुमारं भो-
जयेत् । एवमन्तं पित्रादेः कर्म । अथाचार्यः उष्णाश्शीताश्चापः संसृजति ।

* इदमग्निं च सूत्रमेकसूत्रतया परिगणितं हरदत्तेन ।

१. ट-त्रयः क्रमेण ब्राह्मणादिवर्णानामुप.

नुवाकस्योत्तरस्य प्रथमेन यजुषा 'उष्णेन वाय' वित्येतेन । संसृजंश्चो-
पाश्रीतास्वानयति, न शीता उष्णासु । ततस्ताभिरद्भिः कुमारस्य
र उनन्ति क्लेदयति-उत्तर्यर्चा 'आप उन्दन्वि' त्येतया । उत्तरेण यजुषेत्येव
सिद्धे अनुवाकस्य प्रथमेन यजुषेत्युक्तं संज्ञाकरणार्थम् । तेन उष्णेन वा-
नुदकेनेत्येष इत्यत्रानुवाकस्य ग्रहणं भवति । अन्यथा संशयः स्यात्-
नुवाको मन्त्रा वेति । उष्णाश्रीतास्वानीयेत्येव सिद्धे संसृज्येतिवच-
सर्वार्थत्वप्रदर्शनार्थम् । अत्मनश्च नापितस्य च या उन्दनार्थास्ताः सं-
जति तच्चान्येषां व्यक्तम्-नापितं शिष्यात्-शीतोष्णाभिरद्भिरवर्थ-
र्वाणोऽक्षण्वन् कुशलीकुर्विति ॥ (आश्व. गृ. १-१७-१६.) ॥ ४ ॥

तात्पर्यदर्शनम्

ब्राह्मणान् भोजयित्वेत्यनेन यच्छ्राद्धं धर्मशास्त्रे 'शुचीन् मन्त्रवतस्स-
कृत्येषु भोजयेत्' (आप. ध. २-१५. ९.) इति विहितं, यदेव नान्दीश्रा-
मभ्युदयश्राद्धमिति प्रसिद्धं, तदेवोच्यते । तच्च स्मृत्यन्तरप्रसिद्धवि-
ना कर्तव्यम् । तस्य त्विह पुनः पाठः पाठक्रमेणानुष्ठानार्थः । अन्यथा
शार्थानां बद्धकमत्वाद्विवाहादिष्विवान्त एव स्यात् । अशीर्वचनेऽपि
र्मशास्त्रविहितेऽयमेव न्यायः । आशीर्वचनविधिश्च भाष्योक्तः ।

केचित्-पूर्वेद्युर्नान्दीश्राद्धम्, आचारात् स्मृत्यन्तराच्च । श्वोभुते
ब्राह्मणानां भोजनं, भुक्तवद्भिरेवाशिषां वाचनार्थम् । सर्वकर्मणां
न्ते 'शुचीन् मन्त्रवतस्सर्वकृत्येषु भोजयेत्' इति वचनादिति ।

अत्र च कुमारस्य स्वभोजनात्प्राक् 'यज्ञोपवीतं परमं पवित्रम्'
यादि(१)मन्त्रेण यज्ञोपवीतधारणम् । 'भोजन आचमने स्वाध्याये च
ज्ञोपवीतो स्यात्' इति धर्मशास्त्रवचनात् ॥ केचित्-समिदाधाना-
गावेवेति ॥

कुमारभोजनं च विना क्षारलवणादिभिः । आद्यन्तयोश्च
राचमनम् ।

केचित्-पवमन्तं मातापितरौ कुरुतः, अत ऊर्ध्वमाचार्य इति ॥

अनुवाकस्य प्रथमेन यजुषा 'उष्णेन वायो' इत्यनेन अपः उष्णा-
शीताश्च संसृजति । संसृजंश्चोष्णाश्रीतास्वानयति, न त्वनियमेन ।
त्र चानुवाकग्रहणं गृह्यमन्त्रास्समाम्नाता एव न कल्पसूत्रस्था इति
पनार्थम् । तत्प्रयोजनं चैत ब्रह्मयज्ञादिष्वध्येतव्या इत्युक्तम् । तत-
ाभिरद्भिः 'आप उन्दन्तु' इत्येतया कुमारस्य शिर उनन्ति । प्रागारभ्य
क्षिणमुनन्ति क्लेदयति ॥ ५ ॥

त्रींस्त्रीन् दर्भानन्तर्धायोत्तराभिश्चतसृभिः प्रतिमन्त्रं
प्रतिदिशं प्रवपति ॥ ६ ॥

अनाकुला

प्रवपति प्रथमं वपति वपनं प्रारभत इत्यर्थः । तेन पूर्वं मन्त्रवद्वपनं करोत्याचार्यः पश्चान्नापित इत्युक्तं भवति । तत्रायं प्रयोगः—कुमारस्य शिरसि प्राच्यां दिशि त्रीन् दर्भानन्तर्धाय 'येनावप' इत्येतया प्रच्छिन्नान्ति क्षुरेण । असावित्यस्य स्थाने तस्य नाम प्रथमया विभक्त्या गृह्णाति । यथा-असावयं यज्ञदत्तशर्मा । एवं सर्वत्रादसः प्रयोगे नाम निर्देष्टव्यम् । प्रच्छिन्ना-नड्डे शकृत्पिण्डे यवमति केशान् प्रक्षिपति । अथाप उपस्पृश्य तथैव दक्षिणस्यां दिशि 'येन पूषे' ति । प्रतीच्यां 'येन भूयः' इति । उदीच्यां 'येन पूषे' ति । अत्र संबुध्या नामग्रहणं—तेन ते वपामि यज्ञदत्तशर्मन्नायु-षेति ॥ ६ ॥

तात्पर्यदर्शनम्

ततो 'येनावपत्' इत्यादिभिश्चतसृभिः प्रतिमन्त्रं प्रतिदिशं त्रींस्त्रीन् दर्भानन्तर्धाय केशान् प्रवपति । प्रशब्दात् कुशलीकरणमप्याचार्यस्यैव । तत्र प्रथमे मन्त्रे असावित्यस्य स्थाने विष्णुशर्मेति कुमारस्य नामग्रहणम् । चतुर्थे तु सम्बुध्या ॥ ६ ॥

*वपन्तमुत्तरयानुमन्त्रयते दक्षिणतो माता
ब्रह्मचारी वा ॥ ७ ॥

अनाकुला

एवमाचार्येण प्रतिदिशं प्रवपने कृते नापितस्तस्य केशान् वपति सं-सृष्टाभिरेवान्निस्वर्थं कुर्वाणः । तं नापितं वपन्तमुत्तरयत्वा 'यत् क्षुरेण'-त्येतयाऽनुमन्त्रयत आचार्यः ॥ ६ ॥

तात्पर्यदर्शनम्

दक्षिणत उपविश्य कुमारस्य माता ब्रह्मचारी वा कश्चित् 'यत् क्षुरे-ण' इत्येतया वपन्तमाचार्यमनुमन्त्रयते । कस्मादेवं सूत्रच्छेदः ? उच्यते । अस्य कुमारस्यायुर्मा प्रमोषीरिति मध्यमपुरुषलिङ्गकेऽनुमन्त्रणे वपन-व्यापृताचार्यकर्तृकत्वविरोधात् । मातृब्रह्मचारिव्यतिरिक्तस्य प्रकृतस्या-भावात् ॥ ७ ॥

* वपन्तमुत्तरयाऽनुमन्त्रयते ॥ ६ ॥ दक्षिणतोमाता...निदधाति ॥ इति हरदत्तमते सूत्रच्छेदः 'यत्क्षुरेण' इत्यनुमन्त्रणमाचार्यकर्तृकमेवेति हरदत्ताशयः ॥

आनङ्गहे शकृत्पिण्डे यवान्निधाय तस्मिन् केशानु-
पयम्योत्तरयोदुम्बरमूले दर्भस्तम्बे वा निदधाति ॥ ८ ॥

अनाकुला

अथ कुमारस्य माता ब्रह्मचारी वा कश्चित् तस्य दक्षिणत उपविश्य करि-
मंश्चित् पात्रे आनङ्गहं शकृत्पिण्डं कृत्वा यवांश्च तस्मिन् पिण्डे निधाय
तस्मिन् केशानुपयच्छति उपगृह्णाति यथा भूमौ न पतन्ति तथा सर्वा-
नुपयम्य ततस्तान् केशानुदुम्बरस्य वृक्षस्य मूले दर्भस्तम्बे वा निदधा-
ति । उत्तरयर्चा 'उत्पाय केशा' नित्येतया । यदि माता तामन्यो मन्त्रं
वाचयति ॥ ७ ॥

तात्पर्यदर्शनम्

उपनयनस्य प्रकृतत्वात्माता ब्रह्मचारी वा 'उत्पाय केशान्' इत्ये-
तया आनङ्गहे शकृत्पिण्डे इत्यादि यथोपदेशं करोति ।

केचित्—आचार्यः पूर्वं वपनमारभते । ततो नापितस्संस्तृष्टाभिरे-
वान्निरबर्थं कुर्वन् केशान् प्रवपति । तं च वपन्तमुत्तरया आचार्योऽ-
नुमन्त्रयते । दक्षिणतो मातेत्युक्तार्थमेवेति । तन्न ; एतद्वपनं नापितस्स-
मापयतीत्यत्र वचनाभावात्, तत्कल्पनायां चानुपपत्त्यभावात् । प्रश-
ब्दस्य निपातस्य प्रमाणान्तरावगतार्थद्योतकत्वात्, उक्तसूत्रभेदेन स्व-
वाक्योक्तस्यैव मात्रादेरनुमन्त्रणकर्तृत्वोपपत्तेश्च ॥ ८ ॥

स्नातमग्नैरुपसमाधानाद्याज्यभागान्ते पालाशीं समि-
धमुत्तरयाऽऽधाप्योत्तरेणाग्निं दक्षिणेन पदाऽऽश्रमानमास्थापय-
त्यातिष्ठेति ॥ ९ ॥

अनाकुला

"स्नातं कुमारं शुचिवाससंबद्धशिखं यज्ञोपवीतमासञ्जति-(१) यज्ञो-
पवीतं परमं पवित्रमिति । ततस्तं यज्ञोपवीतितं देवयजनमुदानयती" (बौगृ-
२-५)ति बौधायनः । तस्य सर्वस्योपलक्षणं स्नातवचनम् । ततोऽग्नैरुपस-
माधानादि तन्त्रं प्रतिपद्यत आचार्यः । विवाहवदग्न्युत्पत्तिः । शम्याः परि-
ध्यर्थे । सकृत् पात्रप्रयोगः । वासोमेखलादीनामपि सह सादनम् । तत
आज्यभागान्ते कुमारं पालाशीं समिधमाधापयति उत्तरयर्चा 'आयुर्दा देव' इत्ये-

१. यज्ञोपवीतं परमं पवित्रं प्रजापतेर्यत् सङ्गं पुरस्तात् । आयुष्यमग्र्यं प्रतिमुञ्च शुभं यज्ञोपवीतं
बलमस्तु तेजः ॥ इति मन्त्रः ।

तया । कुमारो मन्त्रेण समिधमादधाति । तमाचार्यः प्रयुङ्क्ते मन्त्रं च वाचयति, समिधं चाधापयति । देवताया अभिधेयत्वान्न मन्त्रलिङ्गविरोधः । अन्ये त्वाचार्यस्यैव मन्त्रप्रयोगमिच्छन्ति । आधाप्य समिधमुत्तरेणामिं अस्मानं प्रतिष्ठितमनेना स्थापयति दक्षिणेन पदा 'आतिष्ठेम'मिति मन्त्रेण । अयं मन्त्र आचार्यस्यैव, कुमारस्याभिधेयत्वात् । तेनाचार्यो मन्त्रमुक्त्वा दक्षिणं पादं हस्ताभ्यां गृहीत्वा ऽश्मनि निधापयति ॥ ८ ॥

तात्पर्यदर्शनम्

अथाग्नेरुपसमाधानादि तन्त्रं प्रतिपद्यते । पात्रसादनकाले अश्म-वासोमेखलाजिनदण्डकुशकूर्चाश्च सहैव सादयति । केचित्—दर्व्यादीन्यपि सहैवेति । आज्यभागान्ते कृते स्नातं कुमारं 'आयुर्दा देव' इत्येतया पालाशीं समिधं हस्ते गृहीत्वाऽऽधापयति । मन्त्रान्ते चाधेहीति ब्रूयात् । आधापनमन्त्रश्चायम् ।

केचित्—आधानमन्त्रं वाचयिताचार्य इति । तेषां 'जरसे नयेमम्' इति मन्त्रलिङ्गविरोधः । अथाधापनार्थं मन्त्रे अश्मास्थापनमन्त्रवत् कुमारमभिधानार्थमुच्चारणं स्यात्, न देवतामभिधानार्थम् ; सकृदुच्चरितस्योभयामभिधानाशक्तेरिति चेत्, न; 'घृतपृष्ठो अग्ने' इति देवताया एवाभिधेयत्वात् । अत एवोक्तं 'मन्त्रमुक्त्वाऽऽधेहि जुहुवीति ब्रूयात्' इति । शेषं व्यक्तम् ॥ ९ ॥

वासः सद्यःकृतोत्तराभ्यामभिमन्त्र्योत्तराभिस्ति-
सृभिः परिधाप्य परिहितमुत्तरयाऽनुमन्त्रयते ॥ १० ॥

अनाकुलां

एकस्मिन्नेवाहनि तन्तुक्रिया वयनक्रिया च यस्य तत् सद्यःकृतोत्तरं । एवंभूतं वास उत्तराभ्यां ऋग्भ्यां 'रेवतीस्त्वे' त्येताभ्यां अभिमन्त्रयेत् । ततस्तदुत्तराभिस्तिस्त्रिभिः 'या अकृन्त' न्नित्येताभिः परिधापयति । आचार्यस्यैव मन्त्राः । वचनादेकमिति तिसृणामन्ते परिधापनम् । ततः तं परिहितवन्तं कुमारं आचार्यः उत्तरया 'परीदं वास' इत्येतया अनुमन्त्रयते ॥ ९ ॥

तात्पर्यदर्शनम्

वासः यच्छाण्यादि धर्मशास्त्रे विहितं तत् सद्यःकृतोत्तरं सद्य एव छिन्नोत्तरं, नान्यस्मिन्नहनि प्रशस्तेऽपि । केचित्—एकस्मिन्नेवाहनि तन्तुक्रिया वयनक्रिया च यस्य, तत् सद्यःकृतोत्तरमिति । एवंभूतं 'रेवती-

स्त्वा' (१) इति द्वाभ्यामभिमन्त्र्य 'या अकृन्तन्' इत्येताभिस्तिष्ठभिः परिधान्य, परिहितं कुमारं 'परीदं वासः' (२) इत्यनयाऽनुमन्त्रयते ॥ १० ॥

ॐ मौञ्जीं मेखलां त्रिवृतां त्रिः प्रदक्षिणमुत्तराभ्यां
परिवीयाजिनमुत्तरमुत्तरया ॥ ११ ॥

अनाकुला

अथ मेखला मुत्तराभ्यामृग्भ्यां 'इयं दुरुक्ता' इत्येताभ्यां त्रिः प्रदक्षिणं परिव्ययति कुमारम् । स्वयमेव मन्त्रमुक्त्वा तं वाचयत्याचार्यः । मन्त्रलिङ्गात् त्रिवृत् मेखला मौञ्जी मुञ्जतृणैः कल्पिता । त्रिवृत् त्रिगुणा । त्रिवृतामिति छान्दसो दीर्घपाठः । ततोऽजिनमुत्तरं वासः करोति उत्तरयर्चा । मित्रस्य चक्षुरित्येतया स्वयमेव मन्त्रमुक्त्वा । सामयाचारिकेषु वर्णविशिष्टा मेखलाविशेषाश्चोदिताः । इदं तु सर्ववर्णानां मौञ्जीप्राप्त्यर्थं वचनम् । अजिनविशेषास्तु सामयाचारिका इहापि प्रत्येतव्याः 'कृष्णं ब्राह्मणस्ये'त्यादयः ॥ १० ॥

तात्पर्यदर्शनम्

मौञ्जीं मुञ्जैः कल्पिताम् । त्रिवृतां त्रिवृत्तम् । दीर्घश्छान्दसः । मेखलां 'इयं दुरुक्ता' इत्येताभ्यां त्रिः प्रदक्षिणं परिव्ययति । त्रिवृतामिति च 'शक्तिविषये दक्षिणावृत्तानाम् । ज्या राजन्यस्य' (आप. ध. १-२-३३, ३४.) इत्यादीनां प्रदर्शनार्थम् । अजिनं 'कृष्णं ब्राह्मणस्य' (आप. ध. १-३-३.) इत्यादि धर्मशास्त्रे विहितमुत्तरं वासः करोति 'मित्रस्य चक्षुः' इत्येतया ॥ ११ ॥

उत्तरेणाग्निं दर्भान् सँस्तीर्य तेष्वेनमुत्तरयाऽवस्थाप्यो-
दकाञ्जलिमस्मा अञ्जलावानीयोत्तरया त्रिः प्रोक्ष्योत्तरैर्दक्षिणे
हस्ते गृहीत्वोत्तरैर्देवताभ्यः परीदायोत्तरेण यजुषोपनीय 'सु
प्रजा' इति दक्षिणे कर्णे जपति ॥ १२ ॥

इत्यापस्तम्बीये गृह्यप्रश्ने दशमः खण्डः ॥

अनाकुला

अथाचार्यः उत्तरेणाग्निं दर्भान्सँस्तीर्य तेष्वेनं कुमारं उत्तरया 'आगन्त्रा समगन्मही'त्येतयाऽवस्थापयति । कुमारस्य मन्त्रः आचार्यो वाचयति ।

१. ट-इत्येताभ्यां । २. ट-ड-इत्येतया ।

* मौञ्जीमित्यादि 'उत्तरया' इत्यन्तं एकं सूत्रं, तत् 'उत्तरेणे' त्वारभ्य 'जपती' त्यन्तं सूत्रान्तरतया परिगणितं क, ख, घ. पुस्तकेषु । ग. पुस्तके तु एकसूत्रतया ।

अवस्थाप्य स्वयं च पश्चात् भूमाववस्थाय स्वमञ्जलिमुदकेन पूरयित्वा तमञ्जलिमस्मै कुमाराय प्रतिमुखं दमैष्ववस्थिताय प्रोक्षणार्थमानयति तस्याञ्जलौ । अस्मा इति चतुर्थीनिर्देशात् कुमारार्थोऽयमुदकाञ्जलिः । तेन प्रोक्षणस्य कुमारः कर्ता भवति । आनीय ततः प्रोक्षणं प्रयोजयत्याचार्यः । उत्तरयन्त्रा 'समुद्रादूर्मि' रित्येतया । कुमारस्य मन्त्रः । आचार्यो वाचयति । (त्रिः प्रोक्षयति । सकृत् मन्त्रेण द्विस्तृष्णीम् । सव्येन धारणमुदकस्य, दक्षिणेन प्रोक्षणम् । प्रोक्षयेत्यत्र णिचो लोपो द्रष्टव्यः) अथ कुमारस्य हस्तं गृह्णाति उत्तरैर्दशभिर्मन्त्रैः 'अग्निष्टे हस्तमग्रमी' दित्यादिभिः । प्रतिमन्त्रं ग्रहणावृत्तिः । तत उत्तरै रेकादशभिः 'अग्नये त्वा परिददामी' त्यादिभिः तं देवताभ्यः परिददाति । सर्वेष्वसौशब्देषु नामग्रहणं संबुध्या । परिदाय तस्मिन्नेन यजुषा 'देवस्य त्वा सवितुः' इत्येतेन उपनयते विद्यानुष्ठानार्थं आचार्यः स्वकुलं प्रापयतीत्यर्थः । यजुरुच्चारणमेव तत्र व्यापारः, नान्यः कश्चित् । नामग्रहणं च संबुध्या । केचित्—असावित्यन्तोदात्तस्य पाठात् आचार्यस्य नाम प्रथमया निर्देश्यं मन्यन्ते । एतत्सम्बन्धात् समस्तमेव कर्मापनयनं, यथा पशुबन्ध इति । उपनीय सुप्रजा इति दक्षिणे कर्णे जपति । 'सुपोषः पोषै' रित्येवमन्तो जपः ॥१॥

इति गृह्यसूत्रवृत्तावनाकुलायां दशमः खण्डः ॥

तात्पर्यदर्शनम् ।

उत्तरया 'आगन्त्रा समगन्महि' इत्येतया । अस्मा इति चतुर्थी षष्ठ्यर्थः । उत्तरया 'समुद्रादूर्मिः' इत्येतया त्रिः प्रोक्षति । सकृन्मन्त्रेण, द्विस्तृष्णीम् । उत्तरैः 'अग्निष्टे हस्तमग्रमीत्' इत्यादिभिर्दशभिर्मन्त्रैः । सर्वेषां चान्ते सकृद्धस्तग्रहणम् । उत्तरैः 'अग्नये त्वा परिददामि' इत्येकादशभिः प्रतिमन्त्रं देवताभ्यो मन्त्रलिङ्गप्रतीताभ्यः परिददाति रक्षणार्थम् । ततश्च यदि सकृत्परिदानं स्यात् तदा विध्यपराधात् सध्वं प्रायश्चित्तं होतव्यम् । असौशब्देषु च सर्वेषु सम्बुद्ध्या नामग्रहणम् । उत्तरेण यजुषा 'देवस्य त्वा सवितुः' इत्यनेन उपनयते आत्मनस्समीपं नयति । नामग्रहणं च सम्बुद्धयैव ।

केचित्—कुमारस्वाञ्जलाचार्येणानीतमुदकं सव्ये हस्ते धारयन्, दक्षिणेन हस्तेनात्मानं त्रिः प्रोक्षति । आचार्यस्तु प्रोक्षयति । णिचश्च लोपो द्रष्टव्यः । हस्तग्रहणं च प्रतिमन्त्रमित्यनेककल्पनासापेक्षं व्याचक्षते ॥१॥

इति श्रीसुदर्शनाचार्यविरचिते गृह्यतात्पर्यदर्शने दशमः खण्डः ॥

अथैकादशः खण्डः.

‘ब्रह्मचर्यमाणा’मिति कुमार आह ॥ १ ॥

अनाकुला

सवित्रा प्रसूत इत्येवमन्तो मन्त्रः । आहेति वचनं उच्चैः प्र-
योगार्थम् ॥ १ ॥

तात्पर्यदर्शनम्

व्यक्तम् ॥ १ ॥

*प्रष्टं परस्य प्रतिवचनं कुमारस्य ॥ २ ॥

अनाकुला

‘को नामासी’त्येवमादयः चत्वारो मन्त्राः पृष्टप्रतिवचनार्थाः । तत्र यत्र
पृष्टं तत् आरभ्य कर्माचार्यस्येत्यर्थः । प्रष्टमिति संप्रसारणाभावश्छा-
न्दसः, अपपाठो वा । यत् प्रतिवचनं तत् कुमारस्य । असौशब्देषु नाम
निर्दिशति कुमारः प्रथमया । आचार्यः संबुध्या कुमारस्य नाम । तत्र को
नामासीत्याचार्यः । (१) यज्ञशर्मनामास्मीति कुमारः । कस्य ब्रह्मचार्यसि
(२) श्रीयज्ञशर्मन् इत्याचार्यः, प्राणस्य ब्रह्मचार्यस्मि यज्ञशर्मेति कुमारः ।
(३) आहेत्यनुवृत्तेरुच्चैः प्रयोगः ॥ २ ॥

तात्पर्यदर्शनम्

प्रष्टं प्रश्न इत्यर्थः । रूपं तु छान्दसम् । ‘को नामासी’त्यादिषु प्रश्नप्र-
तिवचनार्थेषु चतुर्षु मन्त्रेषु प्रष्टं परस्याचार्यस्य, प्रतिवचनं तु कुमार-
स्य । ततश्चैवं प्रयोगः—‘को नामासि ?’ इत्याचार्यः पृच्छति । विष्णुशर्म-
नामास्मि’ इति कुमारः प्रतिब्रूयात् । तथा ‘कस्य ब्रह्मचार्यसि विष्णुश-
र्मन् ?’ इत्याचार्यः । ‘प्राणस्य ब्रह्मचार्यस्मि’ इति कुमारः ॥ २ ॥

शेषं परो जपति ॥ ३ ॥

अनाकुला

पृष्टप्रतिवचनाद्धर्त्तुं अनुवाकस्य यशोपः तं ‘एष ते देव सूर्य’त्यादिकं
पर आचार्यो जपति ॥ ३ ॥

तात्पर्यदर्शनम्

शेषमनुवाकशेषैकदेशं ‘विष्णुशर्मैष ते देव’ इत्यादि ‘अनुसञ्चर वि-

* इदं च सूत्रद्वयमिति क. ख. पुस्तकयोः ।

१. क. ख. श्रीरामशर्मनामा २. क. ख. श्रीरामशर्मन् ।

३. घ. असाविति ।

ष्णुशर्मन्' इत्येवमन्तमाचार्यो जपति । 'अध्वनामध्वपते' इत्यस्य प्रत्यगाशिषो वाचनविधानात् ॥ ३ ॥

प्रत्यगाशिषं चैनं वाचयति ॥ ४ ॥

अनाकुला

तत्रैव शेषे या प्रत्यगाशीः 'अध्वनामध्वपते' 'इत्येवमाद्या' तामेनं कुमारं वाचयति ॥ ४ ॥

तात्पर्यदर्शनम्

आत्मगास्याशीःफलं यस्मिन् मन्त्रे स प्रत्यगाशीः । जात्यभिप्रायमेकवचनम् । अध्वनामित्यारभ्य आ उपनयनसमाप्त्यर्थे प्रत्यगाशिषो मन्त्राः 'योगे योगे' इत्यादयः, तान् सर्वान् कुमारं वाचयति ॥ ४ ॥

*उक्तमाज्यभागान्तम् ॥ ५ ॥

अत्रैनमुत्तरा आहुतीर्हावयित्वा जयादि प्रतिपद्यते ॥ ६ ॥

अनाकुला

आज्यभागान्तं तन्त्रं प्रागेवोक्तम् । अत्रेदानीमेनं कुमारं उत्तरा एकादश प्रधानाहुतीर्हावयति 'योगे योगे' इत्येवमाद्याः । उत्तरैर्मन्त्रैः कुमारो जुहोति । तमाचार्यः प्रयुक्ते मन्त्रवाचनेन । द्वितीयचतुर्थयोरपि मन्त्रयोः कुमार एव वक्ता, देवताभिधानार्थत्वात् । अपर आह—लिङ्गविरोधादाचार्यो वक्ता कुमारस्तु (१) होतेति । प्रधानहोमेषु हावयित्वेति वचनात् (२) उपहोमेष्वचार्य एव कर्ता ॥ ५ ॥

तात्पर्यदर्शनम्

इदमनुवादमात्रं मा भूदिति साध्याहारं व्याख्यायते । न केवलमध्वनामित्यारभ्य प्रत्यगाशिषो मन्त्रान् वाचयति । आज्यभागान्तमुक्त्वा ये पश्चात् प्रत्यगाशिषो मन्त्राः मेखलापरिव्ययणादिपूक्ताः 'इयं दुरुक्ता इत्याद्यास्तानपि (३) स्वयमुक्त्वा वाचयति । उक्तमिति जात्यभिप्रायम् ।

इदं त्विह वक्तव्यम्—यासु मेखलापरिव्ययणादिषु कुमारप्रधानाह संस्कारक्रियासु ये प्रत्यगाशिषो मन्त्राः, तच्चोदकैराख्यातैः करणत्वेन चोदिताः क्रियाः तैर्मन्त्रैः कृत्वा पश्चाद्वाचयति । स्वतः करणमन्त्राण क्रियागुणभूतैः कर्तृभिरेवोच्चार्यत्वात् । कुमारस्य चात्र संस्कार्यत्वेन प्रा

* इदं सूत्रद्वयमेकसूत्रतया परिगणितं हरदत्तेन ।

१. जुहोतीति ग. २. घ. अङ्गहोमेषु । ३. क. घ. पुस्तके 'स्वयमुक्त्वा' इति नास्ति

धान्यात् । यत्र पुनर्होमादिषु कुमारस्य गुणभाव एव, न संस्कार्यत्वं, तत्र तान् प्रत्यगाशिषो वाचयत्येव ।

केचित्—परिष्ययणादिष्वपि कुमारस्यैव मन्त्रः, परस्तु वाचयत्येवेति ॥ ५ ॥

अत्र अस्मिन् क्रमे, न तु 'यथोपदेशं प्रधानाहुतीः' इति सामान्यवचनादाज्यभागानन्तरमेव । एनं कुमारम् । उत्तराः 'योगे योग' इत्येकादशर्चः प्रत्यगाशिषो वाचयन् हस्ते गृहीत्वा प्रतिमन्त्रं हावयति । तत्र द्वितीयचतुर्थौ 'इममग्न आयुषे' 'अग्निष्ट आयुः प्रतराम्' इति लिङ्गविरोधात् 'आयुर्दा देव जरसम्' इतिवत् स्वयमेव ब्रूयात्, नैनं वाचयति ।

केचित्—एतयोरपि देवताभिधानार्थत्वात् कुमारस्यैवोच्चारणमिति । ततो 'जयाभ्यातानान् राष्ट्रभृत' इति सामान्याविधिप्रसिद्धमेवाचार्यो जयादि प्रतिपद्यते । ततश्च अग्निभूतानामधिपतिस्समावतु' इत्यादीनां प्रत्यगाशिषामपि वाचनं न भवति । नैव च हावनम् ॥ ६ ॥

परिषेचनान्तं कृत्वापरेणाग्निमुदगग्रं कूर्चं निधाय तस्मिन्नुत्तरेण यजुषोपनेतोपविशति ॥ ७ ॥

अनाकुला

उत्तरेण यजुषा राष्ट्रभृदसीत्येतेन । परिषेचनान्तवचनमानन्तर्यार्थम् । केचित् सावित्रं नाम व्रतमस्मिन् काले उपाकुर्वन्ति । केचित् त्रिरात्रान्ते सावित्रीमनुब्रुवते । तदुभयमप्यनिष्टमाचार्यस्य । निधयेति वचनादाचार्य एव निधाने कर्ता, न माणवकः । अधिकारादेव सिद्धे उपनेतेति वचनमुत्तरार्थम् । पुरस्तात् प्रत्यङ्ङासीन इत्यत्र उपनेतुः पुरस्तात् यथा स्यात् अग्नेः पुरस्तात् मा भूत् इति । तथा दक्षिणेन पाणिना दक्षिणं पादमित्यत्रोपनेतुः पादो न माणवकस्य ॥ ६ ॥

तात्पर्यदर्शनम्

कूर्चं दर्भमयमासनम् । उत्तरेण यजुषा 'राष्ट्रभृदसि' इत्यनेन । उपनेता आचार्यः । शेषं व्यक्तम् ॥ ७ ॥

पुरस्तात् प्रत्यङ्ङासीनः कुमारो दक्षिणेन पाणिना दक्षिणं पादमन्वारभ्याह 'सावित्रीं भो ! अनुब्रूही'ति ॥ ८ ॥

अनाकुला

दर्भेष्वासीन इति गृह्यान्तरे । दक्षिणेनेति वचनमुभाभ्यामेवोभा-

वित्ययं पक्षोऽत्र मा भूदिति । तेन सकुष्ठिकमुपसंगृह्णीयादित्ययं विदे
षः प्रवर्तते ॥ ७ ॥

तात्पर्यदर्शनम्

उपनेतुः पुरस्तात् प्रत्यङ्मुखाः आसीनः कुमारो दक्षिणेन पाणिना उपनेतुं
क्षिणं पादं अन्वारभ्य उपसंगृह्य 'सावित्रीं भो ! अनुब्रूहि' इति प्रार्थयते ॥ ८ ॥

*तस्मा अन्वाह 'तत्सवितु' रिति ॥ ९ ॥

पच्छोऽर्धर्चशस्ततस्सर्वाम् ॥ १० ॥

अनाकुला

तस्मा इति वचनात् कुमारस्य ग्रहणार्थमनुवचनम् । तेन त्रिष्वपि
वचनेषु कुमारस्यानुग्रहणं भवति । अनुशब्दोऽनुग्रहद्योतनार्थः । अ
नुग्रहेणाह अन्वाहेति । तेन यद्यसमर्थः कुमारः तावत् वक्तुं ततो यथा
शक्तिं वाचयति । स्वयं विधिवत् पूर्वमुक्त्वा प्रथमं पच्छः पादेपादेऽव
सानम् । द्वितीयमर्धर्चशः, ततस्सर्वामन्वाहेति । उत्तरमिति वक्तव्ये त
त्सवितुरिति निर्देशः सावित्रीप्रदेशेषु सावित्र्या समित्सहस्रमाध्या
(आप. ध. १-२७-१.) दित्यादिषु अस्या एव ग्रहणं यथा स्यात् । यस्याः क
स्याश्चित् सवितृदेवत्याया मा भूदित्येवमर्थम् । तत इति वचनादेतावदे
वास्मिन्नहन्यनुवचनम् । एतैर्वचनैरग्रहणे कालान्तरेऽध्यापनम् ॥ ८ ॥

तात्पर्यदर्शनम्

तस्मै कुमाराय ग्रहणार्थं 'तत्सवितुर्वरेण्यम्' इत्येतामृचमाचार्यो
ऽन्वाह । तत्र च सवितृदेवत्यामृचमनुब्रूहीत्यविशेषेण प्रार्थनायां कृता
यामपि योयं 'तत्सवितुरित्यन्वाह' इति नियमः स ज्ञापयति-धेनुपङ्कजा
दिशब्दवत् सावित्रीशब्दस्य यौगिकस्यापि 'तत्सवितुर्वरेण्यम्' इत्यस्या
मेव प्रयोगो नियतः, न तु 'आसत्येन रजसा' इत्यादिष्वपीति । ततश्च
धर्मशास्त्रे 'सावित्रीं प्राणायामशः' (आप. ध. १-२६-१५.) सावित्र्य
समित्सहस्रमाध्यात्' (आप. ध. १-२७-१.) इत्यादिष्वस्या एवर्चस्स
म्प्रत्ययो नान्यस्या अपीति ॥ ९ ॥

कथमन्वाह ? इत्यत्राह--

पच्छः पादे पादे अवसाय । अर्धर्चशः अर्धर्चं अवसाय । ततः सर्व
समस्तां अनवसानामित्यर्थः । अत्र च सर्वानुवचनस्यादृष्टार्थत्वात्
ग्रहीतुमसमर्थस्यापि कुमारस्य सर्वा निगद्यते ॥ ११ ॥

अथ तस्मिन्नेवानुवचने विशेषमाह—

*व्याहृतीर्विहनाः पादादिष्वन्तेषु वा तथार्धर्च-

योरुत्तमां कृत्स्नायाम् ॥ ११ ॥

अनाकुला

तत्रैवानुवचने विशेषः—प्रथमे वचने पादानां त्रयाणां आदिष्वन्तेषु वा तिस्रो व्याहृतयः क्रमेण वक्तव्याः ॥ ९ ॥

द्वितीये वचने अर्धर्चयोरादितः अन्ततो वा द्वे व्याहृती क्रमेण वक्तव्ये । तत उत्तमा शिष्यते सुवरिति । तासुत्तमां कृत्स्नायां वचनेऽनुब्रूयादिति । तत्र प्रयोगः—प्रणवोऽग्रे वक्तव्यः । “ॐकारः स्वर्गद्वारम् , तस्मात् ब्रह्मा-ध्येष्यमाणः” (आप-ध-१-१३-६.) इति वचनात् । ॐ भूः तत्सवितुर्वरेण्यम् । ॐ भुवः भर्गो देवस्य धीमहि । ॐ सुवः धियो यो नः प्रचोदयात् । ॐ भूः तत्सवितुर्वरेण्यं भर्गो देवस्य धीमहि । ॐ भुवः धियो यो नः प्रचोदयात् । ॐ सुवः तत्सवितुर्वरेण्यं भर्गो देवस्य धीमहि धियो यो नः प्रचोदयात् ॥ १० ॥

तात्पर्यदर्शनम्

विहताः व्याहृतीः त्रिष्वपि पादादिष्वेकैकामन्वाह । अथवा पादानामन्तेषु । तथार्धर्चे ऽवसाय प्रयोगेऽपि प्रत्यर्धर्चमादावन्ते वैकैकामन्वाह । अवशिष्टां तुत्तमां व्याहृतिं कृत्स्नायामिति षष्ठ्यर्थपाठः ।

प्रयोगस्तु—प्रथमं प्रणवमन्वाह; ओमिति ब्राह्मणः प्रवक्ष्यन्नाह (तै. उ. १-८.) इति श्रुतेः, ‘ॐकारस्स्वर्गद्वारं तस्माद्ब्रह्माध्येष्यमाण एतदादि प्रतिपद्येत’ (१-१३-६.) इति धर्मशास्त्रवचनाच्च । ‘ॐ भूः तत्सवितुर्वरेण्यम् । ॐ भुवः भर्गो देवस्य धीमहि । ॐ सुवः धियो यो नः प्रचोदयात् ॥ ॐ भूः तत्सवितुर्वरेण्यं भर्गो देवस्य धीमहि । ॐ भुवः धियो यो नः प्रचोदयात् ॥ ॐ सुवः तत्सवितुर्वरेण्यं भर्गो देवस्य धीमहि धियो यो नः प्रचोदयात्’ । अन्तेषु वेति पक्षे प्रयोगः—‘ॐ तत्सवितुर्वरेण्यं भूः । ॐ भर्गो देवस्य धीमहि भुवः । ॐ धियो यो नः प्रचोदयात् सुवः ॥ ॐ तत्सवितुर्वरेण्यं भर्गो देवस्य धीमहि भूः । ॐ धियो यो नः प्रचोदयात् भुवः ॥ ॐ तत्सवितुर्वरेण्यं भर्गो देवस्य धीमहि धियो यो नः प्रचोदयात् सुवः’ । इति ॥ ११ ॥

कुमार उत्तरेण मन्त्रेणोत्तरमोष्ठमुपस्पृशते ॥ १२ ॥

* इदं सूत्रद्वयं हरदत्तमते । ‘अन्तेषु वा’ इत्यन्ते प्रथमसूत्रम्, ततोऽपरम् ।

अनाकुला

अथ तत्रैवासीनः कुमारः उत्तरेण मन्त्रेणा 'बृधमसौ सोम्ये'त्यनेन स्वय-
मुत्तरमोष्ठमुपस्पृशते । अप उपस्पृशति । ओष्ठयोर्द्वित्वात् उत्तरमिति वि-
शेषणम् । मन्त्रप्रहणमुत्तरशब्दस्य दिग्वाचिताशङ्का मा भूदित्येवमर्थम् ।
मन्त्रे असावित्यनेन प्राणोऽभिधीयते नाचार्यो नापि (१)माणवकः । तेन
नामानर्देशो न कर्त्तव्यः ॥ ११ ॥

तात्पर्यदर्शनम्

आचार्यवाचितेन 'अबृधमसौ सोम्य' इत्यनेन मन्त्रेण कुमारः स्वमु-
त्तरमोष्ठमुपस्पृशति । छान्दसमात्मनेपदम् । असावित्यत्र च नास्ति नामप्र-
हणम्, प्राणाभिधानत्वात् । 'श्यावान्तपर्यन्तावोष्ठावुपस्पृश्याचामेत्'
(आप. ध. १-१६ १०-) इति वचनादाचमनं तु कर्त्तव्यम् ॥ १२ ॥

कर्णावुत्तरेण ॥ १३ ॥

अनाकुला

उत्तरेण मन्त्रेण "ब्रह्मण आणी स्थ" इत्यनेन । सकृन्मन्त्रः । कर्णावि-
ति द्विवचनयोगात् क्रमेणोपस्पर्शनम् ॥ १२ ॥

तात्पर्यदर्शनम्

स एव युगपद्वस्तद्वयेन स्वीयौ कर्णौ स्पृशति । उत्तरेण 'ब्रह्मण
आणी स्थः' इति द्विवचनलिङ्गेन ॥ १३ ॥

दण्डमुत्तरेणादत्ते ॥ १४ ॥

अनाकुला

उत्तरेण मन्त्रेण 'सुश्रवस्सुश्रवस'मित्यनेन ॥ १३ ॥

तात्पर्यदर्शनम्

उत्तरेण 'सुश्रवः' इत्यनेन ॥ १४ ॥

अथ वर्णक्रमेण त्रिभिस्सूत्रैर्दण्डानां गुणविधिमाह —

* पालाशो दण्डो ब्राह्मणस्य नैयग्रोधस्स्कन्धजोऽवा-

ङग्रो राजन्यस्य बादर औदुम्बरो

वा वैश्यस्य ॥ १५ ॥

१ घ० कुमारः

* हरदत्तमते 'पालाशो दण्ड' इत्यादि उपदिशन्ती' त्यन्तमेकसूत्रतया परिगणितं 'क'
'ख' पुस्तकयोः । सूत्रचतुष्टयमिति ग. घ. पुस्तकयोः । तत्र सूत्रच्छेदः ब्राह्मणस्य ॥ राज-
न्यस्य ॥ वैश्यस्य ॥ उपदिशन्ति ॥ इति ।

अनाकुला

राजन्यवैश्ययोः विशेषविधानादेव सिद्धे ब्राह्मणग्रहणं अयमपि विधिर्वर्णसंयुक्ता यथा स्यादिति । तेन 'वाक्षो दण्ड' इत्ययं विकल्पो ब्राह्मणस्यापि भवति । इतरथा राजन्यवैश्ययोरेव स्यात् तयोरेव वर्णसंयुक्तं विधानमिति कृत्वा ॥ १४ ॥

न्यग्रोधस्य विकारो नैयग्रोधः । स्कन्धे जातः स्कन्धजः । अवाचीनाग्रः अवाङ्ग्रः । डकारपाठश्छान्दसः ॥ १५ ॥

बदर्या विकारो बादरः । वृक्षप्रकरणात् उदुम्बरो वृक्षः, न ताम्रम् ॥ १६ ॥
तात्पर्यदर्शनम्

पालाशः पलाशवृक्षस्य विकारः । एवमुत्तरेष्वपि विग्रहः । स्कन्धे जातः स्कन्धजः । अवाङ्ग्रः अवाचीनमग्रं यस्य दण्डस्य ॥ १५ ॥

वाक्षो दण्ड इत्यवर्णसंयोगेनैक उपदिशन्ति ॥ १६ ॥

अनाकुला

वृक्षस्य विकारो वाक्षः । यज्ञियस्य वृक्षस्य इति कल्पान्तरे । पूर्वो विधिर्वर्णसंयुक्तः, अयं तु सर्वसाधारणो न केनचित् वर्णविशेषेण संयुज्यते । अत्र च सामयाचारिक एव दण्डविधिस्सर्वचरणार्थः सन्निहानृद्यते नैयग्रोधादिषु मन्त्रप्रापणार्थम् । अन्यथा पालाशस्यैव मन्त्रेणादानं स्यात् तूष्णीमन्येषाम् । 'सुश्रवः' इत्यस्य पालाशाभिधानत्वात् । "देवा वै ब्रह्मन्नवदन्त तत्पर्णं उपाशृणोत् सुश्रवा वै नामेति" (तै.सं.३ ५-७) वाक्षो दण्ड इत्येतावतैव सिद्धे अवर्णसंयोगेनेति वचने कल्पान्तरयोरसंभेददर्शनार्थम्—यदि वर्णसंयुक्तः कल्पः प्रक्रान्तः स एवासमावर्तनात् कर्तव्य इति ॥ १७ ॥

तात्पर्यदर्शनम् ।

वाक्षः वृक्षस्य यज्ञियस्य विकारः, न तु वेणुवेत्तादेः । अवर्णसंयोगेन सर्ववर्णानामविशेषेणेत्येवा उपदिशन्ति । अत्र यद्यपि 'तत् पर्णं उपाशृणोत्सुश्रवा वै नाम' (तै. सं. ३ ५-७) इत्यर्थवादेन मन्त्रस्थसुश्रवश्शब्दस्य पालाशाभिधानलिङ्गत्वात् अनेन मन्त्रेण नैयग्रोधादिदण्डानामप्युपादाने लिङ्गविरोधः तथापि 'दण्डमुत्तरेणादत्ते' इति श्रुतिप्राबल्यात् लिङ्गं बाधित्वाऽनेनैव सर्वदण्डानामुपादानम् । धर्मशास्त्रे 'पालाशो दण्डो ब्राह्मणस्य' (आप.घ.१-२-३८.) इत्यादि पुनर्विधानं च 'त्रैविद्यकं ब्रह्मचर्यं चरेत्' (आप.घ.१-१-२८.) इत्युपनयनकालातिपत्तिप्रायश्चित्तानुष्ठानेऽपि तत्तद्वर्णेन तत्तद्दण्डधारणार्थम् ।

केचित्—तत्रैव सर्वचरणार्थं विहितानां दण्डानां गृह्येऽनुवादः सर्वेषामुपादानेऽपि श्रुत्यैतन्मन्त्रविधानार्थं इति ॥ १६ ॥

‘स्मृतं च मे’ इत्येतद्वाचयित्वा गुरवे वरं दत्त्वोदा-

युषेत्युत्थाप्योत्तरैरादित्यमुपतिष्ठते ॥ १७ ॥

अनाकुला

अथ दण्डमादाय तत्रैवासीनः कुमारः स्मृतञ्च मे इत्येतत् व्रतसंकीर्तनमाह । ततो गुरवे वरं ददाति । तत उदायुषेति मन्त्रेणोत्तिष्ठेत् उत्तरैर्मन्त्रैरादित्यमुपतिष्ठते ‘तच्छु’ रित्यादिभिः ‘सूर्यं दृशे’ इत्येवमन्तैः । व्रतसंकीर्तनादि पदार्थचतुष्टयस्य कुमार एव कर्ता । हेत्वभिधानं तूभयत्राविवक्षितं—वाचयित्वोत्थाप्येति च । विवक्षिते तु तस्मिन् वरदाने उपस्थाने चाऽऽचाये एव कर्ता स्यात् । तस्मादर्थप्राप्तस्य हेतुव्यापारस्यानुवादः । १८।

तात्पर्यदर्शनम्

अथाचार्यः ‘स्मृतं च मे’ इत्येतन्मन्त्रजातं कुमारं वाचयति । तत्राष्टौ मन्त्रास्समानोदकादशेषो नवमः । तेषां प्रत्यगाशिष्टादेव वाचने प्राप्ते वाचयित्वेति पुनर्वचनं वाचनवरदानयोः नैरन्तर्यार्थम् । अथ गुरवे आचार्याय कुमारो वरं गां ‘गुरो ! वरं ते ददामि’ इति ददाति । अग्न्याधाने ‘गौर्वै वरः’ (आप. श्रौ. ५-११-४) इत्युक्तत्वात् । आचार्यस्तु सप्तदशकृत्वोऽपान्य होतृणां दशमानुवाकस्य ‘देवस्य त्वा’ इत्यादित आरभ्य ‘देवि दक्षिणे’ इत्येवमन्तमुक्त्वा ‘रुद्राय गां तेनामृतत्वमश्याम्’ इत्यादि सन्धाय ‘उत्तानस्वाङ्गोरसः प्रतिगृह्णातु’ (तै. आ. ३-१०.) इत्येवमन्तेन श्रौतवत् प्रतिगृह्णाति; उपनयनं विद्यार्थस्य श्रुतितस्संस्कारः’ (आप. ध. १-१-२.) इति धर्मशास्त्रवचनात् । ततः कुमारं ‘उदायुषा’ इत्युत्थाप्य इदं च वाचयति ।

अथ कुमारः ‘तच्छुर्देव हितम्’ इत्यादिभिराचार्यवाचितैर्दशभिर्मन्त्रैरादित्यमुपतिष्ठते । आत्र वाचयित्वेत्यादेः क्त्वाप्रत्ययस्य, क्रियाविधानमात्रे तात्पर्यं, न तु समानकर्तृकत्वेऽपि । ज्ञापितं चैतत् ‘योक्तुं विमुच्य तां ततः प्र वा वाहयेत्’ (आप. गृ. ५-१३.) इत्यत्र । अथवा व्यवधानेन सम्बन्धः; आचार्यस्स्मृतादि वाचयित्वा ‘उदायुषा’ इत्युत्थाप्य ‘यं कामयेत’ इत्यादि कुर्यात् । कुमारस्तु गुरवे वरं दत्त्वोत्तरैरादित्यमुपतिष्ठते ।

केचित्—स्मृतसङ्कीर्तनादि पदार्थचतुष्टयमपि कुमारकर्तृकम् ।

प.४., खं. ११.] अनाकुलातात्पर्यदर्शनाभ्यां सहितम् । १४९

वचयित्वोत्थाप्येति तु णिजर्थो हेतुरचिवक्षितः' अन्यथा त्वसमानक-
र्तृत्वात् वरदानमुपस्थानं चाचार्यकर्तृकं स्यात् तथा गुरुग्रहणं चौ-
लादौ ब्रह्मणे वरदानार्थमिति ॥ १७ ॥

अथ काम्यमाह—

यं कामयेत (१)नायमच्छिद्येतेति तमुत्तरया दक्षिणे
हस्ते गृह्णीयात् ॥ १८ ॥

अनाकुला

यं कुमारं उपनेता कामयेत गुरुः, किमिति ? अयं मत्तो न छियेत न वियु-
ज्येत मदर्धीन एव स्यादासमावर्तनादिति तमेतस्मिन् काले दक्षिणे
हस्ते गृह्णीयात् उत्तरयर्चा 'यस्मिन् भूतमि' त्येतया । नामनिर्देशः
संबुद्ध्या । काम्योऽयं विधिः न नित्यः । एतदेव ज्ञापकमासमावर्तनात्
नोपनेतुरेव समीपे वर्तितव्यमिति ॥ १९ ॥

तात्पर्यदर्शनम्

यं कुमारं अयमासमावर्तनान्मत्तो न च्छिद्येत न वियुज्येतेति कामयेत,
तमुत्तरया 'यस्मिन् भूतम्' इत्यनयर्चा सम्बुद्ध्या च नाम गृहीत्वा दक्षिणे
हस्ते गृह्णीयात् यद्ययमाचार्यश्चतुर्वेदी सर्वशास्त्रवित् अध्यापयितुं व्याख्या-
तुं च शक्नोति ॥ १८ ॥

*अग्रहमेतमग्निं धारयन्ति ॥ १९ ॥

अनाकुला

एतमुपनयनाग्निं अग्रहं धारयन्ति अविनाशिनं कुर्वन्ति पित्रादयः ॥ २० ॥

तात्पर्यदर्शनम्

स्पष्टमेतत् ॥ १९ ॥

क्षारलवणवर्जनं च ॥ २० ॥

अनाकुला

क्षारलवणयोर्वर्जनं भवति भोजने अग्रहम् । अस्य ब्रह्मचारिणः सा-
मयाचारिकः प्रतिषेधः सार्वकालिकः । अयं तु अग्रहसम्बन्धः । तयोर्वि-
कल्पः । मध्वादिप्रतिषेधस्तु सामयाचारिको नित्यमेव भवति ॥ २१ ॥

तात्पर्यदर्शनम्

अग्रहं क्षारलवणयोर्वर्जनं च भवति । अत्र च अग्रहमिति नियमा-

धर्मशास्त्रे 'यथा क्षारलवणमधुमांसानि' (आप. ध. १-४-६.) 'इत्य-
नेन क्षारलवणयोर्द्वयोर्निषेधः । उपहादूर्ध्वं पाक्षिकः । मध्वादेस्तु नित्य
एव ॥ २० ॥

‘परित्वे’ति परिमृज्य तस्मिन्नुत्तरैर्मन्त्रैस्समिध

आदध्यात् ॥ २१ ॥

अनाकुला

तमुपनयनाग्निं ‘परि त्वे’त्यनेन मन्त्रेण परिमृज्य सर्वतो मार्जनमुदकेन
कृत्वा उत्तरैर्मन्त्रैः ‘अग्नये समिधंमित्यादिभिः द्वादशभिः प्रतिमन्त्रं समि-
धो नित्यमादध्यात् ब्रह्मचारी । ‘सायं प्रातः’ (आप. ध. १४-१६) रिति
विशेषः सामयाच्चारकः प्रत्येतद्वयः । ‘सायमेवाग्निपूजेत्येके’ (आप.
ध. १-४-१७.) इति च । अयं तूपदेशोऽस्मिन् काले प्रार-
म्भार्थः । तेन प्रातरुपक्रमं समिदाधानं सायमपवर्गम् (१)पक्षान्तरे
सायमेवोपक्रमः, नान्यस्मिन् काले । तत्र यथाकामी प्रक्रमे । अधिकारादेव
सिद्धे तस्मिन्निति वचनं उपहादूर्ध्वमपि तस्मिन्नुपनयनाग्निवैव समिदा-
धानं यथा स्यादिति । तेन नित्यधारणमप्यस्य विकल्पेन साधितं भवति ।
व्याहृतिभिरप्यन्ते चतस्रस्समिध आदध्याति । तत्प्रायश्चित्तत्वेन द्रष्ट-
व्यम्, (२)कल्पान्तरदर्शनाच्च । ‘यत्ते अग्ने तेजः’ इत्यादिभिरुपस्थानं
समाचाराद्भसितधारणम् ॥ २२ ॥

तात्पर्यदर्शनम्

‘परित्वाग्ने’ इत्याग्निं परिमृज्य परिसमूह्य, तस्मिन् उपनयनाग्नौ या-
चद्धारणमुत्तरैर्मन्त्रैर्द्वादशभिः ‘अग्नये समिधमाहाषं’ इत्यादिभिः प्रति-
मन्त्रमेकैकां समिधमादध्यात् । (३)पुनश्चान्ते तूष्णीं परिसमूहनम् ।
(४)अनन्तरमुभयतस्तूष्णीं समन्ते परिष्वजनं, स्मृत्यन्तरादाचाराच्च ।
एतच्च समिदाधानं पूर्वं काष्ठैराग्निमिद्ध्वा कार्यम्; धर्मशास्त्रे ‘अग्निमि-
द्ध्वा परिसमूह्य समिध आदध्यात्’ (आप. ध. १-४-१६.) इति वच-
नात् । परिसमूहनस्य ‘परित्वेति परिमृज्य’ इति विधिः । तथा धर्मशा-
स्त्रे तु ‘समिद्धमग्निं पाणिना परिसमूहेन्न समूहन्या’ (आप. ध. १-४-
१८) इति गुणार्थोऽनुवादः ॥ २१ ॥

१. घ. सायमेवाग्निपूजेत्यत्र तु पक्षे ।

२. “तस्मिन् सायं प्रातस्समिधोऽभ्यादधाति भूस्स्वाहा भुवस्स्वाहा सुवस्स्वाहा भूर्भुवस्सुवस्स्वा-
हेति”- (बौ. गृ. १-७) इति बौधायनः । “व्याहृतिभिस्समिधोऽभ्यादधात्येकैकशस्समस्तामिश्र”
(वि. गृ. १-८-४) इति च सत्याषाढः । ३. ट-ततश्च । ४. ट-तथा समूहनानन्तरं ।

एवमग्निपूजापरशब्दं समिदाधानं सविधिकमभिधाय, इदानीं त-
स्यैवाधिकारसम्बन्धं गुणान्तरं चाह—

* एवमन्यस्मिन्नपि सदारण्यादेधानाहृत्य ॥ २२ ॥

अनाकुला

यथा ऽस्योपनयनाग्नेः नित्यधारणपक्षे समिदाधानं नित्यत्वेन चेदितं,
एवं इयहं धारणपक्षे इयहादूर्ध्वं अन्यस्मिन्नप्यग्नाविदं कर्म कर्तव्यमि-
त्यर्थः ॥ २३ ॥

अरण्यग्रहणात् ग्राम्याणां फलवतां वृक्षाणां प्रतिषेधः । आहृत्येति
वचनात् अन्यैराहृतानां प्रतिषेधः । एधाः काष्ठानि । एधग्रहणमग्रेराहरण-
शङ्कानिवृत्त्यर्थम् । सामयाचारिकेषु विधिः गुर्वर्थं ब्रह्मचारिणस्समिदाहर-
रणं विधत्ते । इदं त्वात्मागम् ॥ २४ ॥

तात्पर्यदर्शनम्

एवमुक्तेन विधिना सदा उपनयनप्रभृत्यासमावर्तनात् अहरहस्सायं
प्रातः, सायमेव वा समिदाधानं कर्तव्यम् । एतच्च इयहादूर्ध्वमन्य-
स्मिन्नपि लौकिकेऽग्नौ भवति । न तूपनयनाग्निर्नष्ट इति नित्यस्य समि-
दाधानस्य लोपः । समिधश्चारण्यादेवाहृत्याधेयाः । यच्च धर्मशास्त्रे
'सायं प्रातर्यथोपदेशम्' इति 'सायमेवाग्निपूजेत्येके' (आप. ध. १-४-
१६, १७.) इति स विकल्पविध्यर्थोऽनुवादः ।

केचित्—नित्यस्य सतस्समिदाधानस्य अत्रोपदेशोऽस्मिन् काले
प्रारम्भार्थः । ततश्चेदं प्रातरुपक्रमं सायमपवर्गम् । सायमेवेति पक्षे तु
सायमेवोपक्रमो नान्यत्र । तत्र यथाकामी प्रक्रमेत । तथा तस्मिन्नन्य-
स्मिन्नपोत्यारम्भात् उपनयनाग्नेस्त्यहादूर्ध्वमपि विकल्पेन धारणं, तत्रैव
समिदाधानं चेति ॥ २२ ॥

उत्तरया संशास्ति ॥ २३ ॥

अनाकुला

अथ तं उत्तर्यर्चा 'ब्रह्मचार्यसी'त्येतया संशास्ति गुरुः संशिक्षयतीत्यर्थः
यथापाठमृचा संशासनं अर्थं च कथयति । ब्रह्मचार्यसि ब्रह्मचर्याश्रमं प्रा-
प्नोऽसि । तस्मात् कामचारवादभक्षो मा भूः । बाढमिति प्रतिवचनम् ।
अपोऽशान, मथाऽननुज्ञातः अप एवाशान, नान्यत् । पूर्ववत् प्रतिवचनं
सर्वत्र । वर्म कुरु गुरुशुश्रूषणादि । मा सुपुण्याः दिवा स्वापप्रतिषेधः । "दिवा-

मा स्वाप्सी(आश्व. गृ. १-२२-२,) रित्येवाश्वलायनः । अपर आह—अथ यः पूर्वोत्थायी जघन्यसंवेशी तमाहुर्न स्वपितीति । एवंविधाऽत्र स्वापाभाव इति । भिक्षाचर्यं चरेति नियमेन भैक्षविधिः । आचार्याधीनो भव मातापित्रोरपि वशं त्यक्त्वा आचार्यवशे वर्तस्वेत्यर्थः । संशासनानन्तरं भिक्षाचरणम् । अत्र बोधायनः—“अथास्मा अरिक्तं पात्रं प्रयच्छन्नाह मातरमेवाग्रे भिक्षस्वेति” (बौ. गृ. २-७.) आश्वलायनस्तु—“अप्रत्याख्यायिनमग्रे भिक्षेताप्रत्याख्यायिनीं वा” (आश्व. गृ. १-२२-७) इति ॥ २५ ॥

तात्पर्यदर्शनम्

‘ब्रह्मचार्यसि’ इत्यनया कुमारं संशास्ति शिक्षयति । (१) अथ संशासनार्थज्ञापनाय मन्त्रार्थ उच्यते । ब्रह्मचार्यसि (२) कामचारवादभक्षो मा भूः । अगोऽज्ञान मयानुज्ञातोऽपि (३) एव पिव, वुभुक्षां तु धारय । कर्म कुरु, अस्मदर्थं कर्म मयानुज्ञातोऽपि कुरु, मा सुषुप्थाः पूर्वोत्थायी जघन्यसंवेशी भूयाः, ‘तमाहुर्न स्वपिति’ (आप. ध. १-४-२८) इत्युक्तत्वात्, मा दिवा स्वाप्सीरिति वा । भिक्षाचर्यं चर, निमन्त्रणादिना भुञ्जानोऽप्यस्मदर्थं भैक्षमाचर । आचार्याधीनो भव, मयाननुज्ञातो याजनादिकर्म मा कार्षीरिति । अत्र चासीति छान्दसो लकारः, सुषुप्था इति रूपं च । संशासनेषु च सर्वेषु कुमारो ‘बाढम्’ ‘एवं करोमि’ इति प्रतिवचनं (४) दाप्यः । संशासनान्ते च भिक्षाचरणम् । अथास्मा अरिक्तं पात्रं प्रयच्छन्नाह—मातरमेवाग्रे भिक्षस्वेति (बौ. गृ. २-५-४०.) इति बोधायनगृह्यात् ॥ २३ ॥

वासश्चतुर्थीमुत्तरयादत्तेऽन्यत् परिधाप्य ॥ २४ ॥

इत्यापस्वम्बीये गृह्यप्रश्ने एकादशः खण्डः ॥

समाप्तस्तुरीयः पटलः ॥

अनाकुला

अथ त्रिरात्रे (५) निवृत्ते चतुर्थी रात्रिं सप्तम्यर्थे द्वितीया । चतुर्थीमित्यर्थः । तत्र किम् ? यद्वासः कुमारस्य धार्यं सद्यःकृतोत्तं परिधापितं तदाचार्य आदत्ते उत्तरयर्चा “यस्य ते प्रथमवास्य” मित्येतया । अन्यद्वासः परिधाप्य । इयहे तु तस्मिन्नियमेन सद्यःकृतोत्तमेव । चतुर्थीमि-

१. ट—ठ—अथास्य शास्त्र ।

२. ट—‘ब्रह्मचार्येधि’ इत्यधिकम् ।

३. ज—ता अपः ।

४. दयात् ।

५. घ. संवृत्ते ।

त्यत्र न रात्रिर्विवक्षिता । किं तर्हि ? अहोरात्रसमुद्गायः । तत्राहन्यवादानं वाससः 'उदगयनपूर्वपक्षाहः' इति नियमात् ॥

मेखलामजिनं दण्डमुपवीतं कमण्डलुम् ।

अप्सु प्रास्य चित्तप्रानि (१) आर्याण्यन्यानि मन्त्रवत् ॥ २६* ॥

इति गृह्यसूत्रवृत्तचनकुलायां एकादशः खण्डः ।

चतुर्थः पटलः ॥



तात्पर्यदर्शनम्

चतुर्थमिति सप्तम्यर्थे द्वितीया । चतुर्थ्यां रात्रौ चतुर्थाहोरात्रे अह-
न्येव 'उदगयनपूर्वपक्षाहः' (आप.गृ. १-२.) इति नियमात् । वासः उप-
नयनकाले यत्परिधापितं तदाचार्यः सप्तदशकृत्वोऽपान्य 'यस्य ते प्रथ-
मवास्यम्' इत्यनयैव स्वीकरोति, न तु सावित्रेण; अत्र विशेषविधेर्वेली-
यस्वात् । उपदेशमतं तु 'देवा वै वरुणमयाजयन्, (तै. ब्रा. २-२-५.)
इति लिङ्गादयज्ञेषु न प्रतिग्रहविधिरिति । एतच्चान्यद्वासः कुमारं परि-
धाप्यैव कर्तव्यम् । स तु 'गुरो वासस्ते ददामि, इति दद्यात् । एतच्च
अप्यहं मन्त्रवत्परिहितमेव वासः परिधेयम् । आपस्तम्बमत्या एतदन्त-
मुपनयनम् ॥ २५ ॥

अथ पालाशकर्ममाभ्यं लिख्यते—

केचित् स्मृत्यन्तरोपसंहारेण पालाशवृक्षसमीपे पालाशं कर्म कुर्व-
ते समानम् । अन्येषां च श्रद्धधानानां हितार्थं (२) पालाशकर्मणां वि-
धिरुच्यते—त्रीण्यहानि प्रत्यहमामभैक्षमाचरेत् । चतुर्थेऽहन्यन्नमंस्का-
रेण संस्कृत्याचार्येण सह प्राचीमूर्दीचीं वा दिशमुपनिष्क्रम्य पूर्वणोत्त-
रेण वा पालाशवृक्षं त्रीण्युदगपवर्गाणि स्थण्डिलानि कल्पयित्वा तेषु
यथाक्रमं प्रत्यङ्मुखः प्रणवश्रद्धामेधाभ्योऽर्घ्यपाद्याचमनस्नानवस्त्रगन्ध-
माल्यधूपदीपबलींश्च दत्त्वाऽथोपतिष्ठते । 'यश्छन्दसाम्' इत्यनेन 'श्रुतं
मे गोपाय' (तै. उं. १-४.) इत्यन्तेन प्रणवम् । 'श्रद्धयाग्निः सन्निध्यते' (तै.
ब्रा. २-८-८.) इति सूक्तेन श्रद्धाम् । (३) 'मेधा देवी' (तै. उ. ४-४१) इ-
त्यनुवाकेन मेधाम् । ततः पालाशमूले दण्डं विसृज्य अन्यदण्डमादाय
सहाचार्यो गृहमागच्छतीति ॥

१. ग. गृहीतान्यानि ।

२. ट- 'यथागम' मित्यधिकम् ।

* खण्डेस्मिन् इरदसमुद्गर्शनयोरेकया संख्यया भेदः ।

३. ज- 'मेधाम्मे देवस्मविता ।

चतुर्थे पटलेऽपीत्थं यथाभाष्यं यथामति ।

कृतं सुदर्शनार्येण गृह्यतात्पर्यदर्शनम् ॥

सुबद्धं दुर्लभं भाष्यं भाष्यार्थश्च सुदुर्ग्रहः ।

अतोऽनुकम्पया विद्वद्भिः मन्दबुद्धिश्चुता वयम् ॥

इति श्रीसुदर्शनाचार्यकृतौ गृह्यसुत्रतात्पर्यदर्शने एकादशः खण्डः ॥

समाप्तश्चतुर्थः पटलः ॥

अनाकुला

अथोपाकर्मोत्सर्जनपटलः ॥

*अथात उपाकरणोत्सर्जने व्याख्यास्यामः ॥ १ ॥

अथ शब्दः आदौ मङ्गलार्थः प्रकरणान्तरत्वात् । अतश्शब्दो हेतौ ।
यस्मादेतयोर्व्याख्यानमन्तरेण प्रयोगो न शक्यते कर्तुं अत एते व्या-
ख्यास्यामः इति ॥ १ ॥

श्रवणापक्ष ओषधीषु जातासु हस्तेन पौर्णमास्यां

वाध्यायोपाकर्म ॥ २ ॥

श्रवणापक्षे श्रावणस्य मासस्य पूर्वपक्ष इत्यर्थः । ओषधीषु जातासु प्रवर्ष-
णाद्गृहासु हस्तेन नक्षत्रेण पौर्णमास्यां वा श्रावणस्य कर्तव्यमित्यर्थः । अध्या-
यस्योपाकरणं अध्यायोपाकर्मप्रारम्भ इत्यर्थः । ओषधीषु जातास्त्विति वच-
नादाज्जातास्वोषधीषु प्रोष्ठपद्यां भवति । तथा च कल्पान्तरं-श्रावण्यां
पौर्णमास्यां प्रोष्ठपद्यामाषाढ्यां वेति ॥ २ ॥

अग्नैरुपसमाधानाद्याज्यभागान्तेऽन्वारब्धेषु काण्ड ऋ-
षिभ्यो जुहोति सदसस्पतये सावित्र्या ऋग्वेदाय यजुर्वेदाय

*अयमुपाकर्मोत्सर्जनाख्यः पटलः 'क' 'ख' ड, संज्ञितेषु अनाकुलापुस्तकेषु न दृश्यते । परं
तु ग, घ, च, पुस्तकेषु पलभ्यते । अधिमखण्डादिस्थसुदर्शनव्याख्यापर्यालोचनया चात्रैव प्रकरणेऽ-
स्यास्तित्वाप्यनुमीयते । सूत्राणि त्वत्पानि आपस्तम्बेन प्रणीतानि न वेति न निश्चेतुं शक्यते । मूलसू-
त्रपुस्तके पतानि नोपलभ्यन्ते । सत्याषाढभारद्वाजसूत्रैः सह प्रायशस्संबन्धेन तत्सूत्राक्षराणि । किन्तु
तान्येवेत्यपि न सुदृढं वक्तुं पर्यते । अतः हरदत्ताचार्यैः गृह्यान्तरस्थानि सूत्राण्यर्थतोऽनूदितानि वा
अथवा आपस्तम्बेनैव प्रणीतानि वेत्यत्र सूचीभाव शरणमस्माकम् । किञ्चादर्शपुस्तकेषु त्रिष्वपि कानि
सूत्राक्षराणि कानि च व्याख्यागतानात्यादिपरिचायकं किञ्चिदपि चिह्नं नोपलभ्यते । अभ्यूहेन परं मयैवं
विभागः कृतः । आदर्शान्तरालाभेन लब्धादर्शेभ्यश्च निर्णेतुमशक्ताः काश्चिदशुद्धयोऽपि तथैव मुद्रिताः ।
अतो विद्वद्भिः बुद्धिरपत्या स्वबुद्धिबलेन वा आदर्शान्तरावलोकनेन वा पूरणीया ।

सामवेदायाथर्वणवेदायेति हुत्वा उपहोमो वेदाहुतनिमुप-
रिष्टात्सदसस्पतिमित्येके ॥ ३ ॥

एवमुपाकरणस्य काल उक्तः । अथ प्रयोगः—अग्नैरुपसमाधानादि
तन्त्रं प्रतिपद्यते । अग्निश्च श्रोत्रियागाराद्वाहार्यः, मन्थ्यो वा, न त्वौपा-
सनो बहूनामत्र सहत्वाभावात् । भार्यायाश्च सहत्वाभावात् वचनमत्र
प्रयोगः ? । विद्यासंस्कारार्थमिदं कर्म वेदसंयुक्तम् । तत्राज्यभागान्ते
ऽन्वारब्धेषु शिष्येषु प्रधानाहुतीर्जुहोति । काण्डक्रुषिभ्यः प्रजापति-
स्सोमोऽग्निर्विश्वदेवा ब्रह्मा स्वयंभूः इति पञ्च काण्डक्रुषयः । तत्र
प्रजापतये स्वाहेति होमः । प्रजापतये काण्डक्रुषये स्वाहेत्यन्ये । 'सदस-
स्पतिमद्भुत'मित्यनेन सदसस्पतये जुहोति । 'तत्सवितु'रित्येतया सावि-
त्र्यै, कल्पान्तरे तथा दर्शनात् । ऋग्वेदाय यजुर्वेदाय सामवेदायाथर्वण-
वेदायेति चतस्रो वेदाहुतयः । तत उपहोमाः । जयादि प्रतिपद्यते इत्यर्थः ।
एक आचार्या वेदाहुतीनामुपरिष्ठात् सदसस्पतिं होतव्यं मन्यन्ते ॥ ३ ॥

परिषेचनान्तं कृत्वा त्रीननुवाकानादितो-

धधीरन् ॥ ४ ॥

तन्त्रशेषं समाप्य वेदस्यादितः त्रीननुवाकानधीयीरन् (१) 'इषे त्वोर्जेत्वा'
(२) 'आप उन्दन्तु' (३) 'उद्धन्यमानं' (४) 'अनुमत्यै पुरोडाशमष्टाकपालं
निर्वपति धेनुर्दक्षिणा' । एते प्राजापत्यसौम्याग्नेयवैश्वदेवानामादितेश्च-
त्वारोऽनुवाकाः । (५) 'सह वै देवानां वासुराणां च' इति स्वयंभुवः । एतेषां
वा पञ्चानां अनुवाकानां अध्ययनम् ॥ ४ ॥

प्रथमोत्तमावनुवाकौ वा ॥ ५ ॥

यदि वा वेदस्य प्रथमोत्तमौ अनुवाकावधीयीरन् 'इषे त्वा' (६) 'भृगुर्वै
वारुणि'रिति ॥ ५ ॥

व्यहमेकाहं वा क्षम्याधीयीरन् ॥ ६ ॥

यस्मिन्नहन्त्युपाकरणं कृतं तत आरभ्य व्यहमेकाहं वा क्षम्य विरम्या-
धीयीरन् । उपाकृते व्यहमेकाहं वाऽनध्याय इत्यर्थः । तत्र काण्डोप-
करणे एकाहः पारायणोपाकरणे व्यहः । अधीयीरन्निति वचनं उपाकृत्य
व्यहादूर्ध्वं नियमेनाध्ययनं यथा स्यादिति ॥ ६ ॥

यथोपाकरणमध्यायः ॥ ७ ॥

येन प्रकारेणोपाकरणं कृतं तथाऽध्ययनं कर्तव्यम् । यदि सर्वेभ्यः काण्डऋषिभ्यो हुत्वा वेदादौ त्रयाणामनुवाकानामारम्भः कृतः प्रथमोक्तमयोर्वा तथा सति यथाध्यायमध्ययनं कर्तव्यम् । यदि तु काण्डादीनां सर्वेषामारम्भः तथा सति यथाकाण्डमध्येतव्यम् । यस्तु कृत्स्नं वेदमरण्येऽनुवाक्यानि परिहाप्य प्रागुत्सर्जनादध्येतुं न शक्नोति तस्य पृथक्काण्डोपाकरणम् । तत्र तस्यैव काण्डस्यैक ऋषिः सदसस्पतिः सावित्री वेदाहुतय उपहोमाः परिषेचनान्ते तस्यैव काण्डस्यानुवाकं एकाहमनध्यायः तस्यैव काण्डस्याध्ययनम् ॥ ७ ॥

तैषीपक्षस्य रोहिण्यां पौर्णमास्यां वोत्सर्गः ॥ ८ ॥

एवमुपाकृत्यानध्यायवर्जं वेदं काण्डं वाऽरण्येऽनुवाक्यानि परिहाप्याधीयानस्य रोहिण्यामुत्सर्गः कर्तव्यः । पौर्णमास्यां वा तैषीपक्षस्यैव । तत्रास्मिन्कर्मणि होमोऽपि भवति । कथं भवति ? उपाकरणवत् समानविधानादुपाकरणवद्गृहे हुत्वैव क्षम्यमाणं कर्म प्रतिपद्यते । हिरण्यकेशिनां तु तर्पणादूर्ध्वं उदकान्ते होमः ॥ ८ ॥

प्राचीमुदीचीं वा सगणो दिशमुपनिष्क्रम्य यत्रापः पुरस्तात् सुखाः सुखावगाहा अवकिन्यः शङ्खिन्यः तांसामन्तं गत्वाभिषेकान् कृत्वा सुरभिमत्याब्लिङ्गाभिर्वारुणीभिर्हिरण्यवर्णाभिः पावमानीभिरिति मार्जयित्वाऽन्तर्जलगतोऽघमर्षणेन त्रीन् प्राणायामान् धारयित्वात्तीर्याचम्योपोत्थाय दर्भानन्योन्यस्मै संप्रदाय शुचौ देशे प्राक्कूलैर्दमैरासनानि कल्पयन्ति ॥ ९ ॥

सर्गः सशिष्यः यत्रापः पुरस्तादिति यत्र देशे पूर्वस्यां दिशि अपःपश्यतीत्यर्थः । सुखाः सुखस्पर्शाः । सुखावगाहाः सुतीर्थाः यास्ववका भवन्ति ताः अवकिन्यः तथा शङ्खिन्यः तासामन्तं समीपं गत्वाभिषेकान् कुम्भैः कृत्वा ततः सुरभिमत्या दधिकावृण इत्येतयाब्लिङ्गाभिः 'आपोहिष्ठा मयो भुव' इति तिसृभिः वारुणीभिः अवते हेड उदुत्तममिमं मे वरुण तत्वार्यामीत्येताभिः हिरण्यवर्णाभिः 'हिरण्यवर्णाश्शुचयः पावका' इति चतसृभिः पावमानीभिः ॥

वमानः सुवर्जन, इत्येतेनानुवाकेन मार्जयित्वा अभ्युक्ष्य प्रतिमंत्रं क्रिया-
भ्यावृत्तिः प्रतिपादमित्यन्ये । ततोऽन्तर्जलगतः जलस्यान्तर्निमग्नो-
ऽधमर्षणेन तृचेन 'ऋतं च सत्यं चे'त्यधमर्षणदृष्टेन त्रीन् प्राणायामान्
धारयति । सर्वत्र सगण इत्येव । अप्सु निमज्ज्यैतमनुवाकं सकृज्जपति
स एकः प्राणायामः । एवं त्रिधारयित्वोत्तीर्य गृहान्तरदर्शनात् प्रक्षा-
लितोपदातान्याक्लिष्टानि वासांसि परिधायाचम्योत्थाय द्वौ संभूय द-
र्भानन्योन्यस्मै संप्रदाय ततः शुचौ देशे उदकान्त एव स्थण्डिलानि पृथ-
क्कृत्वा दर्भैः प्रागग्रैः आसनानि कल्पयन्ति ॥ ९ ॥

केभ्यः ? देवेभ्यः पितृभ्यः ऋषिभ्यश्च ।

ब्रह्मणे प्रजापतये बृहस्पतयेऽग्नये वायवे सूर्याय चन्द्र
मसे नक्षत्रेभ्यः ऋतुभ्यस्संवत्सराय इन्द्राय राज्ञे सोमाय
राज्ञे यमाय राज्ञे वरुणाय राज्ञे वैश्रवणाय राज्ञे वसुभ्यो
रुद्रेभ्य आदित्येभ्यो विश्वेभ्यो देवेभ्यस्साध्येभ्यो मरुद्भ्य
ऋभुभ्यो भृगुभ्योऽङ्गिरोभ्य इति देवगणानाम् ॥ १० ॥

देवगण इति देवानां च तद्गणानां चेत्यर्थः । अत्र ब्रह्मादि दशदेवताः ।
इन्द्रादयः पञ्च राजानः । वस्वादयः दश देवगणाः । सर्वान्ते कल्पय-
न्तीति वचनात् सर्वत्र कल्पयामीत्यस्य सम्बन्धः । ब्रह्मणे कल्पयामि
प्रजापतये कल्पयामीति । एतानि पञ्चविंशतिरासनान्युदगपवर्गाणि ।
तर्पणं चैषां देवेन तीर्थेन भवति ॥ १० ॥

अथर्षयः—विश्वामितो जमदग्निर्भरद्वाजो गौतमोऽत्रि-
र्वसिष्ठः कश्यप इत्येते सप्तर्षयः सप्तर्षिभ्यः कल्पयित्वा द-
क्षिणतोऽगस्त्याय कल्पयन्ति ॥ ११ ॥

देवानामुत्तरतः सप्तर्षीणामासनानि, दक्षिणतोऽगस्त्याय, क-
श्यपादूर्ध्वमरुन्धत्याः, (१) गृहान्तरदर्शनात् ॥ ११ ॥

ततो यावदेकवैद्यन्तैः कल्पयन्ति ॥ १२ ॥

१. उत्तरत उदीचीनप्रवणे उदगैर्दर्भैः प्रागपवर्गाण्यासनानि कल्पयन्ति विश्वामित्राय.... (स. गृ. २-१९-२.) इति सत्याषाढगृहे । विश्वामित्राय जमदग्नेये भरद्वाजाय गौतमायात्रये वसिष्ठाय कश्यपायारुन्धत्यै कल्पयामीति दक्षिणतोऽगस्त्याय कल्पयन्ति (भ. गृ. २-१०) इति भारद्वाजगृहे ।

ततः अनन्तरं यावन्तः एकवेद्यन्ता समानवेद्यन्ताः कैः ? सप्तर्षिभिः, तेभ्यः कल्पयन्ति । के पुनस्ते ? कृष्णद्वैपायनादयः ऋषयः । एतदुक्तं भवति-कृष्णद्वैपायनाय जातूकर्णाय(१) तरुक्षाय तृणविन्दवे सोमशुष्मिणे सोमशुष्काय वर्मिणे सनद्वाजाय बृहदुक्थाय वामदेवाय वाचरत्नाय हरि तयज्जनः उदमयाय गौतमाय ऋणञ्जयाय कृतञ्जयाय बभ्रवे अयरुणाय त्रिधातवे त्रिवर्षाय शिविन्ताय पराशराय वसिष्ठः येन्द्राय मृत्यवे कर्त्रे त्वष्ट्रे धात्रे सवित्रे भूतश्रवसे सावित्र्यै वेदेभ्यश्चेति पृथक् । एते कृष्णद्वैपायनादयः(२) अत्रुत्त्रिंशदृषयः । वेदाश्चत्वार इत्यष्टात्रिंशदेकवेद्यन्ताः सप्तर्षिभिः । केचिदथर्वाङ्गिरस इतिहासपुराणानि सर्पदेवजनान् सर्वभूतानीत्येतेषामपि वेदग्रहणेन ग्रहणमिच्छन्ति; कल्पान्तरे तथा दर्शनात् ॥ १२ ॥

प्राचीनावीतानि कृत्वा दक्षिणतो वैशम्पायनाय पैङ्गये तित्तिरये उखायात्रेयाय पदकाराय, कौण्डिन्याय वृत्तिकाराय, बौधायनाय प्रवचनकाराय, आपस्तम्बाय सूत्रकाराय, भरद्वाजाय सूत्रकाराय, सत्याषाढाय हिरण्यकेशाय, आचार्येभ्य ऊर्ध्वरेतोभ्य, एकपत्नीभ्यो वानप्रस्थेभ्यः कल्पयामीति ॥ १३ ॥

ततः सर्वे प्राचीनावीतानि कृत्वा वैशम्पायनादिभ्यो द्वादशेभ्य आसानानि कल्पयन्ति दक्षिणतो देवानामगस्त्यस्य च । तत्र दक्षिणाप्रचण-देशे दक्षिणाग्रैः प्रत्यगप्रवर्गं(स. गृ. २. १९-७. मिति कल्पान्तरम् ॥ १३ ॥

अथ यथास्वं पितृभ्यः कल्पयन्ति माता-

महेभ्यश्च पृथक् ॥ १४ ॥

यथास्वं यस्य ये पितरः पितामहाः प्रपितामहा मातामहाश्च मातु-र्ये पितृपितामहप्रपितामहाः सर्वेभ्य उभयेभ्यः कल्पयन्तीत्यर्थः । प्राचीनावीतानि कृत्वा दक्षिणत इति चानुवर्तते । तत्र यथास्वं पित्रादीनां नामभिः कल्पनं-रुद्रशर्मणे विष्णुशर्मणे इति । अन्ये पितृभ्य इत्येव कल्पयन्ति । किमर्थं तर्हि यथास्वामिति ? जीवपितृकाणामिहापि पिण्डदानवदुपायविशेषप्रतीत्यर्थः ॥ १४ ॥

उत्सर्जनम् ।] अनाकुलातात्पर्यदर्शनाभ्यां सहितम् । १५९

यज्ञोपवीतानि कृत्वा तेष्वेव देशेषु तयैवानुपूर्व्या तैरेव
नामभिर्देवानृषींश्च तर्पयन्ति वैशम्पायनप्रभृतीस्तु मातुः
प्रपितामहपर्यन्तान् प्राचीनावीतिनस्तर्पयन्ति--अमुं तर्पया-
म्यमुं तर्पयाम्यमुं तर्पयामीति ॥ १५ ॥

अथ कल्पान्तरे दृष्टो विशेषः-अमुष्मै नमोऽमुष्मै नम इति गन्ध
पुष्पधूपदीपैः, अमुष्मै स्वाहामुष्मै स्वाहेत्यन्नेन, अमुं तर्पयाम्यमुं तर्प-
यामीति फलोदकेनेति (भा.गृ. ३-११) (स.गृ. २-२०-५, ६, ७) ॥ १५ ॥

अभिष्यन्ते वाऽन्योऽन्यम् ॥ १६ ॥

आप्नोतेरेतद्रूपम् । अभिष्या प्रार्थना । इहोत्सर्जने कर्मणि शिष्य
णामुपाध्यायस्य च स्नानादिषु कर्मसु सह प्रवृत्तिश्चोदिता । सर्व
वहुवचननिर्देशात्-अभिषेकान् कृत्वाऽऽसनानि कल्पयन्तीति । तत्रा
विशेषो वैकल्पिक उपदिश्यते । अन्योन्यमभिष्यन्ते वा द्वौ द्वौ सम्भ-
यान्योऽन्यं प्रार्थयन्ते वासःप्रवृत्त्यर्थं न सर्वे सहेति । अधीत्सन्त इ
पाठे ऋध्यतेरेतद्रूपम् । उपसर्गवशाच्च स एवार्थः । ये त्वधिशब्दा
परं तकारमेवाधीयते न रेफमपि तेषां श्रानुर्मुग्यार्थ एव ॥ १६ ॥

यज्ञोपवीतानि कृत्वा त्रीनादितोऽनुवाका-
नधीयीरन् ॥ १७ ॥

अध्ययनप्रकार उपाकरणेन व्याख्यातः ॥ १७ ॥

काण्डादीन् प्रथमोत्तमौ वा ॥ १८ ॥

अथमपि विकल्प उपाकरणे व्याख्यातः ॥ १८ ॥

‘काण्डात् कण्डात् प्ररोहन्ती’ति द्वाभ्यामुपोदके

दूर्वा रोपयन्ति ॥ १९ ॥

अथ समूलं दूर्वास्तम्बमाहृत्य तमुदकस्य समीपे रोपयति । य
दूर्वा प्ररोहति तथा निखनन्ति ‘काण्डात् काण्डात् प्ररोहन्ती’ति द्वाभ्य
मुग्भ्याम् । तत्र दूर्वा इत्येकवचनश्रवणात् एक एव मुख्यो निखनति
मितरेऽन्वारभेरन् । अन्ये प्रतिपुरुषमिच्छन्ति ॥ १९ ॥

अपः प्रगाह्योदधिं कुर्वन्ति ॥ २० ॥

अथापः प्रविश्य तत्रोदधिं कुर्वन्ति । उदधिः समुद्रः तमिव क्षोभयन्तीत्यर्थः ॥ २० ॥

कथं तदित्याह—

सर्वतः परिवार्योर्मिमन्तः कुर्वन्ति ॥ २१ ॥

बहुभिः परिवार्य सर्वतस्सन्निरुध्य यथोर्मयस्तत्रोत्पद्यन्ते तथा कुर्वन्तीत्यर्थः । एवं त्रिः कुर्वन्ति ॥ २१ ॥

उद्गाह्यातमितोराजिं धावन्ति ॥ २२ ॥

उद्गाह्य उत्तीर्य आतमितोः आश्रमजननात् आजिं धावन्ति । प्राचीमुदीचीं वा दिशमभिधावन्ति । तथापवर्गः ॥ २२ ॥

प्रत्येत्याभिदानादि सक्तुभिरोदनेनेति ब्राह्मणान्

भोजयित्वाऽऽशिषो वाचयति ॥ २३ ॥

प्रत्येत्य गृहान् प्रविश्येत्यर्थः । आशिषः पुण्याहाद्याः पुण्याहं स्वस्यूध्यतामिति वाचयित्वेति ॥ २३ ॥

एवं पारायणसमाप्तौ च काण्डादि दूर्वा-

रोपणोदाधिधावनवर्जम् ॥ २४ ॥

यथास्मिन् वार्षिकेऽप्यध्याये समाप्ते उत्सर्गश्चोदितः एवमेव पारायणसमाप्तावपि कर्तव्यम् । तत्र वर्ज्याणि-काण्डादीनामध्ययनं, दूर्वारोपणमुदधिकरणमाजिधावनं चेति ॥ २४ ॥

प्रत्येत्य ब्राह्मणभोजनादि कर्म प्रतिपद्यते ॥ २५ ॥

काण्डादिग्रहणात् पारायणाध्ययने यथाकाण्डमेवाध्ययनम्, न तु सम्भिन्नस्य पाठस्येति केचित् । अन्ये तु काण्डादिग्रहणस्योपलक्षणत्वात् सर्वप्रकारस्यानुवाकाध्ययनस्य प्रतिषेधः । पारायणे च यथारुच्यध्ययनामेत्याहुः ॥ २५ ॥

एवमेवाङ्गिरहरहर्देवानृषीन् पितृंश्च तर्पयेत् ॥ २६ ॥

अङ्गिरिति वचनात् अहरहस्तर्पणमाङ्गिरेव । तेनोत्सर्गकर्मणि पूर्वोक्तानां गन्धादीनामपि प्रवृत्तिः । अहरहस्तर्पणं ब्रह्मयज्ञानन्तरम्, कल्पा-न्तरे दर्शनात् ॥ २६ ॥

इति गृह्यसूत्रावृत्तावनाकुलायां उपाकर्मोत्सर्जनपटलः ॥

अथ पञ्चमः पटलः ॥

द्वादशः खण्डः ॥

पूर्वत्रोपनयनं व्याख्यातम् । उपनीतस्य च धर्मशास्त्रे 'अथ ब्रह्म-
चर्यविधिः' (आप. ध. १-२-१८.) इत्यारभ्य धर्मा उपदिष्टाः । अध्या-
यकाण्डव्रतानामुपाकरणसमापनयोर्विधिश्च 'उपाकरणे समापने च ऋ-
षिर्यः प्रज्ञायते' (आप. गृ. ८-१०.) इत्यत्र सम्पूर्णमेव व्याख्यातः । अथेदानीं,
वेदं व्रतानि वा पारं नीत्वा ह्युभयमेव वा ॥ (याज्ञ.स्मृ. १-५१.)
इत्यादिवचनार्थानुष्ठानेन कृतकृत्यस्य गुरुकुलात् समावृत्तस्यानुष्ठेयं
समावर्तनापरपर्यायं स्नानाख्यं कर्म व्याख्यायते ।

केचित्—'उपाकरणे समापने च' (आप. गृ. ८-१) इत्यत्रैतयोः
कल्पस्याप्रसिद्धत्वात्, अवश्यमन्यत्र प्रसिद्ध आश्रयितव्य इति वदन्तः
'अथात उपाकरणोत्सर्जने व्याख्यास्यामः, इत्यादिकं व्रतपटलं नाम
उपनयनानन्तरं व्याचक्षते । नैतत् ; 'उपाकरणे समापने च' (आप.
गृ. ८-१.) इत्यत्रैवानयोर्विध्योर्भाष्यकारेण सम्पूर्णमेव व्याख्यातत्वात्,
व्रतपटलाध्ययनस्य च विप्रतिपन्नत्वात्, भाष्ये प्रसङ्गाभावाच्च ॥

वेदमधीत्य स्नास्यन् प्रागुदयाद्ब्रजं प्रविश्यान्तर्लोम्ना
चर्मणा द्वारमपिधायास्ते ॥ १ ॥

अनाकुला

एवमुपनीतश्चरितब्रह्मचर्योऽधीतवेदषडङ्गो यद्याचार्यकुलादन्यमा-
श्रमं प्रेप्सुर्भवति तस्य स्नानं नाम कर्मोपदिश्यते । यस्मिन् कर्मणि
नियमेन विशिष्टं स्नानं विधिवत् भवति तदेतत् स्नानमित्युच्यते । स्नानं
समावर्तनं तत् करिष्यन्नित्यर्थः । प्रागुदयादित्यादित्योदयो गृह्यते ।
नैनमेतदहरादित्य इति दर्शनात् । ब्रजं गोष्ठम् । अन्तः अभ्यन्तरं लोमानि
यस्य तेन चर्मणा यस्य कस्याचित् मृगस्य । आसनवचनं निष्क्रमणप्र-
तिषेधार्थम् । वेदमित्यविवक्षितमेकवचनम् । वेदं वेदौ वेदान् वा अधीत्य
पाठतश्चार्थतश्चाधिगम्येत्यर्थः । स्नास्यन्निति वचनं नैष्ठिकस्य उत्तरं
कर्म मा भूदिति ॥ १ ॥

तात्पर्यदर्शनम्

वेदं मन्त्रब्राह्मणलक्षणम् । एकवचनं जात्यभिप्रायम् ;

‘वेदानधीत्य वेदौ वा वेदं चापि यथाक्रमम् ॥’ (म.स्मृ. ३-२)

इति मनुवचनात् । अधीत्य पाठतश्चार्थतश्चाधिगम्य, सषडङ्गं समी-
मांसं वेद(१)मधीत्येत्यर्थः । अधीत्येति च विधिः ।

‘वेदं व्रतानि वा पारं नीत्वा ह्युभयमेव वा ।

इत्यस्य प्रदर्शनार्थः । स्नात्यन् स्नानाख्यं कर्म करिष्यमाणः प्रागुद-
यात् प्रागादित्योदयात् । व्रजं(२)गोशालां परिश्रितां प्रविश्येत्यादि व्य-
क्तार्थम् ॥ १ ॥

नैनमेतदहरादित्योऽभितपेत् ॥ २ ॥

अनाकुला

एनं एतत्कर्म कुर्वाणम् । एतद्दहः एतस्मिन्नहनि कदाचिदपि नाभित-
पेदादित्यः । तेन मूत्रपुरीषादिकमपि तत्रैव व्रजे छायायामपि कर्तव्यम् ।
आदित्यग्रहणादग्नितापस्य न प्रतिषेधः ॥ २ ॥

तात्पर्यदर्शनम्

अस्मिन्नहनि यावदस्तमयं मूत्रपुरीषोत्सर्जनार्थमप्यसौ मण्डपाद्व-
हिर्न निर्गच्छेत् इत्यर्थः ॥ २ ॥

मध्यन्दिनेऽग्नेरुपसमाधानाद्याज्यभागान्ते पालाशीं
समिधमुत्तरयाऽऽधायपरेणाग्निं कट एरकायां वोपविश्यो-
त्तरया क्षुरमभिमन्त्र्योत्तरेण यजुषा वप्त्रे प्रदायापौ संस-
र्जनाद्या केशानिधानात् समानम् ॥ ३ ॥

अनाकुला

अथ तस्मिन्नहनि मध्यन्दिने कर्म प्रतिपद्यते । अग्नेरुपसमाधाना-
दि । शम्याः । सकृत्पात्राणि क्षुरादिभिस्सह । स्वयमेव कर्ता नाचार्यः ।
आज्यभागान्तवचनं समिदाधानादेरुत्तरस्य कर्मणः कालोपदेशार्थम् ।
अनेनैव तन्त्रप्राप्तावपि सिद्धायां अग्नेरुपसमाधानादिवचनं तन्त्रारम्भ-
स्यैव मध्यन्दिननियमः, न कृत्स्नस्य कर्मणः । उत्तरयर्चा ‘इमं स्तोम’मि-
त्येतया । न स्वाहाकारः, जुहोतिचोदनाभावात् । कटः प्रसिद्धः एरका
तत्प्रकृतिभूतं तृणम् । कशिप्वित्यन्ये । उत्तरयर्चा ‘व्यायुष’मित्येतया ।

धुरमभिमन्य । उत्तरेण यजुषा 'शिवो नामासी'त्यनेन । वप्ता नापितः नाचार्यः । तस्मै धुरं प्रदाय ततः 'उष्णाः शीतास्वानीये'त्यादि यदपि संसर्जनादि कर्म केशनिधानान्तं तदुपनयनेन समानम् । किं ? कारयतीत्यध्याहारः । केन कारयति ? आचार्येण । यद्यप्याचार्यकुलादयं निवृत्तः, तथापि स्नानकाले विवाहकाले च समवैत्याचार्यः । समानवचनसामर्थ्यात् । योऽस्यापचितस्तमितरया (आप. गृ. ३-९.) इति च दर्शनात् । स्पष्टं चाश्वलायनके-अथैतान्युपकल्पयति समावर्तमानः (त्र्यमाने) (आश्व. गृ. ३-७-१.) इत्यादि । अन्ये त्वाचार्यकुल एव समावर्तनमिच्छन्ति । तत्राचार्यस्संसर्जनोन्दने कृत्वा धुरं नापितादपादाय प्रतिदिशं प्रवाप्य पुनस्तस्मै प्रदाय तं च वपन्तमुत्तरयानुमन्त्रयते । एवमन्तमाचार्यकर्म॥३॥

तात्पर्यदर्शनम्

यथा मध्यन्दिने(१) प्रधानहोमा भवन्ति तथा कर्म कुर्यात् । अत्र तु तन्त्रोपदेशोऽस्याज्यप्रधान(२) हविष्ठात् । 'आज्यभागान्ते' इति च क्रमार्थम् । आज्यभागान्ते कृते समिदाधानमेव, न पुनरर्थकृत्यमपीति । अत्र च पात्रप्रयोगे दर्व्यादीनि द्वन्द्वम्, धुरकटादीनि सकृदेव, शम्याश्च परिध्यर्थे । केचित्—दर्व्यादीन्यपि सकृदेवेति । पालाशीं पलाशवृक्षावयवभूताम् उत्तरया 'इमं स्तोमम्' इत्येतया । कटः प्रसिद्धस्तृणमयः । एरका कटप्रकृतिभूतं पङ्क्तिकटाख्यं तृणम् । केचित्—कशिप्विति ।

उत्तरया 'त्रियायुषम्' इत्येतया(३) । उत्तरेण यजुषा 'शिवो नामासि' इत्यनेन । वप्ते वपनकर्त्रे कस्मैचिन्मन्त्रविदे ब्राह्मणाय तत् धुरं प्रयच्छति ।

केचित्—इहाप्याचार्यो वपनं प्रारभते, नापितस्तु वप्ता अस्मै प्रयच्छतीति । तदयुक्तम् ; इहाचार्यस्यैवाभावात्, नापितस्यामन्त्रज्ञत्वाच्च । 'अथानुवाकस्य प्रथमेन यजुषा' इत्यारभ्य 'तस्मिन् केशानुपयम्योत्तरयोदुम्बरमूले दर्भस्तम्बे वा निदधाति' (आप. गृ. १०-८) इत्येवमन्तमुपनयनेन समानं, भवतीति शेषः ॥ ३ ॥

जघनार्धे व्रजस्योपविश्य विस्रस्य मेखलां ब्रह्मचारिणे प्रयच्छति । ४ ॥

अनाकुला

(४) अथोक्तकेशश्चनखो व्रजस्य जघनार्धे पश्चार्धे उपविश्य मेखलां विस्रस्य विमुच्य, कस्मैचित् ब्रह्मचारिणे प्रयच्छति ॥ ४ ॥

१. ख. ग. ज—अग्निरूपसमाधानादिकं भवति.

२. ट—हविष्कत्वात्.

३. ट. ठ—'अभिमन्यधुर' मित्यधिकम् ।

४. घ. वृत्तकेश ।

तात्पर्यदर्शनम्

अथोत्तकेशादिको व्रजस्य जघनार्थे पश्चार्थे उपविद्येत्यादि करोति ॥ ४ ॥

तां स उत्तरेण यजुषोदुम्बरमूले दर्भस्तम्बे वोप-
गूहति ॥ ५ ॥

अनाकुला

प्रच्छादयति । उत्तरेण यजुषा 'इदमहममुष्यामुष्ये' त्यादिना तत्रादशशब्दे-
षु नामग्रहणम्-इदमहं यज्ञशर्मणो गार्ग्यस्य पाप्मानमपगूहाम्युत्तरो
यज्ञशर्मा द्विष्य इति । अथ यदि वा स्यात् यज्ञशर्मणो गार्ग्यायणेति ।
दण्डाजिनयोऽप्यस्मिन् काले त्यागः ॥ ५ ॥

तात्पर्यदर्शनम्

स तु ब्रह्मचारी तां मेखलां सूत्रोक्तदेशे उपगूहति अप्रकाशां करोति
'इदमहं'(१) विष्णुशर्मणो(२) गौतमस्य पाप्मानमपगूहाम्युत्तरो(३)वि-
ष्णुशर्मा द्विष्यः' इत्यनेन यजुषा । अत्र च स्नातुर्नामगोत्रे ग्राह्ये ॥ ५ ॥

एवंविहिताभिरैवाद्भिरुत्तराभिष्वङ्गभिस्सनात्वोत्तरयो-
दुम्बरेण दतो धावते ॥ ६ ॥

अनाकुला

एवंविहिताभिः पूर्ववत्संस्पृष्टाभिः शीतोष्णाभिरित्यर्थः । तत्र सं-
सर्जने मन्त्रस्य लोपः, वपनलिङ्गविरोधात् । एवकारः पौनर्वाचनिकः ।
उत्तराभिष्वङ्गभिः ऋग्भिः आपोहिष्ठीयाभिः हिरण्यवर्णायाभिश्च । तत्र
'यांसु जात' इत्यासां ग्रहणम् । प्रतिमन्त्रं चाभिषेकः । दतो धावते
दन्तेभ्यो मलमपनयति । उत्तरयर्चा 'अन्नाद्याय व्यूहध्व' मित्येतया ॥ ६ ॥

तात्पर्यदर्शनम्

एवंविहिताभिस्तूष्णीं मिश्रिताभिश्शीतोष्णाभिरद्भिः । 'केशान् वपतु'
इति मन्त्रलिङ्गविरोधात् एवकाराच्च न मिश्रणमन्त्रः । उत्तराभिष्वङ्गभिः
'आपो हि ष्ठा' इति तिसृभिः, 'हिरण्यवर्णाः' इति तिसृभिश्च । स्नाति
अभिषिञ्चति । एतच्च षण्णामन्ते सकृदेव ।

केचित्-प्रत्यूचमिति । तत्र ; गुणार्थं प्रधानाभ्यासकवपनमयुक्त-
मित्युक्तत्वात् ।

१. ख. ग-नारायणशर्मणो वत्सस्य ज-विष्णुशर्मणो हरितगोत्रस्य.

२. ट-ठ-गौतमगोत्रस्य.

३. ख. ग-नारायणशर्मा.

(१)अथोदुम्बरेण काष्ठेन दन्तेभ्यो मलं 'अन्नाद्याय व्यूहध्वम्' इत्यनया अपनयति ॥ ६ ॥

*स्नानीयोच्छादितस्नातः ॥ ७॥

उत्तरेण यजुषाऽहृतमन्तरं वासः परिधाय सार्वसुर-
भिणा चन्दनेनोत्तरैर्देवताभ्यः प्रदायोत्तरयानुलिप्य मणिं
सौवर्णं सोपधानं सूत्रोतमुत्तरयोदपात्रे त्रिः प्रदक्षिणं परि-
प्लाव्योत्तरया ग्रीवास्वाबध्येवमेव बादरं मणिं मन्त्रवर्जं
सव्ये पाणावाबध्याहृतमुत्तरं वासो 'रैवतीस्त्वेति' समानम् ॥८॥

अनाकुला

ततः स्नानीयैः स्नानार्हैः कृतिकादिभिः उच्छादितः उद्धर्तितः अपकृष्ट-
मलः पुनरपि ताभिरेवाद्भिः स्नातः उत्तरेण यजुषा 'सोमस्य तनूरसि'
इत्यनेन अहृतमन्तरं वासः येन कटिः प्रच्छाद्यते तदन्तरमित्युच्यते ।
येन बहिर्नीवि प्रच्छादनं उपवीतं वा क्रियते तदुत्तरमिति । तयोरन्तरं
वासः परिधाय चतुर्थ्यानुलेपनं करोति । केन ? चन्दनेन । कीदृशेन ? ।
सर्वसुरभिणा सर्वाणि सुरभिद्रव्याणि यत्र भवन्ति तत् सर्वसुरभिः ।
सार्वसुरभिणेति पाठे रूपसिद्धिर्मुग्या । तत्र पूर्वमुत्तरैर्मन्त्रैस्त्रिभिर्देवताभ्यः
प्रयच्छति 'नमो ग्रहाय' चेत्येवमादिभिः । तत उत्तरया 'अप्सरस्सु
यो गन्धः' इत्येतया आत्मनोऽनुलेपनम् । "मुखमग्रे ब्राह्मणोऽनुलिम्पेत्
बाहू राजन्यः, उदरं वैश्यः, (आश्व. गृ. ३-७-१०-१२.) इत्याश्वलायनः ।
अथ मणिमाबध्नाति ग्रीवासु प्रतिमुञ्चति । स च मणिः सौवर्णो भवति ।
उपदानेन च वैदूर्यादिनोपहितः । सूत्रोतः सूत्रेणोतः । सपाश इत्यर्थः ।
तं मणिं उत्तरयर्चा 'इयमोषवे' इत्येतया उदपात्रे त्रिः परिप्लावयति ।
सकृदेव मन्त्रः । अथ तं उत्तरयर्चा 'अपाशोऽस्युर' इत्येतया ग्रीवास्वाब-
ध्नाति । ग्रीवाशब्दोऽयं धमनिवचनः बहुवचान्तः तद्योगात् कण्ठे
प्रयुज्यते । अस्यामृचि पृथिवी स्तूयते । तस्मादियमोषधिस्त्रायमाणेति
भवितव्यम् । सकारलोपच्छान्दसः । अथ बादरं बहुरीबीजेन कल्पित-
मेवमेव सूत्रोतमुदपात्रे त्रिः प्रदक्षिणं परिप्लाव्य सव्ये पाणावाबध्नाति ।
तूष्णीमेव परिप्लावने च बन्धने च मन्त्रप्रतिषेधः । पुनर्मणिग्रहणादुप-

धानमस्य न भवति । सूत्रोतस्तु भवति । आबध्य मणिं तत उत्तरं वासः करोति अहतमेव । तत्र रेवतीस्त्वेत्येवमादि कर्म समानमुपनयनेनैव प्रत्येतव्यम् । रेवतीस्त्वेत्येताभिरिति वा उत्तराभिरित्येव वा सिद्धे समानवचनमुपनयनवत् प्रयोगार्थम् । तेन उत्तराभ्यामभिमन्त्रयेत्यादि परिहितानुमन्त्रणान्तं गुरोः कर्म ॥ ७ ॥

तात्पर्यदर्शनम्

स्नानोपकरणैः (१) क्लीतकमधुकचूर्णादिभिः उद्धर्तितदेहः आमलकपिष्टादिभिः (२) स्नानीयैस्स्नातश्च भवति ॥ ७ ॥

‘सोमस्य तनूरसि’ इत्यनेन यजुषा अहतमन्तरं वासः अन्तर्वासोऽन्तरीयमित्यर्थः । तत् परिदधाति । अनेन सूत्रेणात ऊर्ध्वं स्नातकस्य नित्यमन्तर्वासो विधीयते । यजुः पुनः कर्मार्थमेव, प्रकरणास्नानात् । ततस्सर्वसुरभिणा सर्वैः कस्त्रिकादिभिर्गन्धद्रव्यैर्वासितेन चन्दनेन अनुलिम्पतीति व्यवहितेन सम्बन्धः । कथमनुलिम्पति ? (३) इत्यत्राह—उत्तैरित्यादि । ‘नमो ग्रहाय च’ इत्यादिभिस्त्रिभिर्मन्त्रैः देवताभ्यश्चन्दनं पूर्वं प्रदाय, पश्चात् ‘अप्सरस्सु यो गन्धः’ इत्यनया आत्मानमनुलिम्पति । मुखस्य चाग्रेऽनुलेपः, ‘मुखमग्रे ब्राह्मणो लिम्पेत्’ (आश्व. गृ. ३-७-१०.) इत्याद्वलायनगृह्यात् । देवताभ्यः प्रदानं च नमश्शब्देन, न तु मन्त्रान्तेन; नमस्कारस्यापि (४) प्रदानार्थत्वात् । मणिं कीदृशं ? सौवर्णसुवर्णविकारम् । सोपधानं यज्रवैडूर्यादिना उभयतः परिगृहीतम् । सूत्रेण सूत्रप्रोतम् ‘इयमेषधे त्रायमाणा’ इत्येतया सकृदुच्चरितया उदपात्रे प्रदक्षिणमविरतं त्रिः परिष्ठाव्य, उत्तरया ‘अगाशोऽभ्युरो मे’ इत्यादिकया ‘पुण्याय’ इत्यन्तया उपवसानया तं मणिं ग्रीवासु कण्ठे आबध्य, बदरीबीजमयं वादरं (५) सूत्रोतमेव मणिमेवमेवोदपात्रे त्रिः प्रदक्षिणं तूष्णीं परिष्ठाव्य, तूष्णीमेव सव्ये पाणावावध्राति ।

अहतमुत्तरं वासः (६) परिधानीयमेव, नान्तरीयम् । तदुपनयनेन समानम् । स्वयं परिदधाति, इहाचार्याभावात् । ततश्च ‘रेवतीस्त्वा’ इति द्वाभ्यां परिधानीयं वासोऽभिमन्त्र्य ‘या अकृन्तन्’ इति तिसृभिः परिधाय ‘परीदं वासः’ इत्यनुमन्त्रयते । ‘रेवतीस्त्वेति समानम्’ इति वचनबलाच्च मन्त्रस्थयुष्मदर्थलिङ्गबाध एव । यद्वा अन्यो विद्वान् ब्राह्मणः रेवतीस्त्वेति समानं करोति ।

१. ख. ब-क्लीतकमाधुक. क-क्षितगविधुक. घ. मसूर.

२. ट-ड-शिरस्स्नानीये. ३. इत्यत आह—

४. ट-प्रदर्शनार्थत्वात् । ५. ट-उ-सूत्रोतं । ६. घ-ट-परिधानमेव नान्तरीयम् ।

कुतः पुनः 'अहतमुत्तरं वासः' इत्यनेनापि परिधानमेवोच्यते नोत्तरीयम् ? उच्यते-रेवतीस्त्वेति समानमुपनयनेनेति वचनात् उपनयने च 'तिसृभिः परिधाप्य परिहितमुत्तरया, (आप.गृ.१०-१०.) इति परिधानार्थवासोऽवगमात् । (१) पूर्वस्य 'अहतमन्तरं वासः' इति चोदितत्वाच्च । उत्तरीयं तु 'नित्यमुत्तरं कार्यम् (आप. ध. २-४-२२.) इत्यादिधर्मशास्त्रवचनादत्रापि सिद्धमेव ।

केचित्—इहोत्तरीयं विधीयते नैव परिधानीयम्; उत्तरमिति वचनात् । तथा आचार्य एव 'रेवतीस्त्वा इत्याद्युपनयनेन समानं करोतीति । (२) तन्न; परिधाप्य, परिहितम्' इत्यनुपपत्तेरेव । तथा आचार्यकुलान्निवृत्तेनेदं स्नानं क्रियते । (३) तत्राचार्यकर्तृकत्वा (४) प्रसक्तिरेव ॥ ८ ॥

तस्य दशायां प्रवर्तौ प्रबध्य दर्व्यामाधायज्येनाभ्यानायन्नुत्तरा आहुतीर्हुत्वा जयादि प्रतिपद्यते ॥ ९ ॥

अनाकुला

तस्योत्तरस्य वाससो दशायां प्रवर्तौ कर्णालङ्कारौ सौवर्णौ प्रबध्य दर्व्यामाधायज्येन उत्तरा अष्टौ प्रधानाहुतीर्जुहोति । अभ्यानायन् प्रवर्तयोरुपर्याज्येनानयनं कारयन्नित्यर्थः । अभ्यानयन् इति वा पाठः । अस्मिन् पक्षे सव्येन पाणिनाऽभ्यानयनम् । अभ्यानायमिति णमुलन्तस्य युक्तः । अभ्यानीयाभ्यानीयेत्यर्थः । सर्वथा प्रवर्तयोरुपर्यासिकेनाज्येन प्रधानहोमः । जयादिवचनं प्रवर्तावपनीय यथासिद्धं प्रतिपद्येतेत्येवमर्थम् ॥ ८ ॥

तात्पर्यदर्शनम् ।

तस्य अनन्तरप्रकृतस्य वाससो दशायां प्रवर्तौ कुण्डले सौवर्णौ प्रबध्य तानुपायेन दर्व्या अग्रे स्थापयित्वा । आज्येनेति पतिभाषाप्राप्तानुवादोऽभ्यानयनविधानार्थः । अभ्यानायमिति (५) णमुलन्तोऽर्थपाठः । ततश्च स्वयमेव सव्येन हस्तेन स्थापितयोः प्रवर्तयोरुपरि आज्यमानीय तेनैवाज्येन उत्तराः 'आयुष्यं वर्चस्यम्' इत्याद्या अष्टौ प्रधानाहुतीर्हुत्वा, ततो दर्व्या अग्रात्तावपनीय, यथाप्रसिद्धं जयादि प्रतिपद्यते । सूचनात्सूत्रमिति निर्वचनाच्च सूत्रे सर्वत्रानेकार्थावेधिनिबन्धनो वाक्यभेदोऽपि नैव दोष इत्युक्तम् 'अग्निमिध्वा' (आप. गृ. १-१२.) इत्यत्र ।

केचित्--सव्येन हस्तेन अभ्यानायन्नयेन वाभ्यानायन्निति पाठेन भवितव्यमित्याचक्षते ॥ ९ ॥

परिषेचनान्तं कृतवैताभिरेव दक्षिणे कर्णं

आवध्नीतैताभिस्सव्ये ॥ १० ॥

अनाकुला

परिषेचनान्तवचनमानन्तर्यार्थम् । तेनास्याहनि भोजनं न भवति । एताभिरेवाहुतिभिः आहुत्यर्थमन्त्रैरित्यर्थः । वचनादेकं कर्म बहुमन्त्रं स्वाहाकारवांश्च मन्त्रः प्रयोज्यः । सव्ये चेत्युच्यमाने मन्त्राणां विभज्य विनियोगः स्यात् । तस्मात् पुनरेताभिरित्युक्तम् ॥ ९ ॥

तात्पर्यदर्शनम्

परिषेचनानन्तरमेव एताभिरेव 'आयुष्यं वर्चस्यम्' इत्यष्टाभिरेव दक्षिणे कर्णे प्रवर्तयोरेकं आवध्नीतं प्रतिमुञ्चेत् । तथान्यमेताभिरेव सव्ये कर्णे । अत्र च होममन्त्राणामेव आवन्धनकरणत्वेन सूत्रवाक्यसादृश्यानुमितया श्रुत्यैव चोदितत्वात्तैरावन्धनमपि गौण्या वृत्त्या प्रकाश्य(१)मैन्द्रीयत् । तथैताभिरिति स्त्रीलिङ्गनिर्देशो बहुत्वादृचां ब्राह्मणग्रामवत् । न चात्र होमार्थानामेव आवन्धनार्थत्वेनापि विनियोगे देवदत्तीयेयं गौर्यश्च दत्तीयेतिवद्विरोधः । (२) 'पुरोडाशकपालेन तुषानुपवपति' इत्यादिवदधिष्ठानलक्षणया विनियुक्ताकार(३)मतिरोधायापि विनियोगोपपत्तेः, ऋद्धमन्त्रविषये त्वनेकार्थत्वमपि नायुक्तामित्या(४)श्रेय्यधिकरणे उक्तत्वाच्च ।

केचित्--एताभिरित्यनेन प्रकृताहुतिपरामर्शादाहुत्यर्था मन्त्रा लक्ष्यन्ते 'पितृणां याज्यानुवाक्याभिरुपातिष्ठते' इतिवदिति । मैवम् ; यतः

१. 'कदाचन स्तरारिसि नेन्द्र सशसि दाशुषे । उपोपेन्तु मघवन् भूय इन्तु ते दानं देवस्य पृच्यते' इतीयमैन्द्री ऋक् । अनया चेन्द्रो मुख्यया वृत्त्या प्रकाश्यते । 'कदाचन स्तरारिसीत्यैत्या गार्हपत्यमुपतिष्ठते' इति ब्राह्मणवाक्यगतया ऐत्येति तृतीया श्रुत्या गार्हपत्योपस्थानाङ्गत्वमस्या ऋचोऽवबोध्यते । अतश्च विनियोगबलादिन्द्रप्रकाशिकाया अप्यस्याः गार्हपत्यप्रकाशकत्वमपि गौण्या वृत्त्याङ्गीक्रियते । तद्वदत्रापि होमीयानामपि मन्त्राणां विनियोगबलात् आवन्धनप्रकाशकत्वमपीत्यर्थः ।

२. 'कपालेषु श्रपयती' ति वाक्येन पुरोडाशश्रपणे विनियुक्तानि कपालानि । 'पुरोडाशकपालेन तुषानुपवपति' इति वाक्येन, पुरोडाशार्थस्यैव सतः कपालस्यात्यक्तपूर्वसम्बन्धस्य तुषोपवापाधिकरणत्वमपि विधीयते । तद्वदत्रापि अपरित्यक्तहोमसम्बन्धानामेव मन्त्राणामावन्धनार्थत्वेनापि विधाने न कोऽपि दोष इत्यर्थः ।

३ ख. छ. ड--विनियुक्ताकारं तिरोधावापि. इत्युपपाठः ।

४ पू. मी. २-२-८

प.५., खं. १२.] अनाकुलातात्पर्यदर्शनाभ्यां सहितम् । १६९

पूर्वत्रोत्तराहुतीरिति लक्षणया प्रकृतानां मन्त्राणामपि परामर्शो वरम्; न त्वेहापि वाक्ये लक्षणा ॥ १० ॥

एवमुत्तरैर्यथालिङ्गं स्रजशिरस्याञ्जनमादशत्रि-

क्षणमुपानहौ छत्रं दण्डमिति ॥ ११ ॥

अनाकुला

एवमुत्तरैरपि मन्त्रैर्यथालिङ्गं स्रगादीनि षट् द्रव्याण्युपयुञ्जीत यथो-
द्दिष्टम् । तत्र 'शुभिके शिर' इति द्वाभ्यां स्रजशिरसि बन्धनम् । यथालिङ्ग-
चिन्तात् (द्वाभ्यामिमां तामपिनह्ये' इति) । स्रज इति षष्ठ्येकवचनम्,
प्रथमाया द्वितीयाया वा बहुवचनम् । इमां तामित्येकवचनात् । शिर-
सीति वचनात् अस्योर्न भवति । "न मालोक्तताम् । माले चेत् द्वयुः,
प्रगित्यभिधापयति" (आश्व. गृ. ३. ८. १२.) इत्याश्वलायनः ।

अथ 'यदाञ्जनं त्रैककुद'मिति द्वाभ्यामञ्जनं अक्ष्णोरुपयुञ्जीत । तत्र
द्वाभ्यामपि मन्त्राभ्यां पूर्वं दक्षिणस्याञ्जनम् । अथ ताभ्यामेव सव्यस्य ।
अपि 'तेन वामाञ्जे' इति मन्त्रे द्विवचनं भवति । तथापि एवमित्य-
न्देशसामर्थ्यात् प्रवर्तयोरबन्धनवत् क्रियाभ्यावृत्तिर्मन्त्राभ्यावृत्तिश्च
भवति । तत्र सान्नाय्यकुम्भीवत् द्विवचनं, यथा "अप्रस्रसं साय-
ज्ञस्योखे उपदधाम्यह"मिति ।

अथादर्शस्यावेक्षणं 'यन्मे वच' इत्येतया । अवेक्षणमित्यनुच्यमाने
आदानमेव स्यादस्मिन् काले; 'इदं तत्पुनरादद' इतालङ्गात् तस्मां
वेक्षणग्रहणम् । ततः उपानहावुपमुञ्चते 'प्रतिष्ठे स्थ' इति यजुषा ।
'अञ्जनवत् क्रियाभ्यावृत्तिर्मन्त्रस्यावृत्तिश्च भवति । ततश्छत्रमा-
यात्मानमाच्छादयति 'प्रजापतेऽशरणमसी'ति यजुषा । देवस्य त्वेति
यजुषा दण्डमादत्ते । वैणवमित्याश्वलायनः ॥ (आश्व. गृ. ३-८-१५) ॥ १०

तात्पर्यदर्शनम्

यथा कर्ममध्ये समन्त्रकं प्रवर्त्तौ हि बद्धौ, एवमुत्तरैर्मन्त्रैर्यथालिङ्गं म-
ालिङ्गानुसारेण स्रगादिषट्कं आबध्नीत कर्तव्यमित्यादि यथार्हं वा-
यशेषः । तत्र 'शुभिके शिरः' इत्यनयैकयैव शिरसि स्रजमाबध्नीत ।
'आमाहरत्' (१) इत्येषा विकल्पार्था; 'एकमन्त्राण कमाणि' । 'अवशिष्टा
कल्पार्थाः' (आप. प. १-४१; ४-१२) इति परिभाषावचनात् । स्रजं
ते द्वितीयैकवचनार्थे; 'शुभिके शिर आरोह' 'आमाहरत्' इत्याद्येक-

वचनलिङ्गात् । षष्ठ्येकवचनं वा । तथा सति, स्रज आबन्धनं कर्तव्यमिति शेषः ।

तथा 'यदाञ्जनं त्रैककुदम्' इत्येकयैव सकृदुच्चरितया त्रिककुत्पवर्तजाताञ्जनेन युगपदक्षणोरञ्जनं कर्तव्यम् । अत्रापि 'मयि पर्वत' इत्यादीनि चत्वारि यजूंषि विकल्पार्थान्येव । न चाक्ष्णोः पर्यायेणाञ्जनम्; 'तेन वाम' इति द्विवचनलिङ्गविरोधात् । तथैव 'यन्मे वर्चः परागतम्' इत्येतया आदर्शविक्षणं कर्तव्यम् । तथैव 'प्रतिष्ठे स्थः' इत्यनेन यजुषोपानहौ युगपदुपमुञ्चते; 'प्रतिष्ठे स्थः' इति द्विवचनलिङ्गात् । तथैव तूष्णीं छत्रमादाय 'प्रजापतेः शरणमसि' इति यजुषा आत्मानमभिच्छादयति । तथैव दण्डं वैणवं 'देवस्य त्वा' इत्यादियजुषा आदत्ते । इति एतानि षट्द्रव्याणीत्यर्थः ।

केचित्—'शुभिके शिर आरोह' 'यामाहरत्' इति द्वाभ्यामपि स्रज आबन्धनम् । तथा 'यदाञ्जनं' 'मयि पर्वत पूरुषम्' इति द्वाभ्यामप्यावृत्ताभ्यां दक्षिणसव्ययोरक्ष्णोः क्रमेणाञ्जनम्; 'एवमुत्तरैर्यथालिङ्गम्' इति वचनबलात् । ततश्च 'तेन वाम' इति लिङ्गमपि विधिवत्तादायमेव । यथैकस्यां सान्नाय्यकुम्भ्यां 'उखे उपधाम्यहम्' इति द्विवचनलिङ्गम् । उपानहोरुपमोचनेऽप्यञ्जनवदेव व्याख्येयम् । तदसत्; 'एकमन्त्राणि' (आप. प. १-४१) इत्यादिपरिभाषाविरुद्धत्वात् । 'एवमुत्तरैर्यथालिङ्गम्' इत्यस्य च पूर्वव्याख्यानेऽप्युपपत्तेः । 'मयि पर्वत पूरुषम्' इत्यत्र पाठे प्रस्तिष्ठेऽपि विभागे निराकाङ्क्षत्वात्, वाक्यभेदावगतेश्च ॥११॥

* वाचं यच्छत्या नक्षत्रेभ्यः ॥ १२ ॥

उदितेषु नक्षत्रेषु प्राचीमुदीचीं वा दिशमुपनिष्क्रम्योत्तरेणार्धर्चेन दिश उपस्थाप्योत्तरेण नक्षत्राणि चन्द्रमसमिति ॥ १३ ॥

अनाकुला

ततः उत्तरेणार्धर्चेन 'देवीष्वहुर्वी' रित्यनेन प्राङ्मुखः प्राञ्जलिः सर्वा दिशो मनसि कृत्वा मन्त्रान्तेन प्रदक्षिणमावृत्य समनुवीक्षते । षडेव दिशः । षड्वीरिति लिङ्गात् । प्राच्याद्याश्चतस्रः ऊर्ध्वा अधरा चेति । तत उत्तरेणार्धर्चेन 'मा हास्मही'त्यनेन नक्षत्राणि चन्द्रमसं च सहोपतिष्ठते ॥ ११ ॥

तात्पर्यदर्शनम्

इदं च व्याख्यातम् ॥ १२ ॥

उत्तरेणार्धेन 'देवीष्वहूर्वाः' इत्यनेन दिशः अवाचीषष्ठा उभस्थाय, उत्तरेण 'मा हास्महि' इत्यर्धेन नक्षत्राणि चन्द्रमसं चोपतिष्ठते । श्रुतिबलाच्च 'मा हास्महि' इत्यत्र नक्षत्राणीत्यध्याहृत्य तानि प्रकाश्यान्वेव ॥ १३ ॥

रातिना सम्भाष्य यथार्थं गच्छति ॥ १४ ॥

इत्थापस्तम्बीये गृह्यप्रश्ने द्वादशः खण्डः ॥

अनाकुला

रातिना बन्धुना संभाष्य किं मया कर्तव्यम्? क आश्रमः प्रतिपत्तव्यः? इति संभाषणं कृत्वा तेन रातिना सह गच्छति अवधृतमाश्रमं प्रतिपद्यत इत्यर्थः । 'बुध्वा कर्माणि यत् कामयेत तदारभेते' (आप. ध. २-२१-५.) त्यनेनैव सिद्धे पुनर्वचनं प्रव्रजतोऽपि संभाषणान्तं स्नानकर्म यथा स्यादिति ॥ १२ ॥

इति गृह्यसुत्रवृत्तावनाकुलायां द्वादशः खण्डः ॥ १२ * ॥

तात्पर्यदर्शनम् ।

रातिः मित्रः रमयतीति व्युत्पत्त्या । तेन सह विसृज्यस्सम्भाष्य आत्मशक्त्याद्यनुरूपं धर्मादिकं विचार्य निश्चित्य । यथार्थं गच्छति तेन रातिना सह योऽर्थो धर्मो मोक्षो वा साध्यत्वेनावधृतः, तदनुरूपमाश्रमं गार्हस्थ्यं मौनं वा प्रतिपद्यते । एवं च ब्रह्मचर्यादेव प्रव्रजतोऽपि सम्भाषणान्तं स्नानं कृत्वैव (१) प्रव्रज्यात् ॥ १४ ॥

इति श्रीसुदर्शनाचार्यविरचिते गृह्यतात्पर्यदर्शने द्वादशः

खण्डः समाप्तः ॥

अथ त्रयोदशः खण्डः.

एवं स्नानस्य मुख्यकल्पं (१)विधायानुकल्पं विदधाति—

अथैतदपरं तूष्णीमेव तीर्थे स्नात्वा तूष्णीं

समिधमादधाति ॥ १ ॥

अनाकुला

व्याख्यातं स्नानकर्म गरीयश्च मुख्यं च । अथेदानीमेतदपरं स्नानविधानं लघ्वीयश्च गौणं च व्याख्यायते । किं तत् ? तूष्णीमेव तीर्थे भूमिष्ठे जले स्नाति । नोद्धृताभिर्दशीनाभिः । तूष्णीं च समिधमादधाति । न मन्त्रेण । पालाशी समित् । एतावदेवास्मिन् विधौ कार्यम् । नान्यत् किञ्चित् 'प्रागुदय त् वज्र'मित्यादिकम् । वपनादि तु लौकिकमधर्मकं भवति । तत्र प्रयोगः—केशश्मश्रुनखलोमानि वापयित्वा मेखलादण्डमजितमित्यपनयि तूष्णीमेव तीर्थे स्नात्वा दन्तचावनमौदुम्बरेण काष्ठेन कृत्वा स्नानीयाच्छादितः पुनः स्नात्वा अहते वाससी परिधायान्त्रम्याग्निमुपसमाधाय संपरिस्तीर्य पालाशीं समिधमग्निं मनसा ध्यायन्नाधाय मणिप्रभृतान्यलङ्करणानि यथोपपादमुपादत्ते तूष्णीमेव सर्वम् ॥ १ ॥

तात्पर्यदर्शनम्

अथापरमेतद्विधानं । उच्यते इति शेषः । तीर्थे पुण्यनद्यादौ । समिधं पालाशीं, अविरोधात् । एवकाराच्चास्मिन् विधौ (२)नान्यत्किञ्चिदनुष्ठेयम् ।

ननु—पूर्वस्मिन्नेव विधौ स्नानसमिदाधानयोः (३)रत्यः प्रकारो वै कल्पिक इति किमिति नास्थीयते ? उच्यते—एवकारवैयर्थ्यप्रसङ्गात्, स्नानसमिदाधानयोरिह व्युत्क्रमेणाभिधानात्, अस्य सूत्रस्य बह्वक्षरत्वाच्च । यदि ह्ययं पूर्वस्मिन्नेव विधौ वैकल्पिकोऽभिप्रेतोऽभविष्यत्, तदा तत्रैव 'पालाशीं समिधमुत्तरयाधाय तूष्णीं वा' 'एवंविहिताभिरेवाङ्गिरसतराभिः षड्भिः स्नात्वा तीर्थे वा तूष्णीम्' इत्यल्पैरेवाक्षरैरसूत्रयिष्यत् । किञ्च सूत्रकाराणां नैवैयं शैली दृष्टचरा-यदुत साङ्गं प्रधानमुक्त्वा पश्चादथादिना सूत्रेण वैकल्पिकानां प्रकारभेदानामभिधानमिति । एवमेव 'अथैतदपरं दध्न एवाञ्जलिना जुहोति (आप. गृ. २२-१०) (४)इत्यस्यापि व्याख्यानम् । प्रयोगस्तु—ब्रह्मचारोलङ्कानि मेखलादीनि त्यक्त्वा

[,खं.१.३.] अनाकुलातात्पर्यदर्शनाभ्यां सहितम् । १७३

तूष्णीं स्नात्वा, वासोऽन्तरपरिधानादि कृत्वा, श्रोत्रियागारादग्नि-
य 'यत्र क चाग्निम्' इति विधिनोपसमाधाय, तत्र प्रजापतिं मनसा
ान् तूष्णीमेव समिधमादधाति ।

केचित्—केशश्मश्रु(१)वपनादिकमन्यदप्यविरोधि तूष्णीमेव क
ति ॥ १ ॥

यत्रास्मा अपचितिं कुर्वन्ति तत्कूर्चं उपविशति

यथापुरस्तात् ॥ २ ॥

अनाकुल

उक्तयोरन्यतरेण स्नातको भवति । तस्यास्मिन् काले बन्धुभिर-
तिः कार्या; गोमधुपर्काहो वेदाध्याय इति वचनात् । आवेद्यार्घ्यं
द्या(बौ. गृ. १-२-१.)दिति कल्पान्तरम् । साधु व्रतस्नात (३)
प्रेष्यामो भवन्तमिति निगदेनावेदनं कौषीतकिनस्समामनन्ति ।
इरं पाद्यमर्घ्यमाचमनीयं मधुपर्को गौरित्येतेषां त्रिस्त्रिरेकैकं
न्ते" (आश्व. गृ. १-२१-६) इत्याश्वलायनः । तत्र यत्र देशेऽस्मै
तिं कुर्वन्ति बान्धवाः, तत्र तैर्दत्तं कूर्चं उपविशति यथापुरस्तादुपनयने
ार्यः । कूर्चं प्रत्तमुपादायोदगग्रं निधाय तस्मिन् 'राष्ट्रभृदसी'
नोपविशतीत्यर्थः ॥ २ ॥

तात्पर्यदर्शनम्

यत्र यस्मिन् स्वधर्मयुक्तस्य कुटुम्बिनो गृहे आतिथ्यार्थमागताया-
नातकायापचितिं पूजां मधुपर्काख्यां कुर्वते कुटुम्बिनः । बहुवचनं
'पादेयगतत्वादविवक्षितम् । अत एवोत्तरत्र प्राहेत्येकवचनम् । तत्
गृहे तैर्दत्ते कूर्चं उपविशति । यथापुरस्तात् उपनयने आचार्यः
'भृदसि' इति यजुषा उपविशति तथा उपविशेदित्यर्थः ॥ २ ॥

एवमुत्तराभ्यां यथालिङ्गं राजा स्थपतिश्च ॥ ३ ॥

अनाकुल

एवं राजा स्थपतिश्च यथा ब्राह्मणः स्नातकः कूर्चं उपविशति । यथा-
माचार्यासन्दीति । एवं राजा स्थपतिश्च पूज्यमानौ उत्तराभ्यां यजु-
यथालिङ्गमुपविशतः । तत्र क्षत्रियो राष्ट्रविपतिरभिषिक्तो रा-
रा साम्राज्यं तस्य लिङ्गम् । स एव जनाधिरतिः । स्थापत्यायाभि-
ः स्थपतिः । आधिपत्यं तस्य लिङ्गम् । उत्तराभ्यां राजा स्थपतिश्च-

त्येव सिद्धे 'एवं' 'यथालिङ्ग'मित्युच्यते-यथा प्रथमस्य मन्त्रस्य लिङ्गात् विनियोगः एवमुत्तरयोरापि प्रज्ञापनार्थम् । तेन प्रथमो मन्त्रो ब्राह्मणस्यैव भवति । आचार्यासन्दीति लिङ्गात् । ब्राह्मण आचार्यः स्मर्यत इति चोक्तत्वात् । तेन क्षत्रियवैश्ययोः तृष्णीमुपवेशनम् । तत्रा "चार्यायर्विजे इवशुराय राज्ञ" इति राज्ञोऽपचितिः । अधिपतेस्तु इवशुरत्वेनापचितिः ॥ ३ ॥

तात्पर्यदर्शनम्

यथा ब्राह्मणः पूज्यो मन्त्रेणोपविष्टः, एवं राजा स्थपतिश्चोत्तराम्नां यथालिङ्गं 'राष्ट्रभृदसि सम्राडासन्दी' इति राजा, 'राष्ट्रभृदस्यधिपत्यासन्दी' इति स्थपतिश्चोपविशेदित्यर्थः । राजा च क्षत्रिय एव, न तु प्रजापालनकर्ता ऽन्यवर्णोऽपि । ननु क्षत्रिये राजशब्दप्रयोग आन्ध्राणां, आर्याणां तु प्रजापालनादिकर्तृत्वेन, तत्कथं बलवदार्यप्रयोगबाधेन राजा क्षत्रिय एवेति ? मैवम् । आर्यवरस्य भगवतः पाणिनेः गणपाठे 'राजासे' इति विशेषस्मरणस्यान्ध्रप्रयोगमूलत्वमेव युक्तमिति (१) अवैष्ट्यधिकरणे साधितत्वात् । स्थपतिश्च महदाधिपत्यं प्राप्तोऽन्यवर्णोऽपि ।

अन्ये-वैश्यः स्थपतिरिति ।

केचित्तु-क्षत्रिय एव राज्याभिषिक्त इति ॥ ३ ॥

'आपः पाद्या' इति प्राह ॥ ४ ॥

अनाकुला

अथ मधुपर्कप्रदाता पादप्रक्षालनार्थं अप उपसंगृह्य 'आपः पाद्या' इति प्राह ॥ ४ ॥

तात्पर्यदर्शनम्

अथ अपचेता पादप्रक्षालनार्था अप उपसङ्गृह्य 'आपः पाद्याः' इति प्राह । एतच्च सम्वादवचने अनन्तरं यत्कर्तव्यं तत्कुर्वित्वेवमर्थम् । एवमेव प्रयोजनं 'अर्हणीया आपः' इत्यादिष्वपि ॥ ४ ॥

उत्तरयाऽभिमन्त्र्य दक्षिणं पादं पूर्वं ब्राह्मणाय

प्रयच्छेत्सर्वं शूद्राय ॥ ५ ॥

अनाकुला

अथ पूज्यमानस्ता अपः उत्तरयर्चा "आपः पादावनेजनी" रित्ये तयाऽभिमन्त्र्य प्रक्षालयित्वा ब्राह्मणाय दक्षिणं पादं पूर्वं प्रयच्छेत् प्रसारयेत् ।

शूद्राय क्षत्रियवैश्याभ्यामनियमः । पुंलिङ्गस्याविवक्षितत्वात् । स्त्री-
वम् । 'स्त्री प्रक्षालयति पुमानभिषिञ्चति । विपरीतमेकं' (बौ. गृ-
.) इति कल्पान्तरम् । पत्नियजमानौ जङ्घे धावत इति यज्ञे विशेषः ।
: पाद्या इति प्रकरणादेव सिद्धे पादग्रहणमुत्तरत्र पादप्रत्ययो मा-
त्येवमर्थम् । तेन प्रक्षालयितुपस्पर्शनं पादे न भवति ॥ ५ ॥

तात्पर्यदर्शनम्

अथ पूज्यस्ता अपः 'आपः पादावनेजनीः' इत्येतयाऽभिमन्त्र्य प्रथमं
पादं ब्राह्मणाय प्रक्षालयित्रे प्रयच्छेत् प्रसारयेत् । शूद्राय तु पूर्व-
म् । अत्र ब्राह्मणशूद्रावेव प्रक्षालयितारौ, न तु राजन्यवैश्यौ;
एनभिधानात् ।

अन्ये तु—क्षत्रियवैश्याभ्यां अनियमेन पूर्वं पादं प्रयच्छेदिति ॥५॥

प्रक्षालयितारमृपस्पृश्योत्तरेण यजुषाऽऽत्मानं

प्रत्यभिमृशेत् ॥ ६ ॥

अनाकुला

तथा स्वेन हस्तेनावनेकतुः पाणी संस्पृशे (बौ. गृ-१-२.) दिति
ान्तरम् । उत्तरेण यजुषा 'मयि महः' इत्यनेन प्रतीचीनमभिमर्श-
। तच्च हृदयदेशे भवति । आत्मनः स्थानं हि तत् ॥ ६ ॥

तात्पर्यदर्शनम्

ततः प्रक्षालितपादस्तं प्रक्षालयितारं पाणानुपस्पृश्य 'मयि महः'
यजुषा आत्मानं हृदयदेशे प्रत्यभिमृशेत् प्रतिलोमेन पाणिना स्पृ-
। ततोऽपामुपस्पर्शनम् ॥ ६ ॥

कूर्चाभ्यां परिगृह्य मृन्मयेनार्हणीया आप'

इति प्राह ॥ ७ ॥

अनाकुला

ततः प्रदाता मृन्मये पात्रे उपनीता अपः कूर्चाभ्यामधस्तादुप-
ञ्च परिगृह्य 'अर्हणीया आप' इति प्राह निवेदयति । पुष्पाक्षतसंयुक्ता
कल्पान्तरम् ॥ ७ ॥

तात्पर्यदर्शनम्

अथार्हयिता मृन्मये पात्रे अर्हणार्थाः पुष्पाक्षतसंयुक्ताः अप आनीय,
भ्यामधस्तादुपरिष्ठाञ्च परिगृह्य 'अर्हणीया आपः' इति प्राह ॥ ७ ॥

उत्तरयाऽभिमन्त्र्याञ्जलावेकदेश आनीयमान

उत्तरं यजुर्जपेत् ॥ ८ ॥

अनाकुला

अर्हणीया अपः निवेदिता उत्तरया 'आमाग' इत्येतया अभिमन्त्रयते । पूज्यमानस्ततोऽञ्जलिं कृत्वा हस्तेन ततस्तस्याञ्जलौ एतासामेकदेशमान-
यति प्रदाता । तस्मिन्नानीयमाने उत्तरं यजुः 'विराजो दोहोऽसी' इत्येतत्
जपेत् पूज्यमानः ॥ ८ ॥

तात्पर्यदर्शनम्

अथ पूज्यस्ता अपः 'आमागन्' इत्येतयाऽभिमन्त्र्य तासामेकदेश
स्तोके स्वाञ्जलौ दात्रा आनीयमाने 'विराजो दोहोऽसि' इति यजुर्जपेत् ॥ ८ ॥

शेषं पुरस्ताद्विनीयमानमुत्तरयाऽनुमन्त्रयते ॥ ९ ॥

अनाकुला

अथ तासामपां शेषं पूर्वस्थां दिशि नयति प्रदाता । तत् विनीय-
मानं उत्तरयर्चा 'समुद्रं व' इत्येतयाऽभिमन्त्रयते पूज्यमानः । एतस्मिन्काले
वस्त्रयुगलं कुण्डलयुगं गां स्रजं यच्चान्यदलङ्करणार्थं तत्सर्वं दद्यात् ।
भोजनान्त इत्यन्ये । तत्सर्वमपचितिशब्देन चोदितं द्रष्टव्यम् ॥ ९ ॥

तात्पर्यदर्शनम्

अथ तासां शेषं दात्रा नीयमानं पूज्यः 'समुद्रं वः' इत्येतया अनु-
मन्त्रयते ।

केचित्-अस्मिन् काले भोजनान्ते वा पूज्याय वस्त्रकुण्डलयुगाद्यल-
ङ्करणं दातव्यम् ; अन्यथाऽयं पूजित एव न भवति । एतच्चापचिति-
शब्देनास्माकमपि चोदितमेवेति ॥ ९ ॥

दधि मध्वति संसृज्य कांस्येन वर्षीयसा पिधाय कूर्चा-

भ्यां परिगृह्य 'मधुपर्क' इति प्राह ॥ १० ॥

अनाकुला

वर्षीयसा बृहता कांस्येन पात्रेण मधुपर्कं प्राह । कांस्येन वर्षीयसा पि-
धायेत्येवमपि सम्बन्धः । तेनोभयाः पात्रयोः कांस्यनियमः सिद्धो
भवति । इतिशब्दः प्रकारे-दधि मध्वति वा पयो मध्वति वेति ॥ १० ॥

तात्पर्यदर्शनम्

दधि मध्वत्येतद्व्यं नियमविधानात् कस्मिंश्चित्पात्रे संसृज्य, ततो व-

प.५.,खं.१३.] अनाकुलातात्पर्यदर्शनाभ्यां सहितम् । १७७

र्षीयसा बृहता कांस्येन पात्रेण पिधाय । शेषं व्यक्तम् ।

अन्ये तु अपिधानं कांस्यं प्रदर्शनार्थम्, तेनेतरदपि कांस्यमेवेति ॥ १० ॥

तिवृतमेके घृतं च ॥ ११ ॥

अनाकुला

त्रयाणां द्रव्याणां समुदायः त्रिवृत । पूर्वोक्ते द्वे दधि मध्विति वा प-
यो मध्विति वा, घृतञ्च तृतीयम् ॥ ११ ॥

तात्पर्यदर्शनम्

त्रयाणां द्रव्याणां समाहारस्त्रिवृच्छब्देनोच्यते । तस्मिन् पक्षे पूर्वो-
क्ते दधिमधुनी घृतं च संसर्जनीयानि ॥ ११ ॥

पाङ्क्तमेके धानास्सक्तूंश्च ॥ १२ ॥

अनाकुला

पञ्चानां द्रव्याणां समुदायः पाङ्क्तम् । दधि मधु घृतं धानास्स-
क्तवः इति ॥ १२ ॥

तात्पर्यदर्शनम्

इहापि पञ्चानां समुदायः पाङ्क्तः । शेषं पूर्ववत् ॥ १२ ॥

उत्तराभ्यामभिमन्त्र्य यजुर्भ्यामप आचामति

पुरस्तादुपरिष्टाच्चोत्तरया त्रिः प्राश्यानु-

कम्प्याय प्रयच्छेत् ॥ १३ ॥

अनाकुला

अथ तं मधुपर्कमुत्तराभ्यामृग्भ्यां 'त्रय्यै विद्यायै, 'आमागन्नि' त्येता-
भ्यामभिमन्त्र्य पूज्यमानः प्रतिगृह्णाति । पाद्यादीनामभिमन्त्र्य प्रतिग्रहदर्श-
नात् मधुपर्कस्याभिमन्त्र्य प्रतिग्रहः, न प्रतिगृह्णाभिमन्त्रणम् । ततस्तं 'य-
न्मधुन' इत्येतया त्रिः प्राश्नाति । सकृन्मन्त्रेण द्विस्तूष्णीम् । ततः प्राश-
नस्य पुरस्तादुपरिष्टाच्च यजुर्भ्यामनन्तरपठिताभ्यां "ममृतोपस्तरणमस्य-
मृतापिधानमसी" त्येताभ्यां यथाक्रमं अप आचामति । तत्र प्रयोगः-अ-
मृतोपस्तरणमसीत्युपस्तरणीया अप आचम्य मधुपर्कं मन्त्रेण प्राश्या-
चम्य एवं द्विस्तूष्णीं प्राश्यापिधानीया अप आचामति । पश्चात् शौचा-
र्थमाचमनम् । शेषं मधुपर्कप्राशनशेषं अनुकम्प्याय अनुग्राह्याय पुत्राय भ्रात्रे
वा समावृत्तयैव प्रयच्छेत् । सोऽपि तं प्राश्नाति । सोमभक्षणे मधुपर्क-
प्राशने भोजने च मध्ये नोच्छिष्टतेति शिष्टाः स्मरन्ति ॥ १३ ॥

तात्पर्यदर्शनम्

अथ पूज्यस्तं मधुपर्कं प्रतिगृह्यापिधानपात्रमपनीय 'त्रयै विद्यायै' 'आमागन् यशसा' इति द्वाभ्यामभिमन्त्र्य । 'अमृतोपस्तरणमसि' इति यजुषा पुरस्तात्प्राशनादपः पिबेति । तत आचम्य 'यन्मधुनो मधव्यम्' इत्यनया त्रिः प्राशनाति । द्विस्तूष्णीम् । ततः 'अमृतापिधानमसि' इति यजुषा उपरिष्ठादप्यपः पिबेत् । अथाचम्य शेषमनुकम्प्याय अनुग्राह्याय पुत्रशिष्यादये समावृत्तायैव प्राशितुं प्रयच्छेत्; न तु ब्रह्मचारिणे, 'न चास्मै श्रुतिविप्रतिषिद्धमुच्छिष्टं दद्युः' (आप.घ.१-४-५) इति निषेधात् ।

नन्विह मध्ये शुद्ध्यर्थमुपस्तरणान्तरमाचमनं न कर्तव्यम्; अस्माकं वचनाभावात् । न्यायतोऽपि नैव; भोजनवदपिधानान्तमेककर्मत्वात् । अपरथा भोजनेऽपि प्रतिग्रासमाचमनं प्रसज्येत । अथ सर्वदेशकालकर्तृव्याप्ताचारबलात्तत्कर्तव्यमिति चेत्, न; अयमाचार उक्तलक्षणो न वेत्यर्वाचीनानां दुर्निश्चयत्वात् ।

अत्रोच्यते-नायमाक्षेपः, बोधायनादिगृह्येषूपस्तरणान्तरमाचमनविधिदर्शनेनास्माकमप्याचारः सर्वदेशादिव्यापीति निश्चेतुं सुशक्तत्वात् । उक्तं चैतत् 'अथ कर्माण्याचाराद्यानि' (अप.गृ.१-१.) इत्यत्र गार्ह्याणीति स्वशब्दं विहाय, आचारादित्युपलक्षणतो व्याख्येयगार्ह्यकर्मनिर्देशात्, गृह्यान्तराद्युपदिष्टविषयोऽप्यस्मदीयानामाचारो वेदमूल एवेति । भोजनं तु न प्रतिग्रासमाचमनप्रसक्तिः; क्वचिदपि वचनाभावात्, आचाराभावाच्च । सोमपाने पुनः 'न सोमेनोच्छिष्टा भवन्ति' इति वचनादन्तेऽपि नैवाचमनम् । अपि चैतदाचमनं शिखाबन्धनादिवत्(१)कर्तुःसंस्कारकम्, सन्निपाति च अनुक्तमप्यपेक्षितमन्यतो ग्राह्यमिति न्यायविदः । तस्मादिहोपस्तरणान्तरमाचमनं कार्यमेव ।

केचित्-बौधायनादिभिरुपस्तरणापिधानयोस्तदर्थानां चापां निवेदनस्य पृथगुपदेशात् उपस्तरणादूर्ध्वमाचमनविधानाच्च उपस्तरणादेर्बहिरङ्गत्वेन कर्मान्तरत्वावगतेर्युक्तं तेषां प्राशनात्प्रागप्याचमनम् । अस्माकं तु तथाविधोपदेशाभावात्, अन्तरङ्गत्वेन उपस्तरणाद्यपिधानान्तं भोजनवदेकं कर्मेति मध्ये शुद्ध्यर्थमाचमनं न युक्तमिति । मैवम्; यतोऽस्माकमपि 'यजुर्भ्यामप आचमति' इति शब्दान्तरणाचमनयोः पृथगेवोपदेशः । अस्मादेव पृथगुपदेशात्तदर्थानामपामावेदनं चाक्षेप्यम् । अतोऽस्माकं तेषां चोपदेशो वैषम्याभावात्तुल्ययोगक्षेममेवाचमनम् ॥ १३ ॥

प्रतिगृह्यैव राजा स्थपतिर्वा पुरोहिताय ॥ १४ ॥

अनाकुला

एवकारात् प्राशनमकृत्वा पुरोहिताय प्रदानम् । स विधिवत् प्रा-
श्नाति ॥ १४ ॥

तात्पर्यदर्शनम्

राजा स्थपतिश्च मधुपर्कं प्रतिगृह्यैव पुरोहिताय प्रयच्छेत् । एवकारादभि-
मन्त्रणमकृत्वा । अभिमन्त्रणादि तु प्राशनान्तं पुरोहितस्यैव । पुन-
श्चोत्तरं कर्म राजादेरेव ॥ १४ ॥

गौरिति गां प्राह ॥ १५ ॥

अनाकुला

अथाचाम्योपविष्टाय गां निवेदयते-गौरिति । स्त्री च गौर्भवति,
गौर्वेनुभव्येति दर्शनात् । यद्वा पुमानपि भवति । श्रूयतेहि—“तद्यथै-
वादो मनुष्यराज आगतेऽन्यस्मिन् वाऽर्हति उक्षाणंवेहतं वा क्षदन्ते” इति ।
(ऐ. ब्रा.१-३-४) एवमर्थमेवात्र गामित्युक्तं गोजातिमात्रस्य निवेदनं यथा
स्यात् । अन्यथा गौरिति प्राहेत्येतावता सिद्धं यथा पाद्यादिषु ॥ १५ ॥

तात्पर्यदर्शनम्

प्राशने कृते दाता ‘गौः’ इति गां प्राह कथयति । गौश्च स्त्री, ‘गौर्वे-
नुभव्या’ इति स्त्रीलिङ्गनिर्देशात् । एतच्च कथनं, किमियं गौस्संज्ञप्य-
तामुत्सृज्यतां वा ? इति पूज्याभिप्रायनिश्चयार्थम् । स च स्वाभिप्रायं
दातुर्ब्रूयात् ॥ १५ ॥

*उत्तरयाभिमन्त्र्य तस्यै वपां श्रपयित्वोपस्तीर्णाभि-

घारितां मध्यमेनान्तमेन वा पलाशपर्णे-

नोत्तरया जुहोति ॥ १६ ॥

अनाकुला

अनुजानीयादित्यध्याहारः । कल्पान्तरे तथा दर्शनात् । ॐ कुरुतेति
कारयिष्यन् अनुजानीयादिति । प्रोक्तायां गवि तां उत्तरया ‘गौरस्यपहत-
पाप्मे’ त्येतया पूज्यमानोऽभिमन्त्र्य । यद्यस्या आलम्भनमिच्छन् अनुजा-
नीयात् । यद्यप्येक एवार्धस्समाप्नायते तथापि स्त्रीलिङ्गनिर्देशादगेवैषा गा-
यत्री । तत्रामुष्येत्यस्य स्थाने प्रदानुर्नामनिर्देशः—मम च यज्ञशर्म-
णश्चेति ॥ १६ ॥

ततः प्रदाता तेनालम्भनेऽनुज्ञाते लौकिक्याऽऽवृता तस्या गोरालम्भं कृत्वा वपामुत्खिद्य वपाश्रपणीभ्यां परिगृह्य औपासने पचने वा श्रपयित्वा तामुपस्तीर्णभिधारितां मध्यमेनान्तमेन वा पलाशपर्णेनोत्तरयन्ती 'अग्निः प्रादनात्वि' इत्येतया तस्मिन्नेवाग्नौ जुहोति । उपस्तीर्णाभिधारितामिति उपस्तरणाभिधारणे कृत्वेत्यर्थः । हुत्वा ततो मांसं संस्कृत्यान्नेन सह तस्मा उपहरन्ति । 'अविकृतमातिथ्य'मिति वचनात् उपस्तरणाभिधारणयोरप्रसङ्गे वचनम् । पलाशपर्णेनेत्येव सिद्धे मध्यमेनान्तमेनेतिवचनं द्विपर्णस्य पलाशवृन्तस्य पर्णेन होमो मा भूदिति । अभावविकल्पार्थं वा पूर्वं मध्यमेन तदभावे अन्तमेनेति ॥ १७ ॥

तात्पर्यदर्शनम् ।

यदि प्रतिग्रहीता संज्ञपनमिच्छेत्, तदा 'गौरस्यपहतपाप्मा' इत्येतयाऽनवसानया गामभिमन्त्रयते । अमुष्येत्यस्य स्थाने चार्हयितुर्नाम विष्णुशर्मण इति गृह्णाति । ततस्सुखमासीत् । दातुरेव वपाहोमान्तं कर्म । अभिमन्त्र्येति च क्त्वाप्रत्ययः क्रियाविधानमात्रार्थ एव, न तु समानकर्तृकत्वार्थः । तस्यै तस्याः संज्ञपनं कृत्वा, वपामुत्खिद्य, श्रपयित्वा, मध्यमेनान्तमेन वा पलाशपर्णेन लौकिकेनाज्येनोपस्तीर्य कृत्स्नां वपां सकृदेवावदायाभिवार्य 'अग्निः प्रादनात्' इत्येतया तेन पर्णेन स्वाग्नौ जुहोति । तत्र च मध्यमेनान्तमेन वेति वचनं द्विपर्णप्रतिषेधार्थमभावविकल्पार्थं वा । शिष्टैश्चावदानैस्संस्कृतैस्सहाश्रं भोजयेत् । अयं च संज्ञपनपक्षः कलियुगानाचारेषु पठितत्वादिदानीं त्याज्य एव ॥ १६ ॥

यद्युत्सृजेदुपांशूत्तरां जपित्वा मुत्सृजतेत्युचैः ॥ १७ ॥

अनाकुला

अथ यदि गामुत्सृजत्ययं पूज्यमानः स गौरिति प्रोक्ते मन्त्रान् उत्तरांश्चतुरो 'यज्ञो वर्धता' मित्युपांशु जपति । जपित्वा 'ओमुत्सृजते' त्युचैः प्रसौति । प्रदाता च तामुत्सृज्यान्यत् मांसं कल्पयति, 'नामांसो मधुपर्को भवती' (आश्व. गृ.-१९-२८) ति कल्पान्तरात् । तत्र पुङ्गवालम्भे गौर्धेनुभव्या मातारुद्राणामेतयोर्लोपः लिङ्गविरोधात्, नेत्यन्ये । जपत्वादेव सिद्धे उपांशुवचनं नियमार्थम्—उत्तरे चत्वार एव मन्त्राः उपांशु वक्तव्याः । न प्रणव इति । शास्त्रान्तरदर्शनात् प्रसङ्गः । प्रणवाद्युचैः, ऊर्ध्वं वा प्रणवात् इति । तेन ब्रह्मणः एवैष विकल्पः सिद्धो भवति । इह प्रसवैविधेरभावेऽपि उचैरिति वचनादेव प्रसौतिर्द्रष्टव्यः ॥ १८ ॥

तात्पर्यदर्शनम्

यदि पूज्यो गामुत्सृज्यमानामिच्छेत् । अयं च कामप्रवेदने लिङ् ।

तदोत्तरान् त्रीन् मन्त्रान् 'यज्ञो वर्धताम्' इत्यादिकानुपांशु जपित्वा 'ओसुत्सृजत' इत्युच्चैः, प्रब्रूयादिति शेषः । केचित्—यज्ञ इत्यादिकाश्च-
त्वारो मन्त्रा इति । इयं च गौरुत्सर्जनपक्षेऽपि भोक्तुरेव ॥ १७ ॥

अन्नं प्रोक्तमुपांशूत्तरैरभिमन्त्र्यो कल्पयतेत्युच्चैः ॥ १८ ॥

अनाकुला

अथान्नं सामिषं समाहृत्य तस्मै प्राह—भूतमिति । सिद्धेऽन्ने भूतमिति प्राह (बौ. गृ. १-२-५५) इति कल्पान्तरम् । अस्माकं च वैश्वदेवे । तस्मात् भूतमित्येव निवेदनम् । तदन्नं प्रोक्तमुत्तरैः पञ्चभिर्मन्त्रैर्भूतमित्यादिभिः भोक्तोपांश्वभिमन्त्र्य ओं कल्पयतेत्युच्चैः प्रसूति । प्रसूताः परिवेष्टारः परिवेष्टिषन्ति चतुरो नानागोत्रान् ब्राह्मणान् भोजयतेति ब्रूया-
त्तेषु भुक्तवत्स्वन्नमस्मा उपाहरन्तीति (बौ. गृ. १-२) कल्पान्तरम् ॥ १९ ॥

तात्पर्यदर्शनम्

अथ दाता सिद्धमन्नं 'भूतं' इति मन्त्रेण पूज्याय प्रब्रूयान्निवेदयेत् । कुत एतत् ? 'सिद्धेऽन्ने तिष्ठन् भूतमिति स्वामिने प्रब्रूयात्' (आप. घ. २-३-१०) इति वैश्वदेवे दर्शनात् । मधुपर्कप्रकरण एव 'सिद्धेऽन्ने तिष्ठन् भूतमिति प्राह' इति कल्पान्तराच्च । एवं प्रोक्तमन्नं भोक्ता उत्तरैर्मन्त्रैः 'सुभूतम्' इत्यादिभिः पञ्चभिरभिमन्त्र्य, ॐ कल्पयतेत्युच्चैः । अत्राप्यनुजानीयादिति शेषः । ततो भोजनं ; अन्ननिवेदनस्य दृष्टार्थत्वात् ,
(१) आचाराच्च ॥ १८ ॥

आचार्यायर्त्विजे श्वशुराय राज्ञ इति परिसंवत्सरा-

दुपतिष्ठद्भ्य एतत्कार्यम् ॥ १९ ॥

अनाकुला

आचार्यादयः प्रसिद्धाः । तेभ्यश्चतुर्भ्यः परिसंवत्सरं विप्रोष्योपतिष्ठद्भ्यः गृहमातिथ्येनागतेभ्यः एतदपचितिकर्म कूर्चादि भोजनान्तं कर्तव्यम् । केन ? गृहस्थेन । निवेशे हि वृत्ते नैयमिकानि (?) श्रूयन्ते अग्निहोत्रमतिथयः इति वचनात् । अत्र केचिदाहुः—आचार्यायर्त्विजे श्वशुराय राज्ञ इत्येतत् कार्यम् । इत्येको योगः । अथ परिसंवत्सरादुपतिष्ठद्भ्यश्चायं कार्यः इति । तेन विवाहादनन्तरं आचार्यश्वशुराभ्यां निमन्त्र्यापचितिः कर्तव्या । ऋत्विजे च कर्मणि, राज्ञे चाभिषेकानन्तरम् । अथ तेभ्य एव संवत्सरं विप्रोष्योपगतेभ्यश्च कर्तव्यमिति ॥ २० ॥

तात्पर्यदर्शनम्

यदेतदर्हणं कूर्चादि भोजनान्तं गृहस्थेन स्नातकाय स्नानदिवस एवागताय कर्तव्यमिति विहितं, तदाचार्यादिभ्यः परिसंवत्सरात् संवत्सरादूर्ध्वं गृहमुपतिष्ठद्भ्यः उपागतेभ्यः पुनःपुनः कार्यं; न तु स्नातकवत् सकृत् । न चाप्यर्वाक्संवत्सरात् । अत्र चेतिशब्दश्चार्थः । ननु धर्मशास्त्रे 'गोमधुपर्काहो वेदाध्यायः । आचार्य ऋत्विक् स्नातको राजा वा धर्मयुक्तः । आचार्यायत्विजे श्वशुराय राज्ञे इति परिसंवत्सरादुपतिष्ठद्भ्यो गौर्मधुपर्कश्च । दधिमधुसंस्पृष्टं मधुपर्कः पयो वा मधुसंस्पृष्टम् । अभाव उदकम्, (आप. ध. २-८-५...९) इति स्नातकायाचार्यायत्विजे उपाध्यायाय श्वशुराय राज्ञे च दक्षिणार्थगवा सह मधुपर्को विहितः । किमर्थमिह पुनर्विधीयते ? उच्यते—इह विकल्पेन विहितस्य त्रिवृतः पाङ्क्तस्य च तस्मिन् गोमधुपर्के अवेदाध्यायाय श्वशुराय च दीयमाने च प्राप्त्यर्थम् । यत्तु तत्रैव 'गौर्मधुपर्कश्च' इति पुनर्वचनं, तदाचार्यत्विग्वेदाध्यायश्वशुरराजभ्य एव परिसंवत्सरादुपतिष्ठद्भ्यः पुनः पुनः कार्यम्, स्नातकवेदाध्यायातिथिभ्यस्तु सकृदेवेत्येवमर्थम् ॥ १९ ॥

सकृत्प्रवक्त्रे चित्राय ॥ २० ॥

इत्यापस्तम्बीये गृह्यप्रश्ने त्रयोदशः खण्डः ॥

पञ्चमश्च पटलः समाप्तः ।

अनाकुला

(सकृत् न प्रतिवत्सरं कलौ गोरालम्भस्य निषेधाद्गौरित्युक्ता यज्ञो वर्धतामित्यादि जपेत् मध्यमन्त्रलोपः) । प्रवक्त्रे वेदस्य वेदार्थस्य च चित्राय प्रसिद्धाय भिन्नसंशयायेत्यर्थः । एवं भूतायोपस्थिताय सकृदेतदपचितिकर्म कर्तव्यं, न प्रतिवत्सरमिति ॥ २१ ॥

इति गृह्यवृत्तावनाकुलायां त्रयोदशः खण्डः ॥

पञ्चमः पटलः ॥

तात्पर्यदर्शनम्

प्रवक्ता यः पदवाक्यप्रमाणाभ्यां प्रकर्षेण(१) वक्ति साधुशब्दानामुच्चारयिता, प्रमाणोपपन्नं व्याख्याता चेत्यर्थः । चित्रः प्रकाशः लोके प्रसिद्ध इत्यर्थः । इदं प्रवक्तुरेव विशेषणम् । तस्मै सकृदेवैतत् गार्हो

(१) एतत्कुण्डलान्तर्गते भागो ख पुस्तके एव दृश्यते । नाप्यत्र कुत्रापि । १ ज-पदवाक्यप्रमाणैः प्रकर्षेणच.

गोरहितं कार्यम् । अयं च प्रवक्ता न वेदाध्यायः । स हि गोमधुपर्कार्हाः । यस्सपडङ्गं वेदमधीते, अर्थाश्च जानाति स वेदाध्यायः । ननु-सामयाचारिके गोमधुपर्के धर्मा नोपदिष्टाः, स कथं कर्तव्यः ? उच्यते-नामधेयं धर्मग्राहकमिति मीमांसकाः । तेन गृह्ये याज्ञिकप्रसिद्धा मधुपर्कसंज्ञिके कर्मणि उपदिष्टा एव धर्माः 'गोमधुपर्कार्हाः' इत्यत्र मधुपर्कनाम्ना अतिदिश्यन्ते, 'मासमग्निहोत्रं जुहोति' इतिवत् । 'दधिमन्थो मधुमन्थः' (आप. श्रौ. ६-३१-५) इत्यत्र तु दक्षिणाद्रव्यस्य कर्मवद्धर्माकाङ्क्षाभावाच्चातिदेशः । अत्र च वेदाध्यायातिथिपूजायामयं विशेषः, 'द्वि मधुपर्कः' इति प्रत्यक्षविधानादतिदेशप्राप्तं त्रिवृत्वं पाङ्क्तत्वं च बाध्यत इति । अयमत्र (१) निश्चितोऽर्थः-आचार्यायैव वेदाध्यायाय इवशुराय राज्ञे च दक्षिणार्थाधिकगवा सह गार्हाः सामयाचारिको वा मधुपर्कः कार्यः । परिसंवत्सरादुपागतेभ्यः पुनः पुनः कार्यः । अवेदाध्यायाय इवशुरायाधिकगवा विना गार्हाः, अतिथिवरापचितेभ्यो वेदाध्यायेभ्यः सह गवा धर्मोक्तः । अवेदाध्यायाभ्यां तु वरापचिताय स्नातकाय च स्नानादिन एवागताय गवा विना गृह्योक्तो धर्मोक्तो वा । प्रकाशाय च प्रवक्त्रे विना गवा गार्हाः । आचार्यादिभ्यश्चतुर्भ्योऽन्येषां सकृदेवेति ।

केचित् अत्र योगविभागमाहुः । आचार्यादिभ्यः चतुर्भ्य एतत्कार्यमित्येको योगः । तेन विवाहानन्तरमाचार्यइवशुराभ्यां निमन्त्र्यापि पूजा कार्या । अन्यथा संवत्सरमपि प्रोषिताभ्यां सकृदपि न सिध्येत् । ऋत्विजे च कर्मणि कर्मणि पूजा कार्या । राज्ञे चाभिषिक्ताय नियमेनैव । तथा 'परिसंवत्सरादुपतिष्ठत्यः पुनः पुनः' इत्यन्यो योगः । स्पष्टश्चायं सामयाचारिकेषु विभागः, 'गोमधुपर्कार्हाः' इति पूर्वं विधाय, पश्चात् 'आचार्याय' इत्यादिना पुनर्विधानात् । पूर्वयोगे च इवशुरशब्दो निपातयितव्यः । न चात्रान्यतरविधियारम्भो व्यर्थः । सामयाचारिकेषु सर्वाचरणार्थेन विहितायां पूजायां, गार्हास्यास्मदीयानां धर्मातिदेशार्थत्वात् । न च नाम्ना धर्मातिदेशः, गोमधुपर्कशब्दयोः 'मधुमन्थो मधुपर्कः' इतिवत् द्रव्याभिधायकत्वात् । अतोऽर्थभेदात् गृह्ये धर्मे च विधियारम्भो र्थवान् । तथा वेदस्य वेदार्थस्य च प्रवक्त्रे चित्राय एतत्सकृत्कार्यमिति । तच्चिन्त्यम् ॥ २० ॥

इति श्रिसुदर्शनाचार्यकृते गृह्यतात्पर्यदर्शने त्रयोदशः खण्डः ॥
पञ्चमश्च पटलस्समाप्तः ॥

अथ षष्ठः पटलः ॥

चतुर्दशः खण्डः ॥

मन्त्राज्ञानक्रमेण विवाहादयस्संस्कारा व्याख्याताः । अनन्तरं तत्क्रमेणैव सीमन्तादयो व्याख्यायन्ते—

सीमन्तोन्नयनं प्रथमे गर्भे चतुर्थे मासि ॥ १ ॥

अनाकुला

सीमन्तो नाम केशमध्ये रेखाविशेषः । स उन्नीयते यस्मिन् कर्मणि तत् सीमन्तोन्नयननाम कर्म गर्भसंस्कारः । तच्चतुर्थे मासि कर्तव्यम् । प्रथमनियमादाधारसंस्कारोऽयम् । आधारे च संस्कृते तत्राहिताः सर्व एव गर्भाः संस्कृता भवन्ति ॥ १ ॥

तात्पर्यदर्शनम्

सीमन्तोन्नयनमिति कर्मनामधेयम्, यस्मिन् कर्मणि गर्भिण्यास्सीमन्त उन्नीयते तत् व्याख्यास्याम इति शेषः । तच्च प्रथमे गर्भे; न तु गर्भे गर्भे । गर्भार्थमेवाधारस्त्रीसंस्कारः । स्त्रीसंस्कारत्वात् सकृदेव कृतस्सीमन्तस्सर्वानेव गर्भान् संस्करोति । चतुर्थे मासि चतुर्थे मासे । अल्लोपइच्छान्दसः, 'छन्दोवत्सूत्राणि भवन्ति' इति स्मृतेः ॥ १ ॥

*ब्राह्मणान् भोजयित्वाऽऽशिषो वाचयित्वाऽग्निरुपसमाधानाद्याज्यभागान्तेऽन्वारब्धायामुत्तरा आहुतीर्हुत्वा जयादि प्रतिपद्यते ॥ २ ॥

अनाकुला

तत्र पूर्वद्युर्नान्दीश्राद्धम् । अथ तस्मिन्नहनि ब्राह्मणान् भोजयित्वा तैर्भुक्तवाङ्मिः आशिषो वाचयित्वा अग्निरुपसमाधानादि प्रतिपद्यते सकृत्पात्राणि शल्लयादयश्च सह शम्याः ॥ २ ॥

अष्टौ प्रधानाहुतयो 'धाता ददातु नो रयि' मिति चतस्रो 'यस्त्वाहृदा कीरिणे'ति चतस्रः ॥ ३ ॥

तात्पर्यदर्शनम्

इह ब्राह्मणभोजनाशीर्धन्नयोर्विधानं उपनयनवत् क्रमार्थम् । पात्रा-

* एतत्सूत्रं त्रिधा विभक्तं हरदत्तेन । तत्र "समाधानादि" इत्यन्तर्मेकम् । ततोऽपरम् ॥

प.६., खं. १४.] अनाकुलातात्पर्यदर्शनाभ्यां सहितम् । १८५

सावनकाले तु यथार्थं शलल्यादीनि सकृदेवासाद्यानि । शम्याश्च परि-
ध्यर्थे । उत्तराः 'धाता ददातु नो रयिम' इति चतस्रो 'यस्त्वा हृदा कीरि-
णा' इति चतस्र इत्यष्टौ । शेषं सुगमम् ॥ २ ॥

परिषेचनान्तं कृत्वाऽपरेणाग्निं प्राचीमुपवेश्य त्रेण्या
शलल्या त्रिभिर्दर्भपुञ्जीलैश्शललुग्लप्सेनेत्यूर्ध्वं सीमन्तमुन्न-
यति व्याहृतीभिरुत्तराभ्यां च ॥ ३ ॥

अनाकुला

प्राचीं प्राङ्मुखीं स्वयं प्रत्यङ्मुखः । त्रिषु प्रदेशेषु एनी श्वेता त्रेणी ।
इकारलोपश्छान्दसः । गत्वं च । शलली शल्यरुस्य रोमसूची । सवि-
शाखा नाडी पुञ्जीलमित्युच्यते । दर्भस्य पुञ्जीलानि त्रीणि भवन्ति ।
उदुम्बरस्य फलसङ्घातविशेषस्तरुणः शललुग्लप्स इत्युच्यते । पिशाचो-
दुम्बरस्येत्यन्ये । एतानि द्रव्याणि युगपद्गृहीत्वा तैस्सीमन्तमुन्नयति
ऊर्ध्वमुद्दहति भूर्भुवस्सुवस्त्वित्येताभिः उत्तराभ्यां च 'राकामहं, 'यास्ते
राके' इत्येताभ्याम् । त्रयाणामन्ते सकृदुन्नयनम् । इह मन्त्रसमाप्ताये
व्याहृतीनां पाठो न कर्तव्यः । व्याहृतिभिरित्येतेनैव सिद्धस्सम्प्रत्ययः ।
यथा व्याहृतीश्च जपित्वा, व्याहृतीर्विहृताः, इत्यादौ । एवं सिद्धे व्याहृ-
तीनां पाठः समाप्तायार्थम् । किञ्चासति पाठे व्याहृतिभिरुत्तराभ्याञ्चेत्यु-
च्यमाने याजमानसमाप्तायात् ग्रहणं प्राप्नोति-व्याहृतिभिरुत्तराभ्याश्च
मन्त्राभ्यां 'उच्छुष्मो अग्न' इत्येताभ्यामिति । तत्र पाठस्य प्रसिद्ध-
त्वात् । 'राकामहं' 'यास्ते राके' इत्येतयोश्च प्रधानाहुतित्वं विज्ञायेत,
विशेषाभावात् । तस्मादस्मादेव समाप्तायाद्ग्रहणं यथा स्यादिति व्या-
हृतीनामिह पाठः ॥ ४ ॥

तात्पर्यदर्शनम्

प्राचीं प्राङ्मुखीं । स्वयं तु प्रत्यङ्मुखः । त्रेणी त्रीण्येतानि शुक्लानि
यस्यास्ता । यद्वा त्रिषु प्रदेशेषु एनी श्वेता । त्रेणीति च रूपं छान्दसम् ।
शलली सूच्याकारं शल्यलोम । त्रेणीति शलल्या विशेषणम् । दर्भपुञ्जालं
सविशाखा नाडी । शललुर्गोष्ठोदुम्बरः, खरपत्रोदुम्बरः, पिशाचोदुम्बर
इत्यनर्थान्तरम् । ग्लप्सः स्तवकः ; पिशाचोदुम्बरस्य तरुणफलसङ्घात-
विशेष इत्यर्थः । इत्येतैर्द्रव्यैर्युगपद्गृहीतैरूर्ध्वं सीमन्तमुन्नयति शिरसि मध्ये
रेखामुद्दहति । कैर्मन्त्रैः ? 'भूर्भुवस्सुवः' 'राकामहं सुहवाम्' 'यास्ते
राके सुमतयः' इत्येतैर्मन्त्रैः । चकारो बहुमन्त्रज्ञापनार्थः ॥ ३ ॥

‘गायत’मिति वीणागाथिनौ संशास्ति ॥ ४ ॥

अनाकुला

वीणया यो गाथां गायति स वीणागाथी । तावुभौ प्रागेवानीतौ भवतः ।
तौ संशास्ति संप्रेष्येति—गायतमिति । तौ गायतः । तत्र ऋद्धिनयमः ॥ ५ ॥

तात्पर्यदर्शनम्

वीणया गाथां गायत इति वीणागाथिनौ । तौ गायतमिति संशास्ति सं-
प्रेष्यति ॥ ४ ॥

* उत्तरयोः पूर्वा साल्वानां ब्राह्मणानामितरा ॥ ५ ॥

अनाकुला

उत्तरयोः ऋचोः या पूर्वा ‘यौगन्धरि’रित्येषा । सा साल्वानां सीमन्त-
कर्मणि गाथा साल्वदेशनिवासिनां अस्यामृचि गानं कर्तव्यमित्यर्थः ।
स देशो यमुनातीरे भवति । वैश्याश्च तत्र भूयिष्ठं भवन्ति । तेषामेव रा-
जा यौगन्धरिः ॥ ६ ॥

इतरा ‘सोम एव नो राजे’त्येषा । न सर्वेषां ब्राह्मणानामपि तु सा-
ल्वानाम् ॥ ७ ॥

तात्पर्यदर्शनम् ।

उत्तरयोः ऋचोः वीणागाथिनौ गायताम् । केषां कतरा गाथा ? इत्यत
आह—पूर्वेति । पूर्वा ‘यौगन्धरिः’ इत्येषा । साल्वदेशीयानां त्रयाणां व-
र्णानामपि गाथा; ‘साल्वीः’ इत्यविशेषलिङ्गात् । अन्यदेशवासिनां ब्राह्मणा-
नामितरा ‘सोम एव नो राजा’ इत्येषा । क्षत्रियवैश्यानां तु ‘सोमो ना राजा-
ऽवतु मानुषीः प्रजाः’ (आश्व. गृ. १-१२-७) इत्याश्वलायनीये दृष्टायां सार्व-
वर्णिक्यामृचि गानं कर्तव्यम् । न तु गानाभावः । गायतमित्यविशेषेण
संशासनविधानात् । केचित्—साल्वानामपि ब्राह्मणानामितरिति ॥ ५ ॥

नदीनिर्देशश्च यस्यां वसन्ति ॥ ६ ॥

अनाकुला

द्वितीये मन्त्रे असौ शब्दस्य स्थाने नद्या नाम संबुध्या निर्देष्टव्यम् ।
यस्यां वसन्ति यामुपजीवन्तीत्यर्थः । यथा—तीरेण कावेरि तवेति । क्ष-
त्रियाणां तु सर्वेषां कल्पान्तरदृष्टायां सार्ववर्णिक्यामृचि गानं भवति ।
“सोम एव नो राजेत्याहुर्मानुषीः प्रजाः । विवृत्तचक्रा आसीना” इति ।
अत्रापि नदीनिर्देशस्संबुध्या ॥ ८ ॥

तात्पर्यदर्शनम्

‘सोम एव नो राजा’ इत्यस्यां असावित्यस्य स्थाने ‘कावेरि’ ‘वेगव-
ति’ इति सम्बुध्या नदीनिर्देशश्च भवति । कस्या नद्याः ? इति चेत् ‘यस्यां
वसन्ति’ समीपसप्तमी चेयम् । यस्यास्समीपे वसन्ति तस्या निर्देश
इत्यर्थः ॥ ६ ॥

यवान् विरूढानावध्य वाचं यच्छत्यानक्षत्रेभ्यः ॥ ७ ॥

अनाकुला

विरूढान् अङ्कुरितान् सूत्रबद्धानावध्नाति शिरसि वध्वाः । सैव वाचं
यच्छति । एवमुपदेशो भोजनञ्चास्यास्मिन्नहनि नेच्छन्ति । यवाश्च प्रा-
गेव वसव्याः । यथास्मिन् काले विरूढा भवन्ति ॥ ९ ॥

तात्पर्यदर्शनम्

अङ्कुरितान् सूत्रग्रथितान् यवान् वध्वाश्शिरस्यावध्नाति । शिरसीति
कुतः ? आचारात् ॥ ७ ॥

उदितेषु नक्षत्रेषु प्राचीमुदीचीं वा दिशमुपनिष्क्रम्य व-
त्समन्वारभ्य व्याहृतीश्च जपित्वा वाचं विसृजेत् ॥ ८ ॥

अनाकुला

वत्सः पुमान् गौश्च भवति । व्याहृतयस्समस्ताः याजमानसमाज्ञा-
यात् प्रत्येतव्याः ॥ १० ॥

तात्पर्यदर्शनम्

विस्पष्टार्थम् । इह केचिदध्येतारो ‘यच्छतो’ ‘विसृजत’ इति द्विवचने
पठन्ति । तस्मिन् पक्षे वाग्यमनादिपदार्थपञ्चकमुभौ जायापती कुतः ।
केचित्—यवावन्धनादि सर्वं वधूरेषु ; न पतिरिति ॥ ८ ॥

पुंसवनं व्यक्ते गर्भे तिष्येण ॥ ९ ॥

अनाकुला

पुमान् येन सूर्यते तत्पुंसवनं नाम कर्म । उवडादेशश्छान्दसः । मन्त्रद-
र्शनात् पुंसवनमसीति । आश्वलायनस्तु गुणमेव प्रायुङ्क्त । तत्, व्यक्ते
गर्भे कर्तव्यम् । गर्भव्यक्तिश्च तृतीये चतुर्थे वा मासि । यदापि चतुर्थे
तदा सीमन्तात् पूर्वमेव पुंसवनम् । निमित्तस्य पूर्वत्वात् । पश्चादुप-
देशस्य तु प्रयोजनं वक्ष्यामः । तिष्येण तच्च तिष्ये कर्तव्यम् । ‘नक्षत्रे च
लुपी’ति अधिकरणे तृतीया ॥ ११ ॥

तात्पर्यदर्शनम्

पुंसवनमित्यपि कर्मनामधेयम्, येन कर्मणा नित्तिने गर्भिणी पुमांसमेव ते तत्पुंसवनम् । व्याख्यायत इति शेषः । अत्र चोवडादेशश्छान्दसः । आश्वलायनस्तु 'पुंसवनम्' इति सगुणमेव प्रायुङ्क्त । व्यक्ते गर्भे अस्ति ग- । इति निश्चिते । व्यक्तिश्च तृतीये चतुर्थे वा मासे ; बहुवादिषु स्मृ- प्रन्तरेषुभयथा दर्शनात् । यदि पुंसवनं चतुर्थे स्यात्तदा पूर्वं सीमन्तं क- वैव । कुत एतत् ? पुंसवने पश्चात्क्रियमाणेऽपि चोदितकालानतिक्र- णात्, पश्चान्मन्त्राभ्यानामुचोपदेशयोरेवंक्रमार्थत्वाच्च ।

केचित्—तृतीयवच्चतुर्थेऽपि सीमन्तवत्प्रथमगर्भे एव, न तु प्रतिग- नेम् ; पिष्टपेषणन्यायादेव । एतच्च पुमांसं जनयतीत्यत्र विवेचयिष्य- ते । तिष्येण तिष्यनक्षत्रे पुंसवनं कर्तव्यमिति व्यवहितेन सम्बन्धः ; 'प्रक- णात् प्रधानस्य' इति न्यायात् । शुक्लाहरणे त्वनियमः ॥ ९ ॥

न्यग्रोधस्य या प्राच्युदीची वा शाखा ततस्सवृषणां
शुक्लामाहत्य सीमन्तवदग्निरुपसमाधानादि ॥ १० ॥

अनाकुला

न्यग्रोधस्य वृक्षस्य या प्राची शाखोदीची वा तस्याः शुक्लामग्राङ्कुरं सवृषणां फलं वृषणमिति व्यपदिश्यते सादृश्यादेव । तद्वर्ती शुक्लामाहत्य सीमन्तवदग्ने- रुपसमाधानादि परिषेचनान्ते कर्म प्रतिपद्यते । अग्निरुपसमाधानादिवच- नात् ततः पूर्वं ब्राह्मणभोजनमाशीर्वचनं च न भवति । अन्ते तु भवति "शु- चीन्मन्त्रवत्स्सर्वकृत्येषु भोजये" इति । तथा यत् परिषेचनादूर्ध्वं संशा- सनादि तदपि न भवति । अपरेणार्गिणं प्राचीमिति पुनरिहोपदेशात् ।

तत्रप्रयोगः—पूर्वेद्युर्नान्दीश्राद्धम् । अपरेद्युरग्निरुपसमाधानादि सकृ- (१)त्पात्रप्रयोगः । शुक्लया सह परिधय एव, न शम्याः । आज्यभागान्ते- ऽन्वारब्धायां 'धाता ददातु नो रयि'मिति चतस्रो यस्त्वा हृदा कीरिणेति चतस्रः । जयादि प्रतिपद्यते । परिषेचनान्ते ततो वक्ष्यमाणं कर्म ॥ १२ ॥

तात्पर्यदर्शनम्

सवृषणां वृषणाकृतिकेन फलद्वयेन संयुक्तां, शुक्लां अग्राङ्कुरम् । व्यक्त- मन्यत् । अत्र च सीमन्तवदग्नेरुपसमाधानादीत्यतिदेशात् ब्राह्मणभोज- माशीर्वचनं च तन्त्रात् पुरस्ताद्विवर्तते । कर्मान्ते तु भवत एव । शुची- न् मन्त्रवत्स्सर्वकृत्येषु भोजयेत्, (आप. ध. २—१५—११) इति सामा-

न्यवचनात्, 'लाके च भूतिकर्मस्वेतवादीन्येव वाक्यानि स्युर्यथापुण्या-
हं स्वस्तिन्नद्धिमिति (१) वाचयित्वा' (आप-घ-१-१३-९) इति वच-
नाच्च । पात्रप्रयोगे च शुक्लादीनां कर्मोपयुक्तानां सकृदेव सादनम् ।
तथात्र परिधय एव, न तु शम्याः ; 'शम्याः परिधये' इति चौल्लो-
दानग्रहणात् । तथैव 'सीमन्तवदग्नेरुपसमाधानादि' इत्यादिना (२) परि-
षेचनान्तकल्पातिदेशस्य विवक्षितत्वादिहापि त एवाष्टौ प्रधान-
होमाः ॥ १० ॥

अथ समाप्ते तन्त्रशेषे कर्तव्यमाह—

अनवस्नातया कुमार्या दृषत्पुत्रे दृषत्पुत्रेण पेषयित्वा
परिप्लाव्यापरेणार्गिं प्राचीमुत्तानां निपात्योत्तरेण यजु-
षाङ्गुष्ठेन दक्षिणे नासिकाच्छिद्रेऽपिनयति । ११ ॥

अनाकुला

यस्याः प्रादुर्भूतं रजः सा अवस्नाता । तद्विपरीता अनवस्नाता । एवं-
भूता कन्या कर्त्री पेषणस्य । प्रयोजकः पतिः । उपलो दृषत्पुत्रः । दृषदर्थे-
ऽपि दृषत्पुत्र एव । तत्र शुक्लां पेषयित्वा वस्त्रेण परिप्लाव्य अपरेणार्गिं प्राचीं
प्राङ्मुखीं उत्तानां ऊर्ध्वमुखीं, निपात्य शाययित्वा उत्तरेण यजुषा 'पुंसुवनमसी'
त्यनेन तं रसं अङ्गुष्ठेन तस्या नासिकाच्छिद्रे दक्षिणे अपिनयति अपि-
गमयति । प्राङ्मुख एव । (पिधाय नयनं स्वयं च प्राङ्मुखः) ॥ १३ ॥

तात्पर्यदर्शनम्

स्नाननिमित्तस्य रजसोऽनुत्पन्नत्वात् या न स्नाता तया अनवस्नातया
कन्यया दृषदर्थपक्षे दृषत्पुत्रे शुक्लां निधाप्य दृषत्पुत्रान्तरेण पेषयित्वा तद्रसं
वस्त्रेण प्लावयित्वा ततो जायामपरेणार्गिं प्राचीं प्राक्छिरसं उत्तानामूर्ध्व-
मुखीं, निपात्य शाययित्वा । 'पुंसुवनमसि' इति यजुषा दक्षिण (३) नासिका-
च्छिद्रे अङ्गुष्ठेन करणभूतेन तद्रसमपिनयति गर्भं प्रापयति । सा रसं न निष्टीवे-
दित्यर्थः ॥ ११ ॥

पुमांसं जनयति ॥ १२ ॥

अनाकुला

एवमनेन कर्मणा संस्कृता स्त्री पुमांसं जनयति । केचिदर्थवादप्रिदं
मन्यन्ते । फलविधौ कामसंयोगेन क्रियाया अनित्यत्वप्रसङ्गात् । यद्य-

१. धर्मसूत्रे वाचयित्वेति पदं नास्ति । २. ख-घ-परिषेचनान्तं कल्पातिदेशस्य ।

() कुण्डलान्तर्गतो भागो 'म' पुस्तक एवास्ति । ३. दक्षिणेन इत्येव सर्वत्र पाठः ।

अनाकुला

र्थवादः प्रतिगर्भमावृत्तिप्रसङ्गः । एवं तर्हि प्रथमे गर्भे इत्यनुवर्तते । एवमर्थमेव चास्य पश्चादुपदेशः । व्यक्तं चैतत् छन्दोगानां-प्रथमे गर्भे तृतीये मासि पुंसवनमिति । अन्ये फलविधिं मन्यन्ते । तत्र च “एष-
वा अनृणो यः पुत्री”ति (तै.सं-६-३-१४) वचनात् पुत्रस्य सकृदुत्पादनं
नित्यमिति यावदेकः पुत्र उत्पद्येन तावद्गर्भेषु भवति । ऊर्ध्वं तु पुत्रे-
च्छायां सत्यां भवति दु(१)हितुरीप्सायां न भवति । प्रथमग्रहणं च
नानुवर्तते, पुनर्गर्भग्रहणात् । पुंसुवनस्य तु पश्चादुपदेशो यथा चतुर्थे
मासि तत्क्रियते तस्य पश्चात् प्रयोगार्थ इति ॥ १४ ॥

तात्पर्यदर्शनम्

कर्मणानेन संस्कृता अन्तर्वत्नी पुमांसं जनयतीत्यर्थवादः ; नित्यत्वात्पुं-
सवनस्य । अथवा फलम् ; सूत्रकारेणोपदिष्टत्वात् ; यथा ‘सहस्रं तेन का-
मदुघोऽवरुन्धे’ इति । फलपक्षेऽपि ‘एष वा अनृणो यः पुत्री’ इत्यादिव
चनैस्सकृदपि पुत्रोत्पादनस्य अवश्यकर्तव्यत्वात् , तदङ्गं पुंसवनं प्रथमे
गर्भे कर्तव्यमेव । तत ऊर्ध्वं तु यत्र यत्र गर्भे पुत्रेप्सा तत्र तत्र कर्तव्यं
नान्यत्र । यस्त्वतिक्रान्तचोदनः स्त्रीरेव जनयेयमिति कामयते तस्य
सकृदपि न भवति ।

अन्ये तु-पुमांसं जनयतीत्येतद्वचनं गर्भे गर्भेऽस्य कर्तव्यताप-
रमिति ॥ १२ ॥

क्षिप्रसुवनम् ॥ १३ ॥

अनाकुला

येन कर्मणा क्षिप्रं सुयते तत् क्षिप्रसुवनं नाम कर्मोच्यते ॥ १५ ॥

तात्पर्यदर्शनम्

येन क्षिप्रं शीघ्रं सूतेऽन्तर्वत्नी न चिरे कालं पीड्यते तत् क्षिप्रसुवनं
नाम कर्मोपदिश्यते ॥ १३ ॥

अनाप्रीतेन शरावेणानुस्रोतसमुदकमाहृत्य पत्तस्तूर्यन्तीं

निधाय मूर्धञ्छोष्यन्तीमुत्तरेण यजुषाभिमुश्यैता-

भिरद्भिरुत्तराभिरवोक्षेत् ॥ १४ ॥

अनाकुला

अनाप्रीतेनाऽऽपृष्टोदकेनानुस्रोतसं उदकस्य प्रस्रवतो न प्रतीपं । पतः पादयोरधस्तात् यस्याः श्वेतोपमानि पत्राणि पीतोपमानि पुष्पाणि या च मध्याह्ने पुष्यति सा तूर्यन्ती वनेषु जायते । वेणुपत्रोपमानि च यस्याः पत्राणि रक्तोपमानि च पुष्पाणि यां चाग्निशिखेत्याहुः । सा शोष्यन्ती तत् ओषधिद्वयं समूलपत्रमादाय सुश्लिष्टं निदधाति । मूर्धन् मूर्धनीत्यर्थः । अपरे पिष्ट्वा आलिम्पन्ति । अथ तामुत्तरेण यजुषा 'आभिष्ट्वाहं दशभिरभिमृशामि' इत्यनेनाभिमृशति । दशभिरिति लिङ्गादुभाभ्यां पाणिभ्यामभिमर्शनम् । अनुलोमं मुखादारभ्य तत एताभिराहृताभिरेवाह्निस्तामवोक्षेत् । उत्तराभिस्तिसृभिः ऋग्भिः 'यथैव सोमः पर्वत' इत्येताभिः प्रतिमन्त्रमवोक्षणम् ॥ १६ ॥

तात्पर्यदर्शनम्

अनाप्रीतेन अनुदकलिप्तेन अऽपृष्टोदकेनेत्यर्थः । तथाभूतेन शरावेण । अनुस्रोतसं स्रोतोऽनुलोमं न प्रतीपं गृहीतमुदकमाहृत्य । पतस्तस्याः पादयोः (१)तूर्यन्ती अधःपुष्पिताख्यामोषधिं निधाय । शोष्यन्तीं प्रस्रवपीडया शुष्यमाणां स्त्रियं 'आभिष्ट्वाहं दशभिरभिमृशामि' इति यजुषोभाभ्यां हस्ताभ्याम् । मूर्धन् मूर्धन्यभिमृश्य । एताभिराहृताभिरङ्घ्रिः उत्तराभिः 'यथैव सोमः पर्वते' इत्यादिभिस्तिसृभिस्तां सकृदेवावोक्षेत् ।

केचित्—प्रतिमन्त्रम्; दृष्टोपकारकत्वादिति ।

तत्र प्रथमाया ऋचः 'प्रतितिष्ठतु' इत्यवसानम् । द्वितीयायाः 'तथा कृतम्' इति । तृतीयायाः 'सरस्वतीः' इति ।

अन्ये तु—शोष्यन्तीति चौषधिः । तां मूर्ध्नि निधाय स्त्रियं यत्र क्वाभिमृशेदिति । तन्न; शोष्यन्तीसंज्ञाया ओषधेरप्रसिद्धत्वात् ।

केचित्—शोष्यन्तीनामौषधिः या वनेषु जायते, वेणुपत्रोपमानि च यस्याः पत्राणि, पुष्पाणि च रक्तोपमानि, यां चाग्निशिखेत्याहुरिति । तन्न; यतो वाच्यवाचकभावो नोपदेशगम्यः, यथाहुर्वार्तिककारपादाः—

'वाच्यवाचकभावो हि नाचार्यैरुपदिश्यते ।

अन्यथानुपपत्त्या तु व्यवहारात्स गम्यते ॥ (तं.वा.१-३-९) इति ।

इह तु(२) व्यवहाराभावादेव विप्रतिपत्तिः । सा भाष्यकारादप्यामतमप्रणीताभिधानकोशेषु शोष्यन्तीशब्दस्याग्निशिखापरपर्यायतया पाठाच्छाम्यति । न च तथा दृश्यते । तस्माद्वरं पूर्वोक्तमेव व्याख्यानमिति ॥१४॥

अथान्यद्भेषज्यमाह—

यदि जरायु न पतेदेवंविहिताभिरैवाद्भि-

रुत्तराभ्यामवोक्षेत् ॥ १५ ॥

इत्यापस्तम्बीये गृह्यप्रश्ने चतुर्दशः खण्डः ॥

अनाकुला

जरायु गर्भावेष्टनं, तद्यदि न पतेत्, तत उत्तरो विधिः कर्तव्यः । कः पुनरसौ ? क्षिप्रं सुवने यो विधिश्चोदितः 'अनाप्रीतेन शरावेण'त्यादि (एवं विहिताभिरद्भिः उत्तराभ्यां मन्त्राभ्यां "तिलदेव पद्यस्व, निरै तु पृश्नि शेवल' मित्येताभ्यां प्रतिमन्त्रमवोक्षेत् । एते च कर्मणी स्व-भार्याविषयौ) यश्मगृहीतामन्यां वेति कर्मान्तरे यत्नकरणात् । अन्ये पुन-रविशेषेण छन्ति ॥ १७* ॥

इति श्रीहरदत्तविरचितायां गृह्यसूत्रवृत्तावनाकुलायां
चतुर्दशः खण्डः ॥ १४ ॥

तात्पर्यदर्शनम्

यदि प्रसूतायास्तस्या जरायु गर्भप्रावरणं न पतेत्तदा 'अनाप्रीतेन शरावेण' इत्यादिविधिनाऽऽहताभिरद्भिः 'पेतु गर्भो अक्षितः' इत्येताभ्यामृग्भ्यां तामवोक्षेत् ।

केचित्-प्रतिमन्त्रम् । तथा पूर्वस्मिन्नवोक्षणे षडवसानास्तिस्र ऋचः । इह तु 'तिलदेव पद्यस्व' इत्येका ऋक्; 'निरै तु पृश्नि' इत्यपरं यजुरिति ॥ १५ ॥

इति श्रीसुदर्शनाचार्यविरचिते गृह्यतात्पर्यदर्शने
चतुर्दशः खण्डः समाप्तः ॥

() अस्मिन्विधौ उत्तराभ्यां मन्त्राभ्यां 'तिलदेव पद्यस्व, निरै तु पृश्नि शेवल' मित्येताभ्यां इति विशेषः । ता एव आपः प्रतिमन्त्रं प्रोक्षयेत् । एते च कर्मणी स्वभार्याविषयौ एतत्कुडालान्तर्गतपाठस्थौ 'क' 'ख' पुस्तकयोरेव पाठो दृश्येत ।

* अस्मिन् खण्डे हरदत्तमते सूत्रसंख्या सप्तदश (१७) सुदर्शनमते पञ्चदश (१५)

अथ पञ्चदशः खण्डः

जातं वात्सप्रेणाभिमृश्योत्तरेण यजुषोपस्थ आधायोत्तराभ्या-
मभिमन्त्रणं मूर्धन्यवघ्राणं दक्षिणे कर्णे जापः ॥ १ ॥

अनाकुला

जातमिति पुल्लिङ्गस्य विवक्षितत्वात् पुंस एवायं जातकर्माख्यः सं-
स्कारः । न स्त्रियाः । वात्सप्रीर्नाम ऋषिः । तेन दृष्टं वात्सप्रे दिवस्परित्ये-
षोऽनुवाकः । प्रत्युचमभिमर्शनम् । सर्वान्त इत्यन्ये ।

उत्तरेण यजुषा 'अस्मिन्नह' मित्यनेन । उत्तरत्र मातुरिति विशेषणा-
दिह स्व उपस्थ आदधाति । उत्तराभिरिति पाठः । उत्तराभिः तिसृभिः
ऋग्भिः अभिमन्त्रणादीनि त्रीणि कर्तव्यानि । 'अङ्गादङ्गा'दित्यभिमन्त्र-
णम् । 'अश्मा भवे'ति मूर्धन्यवघ्राणम् । 'मेधां त' इति दक्षिणे कर्णे जा-
पः । जप इत्यर्थः । केचित्तु उत्तराभ्यामिति द्विवचनान्तपाठमाश्रित्य द्वा-
योर्मन्त्रयोः त्रिष्वपि कर्मसु विनियोगं मन्यन्ते । तेषामवघ्राणलिङ्गेनाभि-
मन्त्रणं कर्णयोरुपस्थ प्राप्नोति । आश्वलायनश्चाह—कर्णयोरुपनिधाय
मेधाजननं जपति मेधां ते देवस्सविता इति (आश्व.श्रौ.१-१३-२) ॥ १ ॥

तात्पर्यदर्शनम्

जातं जातमात्रम्,

प्राङ्नाभिवर्धनात् पुंसो जातकर्म विधीयते ॥ (मनु.२-२९)

इति वचनात् । एतच्चोपरिशोध्यते । जातं कुमारं पिता वात्सप्रेण 'दि-
वस्परि' (तै.सं.४-२-२) इत्यनुवाकेन अन्ते सकृदभिमृश्य 'अस्मिन्नहम्'
इत्यनेन यजुषा स्वस्योपस्थे नमाधाय, उत्तराभ्यां 'अङ्गादङ्गात्' 'अश्मा भव'
इति द्वाभ्यां तस्याभिमन्त्रणं कर्तव्यम्, तथैव ताभ्यामेव मूर्धन्यवघ्राणम्,
एतयोरेवर्चोः दक्षिणे कर्णे जापो जप इत्यर्थः । वचनबलाच्च जपाभि-
मन्त्रणयोरवघ्राणलिङ्गबाधः । अभिधानं तु जातसंस्कारक्रियासामा-
न्यात् । एतच्च 'तर्थास्थानुवचतुस्तथव्यतिक्रमे' (आप.गृ.५-२६) इत्य-
त्रोपपादितम् ।

केचित्—उत्तराभिरिति पाठो, नोत्तराभ्यामिति । तेन 'अङ्गादङ्गात्'
इत्यभिमन्त्रणम् । 'अश्मा भव' इत्यवघ्राणम् । 'मेधां ते देवः' इति
जपः । अत एवाश्वलायनः—“कर्णयोरुपनिधाय मेधाजननं जपति 'मेधां
ते देवस्सविता' इति” । मधुघृतप्राशनं तु 'त्वयि मेधाम्' इति यजुर्भि-
रेव त्रिभिरिति । तन्न; अनधीयमानपाठाङ्गोकारे अतिप्रसङ्गात् ॥ १ ॥

नक्षत्रनाम च निर्दिशति ॥ २ ॥

अनाकुला

अभिजिघ्रास्यसौ इत्यत्रासौशब्दस्य स्थाने नक्षत्रनामनिर्देशः । तत्सं-
बुध्या निर्दिशेत्-पशूनां त्वा हिंकारेणाभिजिघ्रास्याश्वयुजेत्यादि । तत्र
नक्षत्रशब्देषु जातार्थे रूपनिर्णयार्थः श्लोकः—

रोहिममृज्येचिषु वृद्धिरादौ घ्रात्ये च घ्रात्यश्रवशाश्वयुक्षु ।

शेषेषु नाम्बोः कपरस्वरोऽन्त्यः स्वाप्वोरदीर्घस्सविसर्ग इष्टः ॥

रोहिण्यादिशब्दानामयमाद्यक्षरैर्निर्देशः तेषामादौ वृद्धिः कर्तव्येत्य-
र्थः । रोहिणः, रैवतः, माघः, मार्गशीर्षः, ज्येष्ठः, चैत्रः । ठात्परो यः पश-
ब्दः तत्र वृद्धिः । प्रोष्ठपदासु जातः प्रोष्ठपादः । जे प्रोष्ठपादानां (पा.सू.७-
३-१८) मित्युरपदवृद्धिः । एषु 'नक्षत्रेभ्यो बहुल'मिति (पा.सू.४-३-
३७) बहुलवचनात् लुङ् न भवति । नक्षत्रेषु अन्त्यमपभरण्याख्यं तत्र
विकल्पः । आपभरणिः आपभरणो वा । तथा श्रोणः श्रावणो वा । अन-
योर्बहुलवचनादिव लुको विकल्पः । शतभिषजि जातः शतभिषक् शत-
भिषजो वा । अत्र टिलोपोऽपि पक्षे भवति शतभिष इति । तथा अश्व-
युक् आश्वयुजः अनयोः "वत्सशालाभिजिदश्वयुक्शतभिषजो वा (पा.
सू.४-३-३६) इति लुको विकल्पः । शेषेषु उक्तादन्येषु नक्षत्रेषु आदौ
वृद्धिर्न भवति । अत्र "श्रविष्ठाफलगुन्यनुराधास्वातितित्थ्यपुनर्वसुहस्तवि-
शाखाषाढाबहुलाल्लुक्" (पा.सू.४-३-३४) "नक्षत्रेभ्यो बहुलम्" इति
च लुगेव भवति । श्रविष्ठः, फल्गुनः, अनूराधः, स्वातिः, तिथ्यः, पुन-
र्वसुः, अषाढः (१) बहुलः कृत्तिकः इति । आम्बोः आर्द्रामूल इत्येतयोः अ-
न्त्यः स्वरः कशब्दपरो भवति । आर्द्रकः मूलकः । पूर्वाह्णापराह्णार्द्रामू-
लेति (पा.सू.४-३-२८) दीर्घः वुन् प्रत्ययः । स्वाप्वोः स्वातीपुनर्वसु इत्ये-
तयोः अन्त्यस्वरो ह्रस्वः सविसर्गश्चेष्टः स्वातिः, पुनर्वसुः 'श्रविष्ठाफ-
ल्गुनी'त्यादिना लुक् । सविसर्गत्वं सूक्तवाकादिषु प्रथमया नक्षत्र-
निर्देशे । इह तु सम्बुध्या निर्देशः—स्वाते पुनर्वसो इति । प्राङ्नाम-
करणात् अग्न्युपस्थानादिषु चास्यैव नक्षत्रनाम्नो निर्देशः कर्तव्यः ।
यत्र च नामद्वयनिर्देशस्तत्राप्येवंविधं नक्षत्रनामैकं, दशम्यां कृत-
मपरम् ॥ २ ॥

तात्पर्यदर्शनम्

कुमारस्व यन्नक्षत्रजननाद्यन्नाम तच्च रौहिणेत्यादिसम्बुद्ध्या असौ-
शब्दस्य स्थाने निर्दिशति । अत्र चायमशिक्षितव्याकरणशास्त्राणां रूप-
ज्ञानाय सूत्ररूपः श्लोकः—

रारेममृज्यंचिषु वृद्धिरादौष्टात्पे च वान्त्यश्रवशाश्वयुक्षु ।

शेषेषु नाम्बोः कपरस्वरोऽन्त्यः स्वाप्वोरदीर्घस्सविसर्ग इष्टः ॥

अस्यार्थः—रौहिणो रैवती मघा मृगशीर्षा ज्येष्ठा चित्रा—इत्येतेषु
आद्यक्षरानिर्दिष्टेषु आदौ वृद्धिर्भवात्, 'नक्षत्रेभ्यो बहुलम्', (पा.सू.४-३-
३७) इति बहुलग्रहणाज्ज्ञानार्थप्रत्ययस्य च लुगभावः । रूपं च रौहिणः
रैवतः मार्गशीर्षः ज्येष्ठः चैत्रः इति । ष्टात्पे च, प्रोष्ठपदेत्यत्र ष्टकारात्परे
च वृद्धिः । 'जे प्रोष्ठपदानाम्' (पा.सू.७-३-१८.) इत्युत्तरपदवृद्धिरित्यर्थः ।
पूर्ववच्च लुगभावः प्रोष्ठपादः । वान्त्यश्रवशाश्वयुक्षु । अन्यमाज्ञानतः
अपभ्रण्येतिरित्यर्थः । श्रवः श्रवण शतभिषक् अश्वयुक् इत्येतेषु चतुर्षु वा
विकल्पेन वृद्धिः । अत्र च श्रवणापभ्रणयोः बहुलग्रहणादेव लुको
विकल्पः । अश्वयुक्छतभिषजास्तु 'वत्सशालाभिजिदश्वयुक्छतभिषजो
वा' (पा.सू.४-३-३६) इति सूत्रेण । अपभ्रणः आपभ्रणः । श्रवणः श्रा-
वणः । शतभिषक् शातभिषजः । अश्वयुक् आश्वयुजः । शेषेषु न,
उक्तादन्येषु नक्षत्रेषु न वृद्धिः । यतोऽत्र 'श्रविष्ठाफल्गुन्यनूराधास्वाति-
तिष्यपुनर्वसुहस्तावशाखाषाढाबहुलल्लुक' (पा.सू.४-३-३४) इत्यनेन,
नक्षत्रेभ्यो बहुलम्' इत्यनेन च लुगं भवति । 'लुकाद्धतलुकि' (पा.सू.
१-२-४९) इति स्त्रीप्रत्ययनिवृत्तः । कृत्तकः तिष्यः आश्रेषः फाल्गुनः
हस्तः विशाखः अनूराधः आषाढः श्रविष्ठः । आम्बोः कपरः स्वरोऽन्त्यः,
आर्द्रमूलयोरन्त्यः स्वरः कशब्दपरो भवति । पूर्वोक्तापराङ्मात्रां मूला' इत्या-
दिना उच्प्रत्यय इत्यर्थः । आर्द्रकः मूलकः । स्वाप्वोरदीर्घस्सविसर्ग
इष्टः, स्वाप्वोः स्वातीपुनर्वस्वोरन्त्यस्वरो दीर्घस्सविसर्गश्चेष्टः । 'श्रविष्ठा-
फल्गुनी' इत्यादिना लुक् । सविसर्गत्वं च पूर्वस्य स्त्रीप्रत्ययनिवृत्तौ
हल्ङ्वादि लोपाभावात् । उत्तरस्य तनुवदुकारान्तत्वात् । स्वातिः पुन-
र्वसुः । एवं सर्वेषां नक्षत्रनाम्नां प्रथमया निर्देशः सूक्तवाके । जातक-
मणि(१) पुनस्सम्बुद्ध्या ॥ २ ॥

तद्रहस्यं भवति ॥ ३ ॥

अनाकुला

नक्षत्रनाम रहस्यं भवति । यथा परे न जानन्ति तथा वक्तव्य-
मित्यर्थः । सूक्तवाकादिष्वप्येवमेव ॥ ३ ॥

तात्पर्यदर्शनम्

नक्षत्रनाम च रहस्यं निर्देशेदिति सूत्रे प्रणेतव्ये सूत्रान्तरकरणात्(१) यत्
नामनक्षत्रनिबन्धनं, यच्च दशम्यां कृतं तदुभयं सूक्तवाकान्नप्राशनाभिवा-
दनादिषु नित्यं रहस्यमेव निर्देश्यं भवति ॥ ३ ॥

मधु घृतमिति संसृज्य तस्मिन् दर्भेण हिरण्यं निष्टर्क्य
बध्वाऽवदायोत्तरैर्मन्त्रैः कुमारं प्राशयित्वा उत्तराभिः पञ्चभिस्सना-
पयित्वा दधि घृतमिति संसृज्य कांस्थेन पृषदाज्यं व्याहृ-
तीभिरोङ्कारचतुर्थाभिः कुमारं प्राशयित्वाङ्घ्रिः शेषं संसृज्य
गोष्ठे निनयेत् ॥ ४ ॥

अनाकुला

मधुघृतमित्येतद्वयं विषमपरिमाणं कांस्थपात्रे संसृज्य तस्मिन् हि-
रण्यं दर्भेण, निष्टर्क्य बध्वाऽऽवधाति । निष्टर्क्यामिति बन्धनविशेषो लो-
कप्रसिद्धः । तथा बद्धेन हिरण्येन तद्रसद्वयमादाय तेनैव कुमारं प्राश-
येत् । उत्तरैस्त्रिभिः 'त्वयि मेधा'मित्यादिभिः प्रतिमन्त्रं प्राशनम् । तत उत्त-
राभिः पञ्चभिः ऋग्भिः 'क्षेत्रियै त्वे'त्यादिभिः प्रतिमन्त्रं स्नापयति । ततो
ऽन्यस्मिन् कांस्थपात्रे दधि घृतञ्च संसृज्य तत्पृषदाज्यं तेनैव कांस्थेन
प्राशयति । व्याहृतीभिरोङ्कारचतुर्थाभिः भूः स्वाहेत्यादिभिः प्रतिमन्त्रम् । तत-
श्शेषद्वयमङ्घ्रिस्संसृज्य गोष्ठे निनयेत् । कुमारग्रहणं असमर्थस्यापि कुमारस्यै-
व प्राशनमुपायेन यथा स्यादिति । तेन यत्नाभावे "धानाः कुमारान्
प्राशयन्ति" "क्षेत्रपत्यं च प्राशयन्ति" इत्यादौ प्राशनमसमर्थानां न
भवति ॥ ४ ॥

तात्पर्यदर्शनम्

निष्टर्क्यं शिखाबन्धनवत् सरन्ध्रेण ग्रन्थिना निष्टर्क्यं बध्नाति; 'प्रजानां
प्रजननाय' इति लिङ्गात् । उत्तरैर्मन्त्रैः 'मेधां ते देवस्सविता' इत्यृचा,
'त्वयि मेधाम्' इति चतुर्भिर्यजुर्भिः । प्राशनं चतुर्णामन्ते सकृदेव
हिरण्येन गृहीत्वा ।

“मन्त्रवत्प्राशनं चास्य हिरण्यमधुसर्पिषाम्” । (मनु. २-२९)

इति मनुवचनात् । उत्तराभिः पञ्चाभिः ‘क्षेत्रियै त्वा निष्कृत्यै त्वा’ इत्यादिभिः । स्नापनमपि पञ्चानामन्ते सकृदेव । दधि घृतमिति संसृष्टं पृष-
दाज्ये । तच्च यस्मिन् कांस्ये संसृज्यते तेनैव प्राशयेन्न हस्तेन । व्याहृती-
भिराङ्कारचतुर्थाभिः ‘भूः स्वाहा’ इत्यादिभिः । अत्राप्यन्ते सकृत्प्राशनम् ।
प्राशितशेषमद्विस्संसृज्य गोष्ठे अधिकरणेऽन्यो निनयेत् ।

केचित्—मधुघृतसंसर्गोऽपि कांस्ये नियतः । प्राशनद्वयं स्नापनं च
प्रतिमन्त्रमिति ॥ ४ ॥

* उत्तरया मातुरुपस्थ आधाथोत्तरया दक्षिणं स्तनं प्रति-

धाप्योत्तराभ्यां पृथिवीमभिमृश्योत्तरेण यजुषा

संविष्टम् ॥ ५ ॥

अनाकुला

अथ तं कुमारं ‘मा ते कुमार’ इत्येतया मातुरुपस्थ आदधाति । ए-
तावन्तं कालं स्वोपस्थे । तस्मात् शेषनिनयनमप्यन्येन कारयितव्यम् ।
तत उत्तरयर्चा ‘अयं कुमार’ इत्येतया दक्षिणं स्तनं प्रतिधाप्य तत उत्तराभ्यां ऋ-
ग्भ्यां ‘यद्भूमेर्हृदय’ इत्येतयाभ्यां प्रतिमन्त्रं पृथिवीमभिमृशति । ततः तं
कुमारं अभिमृष्टायां भूमौ संवेशयति माता । तं संविष्टमुत्तरेण यजुषा ‘ना-
मयति न रुदती’त्यनेनाभिमृशति ॥ ५ ॥

तात्पर्यदर्शनम्

उत्तरया ‘मा ते कुमारम्’ इत्येतया कुमारं मातुरुपस्थ आदधाति । इह
च मातृग्रहणादितः पूर्वं स्वोपस्थ एव । अत एव च शेषनिनयनमन्य-
कर्तृकम् । उत्तरया ‘अयं कुमारः’ इत्येतया दक्षिणं स्तनं प्रतिधापयति पाय-
यति । इदं च मन्त्रनियमयोर्विधानं प्रथमस्तनपानविषयम्, प्रथमा-
तिक्रमे कारणाभावात् । ततश्च जातेष्टिः, ‘वैश्वानरं द्वादशकपालं
निर्वपेत् पुत्रे जाते यदष्टाकपालो भवति गायत्र्यैवैनं ब्रह्मवर्चसेन पुनाति’
(तै.सं. २-२-५.) इत्यादिना यद्यपि पुत्रजन्माख्यनिमित्तसंयोगेन श्रुता,
तथापि (१)क्षामवत्यादिवन्न निमित्तादनन्तरं कर्तव्या । कुत एतत् ?

* ‘क’ ‘ख’ पुस्तकानुसारेण हरदत्तेन एतदादिसूत्रयं सूत्रद्वयीकृतम्—उत्तरयामातु.....निधाय ॥
सर्षपात्.....तायाः ॥ इति ॥

१. यस्याहिताग्नेरग्निगृहान् दहत्यग्नये क्षामवते पुरोडाशमष्टाकपालं निर्वपेत् (तै.सं. २-२-१.)
इत्याहिताग्नेर्गृहदाहे निमित्ते कर्त्तव्यतया विहितेष्टिः क्षामवतीष्टिः । सा यथा दाहरूपनिमित्तोत्पत्तिसर्ष-
नन्तरमेव कर्त्तव्यतया विहिता न तथा जातेष्टिरित्यर्थः ।

(१) रात्रिसत्रन्यायेन आर्धधादिकपुत्रगतग्रहार्चसादिकामनासंवलितस्यैव जन्मनोऽधिकारहेतुत्वाभ्युपगमात् जातेष्टिप्रवृत्तेश्चोत्कटजीवत्पुत्रगत-पूततादिफलरागाधीनत्वात् दीर्घकालसमाप्यायां चेष्टौ कृतायां पश्चाद्वै-धस्तनपाने सति कुमार एव शेषी शुष्ककण्ठतया न जीवत् । ततश्चेष्टयां रागाधीनायां प्रवृत्तिरेव न स्यात् । तस्मात् जननानन्तरमेव संशान्तं जातकमेव कर्तव्यम् । इष्टिस्तुक्तेन न्यायेन निमित्तस्वारस्यभङ्गस्य दुर्निवारत्वात् चोदकानुग्रहाच्चाशौचेऽपगते पर्वण्येव कर्तव्या । उत्तराभ्यां 'यज्जुमेर्हृदयं' इत्येताभ्यां पृथिवी सकृदभिमृशति, यत्र कुमारश्च यिष्यते । ततस्तं कुमारं अभिमृष्टायां भूमौ माता संवेशयति । अथ तं सविष्टं 'नामयति न रुदति' इति यजुषाभिमृशति ॥ ५ ॥

उत्तरेण यजुषा शिरस्त उदकुम्भं निधाय सर्षपान् फलीकरणमिश्रानञ्जलिनोत्तरैस्त्रिस्त्रिः प्रतिस्वाहाकारं हुत्वा संशास्ति-प्रविष्ट प्रविष्ट एव तूष्णीमग्नावपतेति ॥ ६ ॥

अनाकुला

ततस्तस्य शिरस्समीपे उत्तरेण यजुषा 'आपस्सुतोष्वित्यनेन उदकुम्भं निदधाति । ततस्सर्षपान् फलीकरणमिश्रानञ्जलिना जुहोति उत्तरैर्मन्त्रैः अष्टाभिः 'अयं कलि'मित्यादिभिः । तत्र च प्रतिस्वाहाकारं (२) त्रिहोमः । सकृन्मन्त्रेण द्विस्तूष्णीम् । द्रव्यं च पुनःपुनरादेयम् । केचित्तु सकृदुपात्तैर्नैव त्रिर्जुहोति । उत्तरयोश्च होमयोः स्वाहाकारमात्रमावर्तयन्ति । होमश्चायमपूर्वः तन्त्रस्याविधानात् परिस्तरणं तु भवति । परिषेचनं समन्तमुभयतः । हुत्वा ततस्संशास्ति । कान् ! ये सृत्तिकागारं प्रविशन्ति । तत्र संशासने एवकारः एवमित्यस्यार्थः । एतदुक्तं भवति-अस्य सृत्तिकागारस्य यदा यदा प्रवेशो युष्माभिः क्रियते तदा तदा सर्षपान् फलीकरणमिश्रानस्मिन्नग्नावेवं तूष्णीमावपत यथा मयोप्ताः अञ्जलिना त्रिस्त्रिश्चेति । तत्र तूष्णीमित्यतिदेशप्राप्तस्य मन्त्रस्य प्रतिषेधः । यथासंप्रैषं ते कुर्वन्ति । होमश्चायं कुमारस्य रक्षार्थः संस्कारः, न मातुः, प्रकरणात् । तेन यद्यपि 'यस्यै विजातायां मन' इति मातुरपि रक्षा प्रतीयते तथापि तदर्थो होमो न भवति । ततश्च स्त्रीप्रसवे दशाहमध्ये पुत्रमृत्तौ च न भवति ॥६॥

१. "ज्योतिर्गौरापुरिति गृह्यभवनति" इत्यनेनाशुतफलकं किञ्चन कर्म विधाय "प्रान्तिष्ठन्ति ह वै य एता रावीरुपयन्ति" इति तत्सन्निधायार्थवादः श्रुतः । तत्र विहितस्य कर्मणः कलाकाङ्क्षायां अर्थवादोपस्थितस्य प्रतीक्षाख्यस्य फलस्य कल्पनामित्युक्तं पूर्वमीमासायां चतुर्थतृतीये । अयं न्यायो रात्रिसत्रन्यायः ॥

२. त्रिर्जुहोति ।

तात्पर्यदर्शनम् ।

उत्तरेण 'आपस्सुत्रेषु' इत्यनेन यजुषा कुमारस्य शिरस्समीपे उदकस्य पूर्णकुम्भं निधाय अथ 'यत्र क चाग्निम्' (अय.ध.२-१-१३) इत्यादिविधिना श्रोत्रियागारादग्निमाहृत्य तमुपनिधाय फलीकरणमिश्रान् सर्षपान् उत्तरैः 'अयं कलिम्' इत्यादिभिरष्टभिर्मन्त्रैः अञ्जलिना प्रतिमन्त्रं त्रिभिर्जुहोति । तत्र तु द्विस्तूष्णीम् । तूष्णीकेष्वपि स्वाहाकारो भवति, प्रतिमन्त्रमिति सिद्धे प्रतिस्वाहाकारमित्याधिकाक्षरात् । अथ सूतिकागृहपालान् संशास्ति-प्रविष्टे प्रविष्ट एव तूष्णीमग्नावावपतेति । सम्प्रैषस्य चार्यं विवक्षितोऽर्थः— प्रतिप्रवेशं(१) तदनन्तरमेव सर्षपान् फलीकरणमिश्रान् अञ्जलिना अस्मिन्नेवाग्नौ तूष्णीं वाग्यता एव आवपतेति । एवकाराच्च प्रवेशावापयोर्मध्ये त्रुटिमात्रस्यापि कालस्य न क्षेपः । सर्षपाणामेवाञ्जलिना आवापः प्रकृतत्वात् ।

केचित्-एवकार एवमित्यर्थे । तूष्णीमिति चातिदेशप्राप्तमन्त्रप्रतिषेधार्थमिति ॥ ६ ॥

एवमहरहरानिर्दशतायाः ॥ ७ ॥

अनाकुला

विजननप्रभृति यावत् दशाहानि न निर्गच्छन्ति तावदेव होमः कर्तव्यः संशानञ्चेत्यर्थः । सकृच्च होमाः, न सायम् । यद्यपि संशासनमनन्तरं तथापि तावन्मात्रस्यायमतिदेशो न भवति । तस्य होमशेषत्वात् । नापि वात्सप्रादेः । कृत्स्नस्य कल्पान्तरेषु सर्वेष्वप्रसिद्धत्वात् ॥ ७ ॥

तात्पर्यदर्शनम्

यथैतदनन्तरोक्तं तूष्णीमापवनं एवमहरहः आनिर्दशतायास्सूतिकागृहपालैः कर्तव्यम् । आङ् मर्यादायाम् । निर्दशा निर्गता दशभ्योऽहोरात्रेभ्यो या रात्रिस्सा । आदशम्या रात्रेरित्यर्थः ॥ ७ ॥

एवं जातकर्मोक्ता क्रमप्राप्तं नामकरणमाह—

* दशम्यामुत्थितायां स्नातायां पुत्रस्य नाम दधा-

ति पिता मातेति ॥ ८ ॥

अनाकुला

उत्थानं नाम सूतिकालिङ्गानामग्न्युदकुम्भादीनामपनयनम् । अर्तु-

१ क—प्रातिदिशं ।

* 'क ख' पुस्तकानुसारेण सूत्रद्वयमिदं इरदत्तमते । स्नातायामित्यन्ते प्रथमसूत्रम्, तत उत्तरम् ।

अथ नापितकर्म । यश्चान्यत् स्त्रियो विदुः तच्च सर्ववर्णानां दशमेऽहनि भवति । दशमीशब्देन न रात्रिरुच्यते किं तर्हि ? अहोरात्रसमुदायः यथा “तस्मात् सदृशीनां रात्रीणां” मिति । तत्र परिभाषावशादहन्येव कर्म स्नानं च सति सम्भवे तस्मिन्नेवाहनि नियमेन भवति । प्रकरणा-
देव सिद्धे पुत्रस्येति वचनं वक्ष्यमाणो ‘नाम्नो लक्षणविशेषः’ तस्यैव यथा स्यात् । तेन कुमार्याः ‘अयुजाक्षरं कुमार्याः’ (आप.गृ.१५-११) इत्येतावदेव भवति । न ‘नामपूर्वमाख्यातोत्तर’मित्यादि । पिता मातेति वचनं तौ नामाग्रेऽभिध्याहरेतामित्येवमर्थम् । विज्ञायते च “पिता मा-
ता च दधतुर्यदग्रे” (तै.सं.१-५-१०) इति । तत्र प्रयोगः-शुचीनं मन्त्रवत-
स्सर्वकृत्येषु भोजये (आप.घ.२-१४-९.) दिनि ब्राह्मणान् भोजयित्वा पिता
माता च नामाग्रेऽभिध्याहृत्याशीर्वचनं ब्राह्मणैरभिध्याहारयेताम् । अमु-
ष्मै स्वस्तीति कल्पान्तरे दर्शनात् । केचित् नाम करिष्याव इति सङ्क-
ल्पमिच्छन्ति ॥ ८ ॥

तात्पर्यदर्शनम्

दशम्यां रात्रौ दशमेऽहनि । उत्थितायां सृष्टिकागृहान्निष्क्रान्तायां प्रसू-
तिकायां स्नातायां च सत्याम् । एवं वदता दशमेऽहनि निष्क्रम्य स्नात-
व्यमित्युक्तं भवति । पुत्रस्य पिता नाम दधाति व्यवस्थापयति; न तु
करोति; शब्दार्थयोस्सम्बन्धस्य नित्यत्वात् । माता च । इतिशब्दश्चार्थे,
मातापितरौ सहितौ नाम धत्त इति । इममर्थं मन्त्रवर्णोऽप्याह “मम
नाम प्रथमं जातवेदः पिता माता च दधतुर्यदग्रे” (तै.सं.१-५-
१०) इति ॥ ८ ॥

द्व्यक्षरं चतुरक्षरं वा नामपूर्वमाख्यातोत्तरं दीर्घाभिनि-

ष्ठानान्तं घोषवदाद्यन्तरन्तस्थम् ॥ ९ ॥

अनाकुला

अथ नाम्नो लक्षणविशेषः । सव्यञ्जनो निर्व्यञ्जनो वा स्वरो ऽक्षरं नाम
द्रव्यप्रधानं, तत्पूर्वपदं यत्र तत् नामपूर्वं क्रियानिमित्तमाख्यातं, तदुत्तरपदं
यत्र तत् आख्यातोत्तरं दीर्घात्परोऽभिनिष्ठानो विसर्जनीयोऽन्ते यस्य तत्
दीर्घाभिनिष्ठानान्तम् तथा घोषवद्व्यञ्जनमादिभूतं यस्य तत् घोषवदादि अन्तर्म-
ध्ये अन्तस्था यस्य तत् अन्तरन्तस्थम् वर्गाणां तृतीयचतुर्थौ हकारश्च
घोषवन्तः । यरलवा अन्तस्थाः । दिवं नयतीति द्युतिः । गाः श्रयते इति ।

अनाकुला

अग्निः । गां प्रीणातीति गोप्रीः । हिरण्यं ददातीति हिरण्यदाः भूरिदाः । दत्त इत्यादीन्मुदाहरणानि । “ऋष्यणूकं देवताणूकं वा यथा वैषां ईपुरुषाणां नामानि स्युः” इति (बौ. गृ. २-२-२८, २९) बौधायनः । ऋष्यणूकं ष्यभिधायि-वसिष्ठो जमदीभिरेति । देवताणूकं देवताभिधायि रुद्रो वि-
रुरिति । पूर्वपुरुषाः पित्रादयः ॥ ९ ॥

तात्पर्यदर्शनम्

अथ व्यवस्थापनीयस्य नाम्नो लक्षणमुच्यते-अक्षरं चतुरक्षरं वेति मासोऽभिप्रेतः, न तु रूढिः ‘नामपूर्वमाख्यातोत्तरम्’ इति पूर्वोत्तरख-
ड्यवस्थापनात् । नापि वाक्यम् ; तस्य द्रव्यवाचकत्वाभावात् । तः पुनर्वाक्यसमासयोरर्थवत्समुदायत्वाविशेषेऽपि समास एव
व्यवाचको न वाक्यम् ? इति चेत् ; ‘कृत्तद्धितसमासाश्च’ (पा. सू. -२-४६) इति समासग्रहणस्य नियमार्थत्वात् । नामपूर्वं, द्रव्यवाचकं
बन्तं पदं नाम, तत्पूर्वं यस्य तन्नामपूर्वम् । तथा आख्यातमुत्तरं पदं
स्य नाम्नस्तदाख्यातोत्तरम् ।

ननु-‘सुप्सुपा’ इति समासानियमात् आख्यातेन तिङन्तेन नैव स-
प्तस्यः ? सत्यम् ; अत एवात्र आख्यातशब्देन आख्यातसदृशं क्तिबन्तं
बन्तमेव विवक्षितम् । सादृश्यं च क्रियाप्राधान्याभावेऽपि क्रियावा-
च्यमात्रात्, ‘क्तिबन्तो धातुत्वं न जहाति’ इति धातुसंज्ञत्वाच्च । दीर्घा-
निष्ठानन्तं दीर्घश्चाभिनिष्ठानश्चान्ते यस्य नाम्नस्तत्तथोक्तम् । अभिनि-
ष्ठान इति विसर्जनीयस्य पूर्वाचार्याणां संज्ञा । घोषवान् वर्ण आदि-
स्य नाम्नस्तत् घोषवदादि । घोषवर्णाश्च प्रातिशाख्यसूत्रे प्रसिद्धाः, ‘ऊ-
रविसर्जनीयप्रथमद्वितीया अघोषाः । न हकारः । व्यञ्जनशेषो घोषवान्’
ते । अन्तरन्तस्थं अन्तः मध्ये यस्य नाम्नोऽन्तस्थाः यरलवास्तत्तथो-
क्तम् । द्व्यक्षरस्योदाहरणं-वार्दाः वाः उदकं ददातीति वार्दाः, गिरं द-
दातीति गीर्दाः इत्यादि । चतुरक्षरस्य तु भाष्योक्तं ‘द्रविणोदाः वरि-
दाः’ इति । एतद्द्वयमपि छान्दसम् । अन्यदपि हिरण्यदा युवतिदा
यादि ॥ ९ ॥

अपि वा यस्मिन् स्त्रित्युपसर्गस्स्यात् तद्धि
प्रतिष्ठितमिति हि ब्राह्मणम् ॥ १० ॥

अनाकुला

अपि वा अयमपि पक्षः—यस्मिन्नास्ति 'सु' इत्ययमुपसर्गः स्यात् तदेव तत्र लक्षणम् । नान्यद्व्यक्षरत्वादि । तद्धि प्रतिष्ठितम् । हि शब्दोऽतिशये । पूर्वस्मादध्यतिशयेन प्रतिष्ठितं, तेन पूर्वमपि द्व्यक्षरादि प्रतिष्ठितम् । तथाच पूर्वस्मिन्नेव लक्षणे स्थित्वा भरद्वाज आह—द्व्यक्षरं चतुरक्षरं वा घोषवदाद्यन्तरन्तस्थं दीर्घाभिनिष्ठानान्तं तद्धि प्रसिद्धमिति विज्ञायते इति । प्रतिष्ठितमिति । ध्रुवमचिनाश्यायुष्यमित्यर्थः । सुभद्रस्सुमुख इत्याद्युदाहरणम् । उपसर्ग इति वचनात्सोमसुदित्यादि प्रतिष्ठितं न भवति ॥ १० ॥

तात्पर्यदर्शनम्

अपि वा यस्मिन्नास्ति 'सु' इत्ययमुपसर्गस्स्यात् तन्नाम प्रतिष्ठितं आयुष्यद्व्यज्ञादिक्रियावच्च भवति; यथा—सुजातः सुदर्शन इत्यादि । इह ब्राह्मणग्रहणात् द्व्यक्षरादिविशेषणैः स्विति विशेषणं विकल्प्यते । हि शब्दोऽनर्थको निपातः, अनर्थको मिताक्षरेषु इति वचनात् । उपसर्गग्रहणमुपसर्गप्रतिरूपकाणां सुतसोमेत्यादीनां व्युदासार्थम् । अत्र बोधायनो विकल्पान्तराण्याह—'ऋष्यणूकं देवताणूकं वा यथा वैषां पूर्वपुरुषाणां नामानि स्युः' इति । अणूकमभिधायकं, प्रकरणात् । ऋष्यणूकं वसिष्ठः नारदः इत्यादि । देवताणूकं विष्णुः शिवः इति । पूर्वपुरुषाणां पितृपितामहादीनां वा नामानि यज्ञशर्मा, सोमशर्मा इत्यादीनि ॥ १० ॥

अयुजाक्षरं कुमार्याः ॥ ११ ॥

अनाकुला

या संख्या अर्थविमितुं न शक्यते सा अयुक् संख्या । अयुञ्जि अक्षराणि यत्र तत् अयुजाक्षरम्—एकाक्षरं द्व्यक्षरमित्यादि । एतावदेव कुमार्या नामलणम्—गौः, वाक्, पृथिवी, पार्वतीति ॥ ११ ॥

तात्पर्यदर्शनम्

अयुगक्षरं विषमाक्षरं कुमार्या नाम भवति । अयुजाक्षरमिति छान्दसः । अयुगक्षरत्वमेकमेवात्र विशेषणम्, द्व्यक्षरादीनामनेन निवर्तितत्वात् । तद्यथा—श्रीः, गौः, भारती, पार्वती, कमला, पतिवल्लभा, कमलक्षेणा, इत्यादि । कुमार्या अपि जातकादयश्चैलान्ताः देहंसंस्कारार्थाः क्रियास्तूष्णीं कर्तव्या एव ।

“अमन्त्रिका तु कार्येयं स्त्रीणामावृदशेषतः ॥

संस्कारार्थं शरीरस्य यथाकालं यथाक्रमम् ॥” (म.स्मृ. २-६६.)

प.६.,खं.१५.] अनाकुलातात्पर्यदर्शनाभ्यां सहितम् । २०३

इति मनुवचनात् । इह च द्रव्यनिष्ठा भावार्थाः प्राशनवपनादय एव निष्कृष्य कर्तव्याः, न तु होमाः, एवमेव शिष्टाचारात्, स्मृत्यर्थसारे दृष्टत्वाच्च ॥ ११ ॥

प्रवासादेस्य पुत्रस्योत्तराभ्यामभिमन्त्रणं मूर्धन्यवघ्राणं
दक्षिणे कर्णे उत्तरान् मन्त्रान् जपेत् ॥ १२ ॥

अनाकुला

प्रवासादागत्य तु उत्तराभ्यामभिमन्त्रणमवघ्राणं च क्रमेण कर्तव्यम् । अङ्गादङ्गादित्यभिमन्त्रणं, 'अश्मा भवे'त्यवघ्राणम् । नामनिर्देशश्चाभिजिघ्रामि यज्ञशर्मन्निति । मन्त्रलिङ्गात् कुमार्या अभिमन्त्रणान्तरोपदेशाच्च सिद्धे पुत्रग्रहणं मूर्धन्यवघ्राणं दक्षिणे कर्णे जापश्च कुमार्या मा भूत् । अन्यथा लिङ्गविरोधाभावात् उभयं कुमार्या अपि स्यात् । तस्या अपि प्रकृतत्वात् । कुमारीमुत्तरेणेत्ययं च अभिमन्त्रणस्यैव प्रत्याम्नायः स्यात्, नेतरयोः । उत्तरे मन्त्राः 'अग्निरायुष्मानिति पञ्चे'त्यादिष्टाः । तान् पुत्रस्य दक्षिणे कर्णे जपेत् । मन्त्रग्रहणं क्रियते 'अग्निरायुष्मानिति पञ्चे'त्यस्य पञ्चशब्दस्य मन्त्रेषु वृत्तिरिति प्रज्ञापनार्थम् ॥ १२ ॥

तात्पर्यदर्शनम्

प्रवासादागत्योत्तराभ्यां 'अङ्गादङ्गात्' अश्मा भवे' इत्येताभ्यां पुत्रस्याभिमन्त्रणं कर्तव्यम् । तथैताभ्यामेव मूर्धन्यवघ्राणम् । असावित्यस्य स्थाने दशभ्यां कृतं नाम सम्बुद्ध्या गृह्णाति ।

केचित्—'अङ्गादङ्गादित्यभिमन्त्रणम् ।' 'अश्मा भवे'त्यवघ्राणमिति । तथा सति एवं विभज्यैव विनियुञ्जीत, क्रमेणेति वा ब्रूयात् ।

ततः पुत्रस्य दक्षिणे कर्णे उत्तरान् 'अग्निरायुष्मान् स वनस्पतिभिः' इत्यादिकान् सानुषङ्गान् पञ्च मन्त्रान् जपेत् । एतच्च त्रयं प्रतिपुत्रमावर्तते ॥ १२ ॥

कुमारीमुत्तरेण यजुषाऽभिमन्त्रयते ॥ १३ ॥

इत्यापस्तम्बीये गृह्यप्रश्ने पञ्चदशः खण्डः ॥

अनाकुला

प्रवासादेत्य कुमारीं स्त्रीप्रजां उत्तरेण यजुषा 'सर्वस्मादात्मनः
 अभूतासी' इत्यनेन अभिमन्त्रयते । दुहितरमिति कर्तव्ये कुमारीमिति
 चर्चनं प्रदानादूर्ध्वं माभूदिति । पुत्रस्य तु यावज्जीवं भवति पुत्रेऽपि
 तेषितागते अभिमन्त्रणादित्रयं भवति न्यायस्य तुल्यत्वात् ॥ १३ ॥
 इति हरदत्तविरचितायामनाकुलायां गृह्यसूत्रवृत्तौ पञ्चदशः खण्डः ॥

तात्पर्यदर्शनम्

प्रवासादेत्येत्यनुवर्तते । उत्तरेण 'सर्वस्मादात्मनः' इत्यनेन यजुषा कु-
 मारीं कन्यामप्रक्षामभिमन्त्रयते । कुमार्यास्त्वेतावदेव, न त्ववप्राणजपौ;
 त्ववप्राणजपौ, तत्र पुत्रस्येति ग्रहणान्मन्त्रस्थपुल्लिङ्गविरोधाच्च ॥ १३ ॥
 इति श्रीसुदर्शनार्यविरचिते गृह्यतात्पर्यदर्शने पञ्चदशः खण्डः ॥

अथ षोडशः खण्डः ।

अथान्नप्राशनमुपदिश्यते—

*जन्मनोऽधि षष्ठे मासि ब्राह्मणान् भोजयित्वाऽऽशिषो
 वाचयित्वा दधि मधु घृतमोदनमिति संसृज्योत्तरैर्मन्त्रैः
 कुमारं प्राशयेत् ॥ १ ॥

अनाकुला

[अथ कुमारस्यान्नप्राशनम् । तत् जन्मनोऽधिजननदिवसादारभ्य षष्ठे
 मासि कर्तव्यम् ।] मासाश्च सौरचान्द्रमासादयः । तत्करिष्यन् ब्राह्मणान्
 भोजयित्वा युग्मान् तैराशिषो वाचयति-पुण्याहं स्वस्ति ऋद्धिमिति ।
 नात्र पूर्वेषुरभ्युदयश्चाहं, (१) देवेज्याभावात् । यत्रापरेद्युः देवेज्या तत्र
 पूर्वेषुः पितृभ्यः क्रियते । 'तस्मात् पितृभ्यः पूर्वेषुः क्रियते । उत्तरमहर्दे-
 वान् यजते, इति वचनात् । वाचयित्वाऽऽशिषः दध्यादि चतुष्टयं संसृज्य
 तेन कुमारं प्राशयेत् । उत्तरैर्मन्त्रैश्चतुर्भिः 'भूरपांत्वे'त्यादिभिः । त्वौषधी-

* इदमग्निं च सूत्रं क. ख. पुस्तकावुसारेण एकधृषं हरदत्तमते ।

[] एतच्चिह्नान्तर्गतग्रन्थस्थाने 'जननदिवसादारभ्य षष्ठे मासि कुमारस्य अन्नप्राशनं कर्तव्यम्' अर्थ
 ॥ १ ॥ 'क ख' पुस्तकयोर्दृश्यते ।

१ ग. ख. देवयज्या ।

नामिति मध्यमयोरनुषजति । अपामित्यस्य तु पाठो मन्त्रचतुष्टयव्याप-
नार्थः । असावित्यत्र नामग्रहणं सम्बुद्ध्या—‘ओषधयस्सन्तु यन्मांसं’
ञिति । प्रतिमन्त्रं प्राशनम् । सर्वान्त इत्यन्ये । कुमारं इति वचनात्
कुमार्या विधिवदन्नप्राशनं न भवति—आवृतैव कुमार्या (आश्व.गृ.
१-१४-७) इत्याश्वलायनवचनात् ॥ १ ॥

तात्पर्यदर्शनम्

जन्मनोऽधि जन्मन आरभ्य, दिवसगणनया षष्ठे मासि । तेन मार्गशीर्ष-
शुक्ले द्वितीयायां जातस्य न मार्गशीर्षो मासः पूर्णो गण्यते । अत एव
ज्योतिषे बृहस्पतिः—

‘पञ्चाशद्विसात् त्रिघ्नात्पञ्चात्रिहतषष्टिकात् ॥

अर्वागेवोत्तमा भुक्तिः”.....

इति । ब्राह्मणान् भोजयित्वेत्युक्तार्थम् । आशीर्वचनानन्तरं दध्यादिचतु-
ष्टयं संसृज्य उत्तरैर्मन्त्रैः ‘भूरपां त्वौषधीनां’ इत्यादिभिश्चतुर्भिः कुमारं
सकृदेव प्राशयेत् । सम्बुद्ध्या च नामग्रहणम् । द्वितीयतृतीययोरपि
‘त्वौषधीनाम्’ इत्यादेरनुषङ्गः ॥ १ ॥

तैत्तिरेण(१) माँसेनेत्यके ॥ २ ॥

अनाकुला

तित्तिरेः पक्षिणः माँसेन तदन्नप्राशनं कर्तव्यमित्येके आचार्या
मन्यन्ते । माँसं व्यञ्जनमोदस्य । अन्ये तु माँसमेव मन्त्रवत् प्राश्यं
मन्यन्ते । माँसग्रहणं शोणितादेः प्रतिषेधार्थम् ॥ २ ॥

तात्पर्यदर्शनम्

व्यक्तार्थमेतत् ॥ २ ॥

*जन्मनोऽधि तृतीये वर्षे चौलं पुनर्वस्वोः ॥ ३ ॥

अनाकुला

अथ चौलविधिः—यस्मिन् कर्मणि केशाः प्रथमं खण्ड्यते तत् चौ-
लम् । चूडा प्रयोजनमस्येति । डलयोरविशेषः । तत् जन्मनः प्रभृति
तृतीये वर्षे पुनर्वस्वोर्नक्षत्रे कर्तव्यम् । कुमारं प्राशयेदिति विहितत्वात्
पुंस एवेदं विधिवच्चौलम् । कुमार्यास्त्वावृतैव । एवञ्चेत्कृत्वा अपरेणा-
ग्निं प्राञ्चमिति पुंलिङ्गमुपपद्यते । जन्मग्रहणं गर्भादारभ्य तृतीये वर्षे
मा भूदिति ॥ ३ ॥

तात्पर्यदर्शनम् ।

जन्मनोऽधीति पूर्ववत् । ततश्च 'गर्भादिस्सङ्ख्या वर्षाणां' इति गर्भवर्षं गण्यते । चौलमिति कर्मनामधेयम् । यस्मिन् कर्मणि चूडासन्निधानं चौलं; ळङ्योरभेदात् । पुनर्वस्वोः; कर्तव्यमिति शेषः ॥ ३ ॥

ब्राह्मणानां भोजनमुपायनवत् ॥ ४ ॥

अनाकुला

उपनयने ब्राह्मणभोजने विशेषाभावात् आदिपदलोपोऽत्र द्रष्टव्यः । 'ब्राह्मणभोजनादीति ब्राह्मणान् भोजयित्वाऽऽशिषो वाचयित्वा कुमारं भोजयित्वेत्येतावदिह द्रष्टव्यम् । अनुवाकस्य प्रथमेनेत्यादिपरस्ताद-
तेदेक्ष्यते ॥ ४ ॥

तात्पर्यदर्शनम्

अत्र च 'ब्राह्मणानां भोजनम्' इति ग्रहणमाशीर्वचनकुमारभोजनयो-
ऽपि प्रदर्शनार्थम् । भोजनादीत्यादिशब्दो वा द्रष्टव्यः; उपायनवदिति
वचनात् । उपनयनमेवोपायनम् ॥ ४ ॥

सीमन्तवदग्नेरुपसमाधानादि ॥ ५ ॥

अनाकुला

अग्नेरुपसमाधानादिपरिषेचनान्तं सीमन्तवत् कर्तव्यम् । पूर्वैद्युर्ना-
न्दीश्राद्धं, सकृत्पात्राणि, शलल्यादिभिस्सह शम्याः । अन्वारब्धायां
इत्यत्र च कुमारस्यान्वारम्भः । परिषेचनान्तस्य चातिदेशः । यत्तु 'गाय-
तमिति वीणागाथिनौ' इत्यादि न तस्यात्रातिदेशः । अपरेणाग्निं प्राञ्च-
मिति विधानात् पुनरुपवेशस्य ॥ ५ ॥

तात्पर्यदर्शनम्

अग्नेरुपसमाधानादि तन्त्रं सप्रधानहोमं परिषेचनान्तमिह सीमन्तवदिति ।
ततश्चान्वारब्धे कुमारे प्रधानहोमाः । पात्रप्रयोगकाले शलल्यादीनां
सकृदेव सादनम् ॥ ५ ॥

*अपरेणाग्निं प्राञ्चमुपवेश्य त्रेण्या शलल्या त्रिभि-
र्दर्मपुञ्जिलैः शलालुगलप्तेनेति तूष्णीं केशान् विनीय यथर्षि
शिखा निदधाति ॥ ६ ॥

अनाकुला

विनयनं पृथक्करणं वसव्यानां शिखार्थानाञ्च । तूष्णीमिति वाग्यमनार्थं न मन्त्रप्रतिषेधार्थम्, प्राप्यभावात् । यथर्षिं यावन्त ऋषयो यस्य प्रवरे तावतीशिखाः करोति-त्र्यार्षेयस्य तिस्रः पञ्चार्षेयस्य पञ्चेति ॥ ६ ॥

तात्पर्यदर्शनम्

प्राञ्चं प्राङ्मुखम् । तूष्णीं वाग्यतः । केशान् विनीय विविधं नीत्वा; वसव्यान् शिखार्थाञ्च पृथक्पृथक्कृत्वेत्यर्थः । यथर्षिं यावन्त ऋषयस्स्वप्रवरे तावतीशिखा निदधाति । एकार्षेयस्यैका शिखा द्यार्षेयस्य द्वे इत्यादि ॥६॥

यथा वैषां कुलधर्मस्स्यात् ॥ ७ ॥

अनाकुला

अथवा यथा येन प्रकारेण एषां कुमारस्य कुलजानां कुलधर्मः प्रवर्तते तथा शिखां करोति । एषामिति वचनं कर्तुः कुलधर्मो मा भूदिति । तेनास्मिन् कर्मणि पितैव कर्तेति नियमो नास्ति । अन्यत्र तु सति सम्भवे कुमारकर्मसु तस्यैव नियमः ॥ ७ ॥

तात्पर्यदर्शनम्

अथवा-यथा येन प्रकारेण एषां कुलजानां कुलधर्मः प्रवर्तते, तथा शिखा कर्तव्या ।

केचित्-एषामिति वचनात् पितुरन्योऽपि चौलकर्तेति ॥ ७ ॥

अपौ संसर्जनाद्याकेशनिधानात्समानम् ॥ ८ ॥

अनाकुला

‘उष्णादशीतास्वानीये’त्यादि ‘दर्भस्तम्बे वा निदधाती’त्येवमन्तं उपनयनवत् कर्तव्यमित्यर्थः ॥ ८ ॥

तात्पर्यदर्शनम्

व्याख्यातमेवैतत्समावर्तने ॥ ८ ॥

*क्षुरं प्रक्षाल्य निदधाति ॥ ९ ॥

अनाकुला

क्षुरस्य प्रक्षालनं विधीयते । निधानमर्थप्राप्तम् । यदा निदधाति तदा प्रक्षालयेति ॥ ९ ॥

तात्पर्यदर्शनम्

अत्र प्रक्षालनमेव विधीयते; निधानं त्वर्थप्राप्तम् ॥ ९ ॥

तेन त्र्यहं कर्मनिवृत्तिः ॥ १० ॥

अनाकुला

तेन क्षुरेण त्रिष्वहोरात्रेषु नापितकर्म न कर्तव्यम् ॥ १० ॥

तात्पर्यदर्शनम्

तेन क्षुरेण त्र्यहं नापितकर्मनिवृत्तिस्स्यात् ॥ १० ॥

वरं ददाति ॥ ११ ॥

अनाकुला

अस्मिन्कर्मणि समाप्ते कुमारस्य पिता ब्रह्मणे वरं ददाति । 'गौर्वै वर' इत्युक्तम् ॥ ११ ॥

तात्पर्यदर्शनम्

वरं गां पिता ददाति दक्षिणत असीनाय ब्राह्मणाय । यद्यन्यश्चौलकर्ता तदा तस्मै ॥ ११ ॥

एवं गोदानमन्यस्मिन्नपि नक्षत्रे षोडशे वर्षे ॥ १२ ॥

अनाकुला

यथा चौलं एवमस्य गोदानाख्यमपि कर्म कर्तव्यम् । तत्र तृतीयस्य वर्षस्यापवादः षोडशे वर्षे इति । अन्यस्मिन्नपि नक्षत्रे पुण्याह एव । पुनर्वसु-नियमस्यापवादः ॥ १२ ॥

तात्पर्यदर्शनम्

गोदानमिति कर्मनामधेयम् ; यस्मिन्कर्मण्यङ्गभूतं गोदानयोर्दिशरः-प्रदेशविशेषयोर्वपनम् । यत्रापि पक्षे शिखावर्जितसर्वकेशपवनं, यथर्षि च शिखाः; तत्रापि गोदानयोर्वपनं कर्मनामधेयप्रवृत्तिनिमित्तं विद्यत एव । तद्गोदानाख्यं कर्म । एवं यथाचौलम् ब्राह्मणभोजनादि वरदानान्तं कर्तव्यम् । तच्चान्यस्मिन्नपि नक्षत्रे रोहिण्यादौ, वर्षे च षोडशे भवति ॥ १२ ॥

अत्र पक्षान्तरमाह—

अग्निगोदानो वा स्यात् ॥ १३ ॥

अनाकुला

अग्निर्देवता यत्र गोदाने तदग्निगोदानं यस्य सोऽग्निगोदानः । (अग्निशब्देन तद्वैवर्त्यं गोदानं लक्ष्यते । अग्निगोदानमस्येति विग्रहः ।) एकस्य गोदानशब्दस्य लोपः, उष्ट्रमुखवत् । तत्र बौधायनः--षोडशे

वर्षे गोदानम् । तस्य चौलवत् तूष्णीं प्रतिपत्तिरवसानं च । अग्नि-
गोदानो वा भवति । तस्य काण्डोपाकरणकाण्डसमापनाभ्यां प्रतिपत्ति-
रवसानं च । (बौ. गृ. ३-२-५२-५८) इति । किमुक्तं भवति ? आग्नेयानां
काण्डानां उपाकरणसमापनयोर्यः कल्पः तत्र चौलधर्माः प्रवर्तन्त इति ।
षोडशे वर्षे भवति । सकृत् पात्राणि न शम्याः । अस्यास्मिन् गृह्येऽनुप-
दिष्टत्वात् यत् गोदानमुपदिष्टं तत्रैव शम्याविधिः । तत्र प्रयोगः—ब्राह्मणान्
भोजयित्वाऽऽशिषो वाचयित्वा तूष्णीं केशश्मश्रु वापयित्वाग्नेरुपसमाधा-
नादि परिषेचनान्तानि आग्नेयकाण्डोपाकरणवत् कृत्वा शुक्रियवद्देवतोप-
स्थानं “अग्ने व्रतपते व्रतं चरिष्यामि” इति । अन्ये संवत्सरे व्रतचर्या ।
अन्ते विसर्गः । एवमेवाचारिषमित्यादि विकारः शुक्रियवत् दैवतम् ।
केशश्मश्रुवपनम् । अन्ते ब्राह्मणभोजनम् । उभयत्र नान्दीमुखश्चाङ्गं केचित्
कुर्वन्ति । अपरे न ॥ १३ ॥

तात्पर्यदर्शनम्

अग्नये गोदानं यस्य सोऽग्निगोदानो ब्रह्मचारी । पुल्लिङ्गनिर्देशाच्चैवं
विग्रहः । अस्मिन् पक्षे आज्यभागान्ते कृते ‘अग्नये काण्डर्षये स्वाहा’
इत्याज्येनैवैका प्रधानाहुतिः । ततो जयादि(१)क्षुरप्रक्षालनान्तम् ॥ १३ ॥

संवत्सरं गोदानव्रत(२)मेक उपदिशन्ति ॥ १४ ॥

अनाकुला

कृतगोदानस्यापि तच्छेषतया संवत्सरं व्रतचरणमेक आचार्या उप-
दिशन्ति । चौलगोदानेऽयं विकल्पः । अग्निगोदाने तु काण्डोपाकर-
णातिदेशात् नित्यमेव यदा व्रतचर्या तदा वरदानादूर्ध्वं देवतोपस्थानं
पूर्ववदन्ते, विसर्गश्च पूर्ववदेव ॥ १४ ॥

तात्पर्यदर्शनम्

अधीतेऽपि वेदे, अवश्यं संवत्सरं गोदानव्रतं ब्रह्मचर्यं चरितव्यमि-
त्येक उपदिशन्ति; वैकल्पिकमित्यर्थः ॥ १४ ॥

उभयोरपि गोदानयोश्चौलाद्विशेषमाह—

एतावन्नाना सर्वान् केशान् वापयते ॥ १५ ॥

अनाकुला

अस्मिन् चौलगोदाने तु एतावन्नाना पृथग्भावश्चौलात् । अत्र सर्वान्
केशान् वापयते सशिखान् । चौले तु यथर्षिं शिखा निदधाति । अन्ये
श्मश्र्वादीनां प्राप्त्यर्थं सर्वग्रहणं वर्णयन्ति । तेषां केशशब्दः उपलक्ष-

गार्थः । तथा चाश्वलायनः-केशश्मश्रुलोमनखान्युदक्संस्थानि संप्रेष्यति । (आश्व.गृ.१-१८-६) इति ॥ १५ ॥

तात्पर्यदर्शनम्

एतावन्नाना एतावान् भेदः । यदपि धानार्थयापि शिखाया सह सर्वान् केशान् वापयत इति । ततश्चेह विनयनाभावाच्छलल्यादीनां निवृत्तिः । अत्र वापयत इति णिजन्तनिर्देशादाचार्य एव गोदानकर्मणः कर्ता । वरदानश्चाचार्यायैव । तथात्र शिखाया अपि वपनं 'एतावन्नाना सर्वान् केशान्वापयते' इत्यस्मादेव वचनात् ; (१) सत्रवत् ।

अन्य आहुः—'रिक्तो वा एषोऽनपिहितो यन्मुडस्तस्यैतदपि धानं प्रच्छिद्येति । सत्रेषु तु वचनात् वपनं शिखायाः' (आप.ध.१-१०-८,९) इति सत्रेभ्योऽन्यत्र शिखाया वपनप्रतिषेधात् इहापि नैव शिखाया वपनमिति ॥ १६ ॥

उदकोपस्पर्शनमिति छन्दोगाः ॥ १६ ॥

इत्यापस्तम्बीये गृह्यप्रश्ने षोडशः खण्डः ॥

समाप्तषष्ठश्च पटलः ॥

अनाकुला

अस्मिन् गोदानव्रते अहरहरदकोपस्पर्शनं (२) कर्तव्यमिति छन्दोगा उपदिशन्ति । त्रिषवणमिति केचित् ॥ १६ ॥

इति श्रीहरदत्तविरचितायामनाकुलायां गृह्यसूत्रवृत्तौ षोडशः खण्डः ॥

षष्ठः पटलश्च समाप्तः ॥

तात्पर्यदर्शनम्

सांवत्सरिकगोदानव्रतपक्षे अहरहरदकोपस्पर्शनं छन्दोगा उपदिशन्ति; विकल्प इत्यर्थः ॥ १६ ॥

इति श्रीसुदर्शनार्यविरचिते गृह्यतात्पर्यदर्शने षोडशः खण्डः ॥

षष्ठश्च पटलस्समाप्तः ॥

१ 'दीक्षिष्यमाणस्मन्निवपेरत्' (आप. श्रौ. २१-२-१४.) इति वचनेन सशिखवपनं विहितं चे वचनबलादेव क्रियते तद्वत् अत्रापीत्यर्थः ।

२ उपस्पर्शनमित्यनन्तरं सकृत् स्नानं इति क, ख, पुस्तकयोराधिकम् ।

अथ सप्तमः पटलः ॥

सप्तदशः खण्डः ।

यज्ञेष्वधिकारिष्यमाणस्य पुरुषस्य देहसंस्कारा व्याख्याताः । ते च 'शालीनस्योदवसाय' इति वचनाभावे गृह एव कर्तव्याः । विधिवच्च निर्मिते गृहे । विधिवत् प्रवेशादपेक्षितायुर्यज्ञधनादिफलसिद्धिः । अतो मन्त्रास्त्रानक्रमप्राप्तो गृहनिर्माणप्रवेशयोर्विधिर्व्याख्यायते—

* दक्षिणाप्रत्यक्प्रवणमगारावकाशमुद्धृत्य पलाशेन

शमीमयेन वोदूहेनैतामेव दिशमुत्तरयोदूहति ॥ १ ॥

अनाकुला

अथ गृहसम्मानविधिः । गृहसम्मानं च न सर्वयज्ञादिवन्नित्यम् । नाप्यद्भुतकर्मप्रायश्चित्तादिवन्नैमित्तिकम् । किं तर्हि ? काम्यम् । अतोऽक्रियायां न दोषः । क्रियायां चोदगयनादिनियमः । तत्र यस्मिन् प्रदेशेऽगारं चिकीर्षितं सोऽगारावकाशः स दक्षिणाप्रत्यक्प्रवणो भवति । दक्षिणाप्रतीच्योरन्तराले निम्ना भवति । एवंविधे देशे अगारं कर्तव्यमित्यर्थः । तमगारावकाशं उद्धन्ति खनित्रेण खनति यथा पांसव उत्पद्यन्ते । उद्धृत्य तान् पांसून् पालाशेन शमीयेन वोदूहेन एतामेव दिशं प्रति उत्तर्यर्चा 'यद्भूमेः क्रूर'मित्येतया उदूहति उन्नतात् प्रदेशात् अवनते प्रापयति । उदूह्यतेऽनेनेत्युदूहः ॥ १ ॥

तात्पर्यदर्शनम्

योऽगारार्थत्वेनाभिप्रेतोऽवकाशो भूमिभागो दक्षिणाप्रत्यक्प्रवणः दक्षिणाप्रतीच्यां नैऋत्यां दिशि निम्नस्तमुद्धृत्य खनित्रादिना पांसून् (१) नुत्खाद्य पालाशेन शमीमयेन वोदूहेन, उदूह्यन्ते देशान्तरं प्राप्यन्ते पांसवोऽनेनेत्युदूहः; (२) वादुलूक इत्यर्थः । तेनैतामेव कोणदिशं उत्तरया 'यद्भूमेः क्रूर' इत्येतयोदूहति ॥ १ ॥

एवं त्रिः ॥ २ ॥

अनाकुला

एवं त्रिरुद्धृत्य उदूहति ॥ २ ॥

* क 'ख' पुस्तकानुसारेण इदमग्रिमे च सूत्रमेकं ह्यदत्तमते । १ ख ग—नुत्खाद्य.

२ ग—पालक. घ—ड—पादुलक. छ पादुलक, ख—प्रापक. ज—वधूलक,

तार्पयदर्शनम् ।

उदूहतीति सम्बन्धः । अत्र द्वितीयतृतीययोरप्युदूहयोः मन्त्रावृत्तिः, एवमिति वचनात् । अन्यथा उत्तरया त्रिरुदूहतीत्येव ब्रूयात्, 'एवं त्रिः' इति सूत्रान्तरं नारमेत ॥ २ ॥

* कलृप्तमुत्तरयाऽभिमृश्य प्रदक्षिणं स्थूणागर्तान् खानय-

यित्वाऽभ्यन्तरं पांसूनुदूप्योत्तराभ्यां दक्षिणा

द्वारस्थूणामवदधाति ॥ ३ ॥

अनाकुला

एवमुदूह्य ततस्तं भूमिभागं कल्पयन्ति यथा सर्वतस्समं सम्पद्यते । ततः तं कलृप्तं उत्तरयर्चा 'स्योना पृथिवी'त्येतयाऽभिमृशति । ततः प्रदक्षिणं स्थूणागर्तान् खानयति नकारश्छान्दसः । अभ्यन्तरं च बहिरारभ्य मध्ये यथा समाप्यते तथेत्यर्थः । तत्र मध्यस्थूणासु वंशधारणार्थासु प्रदक्षिणमिति चाभ्यन्तरमिति च विशेषणस्यासम्भवात् पर्यन्तास्वेव भवति । तत्र प्राग्द्वारेऽगारे दक्षिणद्वारस्थूणागर्तमारभ्य प्रदक्षिणमोत्तरस्मात् द्वारस्थूणागर्तात् खानयित्वा ततो यावत्यो मध्यमस्थूणाः तावतीनां दक्षिणादारभ्योदगपवर्गः । एवमन्यथाद्वारेऽप्यगारे यथासम्भवं प्रदक्षिणमभ्यन्तरत्वं च सम्पाद्यम् । एवं खानयित्वा गर्तेभ्यः पांसूनुदूप्य उद्धृत्य तत उत्तराभ्यां क्रग्भ्यां 'इहैव तिष्ठे'त्येताभ्यां दक्षिणाद्वारस्थूणां गर्ते अवदधाति ॥ ३ ॥

तार्पयदर्शनम्

कलृप्तमुदूहेन प्रागुदकप्रवणं कृतं उत्तरया 'स्योना पृथिवी' इत्यनया भिमृश्य स्थूणागर्तान् स्थूणाणां (१) विभागार्थान् गर्तान् कर्मकरैः प्रदक्षिणं खानयित्वाभ्यन्तरमारभ्य, न बहिः, पांसूनुदूप्य उत्तराभ्यां 'इहैव तिष्ठे' इत्येताभ्यां दक्षिणां निष्क्रामत एव, न प्रविशतः, द्वारस्थूणामवटे अवदधाति । अत्र प्रादक्षिण्यस्य चाभ्यन्तरत्वस्य च विधानं पर्यन्तीयास्वेव स्थूणासु न तु मध्यमासु ॥ ३ ॥

एवमितराम ॥ ४ ॥

* इदमग्निं च सूत्रमेव पठितं इरदत्तमते—क्लृप्तमुत्तरयाभिमृश्य ॥ ३ ॥ प्रदक्षिणं एवमितराम् ॥ ४ ॥ इति क ख, पुस्तकयोः

१ ड—निखानार्थान् . छ—निखनार्थान् .

अनाकुला

एताभ्यामेव द्वाभ्यामुभ्यां इतरां उत्तराञ्च द्वारस्थूणां अवधधातीत्यर्थः ।
इह दक्षिणामितरामिति निष्क्रमतः सव्यदक्षिणे प्रत्येतव्ये; न प्र-
विशतः ॥ ४ ॥

तात्पर्यदर्शनम्

इतरां सव्यां द्वारस्थूणां एवं 'इहैव तिष्ठ' इत्येताभ्यामेवावधधाति ॥४॥

यथाखातमितरा अन्ववधाय वंशमाधीयमानमुत्तरेण

यजुषाऽभिमन्त्रयते ॥ ५ ॥

अनाकुला

द्वारस्थूणयोः यथाखातं अवधानं मन्त्रवच्च । इतरासां तु यथाखातं
येन क्रमेण गर्ताः खाताः तेनावधानं तूष्णीम् । एवं सर्वास्ववहितासु म-
ध्यमस्थूणासु वंश(१)मादधति कर्मकर्तारः । तैराधीयमानं वंशमुत्तरेण
यजुषा "ऋतेन स्थूणा" वित्यनेनाभिमन्त्रयते । वंशग्रहणेन च पृष्ठवंशो
गृह्यते, मुख्यत्वात् । व्यक्तञ्चैतत् भारद्वाजके "ऋतेन स्थूणे"ति पृष्ठवंश-
मधिरोपयती"ति । तत्र मन्त्रे स्थूणाविति छान्दसो लिङ्गव्यत्ययः । द्विव-
चनञ्च यथासम्भवं द्रष्टव्यम् ॥ ५ ॥

तात्पर्यदर्शनम्

यथाखातं खननक्रमेण इतराः स्थूणाः तूष्णीमन्ववधाय वंशं स्तूपं
स्थूणास्वाधीयमानं उत्तरेण यजुषा 'ऋतेन स्थूणावधिरोह' इत्यनेनाभिम-
न्त्रयते ॥ ५ ॥

सम्मितमुत्तरैर्यथालिङ्गम् ॥ ६ ॥

अनाकुला

ततस्तदगारं सम्मितं संकल्लसं उत्तरैर्मन्त्रैः 'ब्रह्म च ते क्षत्र'मित्यादि-
भिष्वङ्भिः । किम् ? अभिमन्त्रयते इत्येव । यथालिङ्गमिति यस्यागाराङ्गस्य
लिङ्गं यस्मिन् मन्त्रे दृश्यते तेन तदभिमुखो ऽगारमभिमन्त्रयत इत्यर्थः ।
यदापि पूर्वस्थूणा बद्धा तदापि द्वे एवाभिसन्धायामभिमन्त्रणम् । अगा-
रस्य द्विवचनसंयोगात् । एवं सर्वत्र अगारमध्ये यः स्थूणाराजः स्तूपः ।
पृष्ठवंशः । अत्रैके स्थूणालिङ्गेषु चतुर्षु मन्त्रेषु 'स्थूणे अभिरक्षतु' इत्येवम-
नुषङ्गमिच्छन्ति । यज्ञश्च दक्षिणाश्च दक्षिणे स्थूणे अभिरक्षतु इति । अन्ये
'ते' शब्दस्यापि-यज्ञश्च ते दक्षिणाश्चेति । (२)साकांक्षत्वान्मन्त्राणाम्, नेति

वयम् । दक्षिणा इषश्चोर्जश्चेति बहुवचनान्तैः अभिरक्षत्वित्येकवचनान्त-
स्य सम्बन्धानुपपत्तेः, ऊहस्य चाविधानात् अभ्यातानवत् पाठाभावाच्च
सर्वानुषङ्गेषु दृष्टस्यान्ते पुनः पाठस्याभावाच्च । यत्तु साकांक्षत्वमुक्तं
तदपि नानुषङ्गहेतुः । सन्निधिमात्रेणाकाङ्क्षाया निवर्तनात् । यदि वा
धर्मस्ते स्थूणाराज श्रीस्ते इत्यत्राभिरक्षत्वित्यस्य नापेक्षा, द्वयोरपि प्रथमा-
न्तत्वात् । एवं दक्षिणा इत्यादिकं प्रथमान्तं द्रष्टव्यम् । तस्मादाकाङ्क्षैव
नास्ति । सन्निधानाच्च स्थूणाप्रतिपत्तिः ॥ ६ ॥

तात्पर्यदर्शनम्

सम्मितं निर्मितमगारं उत्तरैः 'ब्रह्म च ते क्षत्रं च' इत्यादिभिः पञ्चभि-
र्मन्त्रैः यथालिङ्गं मन्त्रलिङ्गावगतदिङ्मुखोऽभिमन्त्रयते । तत्र पञ्चमेन
मध्यमाभिमुखः, (१) अनन्वितत्वात् ।

केचित्—षड्भिः । तत्र 'धर्मस्ते स्थूणाराजः' इति मध्यमश्च 'श्री-
स्ते स्तूपः' इति पृष्ठवंशमिति ।

अत्र यद्यपि मन्त्रैरगारावयवास्थूणाः स्तूयन्ते; तथाप्येभिः स्थूणा-
वदगारमेव स्तूयते, यथा पादवन्दनेन पादवानेव वन्द्यते ।

अत्र केचित्—द्वितीयादिषु त्रिषु मन्त्रेषु वाक्यसमाप्त्यर्थं 'स्थूणे
अभिरक्षतु' इत्याद्यनुषङ्गं मन्यन्ते ।

अन्ये 'ते' शब्दस्यापि । तथा 'धर्मस्ते' इत्यादौ अभिरक्षत्वित्यस्य च ।

अपरे तु—नैवेह कस्यचित्कचिदप्यनुषङ्गः; अनुषज्यमानस्य वैरू-
प्यात्, अन्तेऽपि च पाठाभावाच्च । वाक्यसमाप्तिस्तु प्रकृततया बुद्धि-
स्थपदार्थान्वयात्सिध्यति, यथा (२) 'इषे त्वा' (तै. सं. १-१-१.)
इति मन्त्रस्य बुद्धिस्थच्छेदनान्वयात् छिनन्तीति वाक्यसमाप्तिरिति ॥६॥

अथ गृहप्रवेशविधिमाह—

पालाशं शमीमयं वैधममादीप्योत्तरयर्चाऽग्निमुद्धृत्योत्तरेण

यजुषाऽगारं प्रपाद्योत्तरपूर्वदेशेऽगारस्योत्तरयाऽग्निं

प्रतिष्ठापयति ॥ ७ ॥

अनाकुला

अथ प्रवेशनविधिः । अन्यथा सम्मितस्याप्यगारस्य प्रवेशे विधिः-

१ ख, ग, ज,—अनन्वितत्वादिति नास्ति

२ दर्शयागे सार्यदोहसम्पादनार्थं अमावास्यायां प्रातः वत्सापाकरणं कर्तव्यम् । तच्च
पलशशाखया । सा च शाखा पलाशवृक्षादनीया । तस्याः छेदनार्थोऽयं मन्त्रः 'इषे त्वा' इति । तत्रैतावाने-
व मन्त्रः तत्र वाक्यसमाप्तिस्तु 'छिनन्ति' इति बुद्धिस्थच्छेदनान्वयेन क्रियते, तद्वादेहापीति ।

रयं भवति । उदगयनाद्यपेक्षितमिति केचित् । नेत्यन्ये । बीजवतो गृहान् प्रतिपद्यते (आश्व.गु.२-१०-२) इत्याश्वलायनः । बीजग्रहणं सर्वेषामेव गृहोपकरणानामुपलक्षणम् । तत्र प्रवेक्ष्यन् पालाशं शमीमयं वा इध्मं अग्नावादीपयति । इध्मश्चात्रार्थलक्षणो न नियतपरिमाणः । आदीप्य तमग्निपात्रं उद्धरन्त्युत्तरयन् 'उद्ध्यमाण' इत्येतया पञ्चपादया । यद्यहनि प्रवेशो रात्रिलिङ्गोऽविवादः प्रयोक्तव्यः । तथा रात्रावर्हिलिङ्गो निर्विवादः प्रयोक्तव्यः । विभज्यविनियोगाभावात् । येषां तूदगयनापेक्षा ते रात्रौ प्रवेशं नेच्छन्ति । अहःकृतस्य रात्रिकृतस्य च पाप्मनो विनियोगः प्रपाद्यत इत्यर्थः । विरोधोऽपि नास्ति । यथा "यदापो नक्तं दुरितं चरामे"ति । तमुद्धृतमग्निं उत्तरेण यजुषा 'इन्द्रस्य गृहा वसुमन्तो वरूथिनः' इत्यनेन अगारं प्रपादयति । प्रपाद्य अगारस्य उत्तरपूर्वं देशे तमग्निं प्रतिष्ठापयति उत्तरयन् 'अमृताहुति'मित्यनया । अत्रागारस्येति न वक्तव्यं, अग्निमिति च । कस्मात् ? उभयोरप्यत्रैव वाक्ये श्रुतत्वात् । एवं तर्हि नायमगारशब्दो देशविशेषणार्थः । किं तर्हि ? अग्निविशेषणार्थः—अगारस्याग्निं प्रतिष्ठापयतीति । कः पुनरगारस्याग्निः ? यः पचनाग्निः । तस्मादौपासनादुद्धरणं मस्याग्नेर्न भवति । लौकिकादेव भवतीति केचित् । अपरे तु होमसंयोगादौपासन एवायमग्निरिति स्थिताः । तेषामगारस्येत्यग्निमिति च पदद्वयं व्यर्थम् । होमाश्च पचनेऽपि दृष्टा वैश्वदेवे । तस्मात् पचनाग्निरेवायम् । यद्यप्येवं तथापि देशसंस्कारो भवत्येव । होमसंयोगात् । अथौपासनस्य वैहारिकाणां च तदैव प्रवेशनं प्रतिष्ठापनं च स्वे स्वे स्थाने । भार्यादीनां च तदैव प्रवेशः ॥ ७ ॥

तात्पर्यदर्शनम्

पालाशं शमीमयं वेध्मं काष्ठमौपासनेऽग्नावादीपयति । इध्ममिति च 'अग्निषु महत इध्मानादधाति' इतिवदनियतं संख्यादिकं विवक्षितम् । उत्तरया 'उद्ध्यमाणः' इत्येतया । ततस्तमग्निमुद्धरति । अत्र च सानुषङ्गे चतुष्पदे त्रिष्टुभौ द्वे ऋचौ पञ्चभिः पादैरास्नाते । तयोरैकोद्धरणार्था । अन्या तु विकल्पार्था । उत्तरया इत्येकवचनेन विनियोगात् । व्यवस्थितश्चायं विकल्पोऽभिप्रेतः, अग्निहोत्रवत् । यद्यहनि प्रवेशस्तदा रात्रिलिङ्गया, रात्रौ चेदवर्हिलिङ्गया । रात्रौ च प्रवेशश्शिष्टाचारप्रसिद्ध इति पूर्वमेवोक्तः । उत्तरेण 'इन्द्रस्य गृहाः' इति यजुषा । उद्धृतमग्निमगारं प्रपाद्य अनन्तरं विधिवत्संस्कृते उत्तरपूर्वदेशेऽगारस्य तमग्निमुत्तरया अमृताहुतिम् इत्येतया प्रतिष्ठापयति । तथा श्रौताग्नीनपि विधिवदानीतानस्मिन्नेव काले अगारं प्रपाद्याग्न्यगारे यथाविधि प्रतिष्ठापयति ।

केचित्-इहाग्निमुद्धृत्य अगारं प्रपाद्येति प्रकृतेऽपि पुनरुक्तयोरेतयो-
र्थवत्त्वाय अगारस्याग्निमित्यन्वयादादीपनादिप्रतिष्ठापनान्तं पचनार्थ-
स्य लौकिकाग्नेरेव, नौपासनस्येति । तेषामेतत्तुल्यसूत्रे विवाहाङ्गे प्रविश्य
होमे पचनान्नेरेवोपसमाधानादि स्यात् । अथागारशब्दस्य शयनस्था-
नवाचित्वात् गृहशब्दस्य चातथात्वात् न तत्र तुल्यसूत्रतेति चेत्-न;
गृहागारशब्दयोरेकार्थत्वे विवादाभावात् । इह च 'इन्द्रस्य गृहा वसुम-
न्तः' इति मन्त्रस्थगृहशब्देनागाराभिधानात्, प्रत्युत धर्मशास्त्रे 'म-
ध्येऽगारस्य दशमैकादशाभ्यां प्रागपवर्गम् । उत्तरपूर्वदेशेऽगारस्योत्त-
रैश्चतुर्भिः । शय्यादेशे कामलिङ्गेन' (आप.घ.२-३-२२, २३; २-४-१.)
इति शयनस्थानस्यागारादन्यत्वाभिधानाच्च । पुनरुक्तिः स्फुटार्थतयापि
निर्वाह्या । किञ्चागारस्याग्निमित्यन्वयेऽपि अगाराग्निः शालाग्निः, गृहा-
ग्निरौपासनाग्निरित्येकार्थतया याज्ञिकानां प्रयोगादौपासन एव प्रति-
ष्ठाप्यः, न पचनाग्निः ॥ ७ ॥

तस्मादक्षिणमुदधानायतनं भवति ॥ ८ ॥

अनाकुला

एवं प्रतिष्ठितस्याग्नेः दक्षिणमुदधानायतनं कर्तव्यम् । उदकं धीयते यत्र
तत् उदधानं मणिकाख्यम् ॥ ८ ॥

तात्पर्यदर्शनम्

तस्मात् प्रतिष्ठिताग्नेर्दक्षिणमुदधानस्य मणिकस्यायतनं भवति ॥ ८ ॥

तस्मिन् विषूचीनाग्रान् दर्भान् संस्तीर्य तेषूत्तरया

व्रीहियवान् न्युप्य तत्रोदधानं प्रतिष्ठापयति ॥ ९ ॥

अनाकुला

तस्मिन्नायतने (१)विषूचीनाग्रान् सर्वतोदिक्कान् दर्भान् संस्तीर्य तेषु दर्भेषु
व्रीहीन् यवांश्च संयुक्तान् निवपति उत्तरयर्चा 'अन्नपत' इत्येतया (२)त-
तस्तस्मिन्नायतने उदधानं प्रतिष्ठापयति यथा निश्चलं भवति तथा स्था-
पयति ॥ ९ ॥

तात्पर्यदर्शनम्

तस्मिन् उदधानस्थाने विषूचीनाग्रान् नानादिगग्रान् दर्भान् संस्तीर्य, तेषु
दर्भेषु उत्तरया 'अन्नपतेऽन्नस्य' इत्येतया व्रीहियवांश्च संयुक्तान् न्युप्य तेषूदधानं
प्रतिष्ठापयति ॥ ९ ॥

प.७., खं. १७.] अनाकुलातात्पर्यदर्शनाभ्यां सहितम् । २१७

तस्मिन्नुत्तरेण यजुषा चतुर उदकुम्भानानयति ॥ १० ॥

अनाकुला

उत्तरेण यजुषा 'अरिष्टा अस्माक'मित्यनेन । प्रतिकुम्भं मन्त्रावृत्तिः । तत्र च-
तुभिर्वा कुम्भैः पृथगानयनमेकेनैव वाऽथ पुनः पूरयित्वा, यथा- 'तिस्रः सु-
च उत्सिच्ये'ति ॥ १० ॥

तात्पर्यदर्शनम्

तस्मिन् उदधाने उत्तरेण 'अरिष्टा अस्माक' इत्यनेन यजुषा चतुर उदकुम्भा-
नानयति । प्रतिकुम्भं मन्त्रावृत्तिः, द्रव्यभेदेन प्रकाशयक्रियाभेदात् । यत्र
पुनर्मधुपर्कप्राशनादौ आवृत्तिविधिस्तस्या एव क्रियायाः, तत्र सकृदेव
मन्त्रः ॥ १० ॥

दीर्णमुत्तरयानुमन्त्रयते ॥ ११ ॥

अनाकुला

अथ यदि तदुदधानं दीर्येत मिद्यते तत् उत्तरयर्चा भूमिर्भूमि'मित्येतया
अनुमन्त्रयते । कालान्तरे दीर्ण एतद्भवति उदधानान्तरेऽपि तत्स्था-
नापन्ने ॥ ११ ॥

तात्पर्यदर्शनम् ।

यदि दीर्णं मणिकं स्यात्तदा उत्तरया 'भूमिर्भूमिमगात्' इत्येतयानुमन्त्र-
यते । एतच्च प्रकरणात्कर्माङ्गमेव ॥ ११ ॥

अग्नैरुपसमाधानाद्याज्यभागान्ते उत्तरा आहुती-

र्हुत्वा जयादि प्रतिपद्यते ॥ १२ ॥

अनाकुला

चतस्रः उत्तराः प्रधानाहुतयः "वास्तोष्पते प्रतिजानीहि, वास्तोष्पते
शमया, वास्तोष्पते प्रतरणो न एधि, अमीवहा वास्तोष्पते" इति । तत्रा-
ज्यभागान्तवचनेनैव तन्त्रप्राप्तिस्सिद्धा, यथा 'पार्वणवदाज्यभागान्ते'
इत्यत्र । किमग्नैरुपसमाधानादिवचनेन ? अग्निनियमार्थं तु-योऽगारे पच-
नार्थं प्रतिष्ठापितोऽग्निः तस्यैव होमार्थमुपसमाधानं यथा स्यादिति । अ-
न्यथा सर्वपाकयज्ञार्थं औपासन एव होमः स्यात् । जयादिवचनं स्थाली-
पाकप्रतिषेधार्थम् । का पुनः प्राप्तिः स्थालीपाकस्य ? कल्पान्तरे दर्शनात् ।
कथं पुनः जयादिवचनेन स्थालीपाकस्य प्रतिषेधः ? उच्यते-स्विष्टकृतप्रति-
षेधस्तावत् गम्यते-उत्तरा आहुतीर्हुत्वा जयादि प्रतिपद्यते न स्विष्टकृत-

मिति । स च स्थालीपाकेषु भवति । अतस्तत्प्रतिषेधद्वारेण स्थालीपाक-
प्रतिषेध एवायं सम्पद्यते ॥ १२ ॥

तात्पर्यदर्शनम्

उत्तरा आहुतीश्चतस्रः प्रधानाहुतीः । ताश्च 'वास्तोष्पते प्रतिजानीहि'
(तै.सं.३-४-१०) इति द्वे, 'वास्तोष्पते प्रतरणो नः' इति द्वे । आज्यहवि-
ष्टाच्च तन्त्रविधानम् । आज्यभागान्त इति वचनं त्वाज्यभागानन्तरमेव
प्रधानहोमाः, नान्यदर्थकृत्यमपीति क्रमार्थम् ।

केचित्—'पार्वणवदाज्यभागान्ते' (आप.गृ.१८-६) इतिवदाज्यभा-
गान्त इत्यनेनैव तन्त्रप्राप्तौ सिद्धायां 'अग्रेरुपसमाधानादि' इति वचनं
स्वमतेन प्रतिष्ठितः पचनाग्निरेवेह होमार्थ इत्येवमर्थमिति । तदयुक्तम्,

'कर्म स्मार्तं विवाहाश्रौ कुर्वीत प्रत्यहं गृही ।' (या.स्मृ.१-९७)

इति सर्वस्मार्तहोमानामविशेषेण औपासनविधानात्, अस्य सूत्रस्योक्त-
विधयान्यार्थत्वात्, अस्मदीयानां गृह्यान्तरीयाणां चौपासन एव वास्तु-
होमाचाराच्च ॥ १२ ॥

परिषेचनान्तं कृत्वोत्तरेण यजुषोदकुम्भेन त्रिः प्रद-
क्षिणमन्तरतोऽगारं निवेशनं वा परिषिच्य ब्राह्मणान् भोजये-
दपूपैस्सक्तुभिरोदनेनेति ॥ १३ ॥

इत्यापस्तम्बीये गृह्यप्रश्ने सप्तदशः खण्डः ॥

अनाकुला

परिषेचनान्तवचनं आनन्तर्यार्थम् । तन्त्रशेषं समाप्यागारस्य परिषे-
चनमेव कर्तव्यम् । नान्यद्वैश्वदेवादिकमिति । उत्तरेण यजुषा 'शिवं शिव'मि-
त्यनेन । उदकुम्भेन न हस्तेन । परिभाषयैव सिद्धे प्रदक्षिणमिति वचनात्
परिषेचनमिदमेकमेव प्रदक्षिणं त्रिगुणीभूतं सकृदुपात्तेनैवोदकुम्भेन संत-
तमविच्छिन्नं कर्तव्यम् । मेखलया परिव्याणवत् त्रीणि परिषेचनानीति
सिद्धं भवति । अन्तरंत इति वचनमगारात् बहिः परिषेचनं मा भूत् ।
अभ्यन्तरमेव यथा स्यादिति । अगारं गृहं, निवेशनं शयनदेशः । ब्राह्मणान्
युग्मान् भोजयेदपूपादिभिः । इतिशब्दः समुच्चयार्थः ॥ १३ ॥

इति हरदत्तविरचितायां गृह्यसूत्रवृत्तावनाकुलायां सप्तदशः खण्डः ॥

तात्पर्यदर्शनम्

पारषेचनान्तमुत्तरेण 'शिवं शिवम्' इत्यनेन यजुषा उदकुम्भेन सकृदु-
पात्तेन अगारं निवेशनं वान्तरतो न बहिः त्रिः प्रदक्षिणं परिषिच्य ब्राह्मणान् भो-
जयेदपूपादिभिः । इतिशब्दस्समुच्चयार्थः । सकृत्तूनां तु भोजनात्प्रागेव उप-
योगः, मध्ये लोकप्रसिद्धभावात् । 'शुचीन् मन्त्रवतः सर्वकृत्येषु भोजयेत्'
(आप.घ.२-१५-११) इति सिद्धस्य भोजनस्य पुनर्वचनमपूपादिगुण-
विद्यर्थम् ॥ १३ ॥

इति श्रीसुदर्शनाचार्यविरचिते गृह्यतात्पर्यदर्शने सप्तदशः खण्डः ।

अथाष्टादशः खण्डः ॥

अथोत्तरेषां मन्त्राणां विनियोगमाह—

श्वग्रहगृहीतं कुमारं तपोयुक्तो जालेन प्रच्छाद्य कंसं
किङ्किणिं वा ह्रादयन्नद्वारेण सभां प्रपाद्य सभाया मध्ये-
ऽधिदेवनमुद्धत्यावोक्ष्याक्षान्न्युप्याक्षेषूत्तानं निपात्य दध्ना
लवणमिश्रेणाञ्जलिनोत्तरैरवोक्षेत्प्रातर्मध्यन्दिने सायम् ॥ १ ॥

अनाकुला

बहवो बालग्रहाः दिवसमाससमादिकाः । तत्र येन गृहीतः श्वग्रहेष्टे
स श्वग्रहः । तेन गृहीतं कुमारं, पुल्लिङ्गनिर्देशात् कुमार्या न भवतीत्येके । तपोयुक्तः
कर्ता पितेत्येके । यः कश्चिदित्यन्ये । तपो ब्रह्मचर्यादि । यावता तपसा
सिद्धिं मन्यते तावत् कृत्वेत्यर्थः । जालं मत्स्यग्रहणं तेन प्रच्छाद्य । कंसं प्रसि-
द्धं । किङ्किणिः घण्टाविशेषः । तयोरन्यतरं ह्रादयन् अन्यतरस्य ध्वनिं कार-
यन् केनचिदन्येन । स्वयं कुमारं गृहीत्वा सभां प्रपादयति अद्वारेण छदीरपोह्य
मार्गं कृत्वा तेनेत्यर्थः । किं तत् स्थानम् ? सभा, तस्या मध्येऽधिदेवनं स्थानं
यत्र कित्वा दीव्यन्ति तं प्रदेशं उद्धत्याङ्गिरवोक्ष्य तत्राक्षात्रिवपति । अक्षा-
शशाराः । विभीतका इत्यन्ये । तान् पृथु प्रथयित्वाप्वेनमुत्तानं निपातयति ।
शाययति । ततो दध्ना लवणमिश्रेणावोक्षेदञ्जलिना उत्तरैर्मन्त्रैः 'कूर्कुरस्सु कूर्कुर'
इत्यादिभिः । 'श्वानमिच्छादन्न पुरुषं छत्' इत्यन्तैः । प्रतिमन्त्रमवोक्ष-
णम् । तत्रादितस्तिस्र ऋचः, ततो यजुषी द्वे 'तत्सत्यं, विगृह्य बाहू' इति,

ततः पञ्चर्चो 'विभ्रन्निष्कञ्चे'त्याद्याः, ततो यजुरेकं 'श्वान'मिति, एवमेकादशैते मन्त्राः । यावत् कर्म समाप्यते तावत् कंसकिङ्कणयोरन्यतरस्य ह्यादनम् । एवमेतत्कर्म जालप्रच्छादनादवोक्षणान्तं त्रिसन्ध्यं कर्तव्यम् ॥ १ ॥

तात्पर्यदर्शनम्

येन गृहीतः कुमारः श्वेव नदति, श्ववद्वा चेष्टते स श्वग्रहः । तेन गृहीतः श्वग्रहगृहीतः, पिशाचिशुना वा दष्टः । तपोयुक्तः यावन्मनस्तोषमनशनादियुक्तः पित्रादिः कर्ता । जालं मत्स्यग्रहणसाधनम् । कंसं किङ्किणिं । लोहघण्टां ह्रादयन् पुरुषान्तरेण ध्वानयन् अद्वारेण कुड्याद्यपोह्य मार्गं कृत्वा । अधिदेवनं यत्र दीव्यन्ति कितवाः । अक्षान् विभीतकफलानि । केचित्—शारा इति ।

उत्तरैर्मन्त्रैः 'कूर्कुरस्सुकूर्कुरः' इत्यादिभिर्यजुर्दशमैः । यद्वैकादशभिः । तस्मिन् पक्षे आदितस्तिस्र ऋचः ततः 'तत्सत्यं यत्वेन्द्रः' विगृह्य बाहू इति द्वे ततो 'विभ्रन्निष्कम्' इति पञ्चर्चः । ततः 'श्वानम्' इत्येकादशं यजुरेवेति विभागः । अवोक्षणं च सर्वेषां मन्त्राणामन्ते सकृदेव ।

केचित्—दृष्टोपकारकत्वात् प्रतिमन्त्रमिति ।

एवमेतज्जालप्रच्छादनाद्यवोक्षणान्तं प्रातरादिषु त्रिषु पुण्याहविशेषेषु कर्तव्यम् । अवोक्षणपर्यन्तं च ह्रादनम् ॥ १ ॥

अगदो भवति ॥ २ ॥

अनाकुला

अगदः अरोगः, रोगनिवृत्तिरस्य प्रयोजनमित्यर्थः । किं सिद्धं भवति ? यदि भैषज्येन कुमारोऽगदः स्यात् न तत्रेदं कर्तव्यमिति । अन्यथा कुमारस्यास्मिन् रोगे पितुर्नैमित्तिकमिदमवश्यं कर्तव्यं विज्ञायेत (१) गृहदाहेष्ट्यादिवत् । एवं ब्रुवतां दोषः यश्मगृहीतामन्यां वेत्येतत्प्रकारान्तरेण रोगशान्तावपि कर्तव्यं स्यात् । तस्मादिदमन्यत् प्रयोजनम् । एवमेतस्मिन् कर्मणि त्रिषु कालेषु कृते कुमारोऽगदो भवति । यदि न भवति पुनरपि तपोयुक्तेन कर्तव्यमिति ॥ २ ॥

तात्पर्यदर्शनम्

इह च 'शङ्खिनम्' इत्यत्र च फलवचनं, सर्वत्र श्रुतितोऽर्थतो वाच-

१ 'यस्याहिताग्नेरग्निगृहान् दहत्यग्नये क्षामवते पुरोडाशमष्टकपालं निर्वपेत्' (तै. सं. २-२-४) इति वाक्येन विहितेहिर्गृहदाहेष्टिः । अत्र च आहिताग्नेः गृहेऽग्निना दग्धे सति तेन तत्कारणभूतपापास्तित्वसूचनात् तन्निर्घातार्थं क्षामवदग्निदेवताका पुरोडाशद्रव्यकेष्टिनैमित्तिकतया विधीयते । सा चावश्यं कर्तव्या, नैमित्तिकत्वात्, तद्वदिदमपीत्यर्थः ।

गतस्य कामिनः कर्मोपदेशः सामर्थ्यात्फलसिद्ध्यवगमपर्यन्त इति प्रदर्शयितुम् । तेन 'यक्ष्मगृहीताम्' (आप.गृ.९-१०) इत्यादौ फलवचनाभावेऽप्युपदेशः काम्यसिद्धिपर्यन्त एव ।

केचित्—एवमेतस्मिन् कर्मणि त्रिसन्ध्यं कृते, अगदो भवति । यदि न भवति तदा पुनरप्येतत्कर्म कर्तव्यं, यावदगदो भवति । नैतत्, स्वाभिमताभ्यासबोधकशब्दाभावात् ॥ २ ॥

शङ्खिनं कुमारं तपोयुक्त उत्तराभ्यामभिमन्त्र्योत्तरयोद-

कुम्भेन शिरस्तोऽवनयेत्प्रातर्मध्यन्दिने सायम् ॥ ३ ॥

अनाकुला

शङ्खो नाम ग्रहः कुमाराणां भयङ्करः, येन गृहीतः शङ्खवन्नदतीति । तेन गृहीतं शङ्खिनमुत्तराभ्यां एते ते प्रतिदृश्येते इत्येताभ्यामृग्भ्यां अभिमन्त्र्य तत् उदकुम्भेन शिरस्तोऽवनयेत्, अभिषिञ्चेदुत्तरयन्त्रां 'ऋषिर्बोधः प्रबोध' इत्येतया एवमेतदभिमन्त्रणादि त्रिषु कालेषु कर्तव्यम् ॥ ३ ॥

तात्पर्यदर्शनम्

शङ्खोऽपि ग्रहः, येन गृहीतः शङ्खवन्नदति तद्गृहीतश्शङ्खः । उत्तराभ्यां 'एते ते प्रतिदृश्येते' इत्येताभ्यां उत्तरया 'ऋषिर्बोधः प्रबोधः' इत्येतया शिरस्तोऽवनयेत् शिरस्यभिषिञ्चेत्, उदकुम्भेन त्रिसन्ध्यम् ॥ ३ ॥

अगदो भवति ॥ ४ ॥

अनाकुला

पूर्ववदस्य प्रयोजनम् ॥ ४ ॥

तात्पर्यदर्शनम्

उक्तार्थम् ॥ ४ ॥

अथ सर्पबलेर्यस्मिन् काले येन विधिनोपक्रमस्तमाह—

*श्रावण्या पौर्णमास्यामस्तमिते स्थालीपाकः ॥ ५ ॥

अनाकुला

अथ सर्पबलिनाम कर्म नित्यं संवत्सरे संवत्सरे कर्तव्यमुपदिश्यते- तस्य श्रावण्यां पौर्णमास्यामारम्भः मार्गशीर्ष्यामुत्सर्गः । तस्योपक्रमे श्रावण्यां पौर्णमास्यां अस्तमिते आदित्ये स्थालीपाको भवति । असत्यपि नक्षत्रयो- ने श्रावणस्य मासस्य पौर्णमासी श्रावणीत्युच्यते लक्षणया । तत्र श्रृङ्गौ—

मेषादिस्थे सवितरि यो यो दर्शः प्रवर्तते ।
 चान्द्रमासास्तदन्ताश्च चैत्राद्या द्वादश स्मृताः ॥
 तेषु या या पौर्णमासी सा सा चैत्रादिका स्मृता ।
 कादाचित्केन योगेन नक्षत्रस्येति निर्णयः ॥ इति ॥

तत्र सायमाहुतिं हुत्वा स्थालीपाककर्म प्रतिपद्यते पार्वणेनातोऽन्यानी-
 त्युक्तं, पौर्णमास्यां पौर्णमासीति च । श्रावण्यै पौर्णमास्यै सङ्कल्पितान्
 ब्रीहिन यवान् वा निरुप्य प्रतिष्ठिताभिधारणान्तं कृत्वाग्नेरुपसमाधानादि
 द्वन्द्वं न्यञ्चि पात्राणि किंशुकपुष्पैरास्वधमयसमिद्धिश्च सह ॥ ५ ॥

तात्पर्यदर्शनम्

श्रवणेन नक्षत्रेण युक्ता पौर्णमासी श्रावणी । अयुक्तापीह विवक्षिता,
 नित्यत्वात्सर्पबलेः । श्रावणमासस्य पौर्णमासीत्यर्थः । न तु श्रावणमास-
 स्य श्रवणनक्षत्रम्, श्रवणस्य पौर्णमासीविशेषणार्थत्वात्, 'पौर्णमास्यां
 (आप.प.२-२०) इति वचनाच्च ।

अथ चान्द्रमसमासानां चैत्रादीनां, पौर्णमासीनां च चैत्र्यादीनां
 निर्णयार्थौ श्लोकौ—

“मेषादिस्थे सवितरि यो यो दर्शः प्रवर्तते ।
 चान्द्रा मासास्तत्तदन्ताश्चैत्राद्या द्वादश स्मृताः ॥
 तेषु या या पौर्णमासी सा सा चैत्र्यादिका स्मृता ।
 कादाचित्केन योगेन नक्षत्रस्येति निर्णयः” ॥ इति ।

तस्यां श्रावण्यां पौर्णमास्यां, अस्तमिते आदित्ये, सायं होमान्ते 'पत्न्यव-
 हन्ति' (आप.गृ.७-२.) इति विधिना प्रतिष्ठिताभिधारणान्तस्थालीपाकः
 कर्तव्यः ॥ ५ ॥

पार्वणवदाज्यभागान्ते स्थालीपाकाद्भुत्वाञ्जलिनोत्तरैः

प्रतिमन्त्रं किंशुकानि जुहोति ॥ ६ ॥

अनाकुला

सर्वं पार्वणवदित्युच्यते—स्थालीपाकादेव पार्वणवज्जुहोति, न किंशु-
 कानीति । तेन तेष्ववदानकल्पो न भवति । स्विष्टकृतश्चावदानं तेभ्यो न
 भवति । किंशुकैः समिधो व्याख्याताः । आज्यभागान्तवचनं तन्त्रप्राप्त्य-
 र्थम् । श्रावण्यै पौर्णमास्यै स्वाहेति (१)स्थालीपाकाद्धोमः । उत्तरैर्मन्त्रैः 'ज-
 ग्धो मशक' इत्यादिभिस्त्रिभिः । (२)किंशुकानि । पलाशपुष्पाणि । पलाशानां
 कण्टकिनां पुष्पाणीत्यन्ये । प्रतिमन्त्रमित्युच्यते प्रतिमन्त्रं किंशुकानां

बहुत्वं यथा स्यादिति । अन्यथा एकैकस्य किंशुकस्य होमः प्राप्नोति, यथा समिधाम् ॥ ६ ॥

तात्पर्यदर्शनम्

ततः पार्वणवदग्निरूपसमाधानाद्याज्यभागान्ते अग्निमुखान्त इत्यर्थः; सर्वेष्वौषधहविष्केषु तन्त्रवत्सु कर्मसु अग्निमुखस्य विहितत्वात् । स्थालीपाकाद्विधिवदवदाय 'श्रावण्यै पौर्णमास्यै स्वाहा' इति हुत्वा 'जग्धो मशकः' इत्यादिभिस्त्रिभिः उत्तरैः प्रतिमन्त्रं किंशुकानि पलाशस्य पुष्पाणि जुहोति ।

केचित्—पलाशसदृशस्य कण्टकिनः पुष्पाणीति ॥

एतानि च वसन्त एव सङ्गृहीतव्यानि । अत्र चाञ्जलेस्संस्कारः उपस्तरणादिरवदानधर्मः, किंशुकशेषादपि स्विष्टकृते समवदानम् । अञ्जलेरपि दर्व्या सह लेपाञ्जनं च भवत्येव; मुख्येन धर्मप्रवृत्तेरुक्तत्वात् । विप्रतिषिद्धं त्वन्यः कुर्यात् ।

केचित्—अञ्जलिहोमा लाजहोमवद्यावदुक्तधर्माण एवेति ॥ ६ ॥

उत्तराभिस्तिसृभिरारग्वधमय्यस्समिधः ॥ ७ ॥

अनाकुला

आरग्वधो राजवृक्षः । यस्य सुवर्णवर्णानि पुष्पाणि अरत्निमात्राणि फलानि । उत्तराभिस्तिसृभिः ऋग्भिः 'इन्द्र जहि दन्दशूक'मित्यादिभिः । समिध आदधाति जुहोति वा । सर्वथा स्वाहाकारान्ता मन्त्राः ॥ ७ ॥

तात्पर्यदर्शनम्

अथोत्तराभिस्तिसृभिः 'इन्द्र जहि दन्दशूक' इत्यादिभिः प्रत्यृचम् । आरग्वधमय्यस्समिधः, आरग्वधविकारास्समिधः । किम् ? जुहोतीति सम्बन्धः । तेनात्र समिधां मान्त्रवर्णिकदेवतोद्देशेन त्यागः कर्तव्य एव ॥ ७ ॥

आज्याहुतीरुत्तराः ॥ ८ ॥

अनाकुला

उत्तराश्चतस्र आज्याहुतीर्जुहोति तत्सत्यं यत्तेऽमावास्यायां, 'नमो अस्तु सर्पेभ्य' इति तिस्रः ॥ ८ ॥

तात्पर्यदर्शनम्

उत्तराश्चतस्रः 'तत्सत्यं यत्तेऽमावास्यायाम्' इत्येका, 'नमो अस्तु सर्पेभ्यः' इति तिस्रश्च ॥ ८ ॥

जयादि प्रतिपद्यते ॥ ९ ॥

अनाकुल

एवमेता एकादश प्रधानाहुतीर्हुत्वा सौविष्टकृतं च स्थालीपाकादेव हुत्वा ततो जयादि प्रतिपद्यते किंशुकप्रभृतीनामप्याहुतीनां प्राधान्यज्ञापनार्थमिदं वचनम् । अन्यथा पौर्णमास्यामस्तमिते स्थालीपाक इति विहितत्वात् पौर्णमास्यां पौर्णमासीति च तस्य देवताभिधानादर्थकर्मकत्वाच्च किंशुकानां प्रधानत्वं न गम्येत । ततश्च पार्वणवदुपहोमान्तं कृत्वा ततः किंशुकादीनां होमः प्राप्नोति ॥ ९ ॥

तात्पर्यदर्शनम्

एतच्च वचनं जयादिप्राप्त्यर्थम्, स्थालीपाककिंशुकसमिदाज्याहुतीनामेकादशानां प्राधान्यज्ञापनार्थं च । जयाद्यनन्तरं स्विष्टकृदित्युक्तमेव ॥९॥

* परिषेचनान्तं कृत्वा वाग्यतस्सम्भारानादाय प्राचीमुदीचीं वा दिशमुपनिष्क्रम्य स्थण्डिलं कल्पयित्वा तत्र प्राचीरुदीचीश्च तिस्रस्तिस्रो लेखा लिखित्वाऽद्भिरुपनिनीय तासूत्तरया सक्तून्निव्रपति ॥ १० ॥

अनाकुल

परिषेचनान्तवचनमानन्तर्यार्थम् । परिषेचनान्ते उपनिष्क्रमणमेव नान्यदिति (१) किं सिद्धं भवति ? तेन सर्पिष्मता ब्राह्मणं भोजयेत्' इत्यादेरुत्कर्षस्सिद्धो भवति । वाग्यतः शब्दमकुर्वन् धानाः लाजाः अज्जनाभ्यज्जने स्थगरोशीरमुदपात्रमिति संभाराः । उपलिप्तो भूमिभागः स्थण्डिलम् । कल्पयित्वेति वचनात् स्वयमेव कल्पनं नान्यैः कल्पितस्य परिग्रहः । तत्रेति वचनात् स्थण्डिलस्य मध्ये बलेरायतनं भवति । श्लोकश्च भवति—

प्राचीः पूर्वमुदक्संस्थं दक्षिणारम्भमालिखेत् ।

अथोदीचीः पुरस्संस्थं पश्चिमारंभमालिखेत् ॥

अपरे तु प्राचीनानां दक्षिणत आरम्भमिच्छन्ति । (प्राचीः प्रागायताः एवमुदीचीः उदगायताः क्रमस्य विवक्षितत्वात् ।) प्रथमं प्राचीस्तत उदीचीः । एकं चेद् लेखाकरणं नाम कर्म 'पुरस्तादुदग्वोपक्रमस्तथा पवर्गः' इत्युक्तम् । तत्रेह प्रागुपक्रमस्यासंभवात् उदगुपक्रमः प्रागपवर्गः । एतेन 'यत्र क्वचाग्नि'मिति एतल्लेखाकरणं व्याख्यातम् । एवं लेखा लिखित्वाऽद्भिरुपनिनीय तासां समीपे अपो निनयति सर्वदेवजनेभ्यो ददाति यथापितृभ्यः पिण्ड-

* इतः प्रभृति सूत्रत्रयमेकसूत्रतया परिगणितं क. ख. पुस्तकयोः ।

१ घ. इति स्थितं भवति । () एतत्कुण्डलान्तर्गतो भागो घ पुस्तके नास्ति ।

प.७.,खं.१.८.] अनाकुलातात्पर्यदर्शनाभ्यां सहितम् । २२५

दाने । ततस्तासु लेखासुत्तरयर्चा 'नमो अस्तु सर्वेभ्यो ये पार्थिवा' इत्येतया सकृन्निवपति हस्तेन दर्व्या वा, आश्वलायनके दर्शनात् । तास्वति वचनं ताः सर्वा लेखाः यथा बलिर्व्याप्नुयादित्येवमर्थम् ॥ १० ॥

तात्पर्यदर्शनम्

अथ तन्त्रशेषं समाप्य, सम्भारानुत्तरत्रोपयोक्ष्यमाणान् सत्त्वादीनादाय, वाग्यतः प्राचीमुदीचीं वा दिशमुपनिष्क्रम्य, स्थण्डिलं पीठं कल्पयित्वा तत्र पीठे दक्षिणस्या आरभ्य प्राचींस्तिष्ठः, प्रतीच्या आरभ्य उदीचींस्तिष्ठश्च रेखां लिखित्वा-द्विरुपनिनीय तासु षट्सु लेखासु लेखनक्रमेणोत्तरया 'नमो अस्तु सर्वेभ्यो ये पार्थिवाः' इत्यादिकया 'बलिं हरिष्यामि' इत्यन्तया सकृन्निवपति । सकृदेव मन्त्रः । न च स्वाहाकारः; अजुहोतिचोदितत्वात्, नमस्कारस्यापि प्रदानार्थत्वादित्युक्तत्वाच्च ।

केचित्—सर्वासु रेखासु यथा युगपत्प्राप्नुयाद्बलिः तथा निवपति ॥१०॥

तूष्णीं सम्पुष्का धाना लाजानाञ्जनाभ्यञ्जने

स्थगरोशीरमिति ॥ ११ ॥

अनाकुला

संपुष्का अक्षता अखण्डितैस्तण्डुलैः कृताः स्थगरश्चोशीरश्च गन्धद्रव्ये एतानि षट् द्रव्याणि तासु निवपति । इति शब्दः समुच्चयार्थः । तेन सर्वत्र पूर्वेण मन्त्रेणैव निवपने प्राप्ते तूष्णीमिति मन्त्रप्रतिषेधः ॥ ११ ॥

तात्पर्यदर्शनम्

सम्पुष्काः सम्पुष्टा इति धानाविशेषणं अखण्डिततण्डुलैः कृता धाना इत्यर्थः । स्थगरमापणस्थं गन्धद्रव्यम् । अन्यानि प्रसिद्धानि । इतिशब्दस्समुच्चयार्थः । एतानि षट् द्रव्याणि तूष्णीं रेखास्वेव निवपति ॥ ११ ॥

उत्तरैरुपस्थायापः परिषिच्याप्रतीक्षस्तूष्णीमेत्या 'पश्चेत पदे'त्येताभ्यामुदकुम्भेन त्रिःप्रदक्षिणमन्तरतोऽगारं निवेशनं वा परिषिच्य ब्राह्मणान् भोजयेत् ॥ १२ ॥

इत्यापस्तम्बीये गृह्यप्रश्ने अष्टादशः खण्डः ॥

अनाकुला

एवमेवैतं बलिं सप्तभिर्द्रव्यैर्दत्त्वा ततस्तां बलिदेवतामुपतिष्ठते । उत्तरैर्मन्त्रैः 'तक्षक वेशालेय' इत्यादिभिः अष्टादशभिः । तेभ्य इमं बलिमहोर्षमिति पूर्वस्या एवोत्तरस्य पादस्य सन्नामः न मन्त्रान्तरम् । वक्ष्यति च 'बलिमन्त्रस्य सन्नामः' इति । एवमुपस्थाय अपः परिषिञ्चति सर्वतस्सिञ्चति । न्युप्तस्य बलेः प्रकृतत्वात् । ततो ऽप्रतीक्षः पृष्ठतः अप्रतीक्षमाणस्तूष्णीं वाग्यतः प्रत्येति । प्रत्येत्य 'अपश्चेत पदा' इत्येताभ्यां ऋग्भ्यां उदकुंभेन अन्तरतो ऽगारं निवेशनं वा परिषिञ्च्य ब्राह्मणान् युग्मान् भोजयेत् स्थालीपाकशेषादिभिः ॥ १२ ॥

इति श्रीहरदत्तविरचितायां गृह्यवृत्तावनाकुलायामष्टादशः खण्डः ॥ १७ ॥

तात्पर्यदर्शनम्

अथ उत्तरैर्मन्त्रैः 'तक्षक वेशालेय' इत्यादि(१)भिरष्टादशभिः मान्त्रवर्णिकीं बलिदेवतामुपतिष्ठते । तत्र च 'ओजस्विनी नामासि' इत्यादिषु चतुर्षु पर्यायेषु दशभ्यः पदेभ्य ऊर्ध्वं 'रक्षिता यश्चाधिपतिः' इत्यादेरनुषङ्गः । तथा 'हेतयो नाम स्थ' इत्यादिष्वपि पञ्चस्वेकादशभ्य ऊर्ध्वं 'वातनामं तेभ्यो वो नमः' इति तत्पूर्वस्या एव बलिहरणार्थाया ऋचः उत्तरभागस्योत्सर्जनार्थः सन्नामः । वक्ष्यति हि तत्र 'अहोर्षमिति बलिमन्त्रस्य सन्नामः' (आप. गृ. १८-४.) इति । अथ न्युप्तं बलिमद्भिः परिषिञ्च्य तमप्रतीक्षमाणः तूष्णीं वाग्यतो गृहान्प्रत्येत्य 'अपश्चेत पदा' इत्येताभ्यामित्यादि यथासूत्रं करोति । तत्रापि ब्राह्मणभोजनवचनं क्रमार्थम् । उपनयनवद्भुक्तवद्भिराशीर्वचनम् ॥ १२ ॥

इति श्रीसुदर्शनाचार्यविरचिते गृह्यतात्पर्यदर्शने अष्टादशः खण्डः ॥

अथैकोनविंशः खण्डः ॥

धानाः कुमारान् प्राशयन्ति ॥ १ ॥

अनाकुल

बलिहरणशिष्टाः धानाः कुमारान् प्राशयन्ति ये प्राशने समर्थाः । कुमार-
रीणामपि प्राशनमेकशेषनिर्देशात् ॥ १ ॥

तात्पर्यदर्शनम्

धानाः यां बलिहरणशिष्टाः कुमारान् प्राशयन्ति । के ? शिष्टास्सामर्थ्यात् ॥ १ ॥

*एवमत ऊर्ध्वं यदशनीयस्य सक्तूनां वैतं बलिं

हरेदामार्गशीर्ष्याः ॥ २ ॥

अनाकुल

यदिदं बलिहरणं वाग्यतस्संभारानादायेत्याद्यप्रतीक्षमाणस्तूष्णीमि-
त्येतदन्तं (आप.गृ.१८-१०-१२) तदस्मात् कर्मण ऊर्ध्वमामार्गशीर्ष्याः पर्वणश्चतुर्षु
मासेषु यदशनीयस्यान्नविशेषस्य सक्तूनां वाऽहरहः कर्तव्यम् । यद्यदन्नमशनार्थं
गृहे क्रियते तदशनीयम् । अगारपरिषेचनादिस्तु स्थालीपाकस्यैव शेषः, न
बलेः । तेनैतदिह विधीयते । यद्यप्याञ्जनादीन्यलङ्करणार्थानि नाभ्यवहा-
र्याणि तथापि “तासूत्तरया सक्तून् निवपति । तूष्णीं संपुष्काः धानाः”
इत्यादि सर्वेषां तुल्या चोदना । मन्त्रे च तुल्यवदभिधानं तेभ्य इमं बलिं
हरिष्यामि इति । तस्मात् सप्तपि बलिद्रव्याणि । तेषां सर्वेषामयं
प्रत्याम्नायो नादितस्त्रयाणामेव । अपां तु न भवति, चोदनाभेदात् ।
उपनिनीय परिषिञ्चेति । एवंशब्दः कालविधानार्थः । यथात्रास्तमिते
बलिहरणं, एवमत ऊर्ध्वमप्यस्तमिते कर्तव्यमिति । एतंशब्दस्तु धर्म-
विधानार्थः । एतं बलिमेवंधर्मकमिति । नचान्यतरेणैवोभयसिद्धिः । यदि
ह्येवंशब्द उभयार्थस्स्यात् रात्रौ पार्वणः प्राप्नोति । कथम् ? रात्रावाग्नेय-
स्थालीपाक उत्पन्नः एवमतऊर्ध्वमिति पार्वणः । तथा यद्येतच्छब्द
उभयार्थस्स्यात् “परिसंवत्सरादुपतिष्ठद्वाः एतत्कार्यं”मिति रात्रावप-
चितिः प्राप्नोति ; समावर्तने रात्रावुत्पन्नत्वादपचितेः । तस्मादुभयार्थ-
मुभयं वक्तव्यम् । एवं तावत् रात्रौ सकृद्बलिहरणमिति ।

* एतत्प्रभृति सूत्रचतुष्टयं हरदत्तमते एकसूत्रमिति ‘ख’ पुस्तके । ‘क’ पुस्तके यद्यपि प्र-
थमतः एकत्वेन पठितं परन्तु पुनस्तत्र तत्र व्याख्यानानुसारे पृथक् पृथगापि लिखितम् ।

अपर आह—उभयोः कालयोः बलिहरणमिति । कथम् ? यदशनीयस्येति वचनात् यद्यदक्षमशनार्थं यदा क्रियते तस्य तस्य तदा कर्तव्यमिति हि तस्यार्थः । (१) द्वयोश्च कालयोरशनम्; कालयोर्भोजनमिति वचनात् । ततश्च यदा गृहमेधिनो यदशनीयस्य होमा बलयश्चेत्युत्पन्नस्य वैश्वदेवस्य द्वयोः कालयोः प्रवृत्तिः एवमस्यापि । स्पष्टञ्चैतदाश्वलायनके—“सर्पदेवजेनभ्यस्स्वाहेति सायं प्रातर्बलिं हरेदा प्रत्यवरोहणात् (आश्व. २-१-१४.) इति । अस्मिन् पक्ष एवञ्च उत्तरार्थः । अत ऊर्ध्वमिति वचनमस्मिन् प्रथमे बलिहरणे द्रव्यविकल्पो मा विज्ञायीति । आमार्गशीर्ष्या इति बलिहरणस्यावसानकालोपदेशः । यद्येवं नार्थ एतेन । अत्रैनमुत्सृजतीति (आप.गृ.१९-५.) वक्ष्यति । प्रयोजनमस्य तत्रैव वक्ष्यामः ॥ २ ॥

तात्पर्यदर्शनम्

अत ऊर्ध्वं अस्माच्छ्रावण्यां कृतात्कर्मण ऊर्ध्वम् । आमार्गशीर्ष्याः यावन्मार्गशीर्षी यावदुत्सर्जनं तावदित्यर्थः । एतमनन्तरचोदितं सक्तूनां सम्बन्धिनं बलिम् । एवं ‘सम्भारानादाय वाग्यतः प्राचीमुदीचीं वा’ इत्यादि ‘अप्रतीक्षस्तूष्णीमेत्य’ (आप.गृ.१८-१०...१२) इत्येवमन्तेतिकर्तव्यताकमहरहः सायङ्काले बलिं हरेत् । यदशनीयस्य वा सन्बन्धिनमिति वाशब्दस्य व्यहितेन सम्बन्धः, यदशनीयस्येत्यस्य पदस्य धानादीनां निवृत्त्यर्थत्वात् । अगारपरिषेचनादिकं तु स्थालीपाकस्यैव शेषो न बलिहरणस्य, भिन्नदेवत्वात् ।

कोचित्—उभयोः कालयोर्बलिहरणम्, यदशनीयस्येति वचनात्, वैश्वदेववत् अशनस्य च ‘कालयोर्भोजनम्’ (आप.घ.२-१-२) इति वचनेनोभयकालिकत्वात्, ‘सायं प्रतिर्बलिं हरेदा प्रत्यवरोहणात्’ (आश्व. २-१-१४.) इत्याश्वलायनवचनाच्च । तथा एतमिति शब्दस्यैव अपेक्षितकृत्स्नधर्मप्रापकत्वात् एवमिति शब्द उत्तरसूत्रार्थ इति । तन्न; समभिव्याहृतसकलपदानां सम्भूयैकार्थ(२)प्रत्ययविरोधात् ॥ २ ॥

मार्गशीर्ष्या पौर्णमास्यामस्तमिते स्थालीपाकः ॥ ३ ॥

अनाकुला

श्रावण्यां पौर्णमास्यामित्यनेनैतत् व्याख्यातम् । एवंशब्दश्चात्रानुवर्तते । यथेदं श्रावण्यां कर्म कृतं एवं मार्गशीर्ष्यामपीति । तेन ‘पार्वणवदाज्यभागान्त’ इत्यादेः धानाः ‘कुमारान् प्राशयन्ती’त्यन्तस्य कृत्स्नस्य कल्पस्यात्र प्रवृत्तिः । एतावन्नाना मार्गशीर्ष्यै पौर्णमास्यै स्वाहेति स्थालीपाकस्य

होमः । (१) श्रावण्यां पौर्णमास्यां इति प्रकृते पुनः पौर्णमास्यामित्युच्यते ज्ञापनार्थम् तत्पौर्णमासीग्रहणमस्मिन् प्रकरणे नानुवर्तते इति । तेन पूर्वसूत्रे आमार्गशीर्ष्या इति कर्मविधित्वेन न गृह्यते । यत्तत्र चोदितमनेन सूत्रेण न कालः । तेन मार्गशीर्ष्यां पौर्णमास्यामहनि यदशनीयस्य बलिहरणं भवति । कालवाचित्वे तु न प्राप्नोति यदि च मर्यादायामाकारः । अथ त्वभिविधौ, अस्तमितेऽपि यदशनीयं तस्यैव प्राप्नोति । इष्यते चास्तमिते स्थालीपाककर्मणि सप्तभिर्द्रव्यैर्बलिहरणमहनि च यदशनीयस्य । तस्मात् पूर्वत्र कर्मव्यपदेशो यथा स्यात्, कालस्य व्यपदेशो मा भूदिति पौर्णमास्यामिति विशेषणम् । एवञ्च यदशनीयवचनेनोभयोः कालयोर्बलिहरणमिति यदुक्तं तदेव स्थितं भवति । अस्तमित इत्युच्यते-अहनि मा भूदिति । एवमित्यस्य धर्मप्रापणे कालविधौ चोभयत्र शक्तिर्नास्तीत्युक्तम् ॥ ३ ॥

तात्पर्यदर्शनम्

साकाङ्क्षत्वादेवंशब्दोऽनुवर्तते । यथा श्रावण्यां स्थालीपाकः कृतः, एवं मार्गशीर्ष्यामप्यस्तमिते कर्तव्यः । पत्न्यवहन्तीत्यादि धानाप्रशनान्तं कृत्स्नं कर्मानुष्ठेयमित्यर्थः । स्थालीपाकहोमे तु 'मार्गशीर्ष्ये पौर्णमास्यै स्वाहे'ति विशेषः ॥ ३ ॥

अहार्षमिति बलिमन्त्रस्य सन्नामः ॥ ४ ॥

अनाकुला

सन्नामः ऊहः—हरिष्यामीत्यस्य स्थाने अहार्षमिति । यद्यप्ययं सन्नामस्तस्मिन्नेव मन्त्रे पठितः तथाप्यस्त्यस्मिन् वचने बलिहरणमन्त्रे चतुर्थपादस्य पृथग्विनियोगाभावात् चतुष्पादासा विज्ञायेत । तस्मात् सन्नामविधिरारभ्यते । त्रिपदैव सा तस्या एव तृतीयस्य पादस्य सन्नामोऽयमुत्तमः पठितः तस्यैव विनियोगकालो न प्रागिति ।

किञ्च कृत्स्नमेवैतत् कर्म धानाप्रशनान्तं स्थालीपाकशब्देन गृह्यते एतच्च दर्शितं भवति । बलिहरणस्योत्तरसूत्रे प्रयोजनम् ॥ ४ ॥

तात्पर्यदर्शनम् ।

उक्तार्थमेतत् ॥ ४ ॥

अत्रैनमुत्सृजति ॥ ५ ॥

अनाकुला

अत्र मार्गशीर्षसङ्गके कर्मण्येनं बलिमुत्सृजति । एवमित्यनेन वचनेन श्रावणीविधानस्य कृत्स्नस्यातिदिष्टत्वादस्यापि स्थालीपाकस्य शेषत्वेन बलिहरणप्राप्तिः । तत्र श्रावण्यामित्यवधिः कल्पेत । तस्मात् मार्गशीर्षशेषस्य अहार्षमित्येव विधिः । शिष्टस्य बलेः प्रतिषेधार्थमिदम् । आमार्गशीर्ष्या इत्येतत्तु श्रावणशेषस्य बलेखसानविधानार्थम् ॥ ५ ॥

तात्पर्यदर्शनम्

अत्रास्मिन्नुत्सर्जने कृते, एनमहरहः क्रियमाणं बलिमुत्सृजति । न चायमात्यन्तिक उत्सर्गः, नित्यत्वेन सर्पबलेस्संवत्सरे सम्बत्सरे कर्तव्यत्वात् ॥ ५ ॥

यस्मिन् कर्मण्युत्तरस्य यजुषो विनियोगस्तदाह—

* अनाहिताग्नेराग्रयणम् ॥ ६ ॥

अनाकुला

एतिरत्र प्राशनार्थः । अग्रे प्रथमं अयनं यत्र तत् आग्रयणम् । अग्रायणमिति प्राप्ते छान्दसो दीर्घव्यत्ययः । तत् कर्म वक्ष्यते—तत्र अनाहिताग्निग्रहणमाहिताग्नेरौपासनवतः श्रौतेनाग्रयणेन सह समुच्चयप्रतिषेधार्थम् । तेन पार्वणादिषु समुच्चयो भवति । तत्र स्मार्तस्य करणेऽभ्युदयः । अकरणे न प्रत्यवायः । आग्रयणमिति नाम्ना श्रौताग्रयणस्य धर्माः प्राप्यन्ते । नानिष्ठाग्रयणेनाहिताग्निर्नवस्याश्रियादिति । (आप.श्रौ.६-२९-२.) वर्षासु श्यामाकैर्यजेत, शरदि व्रीहिभिः, वसन्ते यवैः, यथर्तु वेणुयवैरिति च ॥ ६ ॥

तात्पर्यदर्शनम्

उपदिश्यत इति शेषः । अत्रानाहिताग्नेर्ग्रहणं सशेषाधानिनोऽप्याहिताग्नेर्नैदं स्मार्तमाग्रयणं श्रौतेन समुच्चेतव्यमित्यर्थम् । औपासनहोमादेस्तु अग्निहोत्रहोमादिना समुच्चय एव । पिण्डपितृयज्ञो मासिश्राद्धं च आहिताग्नयनाहिताग्नयोऽरुभयोरपि समुच्चेतव्ये । 'सोऽयमेवंविहित एवानाहिताग्नेरौपासने' (आप.श्रौ.६-२८.) इति वचनात्,

पितृयज्ञं तु निर्वर्त्य विप्रश्चन्द्रक्षयेऽग्निमान् ।

पिण्डान्वाहार्थकं श्राद्धं कुर्यान्मासानुमासिकम् ॥ (म.स्मृ.३-१२२)

इति मनुवचनाच्च । सर्वाधानिनोऽपि मासिश्राद्धं होमवर्जं कर्तव्यमेव ।

उपदेशमतं तु—सशेषाधानिनश्चाहिताग्नेः पार्वणयोरौपासनहोमस्य

प.७.,खं.१९.] अनाकुलातात्पर्यदर्शनाभ्यां सहितम् । २३१

च निवृत्तिः; दर्शपूर्णमासाभ्यामग्निहोत्रेण च कृतार्थत्वात्, कालैक्येन विरोधाच्चेति ।

आग्रयणमिति कर्मनामधेयम्, येन कर्मणा अग्रे नवद्रव्यं देवान् प्रापयतीति । यत्कर्म कृत्वैव वाग्रयणं प्रथमायनं नवान्नप्राशनप्राप्तिर्भवतीति ॥ ६ ॥

नवानां स्थालीपाकं श्रपयित्वाऽऽग्रयणदेवताभ्यः स्विष्ट-
कृच्चतुर्थाभ्यो हुत्वा तण्डुलानां मुखं पूरयित्वा गीर्त्वाचम्यौ-
दनपिण्डं संवृत्योत्तरेण यजुषागारस्तूप उद्विद्धेत् ॥ ७ ॥

अनाकुला

नवानां व्रीहीणां यवानां वा औपासने श्रपयित्वा प्रतिष्ठितमभिघार्याग्निमुपसमाधाय संपरिस्तीय तूष्णीं समन्तं परिषिच्य दर्वीं समृज्य स्थालीपाकादुपघातं चतस्र आहुतीर्जुहोत्याग्रयणदेवताभ्यः स्विष्टकृच्चतुर्थाभ्यः—इन्द्राग्निभ्यां स्वाहा । अग्नीन्द्राभ्यामिति वा । ततो विश्वेभ्यो देवेभ्यः, ततो द्यावापृथिवीभ्यां, अग्नये स्विष्टकृत इति । पूर्ववत् परिषेचनम् । एतावदेव कर्म नान्यत् किञ्चित्, प्रापकाभावात् । केचित् सर्वं कुर्वन्ति । ततः तण्डुलानां मुखं पूरयति । अत्र तण्डुलशब्दः ओदनावयवेषु पुलाकेषु वर्तते । यथा मेक्षणे तण्डुला इत्यत्र । तेन हविषश्शेषादवदाय पूरणम् । अन्ये शुद्धानेव तण्डुलानिच्छन्ति । तान् गीर्त्वा भक्षयित्वा ऽऽचम्य तत ओदनपिण्डं संवर्तयति प्रयत्नेन सम्पादयति । यथा स्तूपे उद्विध्यमानो न संशीर्यति तथा संवर्त्य तमगारस्तूपे उद्विध्येत्—उत्तरेण यजुषा 'परमेष्ठ्यसी' त्यनेन ऊर्ध्वं विध्येत् यथा स्तूपे निपतति । स्तूपः पृष्ठवंशः । विद्धेदित्यपपाठः, छान्दसो वा । आग्रयणवचनादेव सिद्धे नवानामिति वचनमनाहिताग्नेर्नवानां स्थालीपाक एव यथा स्यात् । अन्ये कल्पा श्रौतदृष्टा मा भूवन्निति । स्विष्टकृच्चतुर्थवचनं सोमनिवृत्त्यर्थम् । तेन श्यामाकानां वेणुयवानां चाग्रयणं अनाहिताग्नेर्भवति ॥ ७ ॥

तात्पर्यदर्शनम्

नवानां व्रीहीणां यवानां वा सम्बन्धिनां पत्न्यवहन्तीत्यादिविधिना स्थालीपाकमेव(१) श्रपयित्वाग्नैरुपसमाधानाद्यग्निमुखान्ते कृते आग्रयणप्रधा-

नदेवताभ्यः श्रौते चोदिताभ्यः स्विष्टकृच्चतुर्थाभ्यः स्विष्टकृच्चतुर्थो यासां ताभ्यो जुहोति । तत्र प्रथममिन्द्राग्निभ्यां अग्नीन्द्राभ्यां वा स्वाहेति जुहोति । ततो विश्वेभ्यो देवेभ्यस्स्वाहेति । ततश्च द्यावापृथिवीभ्यां स्वाहेति । सर्वत्र च स्वनैवावदानधर्मेण । अथ लेपयोरित्यादितन्त्रशेषसमाप्तिः ।

ननु—श्रौते 'आग्नेयमष्टाकपालं निर्वपति पुराणानां ब्रीहीणां' इत्यग्निः प्रथमदेवता । तत्कथमिन्द्राग्निभ्यामग्नीन्द्राभ्यां वा प्रथमाहुतिः ? सत्यं स तु तत्राग्निरङ्गदेवता, न प्रधानदेवता; आग्रयणदेवताभ्य इति च प्रधानदेवतानामेव सम्प्रत्ययः; अन्यथा अतिप्रसङ्गात् । अप्राधान्यं चाग्नेः 'आग्रयणं भवति हुताद्याय' इत्यग्नेन्द्राग्न्यादिनामेवोपदेशात्, ऐन्द्राग्नस्य मुख्यप्रधानत्वे चामावास्यातन्त्रमिति तन्त्रनियमस्यापपत्तेः, 'दश हविषां द्वे स्विष्टकृतः' इत्यत्राग्नेययोर्वाज्यानुवाक्ययोरभावाच्च ।

अत्र च स्विष्टकृच्चतुर्थाभ्य इति वचनं श्रौतवदिह ब्रीह्याग्रयणेन श्यामाकाग्रयणस्य पाक्षिकी समानतन्त्रता मा भूदित्येवमर्थम् । तेनानाहिताग्नीनां नानातन्त्रमेव । वर्षासु पर्वणि सोमाय श्यामाकाग्रयणं कर्तव्यम्, द्रव्यदेवताकालानामनुक्तानामप्याग्रयणनामधेयादवगतानां आकाङ्क्षितानां स्वीकारे विरोधाभावात् । अत एव न्यायाच्छ्रुदि ब्रीहीणामाग्रयणं, वसन्ते च यवानां पर्वण्येव ।

केचित्—स्विष्टकृच्चतुर्थवचनादनाहिताग्नेः श्यामाकादीनां(१)वेणु-यवानां चाग्रयणमेव न भवतीति । तन्न ; अकृताग्रयणस्य नवश्यामाकाद्याशनाभ्युपगमेऽतिप्रसङ्गात्, स्विष्टकृच्चतुर्थवचनस्योक्तार्थत्वाच्च ॥

ततस्तन्त्रशेषे समाप्ते तण्डुलानां मुखमास्यं पूरयति । तण्डुलाश्चाश्रुताः, प्रसिद्धत्वात् । श्रुता इत्यपरे। 'ये मेक्षणे तण्डुलाः' इति दर्शनात् ।

श्रुतपक्षे हुतशेषात्प्रतिपत्यपेक्षादुपादाय मुखपूरणम् । ततो निर्गार्य तण्डुलानाचामति अपस्सकृत् पिबतीत्यर्थः । कर्माङ्गतया चेदमाचमनविधानं, प्रकरणात् । शुद्धार्थाचमनमपि 'आसीनस्त्रिराचामेत्' (आप.घ. १.१६.२.) इत्याद्यनेकपदार्थान्वितं शास्त्रान्तरप्राप्तं कर्तव्यमेव । तत ओदनेन हुतशेषेण पिण्डं संवर्तयति यथा उद्विध्यमानो न शीर्यति तथा सुदृढं करोति । ततस्तं पिण्डमुत्तरेण यजुषा 'परमेष्ठयसि' इत्यनेन उद्विद्धत् ऊर्ध्वं विक्षिपेत् । यथागारस्तूपे पृष्ठवंशे पतति तथा विद्धेत् । यकारलोपश्छान्दसः ॥ ७ ॥

* हेमन्तप्रत्यवरोहणम् ॥ ८ ॥

उत्तरेण यजुषा प्रत्यवरूढोत्तरैर्दक्षिणैः पार्श्वै-

र्नवस्वस्तरे संविशन्ति ॥ ९ ॥

अनाकुला

हेमन्तप्रत्यवरोहणं नाम कर्म नित्यं संवत्सरे संवत्सरे कर्तव्यम्, तदुपदिश्यते—हेमन्ते प्राप्ते खट्वां विहाय पलालस्वस्तरे शेते । हेमन्तं ऋतुं प्रति खट्वाया अवरोहणं हेमन्तप्रत्यवरोहणं, तदुत्तरेण यजुषा कर्तव्यं 'प्रत्यवरूढो नो हेमन्त' इत्यनेन । कः पुनरस्य कालः ? यस्यां व्युष्टायां हेमन्तः प्रवर्तते शरन्निवर्तते, सा रात्रिरस्य कालः ।

(अपर आह—मार्गशीर्ष्या पौर्णमास्यामस्तमिते स्थालीपाकान्ते प्रत्यवरोहणं, सर्वेषां प्रसिद्धत्वादिति । अन्ये—मार्गशीर्ष्या पौर्णमास्यामित्यनुवर्तयन्ति ।)

तत्र प्रत्यवरूढ तत उत्तरैर्मन्त्रैः 'प्रतिक्षत्र' इत्यादिभिः पञ्चभिः नवस्वस्तरे नवैः पलाशैः कल्पिते शयनीये दक्षिणैः पार्श्वैः दक्षिणानि पार्श्वान्यधः कृत्वा संविशन्ति शेरते । गृहमेधिनः अमात्याश्च पुत्रादयः कुमार्यश्चाप्रप्ताः । नित्यस्यैव संवेशनस्य नियमविधिरयम्—निशायां यत्संवेशनं स्वप्नार्थं तदस्यां निशायामेव कर्तव्यमिति । प्रत्यवरोहणमन्त्रोऽपि तस्मिन्नेव काले वक्तव्यः ॥ ८ ॥

तात्पर्यदर्शनम्

यस्मिन् कर्मणि हेमन्ते खट्वातः प्रत्यवरोहणं तद्धेमन्तप्रत्यवरोहणं नाम कर्मोपदिश्यते इति शेषः । अस्मादेव च योगिकानामधेयात् 'प्रत्यवरूढो नो हेमन्तः' इति मन्त्रलिङ्गाच्चेदं कर्म हेमन्ते प्रथमायां रात्रौ कर्तव्यमिति विधिः कल्प्यते ।

केचित्—मार्गशीर्ष्या पौर्णमास्यामस्तमिते' (आप.गृ. १९-३) इत्यनुवर्तनात्तत्रेदं कर्तव्यमिति ॥ ८ ॥

उत्तरेण यजुषा 'प्रत्यवरूढो नो हेमन्तः' इत्यनेन गृहस्थः पत्न्यादयश्च नवस्वस्तरे आरूढा खट्वातो हेमन्ते प्रत्यवरोहन्ति यावद्धेमन्तस्तावत्खट्वां

* 'ख' पुस्तकानुसारेण—हेमन्त...रूढ ॥ उत्तरैर्दक्षि...विशन्ति ॥ इति सूत्रद्वयरूपेण छेदः । 'क' 'ड' पुस्तकानुसारेण—'हेम...णम् ॥ उत्तरेण...रूढ । उत्तर...विशन्ति ॥ इति सूत्रत्रयात्मकतया छेदो ह-
रदत्तमते । ग.घ. पुस्तकयोस्तु 'हेमन्तेत्यादिसंविशन्ती' त्यन्तमेकं सूत्रम् ।

(१) एतत्कण्डलान्तर्गतो भागः 'कः' 'ख' 'डः' पुस्तकेषु नास्ति ।

शय्यां विमुच्य(१) नवस्वस्तर एव शयामहीति बुद्धिं कुर्वन्तीत्यर्थः ।
न पुनः पूर्वमदृष्टार्थं खट्वामाहृत्य मन्त्रेण स्वस्तरं प्रत्यवरोहन्तीति । अन-
न्तरमुत्तरैर्मन्त्रैः 'प्रतिक्षेत्रे' इत्यादिभिः प्रथमैः पञ्चभिः । नवस्वस्तरे नवैः
पलाशैः कल्पिते शयनीये दक्षिणैः पाश्वैः दक्षिणानि पार्श्वान्यधः कृत्वा
प्रविच्छरसस्संविशन्ति ॥ ९ ॥

पुनरपि सूत्रद्वयेन संवेशनमेव विशिनष्टि—

*दक्षिणतः पितोत्तरा मातैवमवशिष्टानां ज्येष्ठो

ज्येष्ठोऽनन्तरः ॥ १० ॥

अनाकुला

तेषां संविशतां यः पिता स दक्षिणश्चेते या माता सोत्तरा । तयो-
रन्योन्यापेक्ष दक्षिणोत्तरत्वं "सामात्यः प्राक्शिरा उदङ्मुखाः" (आश्व.
गृ. २-३-६) इत्याश्वलायनः । "मन्त्रविदो मन्त्रान् जपेयुः" (अश्व. गृ.
२-३-९) इति च ॥ ९ ॥

अवशिष्टा अमात्यास्तेषां यो यो ज्येष्ठः कुमारः कुमारी वा स पितु-
र्दक्षिणतः तदनन्तरो मातुरुत्तरतः । तृतीयः प्रथमस्य दक्षिणतः । चतु-
र्थो द्वितीयस्योत्तरत इत्यादि । अन्ये(२) मातुरेवोत्तरतोऽनुज्येष्ठं संवेशन-
मिच्छन्ति । सर्वे प्राक्शिरसः उदङ्मुखाः मन्त्रविदश्च मन्त्रान् जपेयुः ।
अनन्तरवचनं संश्लेषार्थम् ॥ १० ॥

तात्पर्यदर्शनम्

दक्षिणतः पितोत्तरा मातेति दक्षिणोत्तरत्वमन्योन्यापेक्षम् । अवशिष्टानां पु-
त्रादीनां मध्ये यो यो ज्येष्ठः पुत्रो दुहिता वा स स दक्षिणोऽनन्तरश्च, यो
यः कनयान् स स उत्तरोऽनन्तरश्च ; एवमित्यतिदेशात् । एतदुक्तं भ-
वति—यस्सर्वज्येष्ठस्स मातुरुत्तरोऽनन्तरः, यो द्वितीयो ज्येष्ठस्स सर्वज्येष्ठ-
स्य उत्तरोऽनन्तर इत्यादि ।

केचित्—सर्वज्येष्ठः पितुर्दक्षिणस्तदनन्तरज्येष्ठो मातुरुत्तर इ-
त्यादीति ॥ १० ॥

सँहायोत्तराभ्यां पृथिवीमभिमृशन्ति ॥ ११ ॥

१ ख—नवस्वस्तरमेव संविशे ।

* दक्षिणः पितोत्तरा माता ॥ अवशिष्टानां ज्येष्ठो ज्येष्ठोऽनन्तरः ॥ सँहायोत्तराभ्यां पृथिवीमभि-
मृशन्ति ॥ एवं संवेशनादि विः ॥ इति 'ग' 'घ' पुस्तकयोः पाठः । 'क' 'ख' 'ङ' पुस्तकेषु तु-दक्षि-
णः...सँहाय ॥ उत्तराभ्यां...नादि विः ॥ इति छेदो दृश्यते ॥

२. 'ङ'वितुरेव

अनाकुला

एवं संविश्य किञ्चित् सुप्त्वा सहाय सम्पूर्वो जहातिः शयनादुत्थाया-
दृष्टः, “कलिश्शयानो भवति संजिहानस्तु द्वापर” इति । (ऐतरेय
पं. ७.) उत्थायाचम्योत्तराभ्यां ऋग्भ्यां ‘स्योना पृथिवि’ ‘बडित्थे’
ताभ्यां पृथिवीमभिमृशेयुः ॥ ११ ॥

तात्पर्यदर्शनम्

सहाय सङ्गता एव शयित्वा, न पुनः पृथक्पृथक् । ततस्स्वस्तरादवरोह
अभ्यामृग्भ्यां पृथिवीमभिमृशन्ति । अत्र च मन्त्रोच्चारणयोग्यानामेव, न
मन्त्रवतामपि वाचनम् ॥ ११ ॥

एवं संवेशनादि त्रिः ॥ १२ ॥

अनाकुला

एवं संवेशनं सहायाभिमर्शनं च मन्त्रवत् त्रिरावर्तनीयमित्यर्थः । प्रत्य-
हणं तु सकृदेव । “उदित आदित्ये सौर्याणि स्वस्त्ययनानि च जपि-
5 न्नं संस्कृत्य ब्राह्मणान् भोजयित्वा स्वस्त्ययनं वाचयित्वे” (आश्व.
१-६-१८) त्याश्वलायनः ॥ १२ ॥

तात्पर्यदर्शनम्

एवमेतत्संवेशनादि समन्त्रकमेव त्रिरावर्तनीयम् । कथं पुनः उदगयनपू-
क्षाहःपुण्याहेषु कार्याणि (आप.गृ.१-२) इत्यहःपुण्याहविधाने
ने, तद्विरुद्धरात्राविदं कर्तव्यमित्युपादिश्यते ? उच्यते-नैवात्र संवे-
विधीयते, येनेदमहि पुण्याहे स्यात् । किं तर्हि ? यदेव रागप्राप्तं
तौ संवेशनं तदादित्य मन्त्रा नियमाश्च विधीयन्ते ; यथा रागप्राप्तं भो-
माश्रित्य उपस्तरणप्राणाग्निहोत्रादयः । यथा वा ‘पयस्वतीरोषधयः
पुरा बर्हिष आहर्तोर्जायापती अश्रीतः’ (आप.श्रौ.४-२-३.) इत्यादितेन
‘वेवेदं कर्मेत्युपपन्नम् । अन्ते च ब्राह्मणभोजनम्-‘शुचीन् मन्त्रवत्स्स-
त्येषु भोजयेत्’ (आप.ध.२-१५-११) इति वचनात् ॥ १३ ॥

अथेशानबलिर्नाम नित्यः पाकयज्ञो मन्त्राम्नानक्रमप्राप्तो व्याख्यायते
च सामान्यविधिसिद्धोदगयनादिरेव कालः ; इह सर्पबलिवत्काल-
प्रस्थानुपदेशात् । ततश्च प्रतिसंवत्सरमिदं कर्म नावर्तनीयम् ; स-
न्ते कृतशशास्त्रार्थः इति न्यायात् ।

केचित्—शास्त्रान्तरात् प्रतिसंवत्सरमावृत्तिः सकृत्प्रयोगश्च विक-
ते । तथा शास्त्रान्तरादेव गवां शान्त्यर्थः पुत्रादिकामार्थश्च प्रयोगः
तव्य इति ।

ईशानाय स्थालीपाकं श्रपयित्वा क्षैतपत्यं च प्राचीमु-

दीचीं वा दिशमुपनिष्क्रम्य स्थण्डिलं कल्पयि-

त्वाऽग्नेरुपसमाधानादि ॥ १३ ॥

अनाकुला

अथ ईशानबलिर्नाम(१)पाकयज्ञो वक्ष्यते शूलगव इति यस्य प्रसिद्धेः । गवालम्भनं च तत्र शास्त्रान्तरे चोदितमस्माकं तु स्थालीपाकः । एतावत् गोरालम्भस्थानमिति नियमात् । नित्यश्चायं पुरुषसंस्कारः न काम्यो नैमित्तिको वा । कामनिमित्तयोरश्रुतत्वात् । सकृच्च कर्तव्यः । कालसंयोगाभावात् । कालसंयोगे ह्यभ्यावृत्तिर्भवति । तस्य तालस्य पुनःपुनस्त्वन्धात् । कः पुनरस्य कालः ? शरदि वसन्ते वेति शास्त्रान्तरम् । आर्द्रया कर्तव्यमिति च । उदगयनादिनियमश्चास्माकम् । तत्र फाल्गुने मासि पूर्वपक्षे अष्टम्यार्द्रया सम्पद्यते सोऽस्य मुख्यः कालः । तेन यक्ष्यमाणो गृहे स्थालीपाकं श्रपयति औपासने ईशानाय देवाय सङ्कल्पितमेकं, क्षेत्रपत्ये चापरम् । उद्घासनान्ते प्रतिष्ठिताभिघारणं कृत्वा ताभ्यामौपासनेन येन चान्येनार्थः तैस्सह प्राचीमुदीचीं वा दिशं ग्रामात् बहिः उपनिष्क्रम्य यत्र यक्ष्यमाणो भवति तत्र देवयजनाय देवगृहयोश्च पर्याप्तमेकं स्थण्डिलं कल्पयित्वा तस्य पूर्वार्धे अग्न्यायतनमुल्लिख्याग्निं प्रतिष्ठाप्योपसमाधानादि तन्त्रं प्रतिपद्यते । द्वन्द्वं पात्राणि, परिधयः ॥ १३ ॥

तात्पर्यदर्शनम्

‘ईश ऐश्वर्ये’ इति धात्वर्थस्मृतेः निरतिशयमैश्वर्यं यस्य स ईशानः प्रणवोपासनादिभिरुपास्यो महेश्वर इत्यर्थः । तस्मै ईशानाय स्थालीपाकं होमादिभ्यः पर्याप्तं पार्वणवदौपासने श्रपयित्वा, प्रतिष्ठिताभिघारणान्तं करोति ।

केचित्—त्रीनोदनान् कल्पयित्वाग्निमभ्यानीय ततो बहिः प्रतिष्ठाप्य त्रयाणामभिघारणमिति ।

तेन क्षैतपत्यं च स्थालीपाकं लौकिकाग्नौ श्रपयति, तस्यानग्नौ प्रदेयत्वात् । अथ यथार्थं सम्भारानादाय ग्रामात्प्राचीमुदीचीं वा दिशमुपनिष्क्रम्याग्निंकुट्यादिभ्योऽलं स्थण्डिलादि कल्पयित्वा, तस्मिन् ‘यत्र क्वाग्नि’ (आ. ध. ३-१३) मिति विधिनाग्निं प्रतिष्ठाप्य, अग्नेरुपसमाधानादि तन्त्रं प्रतिपद्यते । तन्त्रविधानं च क्रमार्थमित्युक्तमेव ॥ १३ ॥

अपरेणार्णि द्वे कुटी कृत्वा ॥ १४ ॥

इत्यापस्तम्बीये गृह्यप्रश्ने एकोनविंशः खण्डः॥



अनाकुला

तत अग्नेः पश्चात् द्वे कुटी करोति देवाय देव्यै च । प्रत्यग्द्वारे प्रा-
ग्द्वारे वा । दक्षिणोत्तरे उदगपवर्गः । तयोर्देवस्य देव्याश्च प्रतिकृती
कृत्वा ॥ १४ ॥

इति श्रीहरदत्तामिश्रविरचितायां गृह्यसुत्रवृत्तावनाकुलायां
एकोनविंशः खण्डः ॥



तात्पर्यदर्शनम्

अग्निमुखान्ते कृते अपरेणार्णि द्वे कुटी प्राग्द्वारे उदगपवर्गे
कृत्वा ॥ १४ ॥

इति श्रीसुदर्शनाचार्यविरचिते गृह्यतात्पर्यदर्शने
एकोनविंशः खण्डस्समाप्तः ॥

अथ विंशः खण्डः ॥

* उत्तरया दक्षिणस्यामीशानमावाहयति ॥१॥

अनाकुला

मध्ये जयतस्य प्रतिकृतिमाकाश एव कृत्वा दक्षिणस्यामीशानमावाहयति उत्तरयर्चा 'आ त्वा वहन्ति' इत्येतया । अग्रेरुपसमाधानादीस्त्यु-
कत्वात् प्रधानाहुतीनां च वक्ष्यमाणत्वात् आज्यभागान्ते कुटीकरणमेव
भवति ॥ १ ॥

तात्पर्यदर्शनम्

अथोत्तरया 'आ त्वा वहन्तु' इत्येतया दक्षिणस्यां कुट्यामीशानमावाहयति ।
(१)मूर्तिमानिहागच्छेति ध्यायेत् ॥ १ ॥

* लौकिक्या वाचोत्तरस्यां मीढुषीम् ॥ २ ॥

मध्ये जयन्तम् ॥ ३ ॥

अनाकुला

उत्तरस्यां लौकिक्या वाचा मीढुषीं देवीं आवाहयति । मध्ये जयन्तमावाहयति ।
लौकिक्या वाचा-आयाहि जयन्त, जयन्तमावाहयामीति वा । जयन्तः
स्कन्दः । लौकिक्येत्यनुच्यमाने पूर्वेण मन्त्रेणावाहनं प्राप्नोति ॥ २ ॥

तात्पर्यदर्शनम्

तथोत्तरस्यां कुट्यां लौकिक्या वाचा 'आयाहि मीढुषि' इति मीढुषीमी-
शानस्य पत्नीं आवाहयतीत्येव ॥ २ ॥

कुट्योर्मध्ये आकाशे जयन्तमिन्द्रसूनुं स्कन्दं वा 'आयाहि जयन्त'
इत्यावाहयति । अत्र सूत्रे अनुक्तमप्यौचित्यादावाहितेभ्य आसनानि
ददाति ॥ ३ ॥

* एतदादिसूत्रत्रयमेकं सूत्रं हरदत्तमते इति 'ख' 'ङ' पुस्तकयोः ।

१ ग. ख. मूर्तिमान्नि ।

* इदं सूत्रत्रयमेकसूत्रं हरदत्तमते ग. घ. पुस्तकानुसारतः ।

* यथोदमुदकानि प्रदाय त्रीनोदनान् कल्पयित्वाऽग्नि-
मभ्यानीयोत्तरैरुपस्पर्शयित्वा उत्तरैर्यथास्वमोदनेभ्यो हुत्वा
सर्वतस्समवदायोत्तरेण यजुषाग्निं स्विष्टकृतम् ॥ ४ ॥

अनाकुला

(येन शब्देन येषु स्थानेषु येन क्रमेणावाहनं चोदितं तद्देवताकान्य-
ध्याणि प्रयच्छति) । पृथक्पात्रैः कल्पितानि अर्घ्यत्वात् पुष्पाक्षतैस्सं-
युक्तानि । ईशानेदं ते अर्घ्यम्, जयन्तेदं ते अर्घ्यमिति । ततो गन्धपुष्पघू-
पदीपैरभ्यर्च्य ततः स्थालीपाकादुद्धृत्य त्रीनोदनान् कल्पयति त्रिषु
पात्रेषु देव्यै स्कन्दाय च देवाय होमार्थं उपहारार्थं च । स्थाल्यां च
भूयांसमोदनमवशिनष्टि ब्राह्मणभोजनार्थम् । ततस्तानोदनानग्निसमीपमा-
नीय्यापरेणाग्निं बर्हिषि प्रतिष्ठापयति दक्षिणत उत्तरतोमध्ये च । अत्र
प्रतिष्ठिताभिघारणमातत उत्तरैर्मन्त्रैस्त्रिभिर्यथोदं त्रीनोदनानुपस्पर्शयति ।
स्वस्वामिसम्बन्धं कारयति । उत्तरैर्मन्त्रैः 'उपस्पृशतु मीढ्वान्' इत्यादिभिः ।
यथादेवतमभिमृशति 'इदमग्नेरित्याग्नेय' मिति चत् । एवमुपस्पर्शयित्वा
तत उत्तरैर्मन्त्रैस्सप्तदशभिः प्रधानाहुतीर्जुहोति यथास्वमोदनेभ्यः येनोदनेन
यस्यै देवतायै स्वत्वसम्बन्ध उपस्पर्शनेनोपलक्षितः तस्मात् तस्य जु-
होतीत्यर्थः । तत्र 'भवाय देवायै'त्यादिभिरष्टाभिः देवस्योदनात् । 'भवस्य
देवस्य पत्न्यै स्वाहे'त्यष्टाभिः मीढ्व्याः । 'जयन्ताय स्वाहे'ति जयन्तस्य ।
एवं प्रधानाहुतीर्हुत्वा ततस्सर्वतः समवादायोत्तरेण यजुषा 'अग्नेयै स्विष्टकृते
सुहुत' इत्यनेनाग्निं स्विष्टकृतं यजति । सर्वतस्समवदायेत्युच्यते यथा
स्वमोदनेभ्यः पृथक्पृथक् स्विष्टकृन्मा भूदिति ।

यद्यपि स्विष्टकृतोऽनन्तरमिदमुक्तमुपस्थानादि, तथापि 'जयादी-
नुपजुहोति' इत्यत्रोपशब्दश्रवणात् प्रधानहोमानन्तरं जयादयः । परिषे-
चनान्ते उपस्थानादि ॥ ३ ॥

* इदमग्निं च सूत्रं सूत्रपञ्चकतया विभक्तं हरदत्तमते 'क' 'ख' पुस्तकयोः । विभागक्रमश्चैषः—
यथोदमुदकानि प्रदाय ॥ त्रीनोदनान् कल्पयित्वा ॥ अग्निमभ्यानीय ॥ उत्तरैरु-
पस्पर्शयित्वा ॥ उत्तरै-
र्यथास्वमोदनेभ्यो हुत्वा सर्वतस्समवदायोत्तरेण यजुषाग्निं स्विष्टकृतं 'दशोत्तराभ्यः' ॥ इति ॥
'ङ' पुस्तके तु 'यथोद' 'दाय ॥ त्रीनोद' 'यित्वा ॥ अग्निमभ्या' 'हुत्वा ॥ सर्वत'
कृतम् ॥ उत्तरै' 'स्थाय ॥ उत्तरैस्सहो' 'त्तराभ्यः ॥ इति षोडा विभागः कृतः ॥

() एतन्कुण्डलान्तर्गतो मार्गः 'क' 'ख' 'ङ' पुस्तकेषु नास्ति । तत्स्थाने यथावाहनमुदकानि
अर्घ्याणि प्रयच्छति ॥

तात्पर्यदर्शनम्

अथ यथोक्तं येन क्रमेणोढा आवाहितास्तेन क्रमेण । उदकानि पाद्यादीनि प्रत्येकं स्वैस्स्वैर्नामभिर्नमोनैः प्रददाति प्रकर्षेण भक्तिपुरस्सरं ददाति । उदकग्रहणस्य प्रदर्शनार्थत्वात् दीपान्तं प्रददातीत्युपदेशः । अथेशानस्थालीपाकादुद्धृत्य त्रीनोदनान् त्रिषु पात्रेषु कल्पयति ईशानमीदुषीजयन्तेभ्यो होमार्थम्(१)बल्यर्थञ्च । स्थाल्यां च ब्राह्मणानां भोजनानार्थं भूयांसमोदनमवाशिनष्टि । ततस्तानोदनानग्नेस्समीपमानीय अपरेणाग्निं प्रतिष्ठापयति । अथैतानुत्तरैस्त्रिभिर्मन्त्रैः 'उपस्पृशतु मीद्वान्' इत्यादिभिर्यथासङ्ख्यं यथादेवतमुपस्पर्शयति । अस्य चोपस्पर्शनविधेर्द्वितीयतृतीययोरोदनयोरपनीतेशानदेवताकयोर्मीदुषीजयन्ताख्यदेवतान्तरसम्बन्धविज्ञाने तात्पर्यम्, (२)अभ्युदयेष्ट्यादिवत् । प्रथमे त्वीशानसम्बन्धस्थापने मीद्वच्छब्दस्येशानवाचकत्वात् । अथोत्तरैर्मन्त्रैः 'भवाय देवाय' इत्यादिभिस्सप्तदशभिः यथास्वमोदनेभ्यः यो य ओदनो यस्या यस्या देवतायास्स्वभूतस्तस्मात्तस्माद्यथालिङ्गं पार्वणवदवदानधर्मेणावदाय प्रधानाहुतीजुहोति । तत्र 'भवाये'त्यष्टभिरीशानस्यौदनात् । युक्तं(३) चैतत् भवशर्वादिशब्दानां ईशानवाचकत्वादिति । 'भवस्य देवस्येत्यष्टाभिस्तु मीदुष्यास्स्वात् । 'जयन्ताये'ति जयन्तस्य स्वात् । ततस्सर्वतस्स वैभ्यस्त्रिभ्य ओदनेभ्यः स्विष्टकृतोऽवदानधर्मेण समवदाय सहावदाय उत्तरेण यजुषा 'अग्नये स्विष्टकृते सुहुत हुत' इत्यनेनाग्निं स्विष्टकृतं जुहोति । अतः सर्वतस्समवदायेति वचनं आग्रयणमासिश्राद्धादिवत् सकृदेवावदाय स्विष्टकृदिति शङ्कानिरासार्थम् ॥ ४ ॥

१ क-ख—होमबल्यर्थम् ।

२. "यस्य हविर्निरुतं पुरस्ताच्चन्द्रमा अभ्युदेति त्रेधा तण्डुलान् विभजेत ये मध्यमास्स्युस्तानग्नये दाने पुरोडाशमष्टाकपालं कुर्यात्, ये स्थविष्टास्तानिन्द्राय प्रदावे दधञ्श्चरं येऽग्निष्टास्तान् विष्णोर्वशिपुर्विशाय शूते चरुम्" (तै.सं. २-५-६) इति श्रूयते । अस्यार्थः—यस्य यजमानस्य दर्शादिकमनुतिष्ठतः चतुर्दश्यामेव प्रातरमावास्याभ्रात्या दर्शप्रयोगः प्रक्रान्तः, निरुतं चाग्न्यादिदेवतार्थं हविः, ततश्चन्द्रोदये दृष्टे नाय दर्श इत्यवगम्यते तदा अकाले कर्मारम्भनिमित्तप्रायश्चित्तमनुष्ठाय इवोभूते दर्शोऽतिरनुष्ठेया । सा च प्रायश्चित्तार्थेऽतिरभ्युदयेऽतिरनुच्यते । तत्र पूर्वं अग्न्यर्थं ये निरुतास्तण्डुलाः तान् स्थाविष्टादिभेदेन त्रिधा विभज्य मध्यमैस्तण्डुलैः पुरोडाशं सम्पाद्य तेनाग्नये जुहुयात् । स्थविष्टान् दधनि पक्त्वा तेन चरुणेत्रं यजेत । अग्निष्टान् पयसि पक्त्वा तेन चरुणा विष्णुं शिपिविष्टं यजेत इति । अत्र त्रेधा तण्डुलान् इत्यनेन न तण्डुलानां विभागोऽभिधीयते, उत्तरेषु वाक्येषु 'ये स्थविष्टाः' इत्याद्यनुवादबलदेव तात्सङ्गेः । किन्तु पूर्वं निर्वपसमये योऽग्न्यादिभिस्सह सम्बन्धो हविषामवबोधितः सोऽनेनापनीयते । ये मध्यमा इत्यादिभिस्तु वाक्यैः अपनीतपूर्वदेवतासम्बन्धानां हविषां देवतान्तरसम्बन्धो बोध्यते इति मीमांसकसिद्धान्तः (प्र.मी. ६-५-१.) । अतश्च यथा मध्यमादिवाक्यैः देवतान्तरसम्बन्धो बोध्यते, एवं उपस्पर्शनावधिनाऽपि अपनीतेशानसम्बन्धयोः हविषोः मीदुष्यादिदेवतासम्बन्धोऽवबोध्यत इति । ३ क-उक्तं ।

उत्तरेण यजुषोपस्थायोत्तरैस्सहोदनानि पर्णान्येकैकेन
द्वे द्वे दत्त्वा दश देवसेनाभ्यो दशोत्तराभ्यः ॥ ५ ॥

अनाकुला

उत्तरेण यजुषा 'स्वस्तिनः पूर्णमुख' इत्यनेन उपस्थानं च महादे-
वस्य, तत्प्रधानत्वात्कर्मणः । 'पूर्णमुख' इत्यपि तस्यैव निर्देशः ।
पूर्णाहुतिभिः पूर्णमुखः । उपस्थाया तत उत्तरैर्मन्त्रैः "गृहपोपस्पृशे,
त्यादिभिः अष्टादशभिः सहोदनानि पर्णानि मन्त्रप्रतीताभ्यो देव-
ताभ्यो ददाति । तत्र चादितस्सप्तभिः प्रतिमन्त्रं द्वे द्वे पर्णे
ददाति । अष्टमेन दशदेवसेनाभ्य इति वदन् मन्त्रप्रतीता देवता दर्श-
यति । तत्र गृहप इति महादेवाभिधानं मन्यते गृहान् पातीति । 'नमो
रुद्राय वास्तोष्पतय' इति च मन्त्रान्तरम् । तस्मादनेन देवाय पर्णद्वयं त-
स्यैवोदनात् । गृहपा देवी, तस्मादनेन मन्त्रेण देव्यै दातव्यं तस्या एवौ-
दनात् । घोषिणी इत्यादयः, सर्वगणा देवस्यानुचराः । तेभ्योऽपि देवकुटी-
समीपे तस्यैवोदनात् पर्णद्वयानि । देवसेना भूतगणाः । तेभ्योऽपि
सर्पगणवत् । दशोत्तराभ्यः "या आख्याता" इत्यस्मिन्नुत्तरं मन्त्रे
प्रतीता उत्तरा देवताः । ताभ्यो दश पर्णानि तेनैव मन्त्रेण देवस्यै-
वोदनात् ॥ ४ ॥

तात्पर्यदर्शनम्

उत्तरेण यजुषा 'स्वस्ति नः पूर्णमुख' इत्यनेन अग्निर्माशानं (१)वो
पतिष्ठते । इदं च यथापाठं स्विष्टकृताऽनन्तरम् । ततो लेपयोरित्यादित-
न्त्रशेषसमाप्तिः, 'परिषेचनान्तं कृत्वा पर्णदानम्' इति भाष्यकारवचनात् ।

केचित्-उपस्थानादि (२)तन्त्रशेषसमाप्तिरिति ।

ततो यथास्वमोदनेभ्य एव यज्ञियेषु पर्णेष्ववदाय तानि सहोदनानि
ओदनसाहितानि पर्णान्युत्तरैः "गृहपोपस्पृश" इत्यादिभिस्सप्तभिर्ददातीति
सामान्येन विधाय विशिर्नाष्ट एकैकेन मन्त्रेण द्वे द्वे पर्णे इति । अथ द्वे द्वे
इत्येतदपवदति—दशेत्यादिना । देवस्येशानस्य सेनाः देवसेनाः, ताभ्यो
दश पर्णानि दक्षिणस्यां कुट्यां देवस्यैवोदनादवदाय ददाति । तथा दशैव
पर्णान्युत्तराभ्यो देवसेनाभ्यः । उत्तरस्मिन् मन्त्रे 'या आख्याता याश्चाना-
ख्याता' इति गुणद्वयवत्यस्ता उत्तरा देवसेनाः ॥ ५ ॥

* पूर्ववदुत्तरैः ॥ ६ ॥

अनाकुला

पूर्ववदुत्तरैर्मन्त्रैः 'द्वारापोपस्पृशे' त्यादिभिः चतुर्भिः पर्णानि देयानि पूर्ववदेकैकेन द्वे द्वे इत्यर्थः । अत्र द्वारापो देवः द्वारपालः । द्वारापी देवी च द्वारपाला । अभ्यासारिणोऽपि देव्या अनुचराः । निषङ्गान्निति जयन्तस्याभिधानम् । तेभ्यो यथा स्वमोदनैस्तत्र तत्र दानम् ॥ ५ ॥

तात्पर्यदर्शनम्

पूर्वं यथा 'गृहपोपस्पृश' इत्यादिभिर्दक्षिणोत्तरकुक्ष्योर्मध्ये च स्वेभ्य एवौदनेभ्यो द्वे द्वे पर्णे प्रतिमन्त्रं दत्ते, एवं उत्तरैः 'द्वारापोपस्पृश' इत्यादिभिश्चतुर्भिर्दद्यात् ॥

अथ प्रयोगः—परिषेचनान्ते कृते 'गृहपोपस्पृश' इति दक्षिणस्याम् 'गृहप्युपस्पृशे'त्युत्तरस्याम् । 'घोषिणः' इति मध्ये । ततश्च 'श्वासिनः' इति दक्षिणस्याम् । 'विचिन्वन्तः' इत्युत्तरस्याम् । 'प्रपुन्वन्तः' इति मध्ये । ततः 'समश्नन्तः' इति दक्षिणस्याम् । एतदन्तं द्वे द्वे पर्णे । तते दक्षिणस्यामेव 'देवसेनाः' इति दश पर्णानि । तथैव 'या आख्याताः' इति दश पर्णानि । तस्यामेव ततः पुनरपि तत्रैव 'द्वारापोपस्पृश' इति द्वे पर्णे । 'द्वारापि' इत्युत्तरस्याम् । 'अन्वासारिणः' इति मध्ये द्वे । 'निषङ्गिन' इति दक्षिणस्यां द्वे इति ।

अत्र यद्यपि केचन मन्त्रा अव्यक्तलिङ्गका बहुवचनलिङ्गकाश्च, तथा पीशानमीदृषो जयन्ता एव देवताः । प्रमाणं च 'गृहपि' 'द्वारापि' 'निषङ्गिन' इति मन्त्रलिङ्गदर्शनम् । 'दश देवसेनाभ्यो दशोत्तराभ्यः, इत्यत्र तु सूत्रकारवचनाद्देवस्येशानस्य सेना देवसेना एव देवताः । ममकारास्पदीभूतस्य च पुत्रभृत्यादेः पूजापि पितृस्वाम्यादिपूजैव, पुत्रादिपूजाय सत्यां पित्रादेरहमेव पूजित इति मानसप्रत्यक्षोदयात् । अत एव च (१) जातेष्टेस्संवलितताधिकारत्वम् । तस्मादिह देवस्यौदनाद्देवसेनाभ्यो दानं न विरुध्यते ।

केचित्—मान्त्रवर्णिक्य एव देवताः । तेन गृहपेति देवाय; 'रुद्रः खलु वै वास्तोष्पतिः' (तै.सं.३-४-१०) इति श्रुतेः । 'गृहपी'ति देव्यै । 'घोषिण

१. "वैश्वानरं द्वादशकपालं निर्वपेत् पुत्रं जाते" (तै.सं.२-२-५.) इत्यनेन आहिताग्नेः पुत्रजनने निमित्ते कर्षव्यतया विहितेष्टे जीतेष्टिः । तस्याश्च "यस्मिन् जात एतामिष्टं निर्वपति पूत ए (स) तेजस्यन्नाद् इन्द्रियाणी पशुमान् भवति" इत्यर्थवादोऽर्जितं पुत्रगतपूतत्वादिकं फलम् । एवं पितुः साक्षात् फलाभावोऽपि पुत्रगतपूतत्वादिनैवाहमेव पूत इत्याद्यभिमानसम्भवात् तैनेव पितुस्तत्राधिकारस्सिध्यतीति भावः ।

ति तु पञ्चभिर्देवस्यानुचरेभ्यः सर्पगणेभ्यः । आश्वलायनीये(१) स्पष्टत्वा-
१ । ततो 'देवसेनाः' इति द्वाभ्यां देवसेनाभ्यः । 'द्वारापे'ति देवस्य द्वार-
ालाय । 'द्वारापी'ति देव्यै द्वारपालायै । 'अन्वासारिण' इति देव्या
वानुचरेभ्यः । 'निषङ्गिन्' इति जयन्ताय, तस्याप्यावाहितस्य बलिना
गव्यत्वादिति ॥ ६ ॥

ओदनपिण्डं संवृत्य पर्णपुटेऽवधायोत्तरेण यजुषा
वृक्ष आसजति ॥ ७ ॥

अनाकुला

अथ तस्यैवोदनात् पिण्डं उभाभ्यां हस्ताभ्यां संवृत्य दृढं कृत्वा पर्णे-
ःस्यूतैः कृते पुटेऽवधाय तं शिष्ये कृत्वोत्तरेण यजुषा 'नमो निषङ्गिण
इषुधिमते, इत्यनेन वृक्ष आसजति अवलम्बयति ॥ ६ ॥

तात्पर्यदर्शनम्

अथ होमबलिशेषेभ्यः त्रिभ्य ओदनेभ्य उपादाय पिण्डं संवर्तयति
मुदङं करोति । शेषाणां प्रतिपत्यपेक्षत्वात् ।

कोचित्—जयन्तस्योदनादिति ।

ततस्तं पिण्डं पर्णपुटेऽवधायोत्तरेण यजुषा 'नमो निषङ्गिण इषुधिमते'
इत्येतावतैव मन्त्रसमाध्यायगतेन वृक्षे कस्मिंश्चिदसजति शिष्ये कृत्वा-
वलम्बयति ॥ ७ ॥

अत्र रुद्रान् जपेत् ॥ ८ ॥

अनाकुला

अत्र अस्मिन्काले रुद्रान् "नमस्ते रुद्र मन्यवे" इत्यादीनेकादशानुवाकान्
जपेत् । एतैरेव देवमुपादिष्टेत्यर्थः । (तत्रोत्तमस्यानुवाकस्यादितो दश-
सृष्टु 'तेषां सहस्रयोजन' इत्यनुषङ्गः । अन्ततस्त्रयो मन्त्राः 'नमोरुद्रेभ्यो
ये पृथिव्यां येषामन्नमिषवः' 'नमो रुद्रेभ्यो येऽन्तरिक्षे येषां वातः' 'नमो
रुद्रेभ्यो ये दिवि येषां वर्षामिषवस्तेभ्यः' इत्यादि सर्वत्रानुषङ्गः ॥ ७ ॥)

तात्पर्यदर्शनम्

अत्रास्मिन्काले । अन्ये तु—अत्र वृक्षसमीपे इति ।

रुद्रान् 'नमस्ते रुद्र मन्यवे' (तै. सं. ४-५-१.) इत्येकादशानुवाकान्
जपेत् चातुस्स्वर्येण तत्रोत्तमानुवाके 'अस्मिन् महति' इत्यादिष्वष्टसु

१. "श्राप्तिनीर्घोषिणीर्विचिन्वतीस्समश्नुतीस्सर्पा एतद्बोऽत्र तद्भरध्वम्" (आश्व. गृ. ४-९-२९) इति
माश्वलायनगृह्ये देवानुचरीणां घोषिण्यादीनां पञ्चानां स्पष्टमुपादानादिति भावः ।

(१) एतत्कुण्डलान्तर्गतो भागो—ड. च. पुस्तकयोर्हत्तरसूत्रस्यादौ पठितः ।

‘तेषां सहस्रयोजने’ (तै.सं. ४-५-११.) इत्याद्यनुषङ्गः । तथा ‘नमो रुद्रेभ्यो ये पृथिव्यां येषामन्नमिषवस्तेभ्यः’ ‘नमो रुद्रेभ्यो येऽन्तरिक्षे येषां वात इषवस्तेभ्यः’ ‘नमो रुद्रेभ्यो ये दिवि येषां वर्षामिषवस्तेभ्यो दश प्राचीर्दश दक्षिणा’ इत्याद्यनुषङ्गः ॥ ८ ॥

*प्रथमोत्तमौ वा ॥ ९ ॥

अनाकुला

अथ वा प्रथमोत्तमाभ्यामेवानुवाकाभ्यामुपस्थानं कर्तव्यम् ॥ ८ ॥

तात्पर्यदर्शनम्

अथ वा (१) रुद्राणां प्रथमोत्तमावेवानुवाकौ जपेत् ॥ ९ ॥

अथ प्रधानहोमकाल एव यत्कर्तव्यं तदाह—

अभित एतमग्निं गास्स्थापयति यथै-

ना धूमः प्राप्नुयात् ॥ १० ॥

अनाकुला

एतं ह्यमानमग्निमभितो गाः आत्मीयाः यथा स्थापयति स्थापने एता गाः धूमः प्राप्नुयात् । अनुवातं समीप इत्यर्थः । प्रधानहोमकाले च “तदर्थमेवैतमित्युक्तं एतं ह्यमानमग्निमिति ॥ ९ ॥

तात्पर्यदर्शनम्

एतं होमार्थमग्निमभितः होमाग्नेस्समीप इत्यर्थः । गाः स्वकीयास्स्थापयत्यनुवातं, यथैना गा होमधूमः प्राप्नुयात् ।

केचित्—गोशान्त्यर्थमपीदं कर्मेत्यत्रैतत् ज्ञापकमिति ॥ १० ॥

ता गन्धैर्दर्भश्रुमुष्टिनाऽवोक्षति वृषाणमेवाग्रे ॥ ११ ॥

अनाकुला

ता गन्धैस्सुरभिचन्दनादिभिरवोक्षति दर्भश्रुमुष्टिना, न हस्तेन । गुरुमुष्टिः शुमुष्टिः छान्दस उकारलोपः । सन्नखेन दर्भमुष्टिनेत्यर्थः । तत्र होमकालवचनं प्रोक्षणं तस्मिन् काले ॥ १० ॥

वृषाणं वृषभं तमेवाग्रे प्रोक्षति । यद्यप्यसावुपक्रमे न तिष्ठेत् तथापि अङ्गत्वात् तस्यैवावोक्षणम् । अग्रे तदर्थ एव कालः ॥ ११ ॥

तात्पर्यदर्शनम्

ता गन्धैश्चन्दनादिना युक्तैः । दर्भश्रुमुष्टिना दर्भाणां गुरुमुष्टिर्दर्भश्रु-

* एतत्प्रभृति आखण्डसमाप्ति एकसूत्रतया परिगणितं क. ख. ड. च, पुस्तकेषु हरदत्तमते ।

१. ठ. रुद्राणामेव.

मुष्टिः । उकारलोपश्छान्दसः । सन्नखो दृढमुष्टिरित्यर्थः । तेनावोक्षति ।
तत्र विशेषः—वृषाणं, वृषभमेवाग्रेऽवोक्षति । एवकारात्तस्मिन्नवोक्ष्यमाणे
ऽन्या का चिद्गौर्नावोक्ष्यते । ततो गोचराय गाः प्रस्थापयन्ति ॥ ११ ॥

गवां मर्गेऽनग्नौ क्षेत्रस्य पतिं यजते ॥ १२ ॥

अनाकुला

अथ क्षेत्रपत्यस्थालीपाकस्य विधिः—मर्गे मार्गे छान्दसो ह्रस्वः ।
अनग्नौ भूमावेव । गवामपगच्छन्तीनां कस्याश्चित् गोः पथि यागविधानात्
अग्नौ प्राप्ते प्रतिषेधः ॥ १२ ॥

तात्पर्यदर्शनम्

ततः प्रस्थितानां गवां मर्गे मार्गे । छान्दसो ह्रस्वः । अनग्नौ भूमावेव
क्षेत्रस्य पतिं यजते ॥ १२ ॥

ईशानवदावाहनम् ॥ १३ ॥

अनाकुला

तस्य क्षेत्रपतेरावाहनं ईशानवत् कर्तव्यम् । 'आ त्वा वहन्ति'त्यनय-
चैत्यर्थः । शर्वशब्दोऽपि तस्य पर्यायनाम द्रष्टव्यम् ॥ १३ ॥

तात्पर्यदर्शनम्

क्षेत्रस्य पतेरावाहनमीशानवत्, 'आ त्वा वहन्तु' इत्येतयेत्यर्थः ॥ १३ ॥

चतुर्षु सप्तसु वा पर्णेषु नामादेशं दधाति ॥ १४ ॥

अनाकुला

आवाह्यार्थं दत्त्वा गन्धादिभिरभ्यर्च्य स्थालीपाकमासाद्याभिघार्य
चत्वारि सप्त वा पर्णानि देवस्य समीपे कृत्वा तेषु नामादेशं (१) नामादि-
श्यौदनपिण्डं दधाति स्थालीपाकात् । तत्र पूर्वेषु पर्णदानमन्त्रेषु स्वाहा-
कारान्तत्वनियमात् इहगपि क्षेत्रस्य पतये स्वाहेति पर्णदानम् । एष एवा-
स्य यागः ॥ १४ ॥

तात्पर्यदर्शनम् ।

चत्वारि सप्त वा पर्णानि भूमौ स्थापयित्वा तेषु क्षेत्रपत्यात् स्था-
लीपाकादौदनमादाय नामादेशं नाम चतुर्थ्यन्तमादिश्य 'क्षेत्रस्य पतये
त्वां ददामि, इति (२) दधाति । 'डुघाञ्जू धारणपोषणयोः' इति स्मरणात् ।

केचित्—क्षेत्रस्य पतये स्वाहेति ददाति । पूर्वत्र बलिमन्त्रेषु स्वा-
हाकारस्य दृष्टत्वादिति ।

अत्र तु न(१) सहौदनानि पर्णानि देयानि ; पर्णेष्विति सप्तमीनि-
र्देशात् ॥ १४ ॥

क्षिप्रं यजेत पाको देवः ॥ १५ ॥

अनाकुला

पाको बालस्तद्वत् गमनशीलोऽयं देवः तस्माच्छिप्रं यजेतेत्यर्थः ॥ १५ ॥

तात्पर्यदर्शनम्

अयं चौदनदानात्मको यागः क्षिप्रमावाहनानन्तरमुदकमेव प्रदाय
कर्तव्यः । गन्धादिप्रदानं तु यागोत्तरकालमेव ; यतः पाक अल्पो देवः । ए-
तदुक्तं भवति—अनित्यदर्शनत्वात् क्षेत्रस्य पतेः शग्निमेव बलिर्देयः इति ।
केचित्—पाकः बालः बालवद्गमनशीलः । तथा गन्धादि दत्त्वा-
त्रापि बलिरिति ॥ १५ ॥

उत्तराभ्यामुपतिष्ठते ॥ १६ ॥

अनाकुला

उत्तराभ्यां 'क्षेत्रस्य पतिना वय'मिति द्वाभ्याम् ॥ १६ ॥

तात्पर्यदर्शनम्

'क्षेत्रस्य पतिना वयम्' इति द्वाभ्यामृग्भ्यामुपतिष्ठते ॥ १६ ॥
'ओदनपिण्डं संवृत्त्य' इत्यादिना होमबलिशेषाणां प्रतिपत्तिरुक्ता ।
इदानीमीशानस्थालीपाकशेषस्य प्रतिपत्तिमाह—

स्थालीपाकं ब्राह्मणान् भोजयेत ॥ १७ ॥

अनाकुला

'तेन सर्पिष्मता' इति पार्वणातिदेशेनैव सिद्धे बहुत्वविधानार्थं
वचनम् ॥ १७ ॥

तात्पर्यदर्शनम्

अयं च प्राकृतप्रतिपत्त्यनुवादो ब्राह्मणबहुत्वं विधातुम्, सर्पिष्मत्त्वं
निवर्तयितुं वा ॥ १७ ॥

क्षेत्रपत्यस्य प्रतिपत्तिमाह—

क्षेत्रपत्यं प्राश्नन्ति ये सनाभयो भवन्ति ॥ १८ ॥

अनाकुला

सनाभयस्समानयोनयः पुत्राः पौत्रा भ्रातरश्च । सनाभय इत्येव सिद्धे

प.७.,खं.२०.] अनाकुलातात्पर्यदर्शनाभ्यां सहितम् । २४७

ये भवन्ति इति वचनं दौहित्रादीनामपि सम्बन्धिनां प्रतिग्रहार्थम् ॥ १८ ॥
तात्पर्यदर्शनम्

सनाभयस्सपिण्डाः ॥ १८ ॥

यथा वैषां कुलधर्मस्स्यात् ॥ १९ ॥

इत्यापस्तम्बीये गृह्यप्रश्ने विंशः खण्डः ॥

समाप्तस्सप्तमश्च पटलः ॥

अनाकुला

एषां यजमानकुलजातानां यथा कुलधर्मः तथा वा प्राशनम्-यदि पुत्राणामेव, तथा प्राशनम् । अथ सर्वेषां स्वकुलजातानां, तथा प्राशनम् । अथ स्वस्त्रियादीनामपि, तथा प्राशनमिति ॥ १९ ॥

इत्यनाकुलायां हरदत्तमिश्रविरचितायां गृह्यवृत्तौ विंशः खण्डः ॥

सप्तमश्च पटलः ॥



तात्पर्यदर्शनम्

यद्येषामनुष्ठातॄणां अस्सपिण्डकर्तृकप्राशनमपि कुलधर्मस्तर्हि तथा वा स्यात् ॥ १९ ॥

सप्तमे पटलेऽप्येवं कृतं भाष्यानुसारतः ।

श्रीमत्सुदर्शनार्येण गृह्यतात्पर्यदर्शनम् ॥ १ ॥

अत्रानुक्तं दुरुक्तं वा यत्प्रमादादिहेतुकम् ।

वेदमार्गानुवर्तित्वा(१)त्तत्क्षन्तव्यं मनीषिभिः ॥ ३ ॥

इति श्रीसुदर्शनाचार्यविरचिते गृह्यतात्पर्यदर्शने विंशः खण्डः ॥

समाप्तस्सप्तमश्च पटलः ॥

अथाष्टमः पटलः ॥

एकविंशः खण्डः ॥

पुनरपि पाकयज्ञान्तरं पुरुषत्रयसम्प्रदानकं तादृशानामष्टकादीना
प्रकृतिभूतं मासिश्राद्धसंज्ञिकं पित्र्यं कर्मोपदिश्यते—

मासिश्राद्धस्यापरपक्षे यथोपदेशं कालाः ॥ १ ॥

अनाकुला

मासिश्राद्धं नाम पित्र्यं कर्म मासि मासि कर्तव्यम् । तत्र
येऽपरपक्षे कालविशेषाः सामयाचारिकेऽप्युपदिष्टाः “प्रथमेऽहनि
क्रियमाणे (आप. घ.२-१६-७) इत्यादयः अपरपक्षस्यापराहः
श्रेया’ (आप. श्रौ.२-१६-४) निति च ते सर्वे यथोपदेशं यथा तत्रोप-
दिष्टाः तथैव मासि मासि प्रत्येतव्याः । यद्यपि ते विशेषाः तस्मादेव व-
चनात् सिद्धाः तथापि तस्य कर्मणः प्रयोगविधानमित उत्तरं क्रियत
इति ज्ञापनार्थमिदं वचनम् । अन्यथा ज्ञापयेत् शुचीन् मन्त्रवतः इत्या-
दि कस्मिन् कर्मणि विधीयत इति । एवं तर्हि मासिश्राद्धस्यैतदेवाधि-
कारार्थमस्तु । तस्मादिदमस्य प्रयोजनम्—मासपरिमाणमनपेक्ष्यापर-
पक्षवशेन पूर्वकाला यथोपदेशं यथा स्युरिति । तेन पूर्वस्मिन् पक्षे पञ्च-
दश्यामकृतश्राद्धस्यापरस्मिन् पक्षे प्रथमादिषु सर्वासु तिथिषु क्रिया
भवति तत्तत्कामस्य ॥ १ ॥

तात्पर्यदर्शनम्

मासिश्राद्धस्य मासे मासे श्राद्धया कर्तव्यस्य । अपरपक्षे कृष्णपक्षे ।
यथोपदेशं ‘सर्वेष्वेवापरपक्षस्याहस्तु क्रियमाणे पितृन् प्रीणाति । कर्तुस्तु
कालाभिनियमात् फलविशेषः’ (आप. घ.२-१६-७.) इत्यादिधर्मशा-
स्त्रसिद्धोपदेशानुसारेण काला भवन्ति । ‘अपरपक्षे यथोपदेशं कालाः,
इति पुनर्वचनस्य प्रयोजनं ‘अपरपक्षे पित्र्याणि’ (आप. गृ. १-७.)
इत्यत्रोक्तम् ।

केचित्—यस्यां तिथौ प्रथममुपक्रमस्तस्यामेवोत्तरे प्रयोग इति
नियमो नास्ति; किन्तु (१) पूर्णेऽपि मासे अपरपक्ष एव यथोपदेशं ति-
थ्यन्तरेऽपि नित्यः काम्यश्च प्रयोग इति ॥ १ ॥

शुचीन् मन्त्रवतो योनिगोत्रमन्त्रासम्बन्धानयुग्मौस्त्य-

वराननर्थावेक्षो भोजयेत् ॥ २ ॥

अनाकुला

शुचीन् शुद्धान् मन्त्रवतः श्रुताध्ययनसम्पन्नान् 'शुचीन् मन्त्रवतस्सर्वकृत्येषु भोजयेत्' (आप. ध. २-१५-९) इत्येव सिद्धे पुनर्वचनमादरार्थम् । ब्राह्मणान् योनिसम्बन्धाः श्वशुरमातुलादयः, गोत्रसम्बन्धाः समानगोत्राः 'मन्त्रसम्बन्धाः' ऋत्विगाचार्यान्तेवासिनश्च । गुणहान्यां तु परेषामिति वक्ष्यति । अयुग्मानिति युग्मप्रतिषेधार्थम् । व्यवसानिति एकप्रतिषेधार्थम् । "नत्वेवैकं सर्वेषाम् । काममनाद्ये" । (आश्व. गृ. ४-७-३) इत्याश्वलायनः । (१) अनाद्ये आमश्राद्धे दुर्भिक्षे वा कुले एकमपि भोजयेदित्यर्थः । यद्यपि स्त्रीभ्योऽपि पिण्डदानं दृश्यते तथापि ब्राह्मणभोजनमिह ताभ्यो न भवति । होमाभिमर्शनयो- रदर्शनात् । विप्रतिषेधाच्च युग्मवचनस्य । तस्मात् पितृपितामहप्रपिता- महेभ्य एव त्रिभ्यो ब्राह्मणभोजनम् । एकैकस्मै त्रयः पञ्च वा. कल्पान्तरे धर्मशास्त्रेषु च दर्शनात् । विश्वेभ्यो देवेभ्यो ब्राह्मणभोजनं युग्मसंख्यया ।

"मातामहानामप्येवं तन्त्रं वा वैश्वदेविक" (या. स्मृ. १-२२८.) इति याज्ञवल्क्यः ॥ २ ॥

तात्पर्यदर्शनम्

शुचित्वादिगुणयुक्तान् ब्राह्मणान्, अनर्थावेक्षः प्रत्युपकारादिदृष्टप्र- योजनानवेक्षो, भोजयेदिति वाक्यार्थः । पदार्थस्तु—शुचयो वाङ्मनःका- यशुद्धाः । न च वाच्यं धर्मशास्त्रे 'शुचीन्मन्त्रवतस्सर्वकृत्येषु भोज- येत्' (आप. ध. २-१५-९) इति सर्वार्थमुक्तत्वादिह पुनश्शुचित्ववच- नमनर्थकमिति ; यतोऽल्पविद्यानपि शुचीनेव भोजयेत्, तदभावे वरं क्रियालोपो, न त्वशुचीनित्येवं शुचित्वादरार्थम् । मन्त्रवतो मन्त्रब्राह्मण- वतः योनिगोत्रमन्त्रासम्बन्धानित्यत्र 'द्वन्द्वात्परं श्रूयमाणः प्रत्येकमभिसम्बध्य- ते' इति न्यायेन, योन्या असम्बन्धाः, गोत्रेणासम्बन्धाः, मन्त्रेणासम्ब- न्धाः, इत्यर्थो भवति । तत्र योनिसम्बन्धाः श्वशुरमातुलमातुलेयादयः । गोत्रसम्बन्धा एकगोत्रास्सपिण्डादयः । मन्त्रसम्बन्धाः याज्ययाजका- ध्येन्द्रध्यापयितारः । यत्तु धर्मशास्त्रे 'मन्त्रान्तेवास्यसम्बन्धान्' (आप. ध. २-१६-४) इति मन्त्रसम्बन्धव्यतिरेकेणान्तेवास्यसम्बन्धानि-

१. "आर्यं सपिण्डीकरणं, व्रीतुद्विष्य क्रियमाणश्राद्धमध्ये तदेव हि प्रथमम् । तद्वर्जितेषु सर्वेषु श्राद्धेषु कामं त्रयाणामेकं भोजयेत् इति गार्ग्यनारायणः"

त्युक्तं तदङ्गाध्येतृश्रोतृलक्षणमन्त्रसम्बन्धनिषेधाभिप्रायम् ।

ननु-सामयाचारिकेष्वेव ब्राह्मणानां मन्त्रवत्त्वं योनिगोत्रमन्त्रासम्बन्धत्वं च सिद्धम् ; तदिह किमर्थं पुनरुक्तम् ? उच्यते—नित्ये मासिश्राद्धे गृह्योक्तगुणानपि भोजयेत्, (१) नावश्यं धर्माक्तान् ब्रह्मविदोऽन्तेवास्यसम्बन्धानित्येवमर्थम् । अयुग्मा विषमसङ्ख्याकाः । त्र्यवराः त्रित्वमवरं सङ्ख्या येषां ते त्र्यवराः । एतच्च पितृपितामहप्रपितामहविषयम् । ततश्च पित्रादीनां त्रयाणां प्रत्येकं त्रीन् पञ्च वा, (२) न पुनस्सप्तादीन्,

द्वौ दैवे पितृकार्ये त्रीनेकैकमुभयत्र वा ।

भोजयेत्सुसमृद्धोऽपि न प्रसज्येत विस्तरे ॥ (म. स्म. ३-१२५.)

इति मनुवचनात् ।

नन्वस्मिन् मनुवचने 'पितृकार्ये त्रीन्' इत्युक्त्वा 'न प्रसज्येत विस्तरे' इत्युक्तं, तत्किमिति 'पञ्च वा' इत्युक्तम् ? उच्यते—अयुग्मांस्यवरानिति सूत्रवचनात् । एवं तर्हि 'एकैकमुभयत्र वा' इति विरुद्धः । न ; तस्यानुकल्पत्वात् । अत्र यद्यपि मात्रादिभ्यः पृथगेव पिण्डदानदर्शने, तथापि तासां पृथग्ब्राह्मणभोजने न भवति, होमाभिर्मर्शनयोः पृथक्त्वाददर्शनात्, पितृमात्रार्थब्राह्मणसङ्ख्यासङ्कलने सत्ययुग्मत्वविरोधात्, आचाराभावाच्च । अपि च—

(२) अष्टकासु च वृद्धौ च गयायां च मृतेऽहनि ।

मातुश्श्राद्धं पृथक्कुर्यादन्यत्र पतिना सह ॥

इति मनुवचनादष्टकादिभ्योऽन्यत्र मासिश्राद्धादौ पृथक्त्वाभावस्स्पष्ट एवावगम्यते । इह च सूत्रकारभाष्यकाराभ्यामनुक्तमपि विश्वेदेवार्थं युग्मानां भोजनं कर्तव्यम् 'द्वौ दैवे' इति मनुयाज्ञवल्क्याभ्यामुक्तत्वात्,

पिशाचा राक्षसा यक्षा भूता नानाविधास्तथा ।

विप्रलुम्पन्ति सहसा श्राद्धमारक्षवर्जितम् ।

तत्पालनाय विहिता विश्वेदेवास्स्वयम्भुवा ॥

इत्यादि छागलेयवचनात्, अविगीतशिष्टाचाराच्च । यदा त्वेक एव ब्राह्मणो लभ्यते, तदा तं पित्राद्यर्थमेव भोजयेत्, प्रधानत्वात् । अङ्गभूतस्य तु वैश्वदेवस्य —

यद्येकं भोजयेच्छ्राद्धे दैवं तत्र कथं भवेत् ।

अन्नं पात्रे समुद्धृत्य सर्वस्य प्रकृतस्य च ॥

१. घ. ड. भोजयेत् अलाभे नावश्यं.

२. ख.—अथवा सर्वेषां त्रीन्पञ्च वा इत्यधिकम्.

३. इदानींतनेषु सुदृष्टमनुस्मृतिपुस्तकेषु उल्लोकोऽयं नोपलभ्यते ।

देवतायतने कृत्वा तत्र श्राद्धं प्रकल्पयेत् ।

प्रास्येदग्नौ तदन्नं तु दद्याद्वा ब्रह्मचारिणे ॥ (व. ११-३०, ३१)

इति वसिष्ठोक्तविधिनानुष्ठानम् ।

ननु च—

मातामहानामप्येवं तन्त्रं वा वैश्वदैविकम् । (या.स्मृ.१-२२८),

तथा—

मातामहनामप्येवं श्राद्धं कुर्याद्विचक्षणः ।

मन्त्रोहेन यथान्यायं शेषं मन्त्रविवर्जितम् ॥ (वि.स्मृ.७५)

तथैव—

पृथङ्मातामहानां च वैश्वदेवसमन्वितम् ।

कुर्वीत भक्तिसम्पन्नं तन्त्रं वा वैश्वदैविकम् (वि.पु.३-१५-१६)

इति याज्ञवल्क्यविष्णुस्मृत्योः विष्णुपुराणे च विधिदर्शनात् मातामहश्राद्धमपि नित्यमेवावगम्यते । तत्किमिति सूत्रकारभाष्यकारौ न ब्रूतः ?

उच्यते—नैव तत्रापि स्मृत्यन्तरेषु पिण्डवत्सर्वस्यैव जीवतो द्विजस्यावश्यं मातामहश्राद्धमपि नियमेन कर्तव्यमिति विधित्सितम् । कृते अभ्युदयः, अकरणे न प्रत्यवाय इति । कस्य तर्हि नियमेन कर्तव्यमिति विधिरिति चेत्; यः पुत्रिकाकृताया आसुरादिविवाहोढाया वा पुत्रो मातामहेन सह मातुस्सापिण्ड्यं करोति, तस्य मातामहश्राद्धं नियतमेव, अकरणे च प्रत्यवायः । मासिश्राद्धे तु मातुः पृथक् श्राद्धाभावान्मातामहश्राद्धांशभागित्वोपपत्तेः । अथ वा यो दौहित्रोऽपुत्रस्य मातामहस्याखिलार्थहारी तस्यैतच्छ्राद्धं नियतम् । यथाह लौगाक्षिः—

श्राद्धं मातामहानां च अवश्यं धनहारिणा ।

दौहित्रेण विधिज्ञेन कर्तव्यं विधिवत्सदा ॥

इति । इममेवार्थं भारुचिरप्याह—

‘यस्मिन् पक्षे अपुत्रो मातामहः, पुत्रिकासुनश्चाखिलद्रव्यहारी, तस्मिन् पक्षे तस्य पिण्डदाननियमः’ इत्यादिना ग्रन्थेन । मातामहश्राद्धप्रयोगश्च स्मृत्यन्तरेभ्यो न्यायतश्च प्रत्येतव्यः । तस्मात् सर्वस्य दौहित्रस्य पिण्डवत् कर्तव्यमेवेति नियमाभावात्सूत्रकारभाष्यकारौ न ब्रूतः ॥ २ ॥

*अन्नस्योत्तराभिर्जुहोति ॥ ३ ॥

अनाकुला

उत्तराभिः 'यन्मे माते' त्यादिभिः स्त्रीलिङ्गनिर्देशादग्निस्सप्तभिः अन्नस्यैकदेशं जुहोति । ब्राह्मणभोजनार्थं कल्पितादन्नादुद्धृत्य जुहोतीत्यर्थः । तत्र 'अमुष्मा' इत्यस्य स्थाने आदितो द्वयोः पितुर्नामनिर्देशः । मध्यमयोः पितामहस्य । अन्त्ययोः प्रपितामहस्य । "यदि द्विपिता स्यादेकैकस्मिन् पिण्डे द्वौ द्वाबुपलक्ष्ये" (आप. श्रौ. १-२७.) इति न्यायेन द्विपितुर्द्वयोरुपलक्षणम्-अमुष्मा अमुष्मा इति । अन्ते स्वाहाकारः । केचित् 'पितरौ वृजेता' मित्यूहं कुर्वन्ति । (ऋग्विकल्पं कुर्वन्ति वा) एतेन पितामहप्रपितामहौ व्याख्यातौ । तथा 'स्वाहा पित्र' इत्यत्रापि केचिदूहं कुर्वन्ति । अपरे न-पितृत्वमत्र विवक्षितं एकत्वमविवक्षितमिति । केचित् मातामहानामप्यूहेन होमं कुर्वन्ति-यन्मे मातामही, यन्मे मातुः पितामही, यन्मे मातुः प्रपितामही, तन्मे रेतो मातामहो वृङ्कां इत्यादि ॥ ३ ॥

तात्पर्यदर्शनम्

अत्रान्नशब्देन ब्राह्मणभोजनार्थमन्नं विवक्षितम्, षष्ठ्या चापादानापादेयभावः । तेनायमर्थः-ब्राह्मणभोजनार्थात्सर्वस्माद्धविष्यजातादोदनापूपादेर्होमार्थमेकस्मिन्पात्रे सहोद्धृत्य, तस्मात् पार्वणवदवदानधर्मेणावदायोत्तराभिः 'यन्मे माता' इत्यादिभिस्सप्तभिः प्रत्युच्चं प्रधानाहुतीर्जुहोति । न तु बहुमन्त्रक एको होमः, 'एतद्वा विपरीतम्' (आप. गृ. २१-५.) इति बहुत्वलिङ्गात् । लिङ्गं च 'एतद्वे'ति सूत्रव्याख्यानेन व्यक्तं भविष्यति । अत्र प्रथमद्वितीययोर्मन्त्रयोरमुष्मा इत्यस्य स्थाने विष्णुशर्मण इति चतुर्थ्या पितुर्नामग्रहणम् । एवं तृतीयचतुर्थयोः पितामहस्य, पञ्चमषष्ठयोः प्रपितामहस्य । सप्तमे त्वदशब्दाभावान्नास्ति नामग्रहणम् । अनूहश्चात्र द्विपित्रादिकस्यापि, 'तस्माद्वचं नोहेत्' (आश्व. श्रौ.) इति ऋगूहप्रतिषेधश्रुतेः, 'न प्रकृतावूहो विद्यते' (आप. प. ३-५०) इति प्रकृतावूहनिषेधाच्च । तस्मात् 'पिता वृङ्काम्' इत्याद्येकवचनं (१) पित्रादिसामान्यपरम् । अत एव प्रकृतौ दशपूर्णमासयोरनेकपत्नीकस्यापि 'पत्नीं सन्नह्य' इत्येकवचनेनैव सम्प्रैषः ।

ऊह इत्युपदेशः । प्रकृतावेव द्वादशाहे "अद्य सुत्यामित्यालेखनः" इत्यूहदर्शनात् ।

'एष ते तत मधुमान्' इत्यादिष्वेष एव न्यायः । जीवपित्रादिकस्तु पित्रादेः पित्रादीनां त्रयाणां मृतानां नामानि गृह्णाति । यस्तु प्रमीतपितृकोऽयं ध्रियमाणपितामहस्स्यात्, स स्वपितुश्च तत्पितामहप्रपिताम-

हयोश्च नामानि गृहीयात् । तथा मन्त्रेषु प्रतियोगिभेदेऽपि पितृपिताम-
हप्रपितामहशब्दानामेव प्रयोगः । ऊहपक्षे तु, तत्तत्प्रतियोगिनिर्देशपू-
र्वकः 'पितुः पिता वृद्धाम्' पितुः पितामहो वृद्धाम्' इत्यादिकः प्रयोगः ।
न च जीवपित्रादिकस्य मासिश्राद्धं नास्तीत्याशङ्कनीयम्,

धियमाणे तु पितरि पूर्वषामेव निर्वपेत् ।

पूर्वेषु त्रिषु दातव्यं जीवेच्चेत्त्रितयं यदि ॥ (म. स्मृ. ३-२२०)

इत्यादिवचनजातात् ।

नन्वेवमपि व्युत्क्रमप्रमीतपित्रादिकस्य नैव घटते,

'व्युत्क्रमाच्च प्रमीतानां नैव कार्या सपिण्डता ।'

इति व्युत्क्रममृतानां सपिण्डीकरणनिषेधेन सपिण्डीकृतपितृसम्प्र-
दानके श्राद्धे तत्पुत्रादीनां (१) अधिकाराभावात् ।

मैवम् ;

पिता यस्य तु वृत्तस्याजीवेच्चापि पितामहः ।

पितुस्स नाम सङ्कीर्त्य कीर्तयेत्प्रपितामहम् ॥

पितामहो वा तच्छ्राद्धं भुञ्जीतेत्यब्रवीन्मनुः ॥

(म. स्मृ. ३-२२१, २२२)

इति मनुवचनेन व्युत्क्रमप्रमीतपित्रादिकस्यापि श्राद्धविधानात् ।
ततश्च व्युत्क्रमाच्चेति निषेधः पाक्षिक इति निश्चयादधिकारोऽपि पा-
क्षिकोऽवगम्यते ॥ ३ ॥

आज्याहुतीरुत्तराः ॥ ४ ॥

अनाकुला

षडाज्याहुतीर्जुहोति-स्वाहा पित्र इत्याद्याः । तत्र 'स्वाहा पित्र'
इति पुरस्तात् स्वाहाकारत्वान्ते स्वाहाकारः । अत्राहुः—मासिश्राद्धे
ब्राह्मणभोजनं प्रधानकर्मतदङ्गमग्नौकरणं पिण्डश्च । तेन जीवपितृश्राद्ध-
क्रिया न भवति । 'यदि जीवपिता न दद्यात्' इति निषेधात् । आहोमात्
कृत्वा विरमेत्' इत्ययमपि विधिर्न भवति । होमस्य भोजनाङ्गत्वात् पि-
ण्डपितृयज्ञे तु होमस्य प्रधानत्वादिति । अन्ये तु येभ्य एव पिता दद्यात्
तेभ्य एव पुत्रोऽपीत्याहुः ।

अपर आह—त्रीणि श्राद्धे प्रधानानि—अग्नौ करणं भोजनं पिण्डदान-
मिति तेनाहोमात् कृत्वा विरमे'दित्यस्यापि विधेरयं विषय इति ॥ ४ ॥

तात्पर्यदर्शनम्

एवमन्नहोमान् हुत्वा, अनन्तरमुत्तराः 'स्वाहा पित्रे' इत्याद्याः षडज्या-
हुतीर्जुहोति ॥ ४ ॥

एतद्वा विपरीतम् ॥ ५ ॥

अनाकुलं

पूर्वास्सप्तज्याहुतयः उत्तराषडन्नाहुतय इत्यर्थः । मन्त्रास्तु यथा-
स्नातमेव । प्रयोगः—पूर्वद्युर्निवेदनं सायं भोजनानन्तरं श्वः श्राद्धं भवि-
ष्यतीति । तत आरभ्य व्रतचर्या सर्वेषाम् । (वयं तु ब्रूमः पूर्वद्युः सायं भोजनं
न भवति । “यदनाश्वानुपवसेत् पितृदेवत्यस्स्या” इति लिङ्गादिति ।) अ-
थापरेद्युः प्रातः द्वितीयं निवेदनम्—अद्य क्रियत इति । अथाभ्यङ्गस्ततोऽपरा-
ह्णे स्नातान् कृतपच्छौचान् तानामन्त्रयते । पूर्वं विश्वेभ्यो देवेभ्यो यज्ञो-
पवीती युग्मान् द्वौ चतुरो वा 'मासि श्राद्धे विश्वेभ्यो देवेभ्यः क्षणः कर्त-
व्य' इति । 'ओं तथे'ति प्रतिवचनम् 'प्राप्नोतु भवा'निति यथासनं प्रापणम् ।
'प्राप्रवानी'ति प्रतिवचनम् । देवेभ्यः प्राङ्मुखाः ब्राह्मणाः प्राङ्मूलेषु दर्भे-
षु । पितृभ्य उदङ्मुखाः द्विगुणभुग्नेषु दक्षिणाग्रेषु युवानः पित्रे । वृद्धाः पि-
तामहाय । वृद्धतमाः प्रपितामहाय । एकैकस्य (१) त्रयस्त्रयो वा । शुचौ देशे
दक्षिणाग्रवणे श्राद्धागारं सर्वतः परिश्रितमुदङ्वाद्धारं तस्य पूर्वोत्तरे देशे
अग्निरौपासनः । तस्या दक्षिणतः पिण्डदानार्थं स्थण्डिलम् । तस्य दक्षिणतः
उदङ्मुखाः पित्रर्थाः पश्चात् प्राङ्मुखाः देवार्थाः । तस्मिन्नेव स्थण्डिले
यथावकाशं त्रिषु पात्रेषु पितृभ्य उदकान्यर्घ्याणि दक्षिणापवर्गाणि तिल-
वन्ति । देवेभ्य एकस्मिन्यवमति । तानि पुष्पैरवकीर्य दर्भेषु सादयित्वा दर्भैः
प्रच्छाद्य आसनगतानां ब्राह्मणानां हस्तेषु स्वस्मात्स्वस्मात् उदपात्रात्
पात्रान्तरेणाप आदाय 'विश्वे देवा इदं वोऽर्घ्यं' 'पितः इदं तेऽर्घ्यं, पितामह
इदं तेऽर्घ्यं, प्रपितामह इदं तेऽर्घ्यं, इत्यर्घ्याणि ददाति तूष्णीं वा । पुर-
स्तादुपरिष्ठाच्च शुद्धोदकम् । ततो गन्धादिभिः वासोभिश्च द्विजानभ्य-
र्च्य । 'उद्भिध्रयतामग्नौ च क्रियता'मित्यामन्त्रयते । 'काममुद्भिध्रयतां
काममग्नौ च क्रियतां' इति प्रतिवचनम् । ततो ब्राह्मणार्थं संस्कृतादन्ना-
दुद्धृत्यापरेणाग्निं बर्हिषि प्रतिष्ठाप्याभिघार्याग्नेरुपसमाधानाद्याज्य-
भागान्ते त्रयोदश प्रधानाहुतीर्जुहोति ॥ ५ ॥

तात्पर्यदर्शनम्

यद्वा—विपरीतमेतद्भवति, 'यन्मे माता' इत्याद्याः पूर्वास्सप्तज्याहुतयः,
'स्वाहा पित्रे' इत्याद्या उत्तराषडन्नाहुतय इति ॥ ५ ॥

सर्वमुत्तरैरभिमृशेत् ॥ ६ ॥

अनाकुला

एवं प्रधानाहुतीहुत्वा सौविष्टकृतं हुत्वा जयादि प्रतिपद्यते । साङ्गे प्रधा-
ने सर्वत्र प्रार्चीनावीतम् । न जयादय इत्यन्ये । परिषेचनान्तं कृत्वा प्रणी-
ताश्च विमुच्य ततस्सर्वमन्नं होष्यं च समुपनिधाय हुतशेषं च तस्मिन्
उत्सृज्य तमुत्तरैस्त्रिभिः अभिमृशेत् 'एष ते तत मधुमानि' त्येतैः । अत्रा-
प्यूहः 'एष ते मातामह मधुमा' नित्यादि ॥ ६ ॥

तात्पर्यदर्शनम्

अथ ब्राह्मणभोजनार्थं हविष्यमहविष्यं च सर्वमन्नं उत्तरैः 'एष ते
तत मधुमान्' इत्येतैस्त्रिभिर्मन्त्रैः अभिमृशेत् । एकयत्नेन सर्वस्याभिमर्श-
नासम्भवे मन्त्रावृत्तिः ; शेषिपरतन्त्रत्वाच्छेषाणाम् ॥ ६ ॥

क्लृप्तान्वा प्रतिपूरुषम् ॥ ७ ॥

अनाकुला

अथ वा भोजनपात्रेषु क्लृप्तानोदनविशेषान् प्रतिपूरुषं पृथगभिमृ-
शेत् यथालिङ्गम् । तत्र यावन्तः पित्रर्थे भोज्यन्ते तावत्सु प्रथमस्य
मन्त्रस्यावृत्तिः 'एवमुत्तरयोः । ततः पात्रेषु कल्पितान्नशेषान् ॥ ७ ॥

तात्पर्यदर्शनम्

अथवा-पित्राद्यर्थेभ्यो ब्राह्मणेभ्यः प्रतिपूरुषं भोजनपात्रेषु क्लृप्तान्
प्रकल्पितान् भोज्यपदार्थान् एकैकेन मन्त्रेण यथालिङ्गमभिमृशेत् ।
अत्रापि पित्रादेरेकैकस्य ब्राह्मणबहुत्वे युगपदभिमर्शनासम्भवे च तत्त-
न्मन्त्रावृत्तिः ॥ ७ ॥

उत्तरेण यजुषोपस्पर्शयित्वा ॥ ८ ॥

अनाकुला

उत्तरेण यजुषा 'पृथिवी ते पात्र'मित्यनेन ब्राह्मणैः स्पर्शयित्वा
भोजयेदिति शेषः । तत्र च 'ब्राह्मणानां त्वा, 'मैषां क्षेष्टाः' इति
बहुत्वं दृश्यते तथापि प्रतिपूरुषं मन्त्रावृत्तिः (१) उपरवमन्त्रवत्, वत्सापा-

१. ज्योतिष्टोमे दक्षिणहविर्वर्धनस्य शकटस्याधोभागे द्रोणकलशाख्यपात्रविशेषस्याधस्तात् चत्वारि
बिलानि खन्यन्ते । तेषामुपरव इति संज्ञा । तत्खननार्थं मन्त्राः "रक्षोहनो वलगहनो वैष्णवान् खनामि"
इति । तत्रैकैकस्याप्युपरवस्य खनने मन्त्रः पठ्यते । तत्र यथा मन्त्रे "वैष्णवान्" इति बहुवचनान्तत्वेऽपि
यथा मन्त्रावृत्तिः तद्वदित्यर्थः ॥ एवं दर्शयागे सायं दोहनार्थं अमावस्यायां प्रातः वत्साः खस्वमातृतः
अपाक्रियन्ते "वायवस्थोपायवस्थ" इति मन्त्रेण तत्र 'वायवः' इति बहुवचनान्तत्वेऽपि एकैकवत्सापक्-
करणेऽपि मन्त्रः प्रयुज्यते । प्रतिवत्सापकरणं च मन्त्रावृत्तिः क्रियते तद्वच्चैत्यर्थः ॥

करणमन्त्रवच्च । तत्र पूर्वं देवानामुपस्पर्शनं 'विश्वे देवास' इत्यनयर्चा, स्मृत्यन्तरे दर्शनात् । वैष्णव्येत्यपरे । इदं विष्णुरित्यन्ते विष्णो हव्यं रक्षस्वेति । तथा पित्र्येष्वप्यन्ते विष्णो कव्यं रक्षस्वेति । भुज्जानेषु परा-
ङ्गावर्तते । रक्षोघ्नान् पित्र्यान् वैष्णव्यानन्यांश्च पवित्रान् धर्म्यान् मन्त्रान् धर्मशास्त्रमितिहासपुराणांश्चाभिश्चावयति ।

ततस्तृप्तान् ज्ञात्वा मधुमतीः श्रावयेत् अक्षन्नमीमदन्तेति च । अथ भूमावन्नं विकिरति—'ये अग्निदग्धा येऽनग्निग्धा ये वा जाताः कुले मम । भूमौ दत्तेन पिण्डेन तृप्ता यान्तु परां गति'मिति । अथाचान्तेषु पुनरपो दत्त्वा 'स्वदित'मिति पित्रर्थान् वाचयति 'रोचत' इति वैश्वदेवार्थान् । ततो यथाश्रद्धं दक्षिणां दत्त्वा सर्वेभ्योऽन्नशेषेभ्यः पिण्डार्थं प्राशनार्थ-
ञ्चोद्धृत्य शेषं निवेदयेत्—अन्नशेषैः किं क्रियतां इति । इष्टैस्सहोपभुज्य-
तामिति प्रतिवचनम् ।

‘दातारो नोऽभिवर्धन्तां(१) वेदास्सन्ततिरेव नः ।

श्रद्धा च नो मा व्यपगात् बहुदेयं च नोऽस्तु’ ॥ इति प्रार्थयते ।

‘दातारो वोऽभिवर्धन्ता’मित्यूहेन प्रतिवचनम् । भुक्तवतः प्रदक्षिणीकृत्य, नमस्कारः । ओं स्वधेति पितृभ्यः । विश्वदेवाः प्रीयन्तामिति विश्वेषां देवानाम् । तत्र सर्वकर्मणां वैश्वदेवेषु पूर्वं प्रवृत्तिः पश्चात् पित्र्येषु । वि-
सर्जने विपर्ययः । अभिश्रवणादि यज्ञोपवीती प्राक्पिण्डेभ्यः, कल्पा-
न्तरदर्शनात् ॥ ८ ॥

तात्पर्यदर्शनम् ।

उत्तरेण 'पृथिवी ते पात्रम्' इत्यनेन यजुषा, कल्प्तानन्नाविशेषान् ब्राह्म-
णान्, हस्ते गृहीत्वोपस्पर्शयित्वा, तं भोजयेदिति शेषः । अत्र च मन्त्रे
यद्यपि ब्राह्मणानामिति बहुवचनं तथापि युगपत् स्पर्शयितुमशक्य-
त्वात् प्रतिपुरुषं मन्त्रावृत्तिः, यथा—'वायवस्स्थ' (तै. सं-१-१-१.)
इति मन्त्रः प्रतिवत्सम् । एवंविधेषु बहुवचनं प्रयोगसाधुत्वार्थं, एकप्र-
योगवचनप्रयोज्यानेकव्यक्त्यभिप्रायं वा ॥ ८ ॥

भुक्तवतोऽनुव्रज्य प्रदक्षिणीकृत्य द्वैधं दक्षिणाग्रान्
दर्भान् सँस्तीर्य तेषूत्तरैरपो दत्त्वोत्तरैर्दक्षिणापवर्गान् पिण्डा-
न्दत्त्वा पूर्ववदुत्तरैरपो दत्त्वोत्तरैरुपस्थायोत्तरयोदपात्रेण त्रिः
प्रसव्यं परिषिच्य न्युब्ज्य पात्राण्युत्तरं यजुरनवानं व्य-

वराध्यमावर्तयित्वा प्रोक्ष्य पात्राणि द्वन्द्वमभ्युदाहृत्य सर्वत-
स्समवदाथोत्तरेण यजुषा शेषस्य ग्रासवराध्यं प्राशनीयात् ॥ १ ॥

अनाकुला

ततस्तान् भुक्तवतोऽनुव्रज्य प्रदक्षिणीकृत्य प्रत्यावृत्य प्राचीनावीती
पिण्डप्रदानदेशे दक्षिणाग्रान् दर्मान् संस्तृणाति द्वैधं द्वेधा द्वयोः स्थान-
योरसंभ्रानित्यर्थः । तत्र पितृभ्यः पुरस्तात् स्तृणाति, मातृभ्यः प-
श्चात् । तथा चाश्वलायनः—कर्षूष्वेके द्वयोष्पट्सु वा, पूर्वासु पितृभ्यो
दद्यात्, अपरासु स्त्रीभ्यः (आश्व. गृ. १-५-६, ७, ८) इति । 'दक्षिणाग्रैः
पित्र्येषु' (आप. गृ. १. ७) इत्यस्य परिस्तरणविषयत्वादिह दक्षिणानीत्यु-
क्तम् । संस्तृण्यते तेषूत्तरैर्मन्त्रैः 'मार्जयन्तां मम पितर' इत्यादिभिरपो द-
दाति । पूर्ववदिति वक्ष्यमाणमन्त्रा अप्यपकृष्यन्ते । पिण्डं पूर्ववत् ददाति
पिण्डपितृयज्ञे यत् पिण्डदानं तदित्यर्थः । तेन त्रीनुदकाञ्जलीनित्येवमादयो
विशेषा इहापि भवन्ति । तत्र पितृलिङ्गैः पितृभ्यस्तीर्णेषु, मातृलिङ्गैर्मा-
तृभ्यस्तीर्णेषु ।

एवमपो दत्त्वा तत उत्तरैर्मन्त्रैः 'एतत्ते ततासावित्यादिभिस्तेषु
दर्भेषूभयेषु दक्षिणापवर्गान् पिण्डान् ददाति यथालिङ्गं पितृभ्यश्च मातृभ्य-
श्च । असावित्यत्र सर्वत्र नामग्रहणं यथालिङ्गम् । अत्रापि पूर्ववदित्यस्य स-
बन्धात् सव्यं जान्वाच्यावाचीनपाणिरित्यादि विधानमिहापि भवति ।
अनेकपितृकस्योह इति पैङ्गिसूत्रम् । 'एतद्वां ततो यज्ञशर्मविष्णुशर्माणौ
ये च युवामनु, 'एतद्वां पितामहा'वित्यादि । एतद्वां मातरावसौ याश्च
युवामनु' इत्यादिदक्षिणापवर्गानित्युच्यते—उभयेषां पिण्डानां पृथक्
दक्षिणापवर्गता यथा स्यादिति । तेन पितृपिण्डानां दक्षिणतो मातृपि-
ण्डा न भवन्ति । किं तर्हि ? पश्चात् ।

एवं पिण्डान् दत्त्वा पूर्ववदुत्तरैरपो ददाति पितृभ्यश्च मातृभ्यश्च ।
मन्त्रसमाम्नाये 'मार्जयन्तां मम पितर इत्येते' इति मन्त्राणां पुनरादिष्टत्वात् ।
'उत्तरैरपो दत्त्वा' इत्येव सिद्धे पूर्ववदित्यतिदेशः पिण्डपितृयज्ञप्रत्यवम-
र्शनार्थः—पिण्डेषु चोदकाञ्जलिषु च । तत उत्तरैर्मन्त्रैः तानुपतिष्ठते
यथालिङ्गं 'ये च वोऽत्रेति पितृन्, याश्च वोऽत्रेति मातृः; ते च वहन्तामि-
ति पितृन्, ताश्च वहन्तामिति मातृः, तृप्यंतु भवंत इति पितृन्, तृप्यंतु
भवत्यः इति मातृः, तृप्यत तृप्यत इत्युभयान् ।

तत उत्तरैर्चा 'पुत्रान् पौत्रानित्येतया त्रिः प्रसव्यमुदपात्रेण पिण्डान् परि-

विञ्चति । उभयांस्तपर्यान्त्विति लिङ्गात् पिण्डानां सहपरिषेचनम् । उदपात्र-
वचनं हस्तेन मा भूदिति । प्रसव्यवचनमनुवादः प्रसव्यं त्रिगुणीभूतमेकमेव
परिषेचनं सन्ततं यथा स्यात्, न पिण्डपितृयज्ञवत् त्रीणि परिषेचनानि
पृथगिति । एवं परिषिच्य ततः पात्राणि यान्यत्र प्रकृतानि त्रीण्यर्घ्यपात्राणि
परिषेचनपात्रमुदकुम्भः यस्मिन् पिण्डार्थमन्नमुद्धृतं तच्चेति तानि न्युञ्ज्य
न्याञ्चि कृत्वा तत उत्तरं यजुः 'तृप्यत तृप्यत तृप्यते' त्येतत् अनवानमनु-
ह्वसन् ज्यवरार्घ्यमावर्तयति त्रिरभ्यावृत्तिः अवरा मात्रा यस्यवर्तनस्य
तत् ज्यवरार्घ्यम् । यजुर्ग्रहणं 'तृप्यते'त्यस्य त्रिरावृत्तस्य पठितस्यैकयजु-
ष्टुज्ञापनार्थम् । तस्य त्रिरावृत्तौ नवकृत्वोऽभ्यावृत्तिर्भवति । एवमावृत्य
न्यक्कृतानि पात्राणि प्रोक्ष्य द्वन्द्वमभ्युदाहरति उदानयति । अभीति वचनात्
उत्तरं कर्म प्रत्युदाहरतीत्यर्थः । तेनोत्तरस्मिन्नपि श्राद्धकर्मणि तान्येव
पात्राणीत्येके । नेत्यन्ये । एवमभ्युदाहृत्य शेषस्यान्नस्य त्रासवरार्घ्यं त्रा-
सोऽवरार्घ्यौ अवमा मात्रा यस्य तत् त्रासवरार्घ्यम् छान्दसो ह्रस्वः । त-
त्प्राश्नीयात् उत्तरेण यजुषा 'प्राणे निविष्टोऽमृतं जुहोमि' इत्यनेन सर्वतस्सर्व-
भ्यः श्राद्धशेषेभ्य अन्नशेषेभ्य इत्यर्थः । श्राद्धाङ्गमिदं प्राशनं, न नित्यस्या-
शनस्य नियमविधिः । तस्मात् तत्रापि प्राचीनावीतमेव । आचमने
तु यज्ञोपवीतमनङ्गत्वात् । ततः पञ्चमहायज्ञानां प्रवृत्तिः ॥ ९ ॥

तात्पर्यदर्शनम्

अथ भुक्त्वतो व्रजतो ब्राह्मणानागृहसीमान्तमनुव्रज्य प्रदक्षिणीकरोति ।
एतयोश्च यज्ञोपवीतम् । कथम् ? प्रदक्षिणे तावत् 'यज्ञोपवीतिना प्रद-
क्षिणम्' इति साहचर्यात् । अनुव्रजनेऽप्यनुव्रज्य प्रदक्षिणीकृत्येति प्रदक्षिण-
साहचर्यात् । तन्त्रेण चैतदुभयं, सम्भवात् (१) । यदि तु कारणवशात्त-
न्वाभावः, तदा पृथक्पृथक् । अथ प्रत्येत्य प्राचीनावीती पिण्डदान-
देशे दक्षिणाग्रान् दर्भान्, द्वैधं द्वेधा संस्तृणाति । तत्र पुरस्तात्पित्रार्घ्यं,
पश्चान्मात्रार्घ्यम् ; आश्वलायने दर्शनात्, आचाराच्च । ततस्तेषु दर्भेषु
त्तरैः 'मार्जयन्तां मम पितरः' इत्यादिभिस्त्रिभिः, 'मार्जयन्तां मम मा-
तरः' इत्यादिभिश्च यथार्हं दक्षिणापवर्गमपि दत्वा अनन्तरमुत्तरैः 'एतत्ते
ततासौ' इत्यादिभिः 'एतत्ते मातरसौ' इत्यादिभिश्च यथालिङ्गं त्रींस्त्रीन्
दक्षिणापवर्गान् पिण्डान् ददाति । पिण्डाश्च हुतशेषात् भुक्तशेषाच्च सम-
वदाय कर्तव्याः । अत्र पूर्वेषु त्रिषु मन्त्रेष्वसावित्यस्य स्थाने पितृपिता-
महप्रपितामहानां नामानि सम्बुद्ध्या यथाक्रमं गृह्णाति । उत्तरेषु तु त्रिषु

मातृपितामहीप्रपितामहीनाम् । 'दक्षिणतोऽपवर्गः' (आप.श्रु.१-१०) इति सामान्यविवेचिसिद्धस्येह पुनर्वचनं, पिण्डदान एव 'दक्षिणापवर्गः' द्वैधं दर्शयित्वा तु पश्चिमापवर्ग इति ज्ञापनार्थम् । उभयोभयेषां पिण्डानां प्रत्येकं दक्षिणापवर्गसिद्धयर्थं च । अथ पूर्ववत् 'मार्जयन्ताम्' इत्यादिभिरेवापो ददाति ।

केचित्—'तेषूत्तरैरपो दत्त्वा उत्तरैर्दक्षिणापवर्गान् पिण्डान् दत्त्वा' इत्येतयोरपि 'पूर्ववत्' इति पदमपकृष्य त्रिष्वपि सुत्रेषु चोद्यमानं पूर्ववत् पिण्डपितृयज्ञवत्कर्तव्यमिति व्याचक्षते । प्रयोजनं तु "त्रीनुदकाञ्जलीन्नियति" (आप.श्रौ. १-८-१०) 'सव्यं जान्वाच्यावाचीनपाणिः' (आप.श्रौ. १-९-१) इत्यादिविधानमिहापि भवतीति । तत्र ; अपकर्षस्यैवायुक्तत्वात्, पूर्ववादित्यस्य पिण्डपितृयज्ञवादित्वेवंतुच्छानुदयाच्च । यदि त्वाचारवलात् 'सव्यं जान्वाच्य' इत्यादीहापि कर्तव्यमेवेत्युच्येत, तदा न कश्चिद्वापः ।

अथोत्तरैः 'ये च वोऽत्र' इत्यादिभिष्वङ्भिर्मन्त्रैर्यथा क्रमं यथालिङ्गं पितृन् मातृश्च त्रिस्त्रिरुपतिष्ठते । तृप्यतेत्यनेन त्रिरावृत्तेन उभयांस्तन्त्रेण ॥

केचित्—चत्वारो मन्त्राः न षट् । तत्र प्रथमो मन्त्रो 'ये च वोऽत्र' इत्यादिः 'ताश्च वहन्ताम्' इत्यन्तः उभयेषामुपस्थानार्थः । 'तृप्यन्तु भवन्तः' इति पितृणाम् । 'तृप्यन्तु भवत्यः' इति मातृणाम् । 'तृप्यत (१) तृप्यत तृप्यत' इत्युभयेषामिति ॥

तत उत्तरया 'पुत्रान्पौत्रान्' इत्येतया उभयेषां पिण्डान्युगपदुदपात्रेण त्रिः प्रसव्यमविच्छिन्नं परिषिञ्चति । सामान्यविवेचिसिद्धस्य प्रसव्यस्येह पुनर्वचनं पूर्वत्र "प्रदक्षिणीकृत्य" इति वचनादिहापि प्रादक्षिण्यं स्यादिति शङ्कानिरासार्थम् । अनन्तरं पात्राणि होमार्थानि पिण्डदानार्थानि च ।

केचित्—भोजनार्थानि वोददानार्थानि च, न तु होमार्थानीति ।

न्युज्य अधोबिलानि कृत्वा, । तत उत्तरं यजुः 'तृप्यत तृप्यत तृप्यत' इत्याम्नानत एवं त्रिरभ्यस्तम् । अनवानं अनुच्छ्वसन् (२) । व्यवस्य त्रिरभ्यावृत्तिरवरा मात्रा यस्यावर्तनस्य तत्त्ववराध्यं यथा भवति तथा वर्तयति । ततश्चावमायामपि मात्रायां तृप्यतेति नवकृत्वोऽभ्यासितव्यं भवति । एवमनवानं यावच्छ्रुत्वावर्त्य, ततः पात्राणि न्यग्भूतानि प्रोक्ष्य, द्वन्द्वमभ्युदाहरति । अत्राभ्युपसर्गादुत्तरं कर्म प्रत्युदाहरति । तेषां पात्राणां (३) निरिष्टिकदोषो नास्तीति भावः । अथ शेषस्यान्नस्य प्रासवराध्यं प्रा-

सावराध्यम् । छान्दसत्वाद्भस्वः । उत्तरेण यजुषा 'प्राणे निविष्टः' इत्यनेन प्राश्नीयात् । एतच्च सर्वतस्सर्वेभ्योऽन्नशेषेभ्यस्समवदाय कार्यम् । इदं च प्राशनं भोजनेच्छायामसत्यामपि ग्रासवराध्यमवश्यं प्राश्यं; कर्माङ्गत्वात् । एवं प्राश्य, ततश्शुद्धर्थं यज्ञोपवीत्याचामेत् ॥

अथात्र सूत्राणामपूर्णत्वादन्यतस्सिद्धानपि पदार्थानुपसंहृत्य यथा-प्रतिभासं प्रयोग उच्यते—पूर्वेद्युस्सायमौपासनहोमं हुत्वा प्राचीनावीती कृतप्राणायामः श्वो मासिश्राद्धं कर्तास्मीति सङ्कल्प्य शुचित्वादिगुणसम्पन्नेभ्यः श्वित्रादिदोषवर्जितेभ्यः कृतसायमाह्निकेभ्यो ब्राह्मणेभ्यो निवेदयेत् । तत्र प्रथमं यज्ञोपवीती भूत्वा 'श्वो मासिश्राद्धं भविता, तत्र भवद्भिर्विश्वेदेवार्थे क्षणः कर्तव्यः' इति विश्वेदेवार्थेभ्यो ब्राह्मणेभ्यो निवेदयेत् । ततः प्राचीनावीती 'पित्रर्थे क्षणः कर्तव्यः' इति पित्रर्थेभ्यः । 'पितामहार्थे क्षणः कर्तव्यः' इति पितामहार्थेभ्यः । 'प्रपितामहार्थे क्षणः कर्तव्यः' इति प्रपितामहार्थेभ्यः । एकब्राह्मणपक्षे तु 'पितृपितामहप्रपितामहार्थे क्षणः कर्तव्यः' इति । मातामहश्राद्धकारी चेत्, ऊहेन 'मातामहार्थे क्षणः' इत्यादिना निवेदयेत् । तत्र चाधारयोस्तदर्थसमिधोराज्यभागयोरग्निमुखाहुतौ स्विष्टकृति प्रायश्चित्ताहुतौ च तथा विश्वेदेवार्थेषु सर्वेषु पदार्थेषु च प्रदक्षिणानुब्रजनयोश्च यज्ञोपवीतमेव । एभ्योऽन्यत्रासमाप्तेस्सर्वत्र प्राचीनावीतमेव । एतच्च प्रागेवोपपादितम् । कर्तुंश्चात्र सङ्कल्पादारभ्य आसमाप्तेर्ब्रह्मचर्यादिब्रतचर्या अनशनं च भवति । भोक्तृणामपि मनूकान्ऽक्रोधत्वादिः । अथापरेद्युः प्रातस्तान् ब्राह्मणान् गृह्णानीय आचान्तानासनेषूपवेश्य पूर्ववद्वितीयमामन्त्रणम् । अत्र त्वद्य श्राद्धं भविष्यतीति भेदः । 'पूर्वेद्युर्निवेदनं अपरेद्युर्द्वितीयं तृतीयं चामन्त्रणम्' इतिवचनात् । अथ तेषां पादान् कुण्डेषु सकूर्चतिलेष्ववनिज्याचमय्य, कुरतराम्बूलादीनि दत्वा अभ्यज्य स्नानार्थं प्रस्थापयेत् । ते च स्नायुः । ततस्स्वयं च स्नातो ब्राह्मण-भोजनार्थादन्नादन्येनाग्नेन वैश्वदेवं पञ्चमहायज्ञांश्च कुर्यात् । केचित्—समाप्ते श्राद्धे इति ।

ततोऽपराह्णे प्राचीनावीती ब्राह्मणान् प्रक्षालितपाणिपादानाचान्तनासनेषूपवेशयति । तत्र विश्वेदेवार्थान् प्राङ्मुखान् प्राक्कूलेषु दर्भेषु पित्राद्यर्थानुदङ्मुखान् द्विगुणभुग्नेषु दक्षिणाग्रेषु दर्भेषु । श्राद्धागारं च शुचौ देशे दक्षिणाप्रवणे सर्वतः परिश्रितमुदगद्वारं च भवति । तस्योत्तरपूर्वदेशेऽग्निरौपासनः । अग्नेर्दक्षिणतः पिण्डप्रदानार्थं स्थण्डिलम् । तस्य

दक्षिणतः पित्राद्यर्थानामासनम् । पश्चात्तु विश्वेदेवार्थानामासनम् । स्थण्डिलेषु यथावकाशं पित्रादिभ्यस्त्रिषु पात्रेषु एकस्मिन् वा शास्त्रान्तरोक्तविधिनाध्यार्थमुदकग्रहणम् । विश्वेभ्यो देवेभ्यश्च यथाविधि पात्रन्तरे । तानि गन्धादिभिरभ्यर्च्य, दर्भेषु सादयित्वा दर्भैः प्रच्छाद्याथासनगतानां ब्राह्मणानां हस्तेषु स्वस्मात्स्वस्मादुदपात्रात्पात्रान्तरेणाप आदाय 'विश्वे देवाः इदं वो अर्घ्यं' 'पितरिदं ते अर्घ्यं' 'पितामहेदं ते अर्घ्यं' 'प्रपितामहेदं ते अर्घ्यं' 'पितृपितामहप्रपितामहाइदं वो अर्घ्यं' इति वाध्याणि ददाति । इदमेवाध्यादानं श्राद्धे स्वधानिनयनमुदपात्रानयनमिति चोच्यते । पुरस्तादुपरिष्ठाच्चाध्यादानाद्धस्तेषु शुद्धोदकदानम् । ततो गन्धादिभिर्वासोभिरङ्गुलीयकादिभिश्च यथाविभवं ब्राह्मणानामभ्यर्चनम् । ततस्तान् 'उद्ध्रियतामग्नौ च क्रियताम्' इत्यामन्त्रयते । ते च 'काममुद्ध्रियतां काममग्नौ च क्रियताम्' इति प्रतिब्रूयुः । 'उदीच्यवृत्तिस्त्वासनगतानां हस्तेषूदपात्रानयनम् । उद्ध्रियतामग्नौ च क्रियता मित्यामन्त्रयते । काममुद्ध्रियतामग्नौ च क्रियतामित्यतिसृष्ट उद्धरेज्जुहुयाच्च' (आप. प. २-१७-१७, १८, १९.) इति धर्मशास्त्रवचनात् । एतच्चोदपात्रानयनं उद्ध्रियतामित्यामन्त्रणं च पाक्षिकम्, भाष्यकारेणानुक्तत्वात्, उदीच्यवृत्तिरित्यस्य समासस्य उदीच्यानां वृत्तिरुदीच्येषु वृत्तिरित्युभयथापि विग्रहाभ्युपगमाच्च । अथ ब्राह्मणभोजनादर्थान्नान्न हविष्यमोदनापूपादिकं एकस्मिन् पात्रे समु(१)दधृत्य अहविष्यं क्षारादिसंसृष्टमन्यस्मिन् पात्रे उद्धृत्याथ हविष्यं प्रतिष्ठितमभिघार्य अग्निरूपसमाधानाद्यग्निमुखान्तं कृत्वा 'यन्मे माता' इत्यादिभिस्त्रयोदश प्रधानाहुतीर्हुत्वा स्विष्टकृतं च तत उदीचीनमुष्णं भस्मापोह्य अहविष्यं स्वाहाकारेण हुत्वाथ 'लेपयोः' इत्यादि तन्त्रशेषं समाप्य ततः 'एष ते तत' इत्यादिभिस्सर्वमन्त्रमभिमृश्य अथ पृथक्पृथक्तृतीयमामन्त्रणं पूर्ववदेव कृत्वा त्रिष्वपि चामन्त्रणेषु 'ओं तथा' इति प्रतिवचनं ब्राह्मणानाम् । ततः कर्तुः प्रार्थनं 'प्राप्नोतु भवान्' इति । ततः 'प्राप्नवानि' इत्यङ्गीकारो भोक्तृणाम् ।

अपरे क्रमान्तरमाहुः—वैश्वदेवपञ्चमहायज्ञानन्तरं अपराह्णे प्राचीनावीती अग्निरूपसमाधानादि करोति । तत्र स्वधानिनयनपक्षे पात्रसंसादनकाले स्वधापात्राणामपि सादनम् । प्रणीताः प्रणयि विधिवत् स्वधाग्रहणम् । ततो 'ब्राह्मणं दक्षिणतो निषाद्य' इत्याद्यग्निमुखान्ते कृते

पादप्रक्षालनादि । उद्ध्रियतामित्यामन्त्र्य, अन्नमुद्धृत्य प्रधानहोमादय इति । इहापि पक्षे स्वधानिनयनं पाक्षिकमेव ।

अन्ये तु—मासिश्राद्धे शास्त्रान्तरानुसारान्मन्त्रवन्नियमवद्भोजन-देशसंस्कारं, विश्वेषां देवानां पित्रादीनां चावाहनं, भोजयित्वोद्भासनं चेच्छन्ति । अत्र च पदार्थेषु क्रमे च शिष्टाचारादेव निर्णयः, सूत्रकार-भाष्यकाराभ्यामनुक्तत्वात् ॥

अथ प्रकृतमुच्यते—भोजनपात्रकल्पात्तानन्नविशेषान् यथास्वं ब्राह्मणा-नुपस्पर्शयति 'पृथिवी ते पात्रं, इत्येतया 'इदं विष्णुर्विचक्रमे' इत्येतया च । तस्याश्चान्ते 'विष्णो हव्यं रक्षस्व' इति विश्वेषां देवानां, 'विष्णो कव्यं रक्षस्व' इति पित्रादीनाम् । एवं स्पर्शयित्वाथ भोजयेत् । विभवे सति सर्पिर्मौसादीनि विशिष्टानि दद्यात् ; अभावे तैलं शाकमिति । भुञ्जानान् ब्राह्मणानाहवनीयार्थेन ध्यायेत्, पित्रादीन् देवतात्वेन, अन्नं चामृतत्वेन, आत्मानं ब्रह्मत्वेन । भुञ्जानेषु च पराडावृत्य राक्षो-घ्नान् पिड्यान् वैष्णवानन्यांश्च(१)पावमानमन्त्रान् धर्मशास्त्रमितिहा-सपुराणानि चाभिश्चावयति । तृप्तांश्च ज्ञात्वा मधुमतीश्चावयति, 'अक्ष-न्नमीमदन्त' इति च । अथ भूमावन्नं(२)परिकिरति—

ये अग्निदग्धा येऽनग्निदग्धा ये वा जाताः कुले मम ।

भूमौ दत्तेन पिण्डेन तृप्ता यान्तु परां गतिम् ॥ इति ।

अथाचान्तेषु पुनरपि दत्त्वा 'स्वदितम्' इति पित्राद्यर्थान् वाचयति, 'रोचयते' इति विश्वेदेवार्थान् । ततो यथाशक्ति दक्षिणां दत्त्वाथ सर्वेभ्योऽन्नशेषेभ्यः पिण्डार्थं प्राशनार्थं चोद्धृत्य (३)अन्न-शेषः किं क्रियताम् ? इति शेषं निवेदयेत् । ते च 'इष्टैस्सह भुज्य-तां' इति प्रतिब्रूयुः । अथ कर्ता—

दातारो नोऽभिवर्धन्तां वेदास्सन्ततिरेव (४)नः ।

श्रद्धा च नो मा व्यपगाद्वहु देयं च नोऽस्तु ॥

इति प्रार्थयते ।

दातारो वोऽभिवर्धन्तां वेदास्सन्ततिरेव वः (५) ।

श्रद्धा च वो मा व्यगमद्वहु देयं च वोऽस्तु ॥

इति तेषां प्रतिवचनम् । अथ,

अन्नं च नो बहु भवेदतिथीश्च लभेमहि ।

याचितारश्च नस्सन्तु मा च याचिष्म कञ्चन ॥

इति च प्रार्थयते । (१) 'अन्नं च वो बहु भवेत्' इत्यूहेनैव प्रतिवचनम् । अनन्तरं 'ओं स्वधा' इत्याह । 'अस्तु स्वधा' इति प्रतिवचनम् । अथ ब्राह्मणानां पित्राद्यर्थानां पूर्वं विसर्जनम् । विश्वेषां देवानां पश्चाद्विसर्जनम् । पूर्वोक्तेषु निवेदनादिषु सर्वेषु पदार्थेषु देवपूर्वत्वमेव । अथ यज्ञोपवीती भुक्तवतोऽनुवज्य प्रदक्षिणीकृत्य, प्राचीनावीती 'द्वैधं दक्षिणाग्रान्' इत्यादि, 'शेषस्य आसवराध्यं प्राश्नीयात्' इत्येवमन्तं यथासूत्रं करोति ॥

अत्र चेदं वक्तव्यम्—ब्राह्मणभोजनं होमः पिण्डदानं च त्रीण्यपि मासिश्राद्धे प्रधानानि । अग्न्याधेये (२) धूर्तस्वामिनोक्तत्वात्, वैश्वदेवे विश्वेदेवा इत्यत्र कपर्दिस्वामिनोक्तत्वाच्च ।

केचित्—इह ब्राह्मणभोजनमेव प्रधानम्, होमः पिण्डदानं च तदङ्गम्, अनर्थावेशो भोजयेदिति प्रकृत्य तयोर्विधानात् इति ।

अथास्य मुख्यकल्पासम्भवे आमश्राद्धविधिरनुकल्पतयोच्यते—

आपद्यनग्नौ तीर्थे च चन्द्रसूर्यग्रहे तथा ।

आमश्राद्धं द्विजैः कार्यं शूद्रः कुर्यात्सदैव हि ॥

इति (३) बृहत्प्रचेतोवचनात् ।

अत्र व्यासः—

आवाहनं च कर्तव्यमर्घ्यदानं तथैव च ।

एष एव विधिर्यत्र (४) यत्र श्राद्धं विधीयते ॥

यद्यद्ददाति विप्रेभ्यः शृतं वा यदि वाऽशृतम् ।

तेनाग्नौ करणं कुर्यात्पिण्डांस्तेनैव निर्वपेत् ॥ इति ।

अत्र षट्त्रिंशन्मतम्—

आमश्राद्धं यदा कुर्यात् पिण्डदानं कथं भवेत् ।

गृहादाहृत्य पक्वान्नं पिण्डान् दद्यात्तिलैस्सह ॥ इति ।

प्रयोगसंक्षेपस्तु—पूर्वेष्टुरपरेष्टुर्वा ब्राह्मणाग्निमन्त्र्य, पूर्वाह्णे स्नात्वा ब्राह्मणानाहूय, पादप्रक्षालनाद्यर्घ्यदानान्तं कृत्वा, यथाविभवं गन्धवस्त्रादिभिश्च यथार्हमभ्यर्च्य, 'अग्नौ करिष्यामी'त्यामन्त्र्य अथाग्निमुखान्ते तण्डुलाद्यामद्रव्येण होमकरणम् । ततस्तन्त्रशेषं समाप्य, तण्डुलाद्यामद्रव्यं श्राद्धार्थं ददाति । चरोरभावात्तद्धर्माणामभावः ।

१. ख.ग.झ—अतिथीश्च लभध्वम् । याचितारश्च वस्तन्तु मा च याचध्वं कञ्चन । इत्यधिकम्

२ ड.ज—भाष्यकारेणेत्यधिकम् ।

३ क—बृहस्पतिवचनात् बृहत्प्रचेतोवचनाच्च । ज—बृहस्पतिप्रचेतसोर्वचनात्,

४ ड—अन्न, ङ—आम

भोजनाभावाच्च तत्सम्बन्धिनामप्यभावः । ततः पिण्डदानमामेन, गृहा-
दाहृतेन पक्वेन वेति । अत्यन्तापदि तु 'अपि ह वा हिरण्येन (१) प्रदा-
नमात्रं,' अपि वा मूलफलैः प्रदानमात्रम्, इत्यादिबोधायनादिवचनाद्विर-
ण्यादेर्वा प्रदानमात्रं समस्तधर्मरहितं कुर्यात् । एवं सर्वथापि श्राद्धमवश्यं
कर्तव्यम् । न तु कस्यांचिदप्यवस्थायां लोपः । अत्र च श्राद्ध-
विषये यद्यपि,

वसवः पितरो ज्ञेयाः रुद्राश्चैव पितामहाः ।

प्रपितामहास्तथादित्याश्श्रुतिरेषा सनातनी ॥

इत्यादिशास्त्रान्तरसिद्धं बहु वक्तव्यमस्ति ; तथापि विस्तरभयादु-
परम्यते ॥ ९ ॥

एवं प्रकृतिभूतं मासिश्राद्धं व्याख्यायेदानीं तद्विकृतिभूतं प्रतिसंवत्सर-
मनुष्ठेयं अष्टकाख्यं पाकयज्ञान्तरं व्याख्यास्यन्, तस्य कालविधिमाह—

या माध्याः पौर्णमास्या उपरिष्ठाद्व्यष्टका तस्यामष्टमी

ज्येष्ठया सम्पद्यते तामेकाष्टकेत्याचक्षते ॥ १० ॥

अनाकुला

व्याख्यातः श्राद्धविधिः । अथाष्टका नाम पाकयज्ञः पित्र्यः संवत्सरे
संवत्सरे कर्तव्यः स उपदिश्यते । तस्य कालविधिरयं या माघी तस्या
उपरिष्ठाद्व्यष्टका कृष्णपक्षः । तस्यां या अष्टमी तामेकाष्टका इत्याचक्षते सा यदि
ज्येष्ठया सम्पद्यते सङ्गच्छते तामप्येकाष्टकेत्याचक्षते इति द्वाविमौ योगौ ।
अन्यथा पौर्णमास्या उपरिष्ठादष्टमी ज्येष्ठया सम्पद्यते तामेकाष्टकेत्याच-
क्षत इत्येतावता सिद्धम् । किं व्यष्टका तस्यामिति । तस्मादसत्यपि ज्येष्ठा-
संयोगे भवत्यष्टम्या एकाष्टकत्वम् । व्यष्टकाग्रहणस्य प्रयोजनं मृग्यम् ।
किमर्थं ज्येष्ठया सम्पद्यत इति ? यदा द्वयोरहोरष्टमी तदा ज्येष्ठासंयुक्तायां
क्रिया यथा स्यादिति ॥ १० ॥

तात्पर्यदर्शनम्

माध्याः माघमासस्य सम्बन्धिन्याः पौर्णमास्याः उपरिष्ठादूर्ध्वं या व्यष्टका
कृष्णपक्ष इत्यर्थः । तस्यां व्यष्टकायां या अष्टमी तिथिः ज्येष्ठया ज्येष्ठानक्षत्रेण
सम्पद्यते सङ्गच्छते तामष्टमीमेकाष्टकेत्याचक्षते कथयन्ति ब्रह्मवादिनः । तस्या-
मष्टका कर्तव्येति शेषः । एकाष्टकायां वपाहोमादि प्रधानं कर्तव्यमित्यर्थः ।
तामेकाष्टकेत्याचक्षत इति वचनं यान्यन्यान्यप्येकाष्टकायां विहितानि,

(१) यथा गवामयनदीक्षा (२) यथा च दीर्घसत्रेषु विज्ञानार्थमपूपेन कक्ष-
स्योपोषणं, यथैव चोखासम्भरणं, तानि च सर्वाणि यथोक्तलक्षणायामे-
वाष्ट्रम्यां कार्याणीत्येवमर्थम् । अत्रायमभिप्रायः—यद्यपि माघमासस्य सर्वा
कृष्णपक्षाष्टमी ज्येष्ठया न सम्पद्यते ; तथापि तस्यामेकाष्टका कर्तव्यैव ;
पाकयज्ञत्वेन नित्यत्वात्, 'व्यष्टका तस्यां' इत्याधिकग्रहणाच्चेति । ज्येष्ठया
सम्पद्यत इति तु प्रायिकाभिप्रायम् । तेनायुक्तायामपि गवामयनदीक्षादीनि
लभ्यन्ते ॥

केचित्—यदा द्वयोरहोरष्टमी, यस्मिन्वा संवत्सरे द्वौ माघमासौ,
तत्र या अष्टमी ज्येष्ठया सम्पद्यते तस्यामेव कर्म नास (३) स्पष्टायामित्ये-
वमभिप्राय इति ॥ १० ॥

* तस्यास्सायमौपकार्यम् ॥ ११ ॥

* अपूपं चतुश्शरावं श्रपयति ॥ १२ ॥

अनाकुला

(४) उप समीपे क्रियत इत्युपकारः । तत्र भवमौपकार्यम् । तस्या औप-
कार्यमित्यन्वयः । तस्याः एकाष्टकायाः समीपे यत्कर्म क्रियते पूर्वद्युस्सप्त-
म्याम्, तत्र चतुश्शरावमपूपं श्रपयति । सायं सप्तम्यामस्तमिते आदित्ये
अपूपहविष्कं कर्म कर्तव्यमित्यर्थः । तदेवमौपकार्यशब्दः कालविधा-
नाथः । तस्यास्सायमित्यन्वये अष्टम्यामस्तमितेऽपूपं प्राप्नोति, नव-

१ संवत्सराय दीक्षिष्यमाणा एकाष्टकायां दीक्षेत्रेणा वै संवत्सरस्य पत्नी यदेकाष्टका (तै. सं. ७-४-८)
इति विहिता गवामयनदीक्षेत्यर्थः ।

२ ब्रह्मा विधान्यामेकाष्टकायामपूपं चतुश्शरावं पक्त्वा प्रातरेतेन कक्षमुपोषेयदि दहति पुण्यसमं
भवति यदि न दहति पापसमेतेन ह स्म वा ऋषयः पुरा विज्ञानेन दीर्घसत्रमुपयन्ति । (तै. सं. ३-३-८)
अस्यायमर्थः—गवामयनस्य संवत्सरसत्रमिति संज्ञा । तस्यैकषष्ट्यधिकशतत्रयदिनसाध्यत्वात् । तत्सम्ब-
न्धिनामह्नां विधानी विधात्री या एकाष्टका माघकृष्णाष्टमी । तस्यामेव गवामयनदीक्षायाः प्रारम्भविधा-
नात् । तस्यामेकाष्टकायां, प्रस्थद्वयं शराव इत्युच्यते । तच्चतुष्टयपरिमितद्रव्येणापूपं निष्पाद्य तेन सह
श्वोभूते सूर्योदयानन्तरमरणं गत्वा तस्यापूपस्योपरि उत्सुकं निक्षिप्य तेन कक्षं तृणशुल्भं दहेत् । यदि
सोऽग्निः कृत्स्नं कचं दहति तदा पुण्यसमं भवति । यत्कार्यमुद्दिश्येदं दहनं कृते तत्कार्यं विघ्नं विना समा-
प्तिमेति । यदि न भवति दाहः, तदा विघ्नेनाभिभूतं तत् कर्म मध्ये विनश्यति । प्राचीना महर्षयोऽनेनैव
निर्विघ्नपरिसमाप्तिस्त्वचकेनानेकदिनसाध्ये सत्रादिकं कर्माभ्यन्ते स्म इति तदर्थः ।

३ छ. ग.—नामसम्प ।

* हरदत्तमेतद् इदमाग्निं च सूत्रमेकसूत्रया परिगणितं 'घ' पुस्तके ।

* इदमाग्निं च सूत्रमेकसूत्रं हरदत्तमत इति 'क. ख' पुस्तकयोः ।

४. तस्याः सायमौपकार्यमित्यन्वयः । समीपे क्रियत इत्युपकारः । तत्र भव औपकार्यः । इति
'क' 'ख' पुस्तकयोः पाठः ।

स्यां पशुः, 'दशम्यामन्वष्टका', तच्छास्त्रे(१)ष्वप्रसिद्धम् । औपकार्यश-
ब्दश्चानर्थकः ॥ ११ ॥

तात्पर्यदर्शनम्

त्रिपदमिदं सूत्रम् । तस्या अष्टकाया औपकार्यमुपकारकम् । उपकारं
करोतीति कर्तरि यत्प्रत्ययः छान्दसः । अष्टकाया अङ्गभूतं कर्मेत्यर्थः ।
सायं पूर्वद्युस्सप्तम्याः । सोमयागस्याग्निषोमीयपशुयागवत्तस्या अष्ट-
काया अङ्गभूतं कर्म पूर्वद्युस्सप्तम्यास्सायङ्काले कर्तव्यमिति सूत्रा-
र्थः । न त्विह तस्या(२) अष्टकाया इति सम्बन्धः ; नवम्यां वपाहोमादि-
प्रधानप्रसङ्गात् । न चैतद्युक्तम् ; या माध्या इति कालविधानस्यौपकार्या-
र्थत्वोपपत्तौ 'प्रकरणात्प्रधानस्य' इति न्यायविरोधात् । शास्त्रान्तरे
ष्वप्रसिद्धत्वाच्च ॥ ११ ॥

अथास्यौपकार्यस्य विधिमाह—

व्रीहीणां चतुश्शरावं तूष्णीं निरुप्य पार्वणवत् पत्न्यवहन्तीत्यादिवि-
धिनाऽपूपं श्रपयति । अपूपः प्रथितावयवः प्रसिद्धः । प्रतिष्ठिताभिघारणान्तं
च करोति ॥ १२ ॥

अष्टाकपाल इत्येके ॥ १३ ॥

इत्यापस्तम्बीये गृह्यप्रश्ने एकविंशः खण्डः ॥

अनाकुला

सायमपूपाष्टाकपालो हविः इत्येके मन्यन्ते । अष्टसु कपालेषु संस्कृतो-
ऽष्टाकपालः । अस्मिन् पक्षे पुरोडाशस्यावृता श्रपणम् । पूर्वस्य तु लौकि-
क्यापूपस्यावृता । द्वयोरपि पक्षयोः औपासने श्रपणम् । एतच्च पिड्य-
स्याङ्गमपि कर्म स्वयं पिड्यं न भवति, 'तेन' प्राचीनावीतादि न
भवति ॥ १२ ॥

इति श्रीहरदत्तमिश्रविरचितायां गृह्यसूत्रवृत्तावनाकुलायामेकविंशः खण्डः ॥

तात्पर्यदर्शनम्

अष्टसु कपालेषु संस्कृतः पुरोडाशोऽष्टाकपालः । सः श्रपयितव्य इत्ये-
के । पुरोडाश इति च प्रसिद्ध आकृतिविशेषः । तेन लौकिकेन प्रकारेण
पाक औपासने एव ॥ १३ ॥

इति श्रीसुदर्शनाचार्यविरचिते गृह्यतात्पर्यदर्शने एकविंशः खण्डः ॥

अथ द्वाविंशः खण्डः ॥

पार्वणवदाज्यभागान्तेऽञ्जलिनोत्तरयाऽपूपाञ्जुहोति ॥ १ ॥

अनाकुला

प्रतिष्ठिताभिधारणान्ते कृते अग्नैरुपसमाधानाद्याज्यभागान्तं कृत्वा पार्वणवदवदानकल्पेनापूपादुत्तरयर्चा अञ्जलिना जुहोति 'यां जनाः प्रतिनन्दन्ती'त्येतया । सामर्थ्यादुपस्तरणाभिधारणयोरवदानस्य चान्यः कर्ता । आज्यभागान्तवचनं तन्त्रविधानार्थम् । एतदेव ज्ञापकं न पित्र्यमेतत्कर्मैति । अन्यथा यथा मासिश्राद्धेऽष्टकायां च यत्नाभावेऽपि तन्त्रं प्रवर्तते, पित्र्येषु यत्नाभावेऽपि तन्त्रं प्रवर्तते इत्युक्तत्वात्, तथात्रापि सिद्धं स्यात् । पार्वणवद्वचनं अञ्जलिहोमानामधर्मग्राहकत्वात् अवदानकल्पप्राप्त्यर्थं अञ्जलिनापि जुह्वत् पार्वणवदवदानकल्पेन जुहोतीति । सादनप्रोक्षणसंमार्जनान्यञ्जलेन भवन्ति ॥ १ ॥

तात्पर्यदर्शनम्

ततः पार्वणवदनेरुपसमाधानाद्यग्निमुखान्ते, स्वकीयेनावदानधर्मेणापूपात्पुरोडाशाद्वाऽवदाय उत्तरयर्चा 'यां जनाः प्रतिनन्दन्ति' इत्येतया अञ्जलिना जुहोति । अञ्जलेस्तु 'येन जुहोति' इत्यादिसंस्कारलेपाञ्जनमुपस्तरणाभिधारणहविरवदानानि च विप्रतिषेधादन्यः कुर्यात् । स्विष्टकृतं तु द्रव्यैव जुहोति, नाञ्जलिना ; विकृतौ चोद्यमानो धर्मः प्रधानार्थो भवतीति न्यायात् । न च वाच्यमौपकार्यस्याङ्गत्वात् प्राधान्यमेव नास्तीति ; यतोऽस्यापि स्वाङ्गापेक्षया प्राधान्यमस्त्येव । अत एव 'मन्द्रं दीक्षणीयायामनुव्रूयात्' (आप.श्रौ.१०-४-११) इति वाङ्मन्यमस्सोमाङ्गभूतदीक्षणीयाप्रधानमात्रार्थः न तदङ्गप्रयाजाद्यर्थोऽपि । तथा 'ततस्तूष्णीमग्निहोत्रं जुहोति' (आप.श्रौ.५-१७-६) इति तूष्णीकत्वमाधानाङ्गभूतस्य नैयमिकाग्निहोत्रविकृतेः प्रधानस्यैव धर्मः न तदङ्गानामपीति । औपकार्यस्य चौषधिहविष्कत्वादेव सिद्धस्य तन्त्रस्य पुनर्वचनं एतत्स्थानापन्नदधिहोमेऽपि प्राप्त्यर्थमित्युक्तमेव ॥ १ ॥

*सिद्धशेषस्तमेष्टधा कृत्वा ब्राह्मणेभ्य उपहरति ॥२॥

अनाकुला

तन्त्रस्य शेषस्सिद्धो भवति अविश्रुत इत्यर्थः । अञ्जलिना जुहोतीत्यु-

* 'सिद्धशेष' इत्येकं सूत्रम् । 'तमेष्टधा' इत्याद्यपरं सूत्रं क.घ. पुस्तकानुसारेण हरदत्तवर्ते ।

भयं विशेषः स्विष्टकृति न भवतीत्यर्थः । तेन स्विष्टकृतमवदानकल्पेन
द्वर्षा हुत्वा समिधमेकविंशतिमाधाय जयादि प्रतिपद्यते ॥ २ ॥

‘तेन सर्पिष्मता ब्राह्मणमित्येकस्य भक्षणे प्राप्तेऽष्टाभ्य उपहारो वि-
धीयते । तत्र ये ब्राह्मणाः श्वोभूते भोक्तारः तेभ्यो निवेद्योपवसति ॥ ३ ॥
तात्पर्यदर्शनम्

अपूपस्य शेषस्सिद्धः उपहरति प्राशनार्थमिति चानुवादः, तं शेषं सर्पि-
ष्मन्तमष्टधा कृत्वा अष्टभ्यो ब्राह्मणेभ्य इति विधातुम् । तेनेह ब्राह्मणैकत्वबाधः ।

केचित्—सिद्धः शेषः इति सूत्रच्छेदः । सिद्धोऽविकृतस्तन्त्रस्य
शेषः । तेन द्वर्षा होमस्स्विष्टकृतः, जयादि प्रतिपद्यत इति च सिद्धमि-
ति—तेषां तमष्टधेत्यत्र तमपूपमिति व्यवहितस्य परामर्शो भवेत् ।

एवमौपकार्यं कृत्वा मासिश्राद्धवद्भोक्तृभ्यो ब्राह्मणेभ्यो निवेदयेत् ।
श्वोऽष्टकाश्राद्धं भविष्यतीति भेदः ॥ २ ॥

श्वोभूते दर्भेण गामुपाकरोति पितृभ्यस्त्वा जुष्टामुपा-
करोमीति ॥ ३ ॥

अनाकुला

दर्भेणेत्येकत्वमविवक्षितम् । गां स्त्रियं, जुष्टामितिलिङ्गात् । पुरस्ता-
त्प्रतीर्चीं तिष्ठन्तीं, श्रौते तथा दर्शनात् । पित्र्यं चाष्टकाकर्म, पितृभ्यस्त्वा
जुष्टामिति दर्शनात् । पित्र्येषु यत्नमन्तरेणापि तन्त्रं प्रवर्तते इति पुरस्ता-
दुक्तम् । तत आज्यभागान्ते तन्त्रे कृते उपाकरणादेः प्रवृत्तिः । अत्र प्र-
माणं वक्ष्यामः । ‘अपरपक्षस्यापराहः श्रेयानि’त्येष च कालः । सर्वत्र
प्राचीनावीतम् ॥ ४ ॥

तात्पर्यदर्शनम्

अथ श्वोभूते अष्टम्याम् । ब्राह्मणान् गृहमानीयेत्याद्यभिमुखान्तं सर्वं
मासिश्राद्धवत् कृत्वा, अथ दर्भेणैकेन गां स्त्रियं ‘पितृभ्यस्त्वा जुष्टामुपा-
करोमि, इत्यनेन मन्त्रेणोपाकरोति ॥ ३ ॥

तूष्णीं पञ्चाज्याहुतीर्हुत्वा तस्यै वपा श्रपयित्वोपस्ती-
र्णाभिघारितां मध्यमेनान्तमेन वा पलाशपर्णेनोत्तरया
जुहोति ॥ ४ ॥

अनाकुला

तूष्णीमित्यनुच्यमाने सम्प्रदानाभावे होमानिवृत्तेः देवताकल्पनायां

प्राप्तायां या एताः पाशुबन्धक्यः पश्वाहुतयः 'उपाकृत्य पञ्च जुहोती'ति विहिताः ता एता इति विज्ञायेत । ततश्च मन्त्रेष्वपि प्राप्तेषु तूष्णीं इत्युक्तम् । एवं ब्रुवन् एतदर्शयति श्रौतस्य पशोरावृताऽस्यापि पशोस्संस्कार इति । तेन 'पुरस्तात् प्रत्यञ्चं तिष्ठन्त' मित्येवमादयो विशेषा इहापि भवन्ति । तस्या इति वचनं तस्या वपाया एवात्र चोदितो विशेषो यथा स्यात् श्रपणादि, नावदानमित्येवमर्थम्, तेन मांसौदनादेर्मांसिश्राद्धवदन्यस्मिन्नग्नौ संस्कारः । आज्यग्रहणमनर्थकम् । अपिबोत्तरया जुहोतीतिवत् सिद्धम्, तत् क्रियते ज्ञापकार्थम्, एतत् ज्ञापयति-आज्यभागान्ते तन्त्रे कृते पशोरुपाकरणादीति । कथं कृत्वा ज्ञापकम् ? सर्वत्र प्रधानाहुतिषु तान्त्रिकस्य हविषस्सधर्मकस्यानेकत्वे सति विशेषणं दृश्यते—स्थालीपाकादग्न्याहुतिरिति, तदिहापि दृष्टम् । तत् ज्ञापयति-तान्त्रिकेणैवाज्येनाहुतयोद्भूयन्त इति । उपाकरणस्य चैतासां चानन्तर्यं दृश्यते "उपाकृत्य पञ्च जुहोती" (तै.सं. ३-१-५.) तितस्मादाज्यभागान्ते पशोरुपाकरणमिति सिद्धं भवति । एवं पञ्चाज्याहुतीर्हुत्वा तूष्णीं संज्ञप्य वपाञ्च वपाश्रपणीभ्यां तूष्णीमुद्भृत्य औपासने श्रपयित्वाभिघार्य बर्हिषि प्रतिष्ठाप्य पुनरभिघार्य ततस्तामुपस्तीर्णाभिघारितां मध्यमेनान्तमेन वा पलाशपर्णेन जुहोति उत्तरयर्चा 'वह वपा' मित्येतया । पर्णस्य वपाश्रपण्योश्च पात्रैस्सह सादनादि भवति ॥ ५ ॥

तात्पर्यदर्शनम् ।

तूष्णीं स्वाहाकारेणापि विना पञ्चाज्याहुतीर्जुहोति, मन्त्रप्राप्त्यभावात् । देवता चासां प्रजापतिरेव । तस्यै वपामित्यादि व्याख्यातम् । उत्तरया 'वह वपाम्' इत्येतया ॥ ४ ॥

मांसौदनमुत्तराभिः ॥ ५ ॥

अनाकुला

(हुतायां वपायां पशोर्विशसनं कारयित्वा अन्वष्टकार्यं.....गृहेषु श्रपयित्वा अन्यानि च हविष्यौदनादीनि तान्यभिघार्य बर्हिषि प्रतिष्ठाप्य पुनरभिघार्य दर्व्या जुहोत्यवदानकल्पेन । नात्र सकृदुपघातकल्पः । स्विष्टकृति विप्रतिषेधात् । आज्येऽभावात् मांसपिष्टौदनयोश्च भावात् । तत्र) मांसौदनमुत्तराभिः यां जनाः प्रतिनन्दन्ति' इत्येताभिः सप्तभिः । मांसमिश्र 'ओदनो मांसौदनः । होमकाले च मिश्रणम् । न भ्रपणकाले । पक्तिवैषम्यात् । अस्मिन् कर्मणि अष्टादशहोममन्त्राः समाग्नाताः ।

ऋचो दश यजूंष्यष्टौ । तत्राद्या ऋगपूपार्या । वपार्थोत्तरा । उत्तरादि-
भिरिति स्त्रीलिङ्गनिर्देशः । पिष्टान्नमुत्तरयेति वक्ष्यति । तेन सप्तभिर्ऋ-
ग्भिर्मोसौदनस्य होमः ॥ ६ ॥

तात्पर्यदर्शनम्

मांसमिश्र ओदनो मांसौदनः । तं उत्तराभिः 'यां जनाः प्रतिनन्दन्ति'
इत्यादिभिस्सप्तभिर्जुहोति । इदं चेह वक्तव्यम्-वपाहोमान्ते गोर्विशसनं
कारयित्वाऽन्वष्टकाब्राह्मणभोजनव्यञ्जनार्थं मांसमवशिष्य, इतरत् कृत्स्नं
लौकिकप्रकारेण श्रपयित्वा, तदेकदेशं मासिश्राद्धवत् ब्राह्मणभोजना-
र्थादन्नाद्धोमार्थमुद्धृतेऽन्ने संसृज्य, तेनैव मांसमिश्रेणौदनेन जुहोतीति ।
न च मांसौदनयोस्सहपाकश्शङ्कनीयः ; गोरालम्भात् प्रागेव होमार्थान्न-
स्योद्धृतत्वात्, मांसौदनयौः पक्तिवैषम्याच्च ॥ ५ ॥

पिष्टान्नमुत्तरया ॥ ६ ॥

अनाकुला

पिष्टेन कृतमन्नं तस्य पयसि श्रपणमुत्तरयर्चा 'उक्थ्यश्चे'त्येतया
जुहोति ॥ ७ ॥

तात्पर्यदर्शनम्

पिष्टेन कृतमन्नं पिष्टन्नं पयसि शृतं प्रसिद्धम् । तदुत्तरया 'उक्थ्यश्च'
इत्यनया जुहोति । इह च ब्राह्मणभोजनाद्यर्थमवश्यं पिष्टान्नं श्रपयित-
व्यम् । शृताच्च होमार्थं भेदेन पूर्वमेवोद्धरणम् । मांसौदनस्य पिष्टान्नस्य
च पार्ष्णवत्स्वकीयोऽवदानधर्मः । पलाशपर्णं चेह वपाहोममात्रे । अ-
न्यद्व्यैव ॥ ६ ॥

आज्याहुतीरुत्तराः ॥ ७ ॥

अनाकुला

उत्तरैर्मन्त्रैः 'भूः पृथिव्यग्निनर्च'त्यादिभिः अष्टाभिराज्यस्य जु-
होतीत्यर्थः ॥ ८ ॥

तात्पर्यदर्शनम्

उत्तरमन्त्रकरणिका आज्याहुतीरष्टौ जुहोतीत्यर्थः । ते च 'भूः पृथि-
व्यग्निना' इत्यादयः यजूरूपाः ॥ ७ ॥

स्विष्टकृत्प्रभृति समानमापिण्डनिधानात् ॥ ८ ॥

अनाकुला

स्विष्टकृत्प्रभृति पिण्डनिधानान्तं कर्म कृत्स्नं मासिश्राद्धादिहापि कर्तव्य-

मित्यर्थः । अत्र मांसौदनात् पिष्टाच्च स्विष्टकृत्, ततो जयादि । अथ ब्राह्मणानामुपवेशनं हस्तेषूदपात्रानयनमलङ्कारः । ततस्सर्वमुत्तरैरभि-
मृशेदित्यादि 'ग्रासवराध्यं प्राश्नीयात्' इत्येवमन्तम् । एतदेवास्मिन्-
हनि भोजनं, नान्यत् । आरब्धे चाभोजनमासमापनादिति । पञ्चयज्ञा-
श्च लुप्यन्ते ॥ ९ ॥

तात्पर्यदर्शनम्

स्विष्टकृदादि तन्त्रशेषं सर्वाभिमर्शनादि च प्रदाक्षिणीकृत्येत्यवमन्तं
ब्राह्मणभोजनं, पिण्डनिधानं ग्रासवराध्यं प्राश्नीयादित्येवमन्तं, सर्वं
पदार्थजातं मासिश्राद्धवदिहापि कर्तव्यमेवेत्यर्थः । तत्र च मांसौदनात्
पिष्टान्नाच्च स्विष्टकृते सहावदानमिति भेदः ॥ ८ ॥

अन्वष्टकायामेवैके पिण्डनिधानमुपदिशन्ति ॥ ९ ॥

अनाकुला

न पिण्डनिधानमित्युच्यमानेऽन्वष्टकायामपि पिण्डनिधानं न स्यात् ।
अष्टका प्रकृता । तत्र कः प्रसङ्गो यदन्वष्टकायां न स्यात् । एवं तर्हि
एतत् ज्ञापयति—विकल्पोऽत्र विधिरयम् । अतः कृत्स्नस्य कर्मणो
विषयो भवति सांपूषस्य सान्वष्टकस्येति । तेन दध्यञ्जलिः कृत्स्नैकाष्ट-
काकरणात् विकल्प्यते सांपूषेन सान्वष्टकेनेति केचित् । वयं तु ब्रूमः—
अष्टकायामकृतायां भोजनमस्य न भवतीत्येतदर्थमेव वचनमन्वष्टकायां
यत् पिण्डदानं तदिह.....नास्मिन् कर्मणि पृथक् कर्तव्यमिति ॥ १० ॥

तात्पर्यदर्शनम्

या श्वोभूतेऽन्वष्टकेति विधास्यते तस्यामन्वष्टकायामेव पिण्डनिधानं पि-
ण्डप्रदानं नाष्टकायामित्येक आचार्या उपदिशन्ति ।

केचित्—न पिण्डनिधानमेके इति वक्तव्ये अन्वष्टकायामेवैक इत्येवं
वचनमेतज्ज्ञापयति—विकल्पोऽत्र विधीयमानः कृत्स्नस्य कर्मणः सांपूषहो-
मस्य सान्वष्टकस्य विषये भवतीति । तेन दधिहोमः कृत्स्नेनान्वष्टका-
न्तेनाष्टकाकर्मणा विकल्प्यत इति ।

केचित्तु—अन्वष्टकायां यत्पिण्डनिधानं तदेवास्य, न पुनस्तदस्मिन्
प्रदेशे पृथक्कर्तव्यमिति वचनव्यक्त्या कर्मणोऽसमाप्तत्वसूचनम् । ते-
नान्वष्टकायामकृतायां न कर्तुर्भोजनं, नापि पञ्च महायज्ञा इति ।

वस्तुतस्तु भाष्यकारेणात्रार्थविशेषस्यानुक्तत्वात्, 'अन्वष्टकोभयोरपि
पक्षयो'रिति वक्ष्यमाणत्वात्, अवान्तरप्रयोगस्य समाप्तेस्स्पष्टत्वाच्च
'अन्वष्टकायामेवैक' इत्येषोऽन्वष्टकायामेव पिण्डनिधानं नाष्टकायामिति

फलाभिप्रायो व्यपदेश इति मन्तव्यम् ॥

अथ यज्ञोपवीतप्राचीनावीतयोर्विवेकः—औपकार्यं च मांसौदनहोमेषु चादितश्चतुर्षु, षष्ठे च पिष्टान्नहोमे च, आज्यहोमेषु चादित्षट्सु, दधिहोमे चाधारादिषु च (१) यज्ञोपवीतं, मन्त्राणां देवलङ्गत्वात् । अन्यत्र प्रकृतिवत् प्राचीनावीतमेव ।

ननु चात्र कलियुगे धर्मज्ञसमयाद्गोरालम्भो निषिद्धः । तेन यद्यपि 'मांसौदनमुत्तराभिः' इत्यत्र हविरुपसर्जनं भूतमांसाभावेऽपि केवलौदनहविष्कहोमैः प्रधानान्तरसहितैः अष्टकाधिकारसिद्धेरुपपत्तिः ; तथापि वपाहोमे स्वरूपस्यैवाभावान्न युज्यते । मैवम्, प्रमाणबलेन कस्मिंश्चित् प्रधाने निषिद्धेऽपि प्रधानान्तरैरेव विषयप्रत्यभिज्ञानादधिकारसिद्धेरुपपन्नत्वात् । अत एव दर्शपूर्णमासयोः 'नासोमयाजी सन्नयेत्' (तै.सं. २-५-५.) 'नासोमयाजिनो ब्राह्मणस्याग्नीषोमीयः पुरोडाशो विद्यते (आप.श्रौ.)

) इति निषिद्धयोरपि सान्नाय्याग्नीषोमीययोस्तद्व्यतिरिक्तैरेव प्रधानैरधिकारसिद्धिः । इयांस्तु भेदः—कचिच्छ्रुतिर्निषेधिका, कचिद्धर्मज्ञसमय इति । धर्मज्ञसमयोऽपि वेदवत् प्रमाणम् । अथवा—आज्यमेव वपामांसयोः स्थाने प्रयोक्तव्यम् । 'आज्येन शेषं संस्थापयेत्' इति पात्नीवते दर्शनात्, 'आज्यस्य प्रत्याख्यायमवद्येत्' (तै. सं. ३-१-३.) इति दर्शनाच्च । प्राप्तिस्तु नित्यत्वादेवाष्टकायाः कृत्स्नायाः ।

यद्वा—गोस्थाने छाग एवालब्धव्यः प्रस्तुतसमानयोगक्षेमे 'पेन्द्रागं पुनरुत्सृष्टमालभेत' (तै.सं. २-१-१०.) इत्यत्र गोः पुनरुत्सृष्टस्य स्थाने पुनरुत्सृष्टश्छागः' इति भरद्वाजसूत्रदर्शनात् । अपि वात्यन्तलघुरपि दधिहोमपक्षः कलियुगे व्यवस्थितो द्रष्टव्यः । प्रमाणं तु त्रैविद्यवृद्धादिशष्टा एव ॥ ९ ॥

एवं मुख्यकल्पमुपदिश्य, अथानुकल्पमुपदिशन्ति—

अथैतदपरं दध्न एवाञ्जलिना जुहोति ययाऽपूपम् ॥ १० ॥

अनाकुला

एवमष्टकायां मुख्यः कल्पो दर्शितः । अथानुकल्पः ययाक्रचा जुहोति 'यां जना' इत्येतया तया दध्नः पूर्णेनाञ्जलिना जुहोति । तन्त्रस्य विधानात् अञ्जलिना होमत्वाच्चापूर्वो दध्यञ्जलिः । अञ्जलिनेति वचनात् दर्व्या निवृत्तिः । (२) तन्त्रद्वयञ्च न भवति । कः पुनरस्य कालः ? अष्टमी । पूर्वाह्णे च क्रिया, दैवत्वात् । प्रातर्होमानन्तरं औपासनमुपसमाधाय सम्परिस्तीर्यतू-

र्ष्णीं समन्तं परिषिच्य दध्नाऽञ्जलिं पूरयित्वा 'यां जना' इति जुहोति । न
स्विष्टकृत । पुनरपि तूष्णीं परिषेचनम् । अन्ये तु पुरस्तात्तन्त्रं
स्विष्टकृतं चेच्छन्ति, न जयादीन् । अत्र मूलं मृग्यम् । एष कालः,
आचार्यप्रवृत्तित्वात् । एषा हेवानुकल्पेष्वाचार्यस्य प्रवृत्तिः । तद्यथा-
स मावर्तते तूष्णीमेव तीर्थं स्नात्वेति । दध्यञ्जलिश्चायमष्टकायां ये हो-
मास्तेषां निवर्तकः, तदनन्तरमभिधानात्, नापूपहोमस्य । नान्व-
ष्टकायाः । ब्राह्मणभोजनपिण्डनिर्वापणे च भवतः । होममात्रस्यै-
वायं दध्यञ्जलिर्निवर्तकः । एवं तर्ह्यत्र वचनं व्यज्यते यज्जुहोति त-
द्दध्न एवाञ्जलिनेति । (अपर आह—अपूपाष्टकयोर्द्वयोरपि निवर्तकम् ।
नान्वष्टकायाः । यदि तस्या अपि प्रत्याम्नायः स्यात् तामभिधायाय-
मनुकल्पो वक्तव्यस्स्यादिति ।) अन्ये तु सापूपस्य सान्वष्टकस्य कृत्स्न-
स्याष्टकाकर्मणो निवर्तको दध्यञ्जलिरिति ॥ १० ॥

तात्पर्यदर्शनम्

यथा 'यां जनाः' इत्येतया अपूपं जुहोति, तथा ऋचा दध्नस्स्वावदा-
नधर्मेणावदायाञ्जलिना जुहोति । पार्वणवच्चाग्निमुखान्ते दधिहोमः, अपूप-
होमवच्चावदानम् । 'येन जुहोति तदग्नौ प्रतितप्य' इत्यादिकं लेपाञ्जनं
चान्येन कारयितव्यम् । अयं च दधिहोमोऽष्टम्यां पूर्वाह्णे ।

केचित्—अञ्जलिहोमास्सर्वे अपूर्वाः, नैव तत्र पुरस्तादुपरिष्ठात्त-
न्त्रमिति ।

अयं चानुकल्पोऽपूपहोमाद्याज्याहुतीरुत्तरा इत्येवमन्तानामेव स्थाने
वेदितव्यः, नान्वष्टकाया अपि; आज्याहुत्यन्तं कर्म विधायान्वष्टकायाः
प्रागेवानुकल्पस्य विधानात् । तेनोभयोरपि पक्षयोर्नवम्यामन्वष्टका
नित्यैव । तेन दधिहोमपक्षेऽन्वष्टका नास्तीति निर्मूलम् । अयं च दधि-
होमविधिर्होमानामेव स्थाने; 'दध्न एवाञ्जलिना जुहोती'ति जुहोतिशब्द-
स्य स्वारस्यात् । तेनास्मिन्नपि पक्षे ब्राह्मणभोजनपिण्डप्रदानयोरा-
वृत्तिः । तस्मात् सप्तम्यां रात्रौ ब्राह्मणाग्निमन्त्र्याष्टम्यां होमस्थाने दधि-
होमः, ततोऽपराह्णे भोजनादि सर्वमविकृतं, नवम्यामन्वष्टकापीति
सिद्धम् ॥ १० ॥

अत एव यथार्थं मांसं शिष्ट्वा श्वोभूतेऽन्वष्टकाम् ॥ ११ ॥

अनाकुला

अत एवास्या एव गोरेकाष्टकायामालब्धायां मांसं यस्य यथार्थं
यावत्प्रयोजनं शिष्ट्वा श्वोभूते नवम्यामन्वष्टकानाम कर्म कर्तव्यम् । भूयां-

समतो माहिषेणेत्यादीनां निवृत्त्यर्थ एवकारः ॥ ११ ॥

तात्पर्यदर्शनम्

इवोभूते नवम्यामन्वष्टकाख्यं कर्म कर्तव्यम् । अत एव गोरष्टकायामाल
ध्यायाः मांसं यथार्थं यथाप्रयोजनं शिष्टा इत्येतत्प्रथमपक्षविषयम् ॥ ११ ॥

तस्या मासिश्राद्धेन कल्पो व्याख्यातः ॥ १२ ॥

अनाकुला

मासिश्राद्धवदन्वष्टका कर्तव्येत्यर्थः । कल्पातिदेशात् द्रव्यदेवतादि
सर्वमिह प्राप्यते । 'तत्राग्नस्योत्तराभिर्जुहोती'त्यत्र मांससंसृष्टस्याग्नस्य
होममिच्छन्ति । अष्टकायां दर्शनात् । इह च यथार्थं मांसमिति वचनात् ।
अन्ये मासिश्राद्धातिदेशादन्नस्यैव होममिच्छन्ति । यत्रैव तु कार्यं
मासि श्राद्धे मांसं इहापि तत्रैवेति ।

अत्र केचित्—दध्यञ्जलिपक्षेऽप्यन्वष्टकामिच्छन्ति । मध्ये तस्य
विधानात् । यदि ह्यसावन्वष्टकाया अपि प्रत्याग्नायः स्यात् तामप्य-
भिधाय वक्तव्यं स्यादिति । अत एव यथार्थं मांसं शिष्टा इवोभूतेऽन्व-
ष्टका तस्या मासि श्राद्धेन कल्पो व्याख्यातः इति पूर्वत्र सम्बन्धः ॥

अथैकोद्दिष्टविधिः शास्त्रान्तरात् । प्रेतमेकमुद्दिश्य यच्छ्राद्धं कि-
यते तदेकोद्दिष्टम् । अयुग्मा ब्राह्मणाः एकः त्रयः पञ्चेति । वृध्या फल-
भूयस्त्वम् । तत्र नाग्नौ करणं, नाभिश्चावणं, न पूर्वं निमन्त्रणं, न दैवं, न
धूपो, न दीपो, न स्वधा, न नमस्कारः, उदङ्मुखाः ब्राह्मणाः । सर्वस्मादन्ना-
त्सकृत्सकृदवदाय दक्षिणतो भस्ममिश्रानङ्गारान्निरूढ्य तेष्वेव जुहुयात्
प्रेतायामुष्मै यमाय च स्वाहेति । प्रेतायेति वचनं प्रेतस्य नामनिर्देशा-
र्थम्—यज्ञशर्मणे यमाय च स्वाहेति प्रयोगमिच्छन्ति । यज्ञशर्मणे प्रेताय
यमाय चेत्यन्ये । अमुष्मै तृप्तिरस्त्विति अपां प्रतिग्रहणं विसर्जनं च अस्ति
तृप्तिरिति प्रतिवचनम् । अमुष्मा उपतिष्ठत्वित्यनुदेशनं, आशयेषु च पिंड-
दानं भोजनस्थान इत्यर्थः । तृप्यस्वेति संक्षालनम् । एतदेकोद्दिष्टं सर्वव-
र्णानां स्वाशौचान्ते प्रसिद्धम् ॥

अथान्यानि नवश्राद्धमासिकानि त्रैपक्षिकं षाण्मासिकं साम्बत्सरि-
कमिति । यत्प्रथमं क्रियते तन्नवश्राद्धम् । नवं च तच्छ्राद्धञ्चेति कृत्वा ।
तस्य वर्णानुपूर्वेण कालः—

चतुर्थे पञ्चमे चैव नवमैकादशे तथा ।

यदत्र दीयते जन्तोः तन्नवश्राद्धमुच्यते ॥ इति ॥

सर्वेषामपि वर्णानां चत्वार्यपि नवश्राद्धानीत्यन्ये । तेषां द्वितीयादिषु

नवशब्दे घटते । मासिकानि द्वादश प्रतिमासं मृताहे कर्तव्यानि । आ
तु स्वाशौचान्ते । अन्त्यं च सपिण्डीकरणेन सह मृताह एव त्रैपक्षिकं ष
णमासिकं द्वितीयादिषु सम्बत्सरेषु प्रतिसम्बत्सरं मृताह एव साम्बत्स
रिकमिति षोडशैतान्येकोद्दिष्टानि । साम्बत्सरिके च क्षेत्रजजारजये
एकोद्दिष्टकल्पस्य च विकल्पः । इतरेषामेकोद्दिष्टमेव । ये नवश्राद्धाः
समुच्चयमिच्छन्ति तेषां षोडशैकोद्दिष्टानीत्येषापि प्रसिद्धिर्दुरूपपादा
अत्र पठन्ति—

नित्यश्राद्धं मासि मासि अपर्याप्तावृतुं प्रति ।

द्वादशाहेन वा भोज्या एकाहे द्वादशापि वा ॥

अथ सपिण्डीकरणं सम्बत्सर एकादशे चतुर्थे तृतीये वा मा
त्रिपक्षे अर्धमासे द्वादशे वाऽहनि उपनयनाभ्युदयप्राप्तौ वा । तत्र एकं
द्दिष्टस्य मासिश्राद्धस्य च समुच्चयः । प्रेतस्यैकोद्दिष्टं तस्य ये पित्रादः
तेभ्यो मासिश्राद्धं मन्त्रेषु च न कश्चिद्विकारः । यन्मे मातेश्चादिषु यथै
ते पित्रा प्रेतेन पूर्वं प्रयुक्तास्तथैव पुत्रेणापि प्रयोक्तव्याः । पुत्रादन्यस्य
सपिण्डीकरणे नाधिकारः, मासिश्राद्धाभावात् । सपिण्डीकरणस्य
मासिश्राद्धप्रयोगविकारत्वात् । तस्मादपुत्रस्य प्रेतस्य भार्या यावज्ज
वमेकोद्दिष्टकल्पेनैव पत्ये मासिश्राद्धं ददाति । पुत्रोऽप्यकृतविवाह ए
मेव । विवाहादूर्ध्वं यदा मासिश्राद्धमारभते तदा पितुः सपिण्डीक
रणेन सहारभते ।

अन्ये त्वेतदनुष्ठानं अन्यथापि भवति । तत्र पित्रे प्रेताय पूर्ववद्भस्
नि होमः । इतरेभ्यो ऽन्नादाज्याच्च मासिश्राद्धवत् । पिण्डदाने—मा
श्राद्धवत्पिण्डान् दत्त्वा तत्समीपे पृथक् स्तीर्णेषु दर्भेषु प्रेताय पिण्डः । पृ
थग् दत्त्वा तस्यान्ते अर्ध्यार्धं पितृपात्रेषु प्रेतपात्रं प्रसेचयेत् 'ये समाः
इति द्वाभ्यां पिण्डं पिण्डेषु संसृजेत् । एतत्सपिण्डीकरणम् । एतस्मि
न्कृते प्रेतः पितृत्वमापद्यते । चतुर्थश्चानुज्ञापित उत्सृष्टो भवति ।

अत्र विप्रतिपत्तिः—केचित्प्रपितामहस्य पात्रं पिण्डं चेतरेषु संसृ
न्ति । प्रेतशब्देन स एवोच्यते प्रकर्षेण इतः प्रेत इति । स ह्यत्रानुज्ञा
भवति । प्रसिद्धस्त्वाचारः यस्य सपिण्डीकरणं स प्रेतः, तस्यैव च पा
पिण्डयोरितरेषु संसर्गः । एवमपि प्रपितामहस्यैवानुज्ञेति ।

मातृसपिण्डीकरणे सा यदि पुत्रिका, आसुरादिविवाहोढा
ततो मातामहादीनां पिण्डेषु संसर्गः । तत्पिण्डस्येतरत्र श्वश्र्वादिपिण्डे
एकचित्यारूढायास्तु भर्तृपिण्डेनेति केचिद्व्यवस्थापयन्ति । प्रयोग
प्रसिद्धाचारानुरोधेन कर्तव्यः । अत्र केचित्पठन्ति—

भ्राता वा भ्रातृपुत्रो वा सपिण्डः शिष्य एव वा ।

सहापिण्डक्रियाः कृत्वा कुर्यादभ्युदयं ततः ॥ इति ॥

तथा—

अपुत्रायां मृतायां तु पतिः कुर्यात्सपिण्डतामिति ॥

अथ नान्दीश्राद्धम्—तत्र बोधायनः—अथाभ्युदयिकेषु प्रदक्षिणमुप-
चारो यज्ञोपवीतं प्रागग्रान् दर्भान्, युग्मान् ब्राह्मणान्, यवैस्तिलार्थः,
पृषदाज्यं हविः । सोपयामेन पात्रेण नान्दीमुखाः पितरः प्रीयन्तामित्यपां
प्रतिग्रहणं, संसर्जनं च । नान्दीमुखेभ्यः पितृभ्यः स्वाहेत्यग्नौकरणमनु-
देशनं च । आशयेषु परिसमूहेषु प्रागग्रेषु दर्भेषु पृषदाज्येनानुप्रदानं
नान्दीमुखेभ्यः पितृभ्यः स्वधा नमः इति सर्वं द्विर्द्विरिति (बौ.गृ.३-१२-
२...५.) तत्रैव प्रदेशान्तरे “तेषु भुक्तवत्सु स्वधायै स्थाने ‘मधु मनिष्ये
मधु जनिष्य’ इत्येतद्यजुर्जपित्वा नान्दीमुखाः पितरः प्रीयन्तामित्यपो निन-
यति स्वधैवैषोक्ता भवति । नैकेनाह्वा दैवं पित्र्यं च कुर्वन्ति यस्यैकाह्वा पि-
त्र्यं दैवं च कुर्वन्ति प्रजा हास्य प्रमायुका भवति, तस्मात् पितृभ्यः पूर्वे-
द्युः क्रियते, परेद्युर्देवानामिति । (बौ.गृ.प.१-३-१०,११) तथा पुष्पफला-
क्षतमिश्रैर्यवैः तिलार्थ उपलिप्य दध्योदनं सम्प्रकीर्यति ।

तत्र मासिश्राद्धं सर्वेषां पित्र्याणां प्रकृतिः । अस्माकं विशेषास्तु शा-
स्त्रान्तरादागमयितव्याः । तेन ‘पूर्वेद्युर्निवेदनं’ मित्यादिसर्वमिहापि भवति ।
युग्मा ब्राह्मणाः अष्टौ षोडश वा । यद्यष्टौ द्वौ देवेभ्यः पितृभ्यो द्वौ द्वौ ।
यदि षोडश देवेभ्यश्चत्वारो द्वादश पितृभ्य इत्यादि । यवैस्तिलार्थः मासि-
श्राद्धे यत् तिलकृत्यमर्घ्यादिषु तदत्र यवैः कर्तव्यः । पुष्पादिभिश्च मिश्रणम्,
प्रदेशान्तरे वचनात् । पृषदाज्यं हविः । मांसौदनवत्पृषदाज्यमिश्रमित्येके,
केवलमेवेत्यन्ये । सोपयामेनेति येनार्घ्यं प्रदीयते तत्पात्रमन्येन पात्रेणो-
पयम्येत्यर्थः । नान्दीमुखाः प्रीयन्तामिति । देवेभ्यस्तु विश्वेदेवाः प्रीयन्ता-
मिति । तत्र पितृणामेकपात्रं, न त्रीणि; पितृपितामहप्रापितामहविशेषस्या-
नुपदेशात्, सर्वेषु मन्त्रेषु नान्दीमुखाः पितर इत्युपदेशात् । तस्मादेक-
मेव पात्रं पितृणां, देवानां चैकम् । तत्र ब्राह्मणानुपवेश्याग्नेः प्रतिष्ठापनं
अर्घ्यपात्रयोश्च । अग्निश्चौपासन एव । विवाहेष्वसंभवात् । अर्घ्यं प्रदाय
गन्धादिभिश्चालङ्कृत्यानुज्ञातो हविरुद्धृत्य पृषदाज्येन संसृज्याभिघार्या-
ज्यभागान्ते नान्दीमुखेभ्यः पितृभ्यः स्वाहेत्येकां प्रधानाहुतिं जुहोति
केवलेन पृषदाज्येन सौविष्टकृतं द्वितीयं जुहुयादिति । तन्त्रशेषं समाप्य
क्लृप्तान्वा प्रतिपूरुषमिति न्यायेनानेन नान्दीमुखेभ्यः पितृभ्यः स्वाहेत्यनेन
मन्त्रेण पितृभ्योऽनुदिशति, देवेभ्यस्तु विश्वेभ्यो देवेभ्यः स्वाहेति । मा-

सिश्राद्धे ये होममन्त्राः अनुदेशनमन्त्राश्च तेषां निवृत्तिः । उपस्पर्शनं तु भवत्येव प्रत्याम्नायाभावात् । पृथिवी ते पात्रमित्याशयेषु च परिसमूहेष्विति आशयेषु भोजनस्थानेषु परिसमूहेषु परिसमूहनेन शोधितेषु पृषदाज्यमिश्रेण हविषा पृषदाज्येनैव तावात्पिण्डस्यानुप्रदानं नान्दीमुखेभ्यः स्वधानम इत्यनेन । एवं सर्वं द्विर्द्विरिति । आसनप्रदानादिषु द्विर्द्विः प्रयत्नः कर्त्तव्य इत्यर्थः । उपलिप्य दध्योदनं सम्प्रकीर्य तत् 'ये अग्निदग्धा' इत्यस्मिन् स्थाने भवति । अथ दक्षिणां दत्वा विसर्जनं नान्दीमुखाः पितरः प्रीयन्तामिति । तत उदपात्रसमीपे मधु मनिष्य इति यजुर्जपित्वा विसर्जनमन्त्राभ्यां बर्हिषि पात्रे निनीय्य न्युञ्जमिति । एवमतन्नान्दीश्राद्धं तत्र कर्त्तव्यं यत्रापरेद्युर्देवयज्यानुष्ठानम् ।

केचित्त्वन्यथा पठन्ति च —

मातुश्श्राद्धं तु पूर्वं स्यात्पितृणां तदनन्तरम् ।

ततो मातामहानां तु वृद्धौ श्राद्धत्रयं विदुः ॥ इति ।

अस्मिन् पक्षे मात्रादीनां द्वौ द्वौ । एवं पित्रादीनां, एवं मातामहादीनां, देवार्थेद्वावेति विंशतिर्द्विजाः । तथा च मनुनान्यपरे वाक्ये दर्शितमप्रातिवेश्यानुवेश्यौ च कल्याणे विंशतिर्द्विजे इति । (म.स्मृ.८-३९२) यत्राभ्युदयश्राद्धं भवति तद्विंशतिर्द्विजं कल्याणं भवति ।

पुनश्च पठन्ति—

पुंसि जातान्नचौलोपस्नानपाणिग्रहेषु च ।

अग्न्याधाने तथा सोमे दशस्वभ्युदयस्स्मृतः ॥ इति ।

प्रयोगश्च-पार्वणश्राद्धवदेव । एतावदत्र नाना युग्मा ब्राह्मणाः प्रदक्षिणमुपचारो यज्ञोपवीतं यवैस्तिलार्थं इति ॥ १२ ॥

तात्पर्यदर्शनम्

तस्या अन्वष्टकायाः कल्पो मासिश्राद्धवत् कर्त्तव्य इत्यर्थः । कल्पादिदेशात् सर्वमिह द्रव्यदेवतादिकं प्राप्यते । तस्मान्निमन्त्रणादि ग्रासप्राशनान्तं सर्वं मासिश्राद्धवदविकृतं कर्त्तव्यम् ॥ १२ ॥

अथावशिष्टानां मन्त्राणां येषु विनियोगस्तानि कर्माणि व्याचष्टे—

सनिमित्वोत्तरान् जपित्वाऽर्थं ब्रूयात् ॥ १३ ॥

अनाकुला

सन्त्यर्थं दातारं गत्वा । भिक्षणलभ्यं धनं सनिरित्युच्यते । सनिमित्वा उत्तरान्मन्त्रान् 'अन्नमिष ते दृशे भूयास'मित्यादीन् सप्त जपित्वा ।

तमर्थं प्रब्रूयात् यदर्थमागतः । सप्तमे मन्त्रे असावित्यत्र प्रदातुर्नाम
ग्रहणं सम्बुद्ध्या ॥ १३ ॥

तात्पर्यदर्शनम्

सनिर्याञ्जया भिक्षणम् । केचिन्—भिक्षणलब्धं धनमिति ।

या सनिः 'भिक्षणे निमित्तमाचार्यो विवाहो यज्ञो मातापित्रोर्बुभूषा-
र्हृतश्च नियमविलोपः' 'तत्र गुणान् समीक्ष्य यथाशक्ति देयम्' (आप. घ.
२-१०-१, २) इति धर्मशास्त्रेऽवगता, तामुद्दिश्य इत्वा गत्वा । उत्तरान् मन्त्रान्
'अन्नमिव ते दृशे भूयासं' इत्यादीन् सप्त जपित्वा तमर्थं प्रयोजनं ब्रूयात्,
यं भिक्षेत तं बोधयति 'आचार्यार्थं भिक्षामि भवन्तम्' इति । एवमुत्तरे-
ष्वपि भिक्षणनिमित्तेषु प्रयोगेषु विशेषः विवाहार्थमित्यादिः । सप्तमे च
मन्त्रे 'असा' वित्यत्र सम्बुद्ध्या दातुर्नामग्रहणम् ॥ १३ ॥

इदानीं यदि याञ्जया रथादीनि लब्धानि, तदा केन विधिना स्वी-
कारः ? इत्युत्तरे विधय आरभ्यन्ते—

रथं लब्ध्वा योजयित्वा प्राञ्चमवस्थाप्योत्तरया रथचक्रे

अभिमृशति पक्षसी वा ॥ १४ ॥

अनाकुला

यदि रथो लभ्यते ततस्तं लब्ध्वा योजयति कर्मकरैर्युग-
धुरोः करोति । तं प्राङ्मुखमवस्थाप्य उत्तरयर्चा 'अङ्गौ न्यङ्कावभित'
इत्येतया । रथचक्रे उभे सहाभिमृशति पाणिभ्यामुभाभ्याम् । अथवा पक्ष-
सी अभिमृशति । पक्षसी रथस्येति शेषः । पार्श्वे फलके इत्यन्ये । नेमी
इत्यपरे । सकृदेव मन्त्रः । पाणिभ्यामुभाभ्यामभिमर्शनम् । तथा चा-
श्वलायनः—'रथमारोक्ष्यन्नाना पाणिभ्यां चक्रे अभिमृशेत् (आश्व. गृ.
२-६-१) इति ॥ १४ ॥

तात्पर्यदर्शनम्

रथश्चेल्लब्धः तं कर्मकरैर्वाहाभ्यां योजयित्वाथ तं प्राञ्चं प्राङ्मुखमवस्था-
प्य उत्तरया 'अङ्गौ न्यङ्गौ' इत्येतया रथचक्रे उभे पाणिभ्यां युगपदभिमृशति ।
अपि वा पक्षसी ईषे ।

अन्यथापि पदार्थमाहुः ॥ १४ ॥

उत्तरेण यजुषाऽधिरुह्योत्तरया प्राचीमुदीचीं वा दिशम-

भिप्रयाय यथार्थं यायात् ॥ १५ ॥

ततः उत्तरेण यजुषा 'अध्वनामध्वपते' इत्यनेन । रथं स्वमधिरोहति । ततः उत्तरयर्चा 'अयं वामाश्विना रथ' इत्येतया । प्राचीमुदीचीं वा दिशः मभिप्रपाद्य यथार्थं यायात् यत्र प्रयोजनं तत्र गच्छेत् । अधिरुह्येति दीर्घः पाठश्छान्दसः । एतद्विधानं क्रयादिलब्धस्यापि रथस्य प्रथमारोहणे भवति । द्वितीयादिषु तु न भवति । लब्ध्वेति वचनात् ॥ १५ ॥

तात्पर्यदर्शनम्

तेन उत्तरेण 'अध्वनामध्वपते' इत्यनेन यजुषा रथं स्वयमधिरुह्य । दीर्घः छान्दसः । उत्तरया 'अयं वामाश्विना' इत्येतया । प्राचीमुदीचीं वा दिशमभिप्रयाय प्रस्थायादृष्टार्थं, ततो यथार्थं प्रयोजनानुसारेण यायात् गच्छेत् ॥ १५ ॥

केचित्—लब्ध्वेति वचनात् क्रयादिलब्धस्यापि रथादेः प्रथमारोहणे विधिरयं भवतीति । नैतत् ; प्रकृतयाच्छादिना लब्धरथादिविषयत्वेनैवास्य वाक्यस्यार्थवत्त्वोपपत्तेः, 'याच्छया रथादीनि लब्ध्वा' इति भाष्यविरोधाच्च ॥ १५ ॥

अश्वमुत्तरैरारोहेत् ॥ १६ ॥

अनाकुला

लब्ध्वे त्यनुवर्तते । उत्तरैरेकादशभिः 'अश्वोऽसि हयोऽसि' इत्यादिभिः । रथलाभवदश्वलाभो व्याख्यातः ॥ १६ ॥

तात्पर्यदर्शनम्

अश्वश्चेद्याच्छया लब्धः तमुत्तरैर्मन्त्रैः 'अश्वोऽसि' इत्यादिभिरारोहेत् ॥ १६ ॥

हस्तिनमुत्तरया ॥ १७ ॥

अनाकुला

लब्ध्वाऽऽरोहेदिति वर्तते । उत्तरया 'हस्तिनशसमसी' इत्येतया । तत्रासाविति हस्तिनो नामग्रहणम् । अभिनिदधामि नागेन्द्रेति । आरुह्य तूष्णीमङ्कुशाभिधानम् । मन्त्रे चाभिनिदधामीति द्रष्टव्यः । तेन मन्त्रे लिङ्गस्याविरोधः ॥ १७ ॥

तात्पर्यदर्शनम्

पूर्ववद्वाख्यानम् । उत्तरया 'हस्तिनशसं' इत्येतया । असावित्यत्र च सम्बुद्ध्या ऐरावतेति गजनामग्रहणम् । अत्र यद्यपि 'वज्रेणाभिनिदधाम्यसौ' इतिलिङ्गादङ्कुशाभिधानार्थता मन्त्रस्य; तथापि 'हस्तिनमुत्तरयाऽऽरोहेत्' इति वाचनिकविनियोगस्य बलवत्त्वात्तदनुसार्यैव मन्त्रो व्याख्यातव्यः ॥ १७ ॥

ताभ्यां रेषणे पूर्ववत् पृथिवीमभिमृशेत् ॥ १८ ॥

अनाकुला

ताभ्यां अश्वहस्तिभ्यां, रेषणे शरीरोपमर्दे जाते पूर्ववत् हेमन्त-
प्रत्यवरोहणवत् पृथिवीमभिमृशेत् । 'स्योना पृथिवि' 'बडित्थे'त्येताभ्याम् ।
पूर्ववादिति न जातकर्म गृह्यते, व्यवधानात् ॥ १८ ॥

तात्पर्यदर्शनम्

ताभ्यां तयोरश्वहस्तिनोः । रेषणे मरणे सति । पूर्ववत् हेमन्तप्रत्यवरो-
हणवत् 'स्योना पृथिवि' इत्येताभ्यां पृथिवीमभिमृशेत् ।

केचित्—ताभ्यां अश्वहस्तिभ्याम् । प्रमादाद्भूमौ पतितस्य रेषणे
शरीरोपमर्दे जाते इति ॥ १८ ॥

संवादमेप्यन् सव्येन पाणिना छत्रं दण्डं चादत्ते ॥ १९ ॥

इत्यापस्तम्बीये गृह्यप्रश्ने द्वाविंशः खण्डः ॥

अनाकुला

यत्र स्थानेऽर्थादिनिमित्ते प्रत्यर्थिभिः सम्बदते स सम्वादः । तमे-
ष्यन् तत्रापराजयाय सव्येन पाणिना छत्रं दण्डञ्चादत्ते । पाणिग्रहण-
मुत्तरार्थम् । इह तु आदानपरत्वादेव सिद्धम् । तेन फलीकरणहोमः
पाणिनैव कर्तव्यः, न पात्रेण । अन्यथा मुष्टिशब्दस्य परिमाणवाचित्व-
स्यापि दर्शनादस्याप्रसङ्गः ॥ १९ ॥

इति श्रीहरदत्तमिश्रविरचितायां गृह्यवृत्तावनाकुलायां द्वाविंशः खण्डः ॥

तात्पर्यदर्शनम्

सम्वादः ऋणादानादिव्यवहारः । केचित्—यत्र स्थाने प्रत्यर्थिभि-
स्संबदत इति । ऋणादानादिव्यवहारं कर्तुमेप्यन् व्यवहारे जयमिच्छ-
न्नित्यर्थः । शेषं व्यक्तम् ॥ १९ ॥

इति श्रीसुदर्शनाचार्यविरचिते गृह्यतात्पर्यदर्शने द्वाविंशः खण्डस्समाप्तः ॥

अथ त्रयोविंशः खण्डः ॥

*दक्षिणेन फलीकरणमुष्टिमुत्तरया हुत्वा

गत्वोत्तरां जपेत् ॥ १ ॥

अनाकुला

छत्रदण्डौ सव्येन पाणिना धारयन्नेव दक्षिणेन पाणिना फलीकरणानां मुष्टिं जुहोति । उत्तरयर्चा (१) 'अव जिह्वके' इत्येतया । तत्रासाविति प्रत्यर्थिनो नामनिर्देशः प्रथमया । होमश्चायमपूर्वः । उपसमाधानं परिस्तरणं तूष्णीमुभयतः पर्युक्षणं इत्येतावत् । ततस्संवादं गत्वा प्रत्यर्थिनं दृष्ट्वा जपेत् । उत्तरामृचं 'आ ते वाचमास्यां' इत्येताम् । अत्राप्यसाविति प्रत्यर्थिनो नामनिर्देशः सम्बुद्ध्या । अवाचीनेन मुष्टिना होमः । 'अवयज इति' लिङ्गात् । दक्षिणेनेति वचनं होमकाले छत्रदण्डयोः सव्येन धारणार्थम्-सव्यस्य व्यापृतत्वात् दक्षिणेनैव होम इति ॥ १ ॥

तात्पर्यदर्शनम्

सव्यपाणिधृतच्छत्रदण्ड एव दक्षिणेन पाणिना फलीकरणमुष्टिमुत्तरया 'अव जिह्वके' इत्येतया स्वाशौ जुहोति । 'असा'वित्यत्र सोमशर्मेति प्रथमया प्रत्यर्थिनो नामग्रहणम् । यावदुक्त(२)धर्मश्चायं होम इति पूर्वमेवोक्तम् ।

केचित्—परिस्तरणमुभयतस्तूष्णीं पर्युक्षणं च कर्तव्यम्, मुष्टिना चावाचीनेन होम इति ।

ततस्संवाददेशं गत्वा प्रत्यर्थिनं पश्यन्नुत्तरां 'आ ते वाचं' इत्येतां जपेत् । इह च सम्बुद्ध्या नामनिर्देशः प्रत्यर्थिन एव ॥ १ ॥

क्रुद्धमुत्तराभ्यामभिमन्त्रयेत् विक्रोधो भवति ॥ २ ॥

अनाकुला

उत्तराभ्यां 'या त एषा रराट्या' इत्येताभ्याम् । तत्र मन्त्रयोर्लिङ्गे विशेषाभावात् क्रुद्धमिति लिङ्गमविवक्षितम् । तेन स्त्रियामपि भवति । शूद्रादिष्वपि भवति । नेत्यन्ये । क्रुद्धस्य दर्शने नैमित्तिकमिदं नियमेन कर्तव्यमिति प्राप्त आह—विक्रोधो भवतीति । यस्य क्रोधविगमं चिकीर्षति तत्र कर्तव्यमित्यर्थः । क्रोधश्चात्मविषयः । परविषयो वा ॥ २ ॥

* एतदादिसूत्रत्रयमेकसूत्रतया परिगणितं हरदत्तमते इति ख. ड. पुस्तकयोः ।

१. ग.घ. अवजिह्वकेति लिङ्गदर्शनात् । २ धर्मा चायं ।

तात्पर्यदर्शनम्

यदि क्रुद्धः प्रत्यर्था वा व्यवहारद्रष्टा वा, तत्क्रोधशान्तिं चासावि-
च्छति, तदा उत्तराभ्यां 'या त एषा' इत्येताभ्यां क्रुद्धमितरं वाभि-
मन्त्रयेत् । अनेन चाभिमन्त्रणेन क्रुद्धो विक्रोधो विगतक्रोधो भवति । फ-
लविधिश्चायम् । नार्थवादमात्रं, सूत्रकारेण बद्धत्वात् ॥ २ ॥

असम्भवेप्सुः परेषां स्थूलाढारिकाजीवचूर्णानि

कारयित्वोत्तरया सुप्तायास्सम्बाध उपवपेत् ॥ ३ ॥

अनाकुला

(असम्भवेप्सुः, अमैथुनेप्सुः) । सम्भवो मैथुनम् । श्रूयते च—'काममा-
विजनितोः सम्भवामेति (तै.सं.२-५-५) । तदभावोऽसम्भवः । परेषां पुरु-
षाणां असम्भवमिच्छन् आढारिका सरीसृपविशेषः । शतचरणा वा । सा
च द्विविधा स्थूला तन्वी च । अरण्येषु स्थूला, अन्यत्र तन्वी । तत्र स्थूला-
यां जीवन्त्यां चूर्णाणि कारयति कर्मकर्तैव । कारयित्वा तानि यदा भार्या
स्वपिति तदा तस्यास्सम्बाधे उपस्थे उपवपेत् । उत्तरया 'अव ज्यामिव
धन्वन' इत्येतया । एवं कृते संबाध उपभोगयोग्यो न भवति व्यभिचारश-
ङ्कायामिदम् । वेद्याविषयं वा ॥ ३ ॥

तात्पर्यदर्शनम्

यः प्रवत्स्यन् गृहे वा प्रजातन्तुं रक्षितुं स्वभार्यायां परपुरुषशुक्ल-
स्यासम्भवमिच्छति स परेषामसम्भवेप्सुः । तस्योपायोपदेशः—स्थू-
लाढारिकाया जीवन्त्याश्चूर्णान्यन्येन कारयति । आढारिका गौलिका
सरीसृपविशेषः, या शतचरणा नाम । सा च द्विविधा, ग्राम्या आरण्या
च । तयोरारण्या स्थूला ग्राम्या तन्वी । जीवचूर्णानि चाश्मादिना
महता प्रहारेण मार्यमाणायां भवन्ति । ततस्तानि चूर्णान्युत्तरया 'अव
ज्यामिव धन्वनः' इत्येतया सुप्तायाः सम्बाधे योनावुपवपेत् । एवं कृते
सम्बाध उपभोगयोग्यो न भवति ॥ ३ ॥

अथ यदा परपुरुषशङ्काऽपैति तदा स्वशुक्लसम्भवसिद्ध्यर्थे मैष-
ज्यमुच्यते—

* सिद्ध्यर्थे बभ्रुमूत्रेण प्रक्षालयीत ॥ ४ ॥

अनाकुला

सिद्ध्यर्थे कार्यसिद्धेः प्रार्थनायां उपभोगयोग्यत्वे चिकीर्षित इत्यर्थः ।

* इतः प्रभृति सूत्रपञ्चकं सूत्रद्वयरूपेण परिगणितं हरदत्तमते इति 'क' ख' पुस्तकयोः । विभाग-
प्रकारश्चेत्थम्—सिद्ध्यर्थे बभ्रु.....पञ्चायेरन् । तस्मिन्निष्पानि.....प्रक्षालयीत ॥ इति ॥

प.८., खं. २३.] अनाकुलातात्पर्यदर्शनाभ्यां सहितम् । २८३

तदा बभ्रुमूत्रेण सम्बाधस्य प्रक्षालनं कर्तव्यम् । इदमत्र मैषज्यमित्यर्थः ।
बभ्रुः कपिलवर्णा गौः ॥ ४ ॥

तात्पर्यदर्शनम्

कपिलायाः गोमूत्रेण प्रक्षालयति सम्बाधम् ॥ ४ ॥

अथ यस्य वैश्यस्य, वैश्यवृत्तेर्वा द्विजस्य यद्गृहे पण्यं पणनीयं
धान्यरत्नाद्यप्राणिद्रव्यं क्षारलवणाद्यपि, तस्य सिद्ध्यर्थे व्यवहारसि-
द्ध्यर्थं अर्घापकर्षादिना लाभार्थं कर्तव्यं कर्माह —

सिद्ध्यर्थे यदस्य गृहे पण्यं स्यात्तत् उत्तरया

जुहुयात् ॥ ५ ॥

अनाकुला

अस्य कुटुम्बिनो गृहे यत् द्रव्यं पण्यं क्रय्यं तस्य सिद्ध्यर्थे अर्घापक-
र्षादिना सिद्धिस्स्यादित्येवमर्थम् । तस्मात् द्रव्यात् किञ्चिदादाय उत्तर-
यर्चा 'यदहं धनेने'त्येतया जुहुयात् । सिद्धिर्भवति । अत्र क्षारलवणा-
दीनामपि होमो भवति । उक्तानि यथोपदेशं काम्यानि । तत्र द्रवद्रव्येषु
दर्शनात् । इतरेषु हस्तः । (१) फलीकरणहोमवञ्चापूर्वार्थम् । अस्येति वचनं
अस्य गृहे यत् पण्यं तस्यान्येनापि तद्वित्तैषिणा होमो यथा स्यादिति ।
न च मन्त्रेऽहमित्यस्य विरोधः; स एव भूत्वा स करोतीति । गृहे पण्य-
मिति वचनात् क्षेत्रादिविषये न भवति । पुनः सिद्ध्यर्थवचनं
अस्य कर्मान्तरत्वज्ञापनार्थम् । अन्यथा पूर्वस्यैव विकल्पविधिस्स-
म्भाव्येत ॥ ५ ॥

तात्पर्यदर्शनम्

क्रय्यद्रव्यानुसारेणाज्यभागान्तमग्निमुखान्तं वा कृत्वा, तस्मात्पण्या-
दादायोत्तरया 'यदहं धनेने' इत्येतया जुहुयात् । अत्र तत् इति वचनात्त
प्राणिद्रव्याद्धोमः, ततोऽवदानेऽङ्गवैकल्यापत्तेः ।

केचित्—अस्येति वचनादन्येन तद्वित्तैषिणा होतव्यम् । मन्त्रे चा-
हमित्यस्य न विरोधः; स एव भूत्वा स जुहोतीति ॥ ५ ॥

यं कामयेत नायं मच्छिद्येतेति जीवविषाणे स्वं मूत्र-

मानीय सुप्तमुत्तराभ्याँस्त्रिः प्रसव्यं परिषिञ्चेत् ॥ ६ ॥

अनाकुला

यं भृत्यं मत्तोऽयं न छिद्येतेति कामयेत नापगच्छेदिति यावज्जीवं

मदधीन एव स्यादिति तत्र तत्कामे जीवतो गोर्विषाणं स्वयं पतितमा-
दाय स्वं सूत्रमानीय तेन तं भृत्यं सुप्तं उत्तराभ्यां 'परि त्वा गिरेर'मि-
त्येताभ्यां त्रिः प्रसव्यं परिषिञ्चेत् । जीववचनं मृतस्य निवृत्यर्थम् ।
गौरित्युपदेशः । आनीयेति वचनात् पूर्वमन्यस्मिन् पात्रे सूत्रयित्वा शौ-
चञ्च कृत्वा ततो विषाणोपनयनम् । परिषीतोऽसि इति मन्त्रलिङ्गात्
स्त्रीष्विदं न भवति ॥ ६ ॥

तात्पर्यदर्शनम्

यं भर्तारं सपत्न्यामन्यस्यां वा इन्द्रियदौर्बल्यादनुरक्तं या स्त्री का-
मयेत अयं भर्ता मत् मत्तो न च्छिद्येत अस्य मय्यविच्छेदेन स्नेहस्या-
दिति सा स्त्री जीवविषाणे जीवन्त्या गोर्विषाणे बलात्पातिते स्वं सूत्रमा-
नीय तेन भर्तारं सुप्तं उत्तराभ्यां 'परि त्वा गिरेरमहं' इत्येताभ्यां त्रिः
प्रसव्यं परिषिञ्चेत् । अत्र चानीयेति वचनात्पूर्वमन्यस्मिन्पात्रे सूत्रयि-
त्वा शौचं च कृत्वा ततो विषाणेऽवनयनम् ॥ ६ ॥

केचित्—भृत्यविषयमेतत् स्वामिनः कर्मेति ।

अथ भृत्यादीनां पलायितानां पुनरागमनकामस्य कर्माह—

येन पथा दासकर्मकराः पलायेरन् तस्मिन्निष्वान्युप-

समाधायोत्तरा आहुतीर्जुहुयात् ॥ ७ ॥

अनाकुला

अथ भृत्यानां पलायितानां निवृत्तिमिच्छतः कर्म ये कुर्वन्ति दासा
अन्ये वा ते दासकर्मकराः येन यथा पलायेरन् तस्मिन् पथि इष्वानि दारुम-
यानि निगलानि उपसमाधाय प्रज्वाल्य तस्मिन्नगनावुत्तराश्चतस्र आहुती-
र्जुहुयात् 'आवर्तनं वर्तयेत्येताः । तत्र चतुर्णामिष्वानां मार्गं, क्रमेण
भेदेनोपसमाधानं मन्त्राश्च क्रमेणेति केचित् । अन्ये सकृदेव बहूनामि-
ष्वानामुपसमाधानं होमश्च तत्रैवेति । एकस्य द्वयोश्च पलायनेऽपि
भवत्येवायं होमो न बहूनामेव । एकशेषनिर्देशात् दासकर्मकरश्च दास-
कर्मकरौ च दासकर्मकराश्च दासकर्मकरा इति । अनिश्चिते चार्थे बहु-
वचनं प्रयुज्यते, यथा—कति भवतः पुत्रा इति । मन्त्रेषु च 'परिक्रोशो
व' इत्यादिबहुवचनमविवक्षितम्, देवताभिधानपरत्वात् । अयमप्यपूर्वो
होमः । सर्वेष्वेतेषु यथा सम्भवमग्निरौपासन एव ॥ ७ ॥

तात्पर्यदर्शनम्

दासाश्च भृतिकर्मकराश्च दासकर्मकराः । ते येन पथा पलायेरन्
तस्मिन्पथि भूमावेव इष्वानि लोकप्रसिद्धानि दारुमयान्युपसमाधाय

धाय तेष्वेवानग्नौ 'पदे जुहोति' इतिवत् उत्तराः 'आवर्तनवर्तन' इत्या-
त्तरमन्त्रकरणिकाश्चतस्र आज्याहुतीर्जुहुयात् । अपूर्वे चेदं कर्म । अत्र
यपि दासकर्मकरा इति बहुवचनं, तथाप्येकस्य द्वयोर्वा पलायनेऽपि
वत्येवेदं कर्म ।

केचित्—पथीष्वाग्नौ प्रज्वालय, तत्राग्नावेव होम इति ॥ ७ ॥

यद्येनं वृक्षात्फलमभिनिपतेद्वयो वाऽभिविक्षिपेद्व-

नेतर्क्ये वा बिन्दुरभिनिपतेत्तदुत्तरैर्यथालिङ्गं प्रक्षालयति ॥ ८ ॥

अनाकुला

एनं स्नातकं वृक्षात् प्रच्युतफलं यद्यभिनिपतेत् शिरसि प्रदेशान्तरे
। वयः पक्षी काकादिः एनमभिविक्षिपेत् शिरसि प्रदेशान्तरे वा । यदि
। अवर्षतर्क्ये वर्षे यत्र न तर्क्येत तस्मिन् काले देशे वा बिन्दुः अपां
स्तोकः अभिनिपतेत् तदङ्गं उत्तरैः 'यदि वृक्षादि'त्यादिभिः यथालिङ्गं अङ्गिः
क्षालयेत् । 'यदि वृक्षा'दिति फलस्य । 'ये पक्षिणः' इति वयसः । "दिवो नु
। बृहत" इति बिन्दोः । यथालिङ्गवचनं त्रयेऽपि मन्त्राः एकस्मिन्निमित्ते
। भूवन्निति । तीर्थाद्यतिक्रमवत् स्यात् प्रसङ्गः, विधेर्वलीयस्वात् ॥ ८ ॥

तात्पर्यदर्शनम्

यद्येनं द्विजं वृक्षात्फलं अभि उपरि नीचैरकस्मात्पतेत्, यदि वा
यः पक्षी पक्षाभ्यामेनमभिविक्षिपेत् उपरि पक्षवातेन ध्रुनुयात्,
दि वा अवर्षतर्क्ये अभ्रशून्ये नभसि तस्माद्विन्दुरपां स्तोकः अभिनि-
तेत्, व्याख्यातम् । तत्फलनिपातादिभिरुपहतं शरीराङ्गमुत्तरैर्मन्त्रैर्यथा-
लिङ्गं प्रक्षालयति । तत्र 'यदि वृक्षात्' इति फलाभिपाते, 'ये पक्षिणः' इति
योऽभिविक्षेपे, 'दिवो नु मा बृहतः' इति बिन्दुभिनिपाते । यथालिङ्ग-
मेति तु वचनमेकैकस्मिन्निमित्ते त्रिभिस्त्रिभिः प्रक्षालनं मा भूदिति ॥ ९ ॥
अथाद्भुतप्रायश्चित्तम्—

* अगारस्थूणाविरोहणे मधुन उपवेशने कुप्त्वां कपो-
तपददर्शनेऽमात्यानां शरीररेषणेऽन्येषु चाद्भुतोत्पातेष्वमा-
वास्यायां निशायां यत्रापां न शृणुयात्तदग्नौरुपसमाधाना-
द्याज्यभागान्त उत्तरा आहुतीर्हुत्वा जयादि प्रतिपद्यते ॥ ९ ॥

अनाकुला

अथाद्भुतोत्पातप्रायश्चित्तम् । अद्भुतमपूर्वमदृष्टचरम् । तस्य (अद्भु-
 तस्यादृष्टचरस्य) उत्पात उपजनः यद्वा ऊर्ध्वभवा अद्भुताविशेषा एवो-
 त्पाताः दिव्या आन्तरिक्ष्याश्च । रात्राविन्द्रधनुर्लोहिनी द्यौरादित्ये
 कीलदर्शनमित्यादयः । तस्मिन् पक्षेऽद्भुतशब्देन भौमान्युच्यन्ते गोव-
 लीवर्दन्यायेन । इन्द्रश्च समासः । तत्रोदाहरणरूपेण कानिचिदद्भुतानि
 दर्शयति-अगारस्थूणेति । विरोहणं अङ्कुरोपजननम् । अगारग्रहणात् आत्मी-
 येष्वपि शूद्रगृहादिषु न भवति । मधुन उपवेशने अगार इत्येव । कुण्डः चुदली
 भ्राष्ट्रमित्यनर्थान्तरम् । कपोतस्य पक्षिण आरण्यस्य पददर्शने पचनागारे
 तस्मिन् प्रविष्ट इत्यर्थः । अमात्याः पुत्रादयः । तेषां बहूनां युगपत् शरीररेषणे ।
 व्याधौ मरणे च । अन्येषु चैवंप्रकारेषु बलमीकादिषु इन्द्रधनुरादिषु च । अ-
 न्येष्विति वचनात् अमात्यानां शरीरेषणमप्यद्भुतरूपमेव गृह्यते । नैक
 स्य द्वयोर्वा रेषणे कालभेदे च न भवति । अत्र प्रायश्चित्तम् — अमावास्या-
 यां निशायां चतुर्धा विभक्तायां रात्रेः द्वितीयो भागो निशा । यत्र प्रदेशे अपां
 कुम्भैरुद्धानेष्वानीयमानानां शब्दं न शृणुयात् तत्र प्रदेशेऽग्नेरुपसमा-
 धानाद्युत्तरा आहुतय एकादश इमं मे वरुण इत्यादयः । प्रजापते इति 'प्रजा
 पते न त्वदेतानी' त्र्येषा गृह्यते । प्रसिद्धेः, न 'प्रजापते त्वं निधिपा' इत्येषा ।
 प्रजापते न त्वदिति च ह्रत्वा प्रधानाहुतर्जुहुयात् इति तन्त्रशेषं प्रतिपद्यते ।
 आज्यभागान्त इत्येवं तन्त्रसमाप्तौ सिद्धायां अग्नेरुपसमाधानादिवचनं
 अग्निमात्रस्योपसमाधानार्थम् । तेन औपासनाभावे लौकिकेऽपि भवति ।
 एवं प्रकाराणामेतेषां नैमित्तिकानां दृष्टफलानां च पण्यहोमादीनां अन्य-
 स्मिन्नप्यग्नौ प्रवृत्तिप्रदर्शनार्थं सर्वान्ते अग्निविधानार्थो यज्ञः कृतः ।
 जयादि वचनमानन्तर्यार्थम् । प्रधानाहुत्यनन्तरं जयाद्येव प्रति-
 पद्यते, न सूत्रान्तरदृष्टा आहुतयोऽस्मिन् तन्त्रे होतव्याः इति । काः
 पुनस्ताः ? कपोतश्चेदगारमुपहन्यादनुपतेद्वा देवाः कपोतः इति प्रत्यृचं
 जुहुयात् जपेद्वा । (आश्व. ३-७-७) इत्याश्वलायनः । जयादिवचनेनैव
 तन्त्रसमुच्चयप्रेतिषेधः ।तदपि प्रायश्चित्तं विकल्पेन भवति
 पृथक्तन्त्र इति । तत्रापि शम्याः परिध्यर्थे । अस्यापि प्रायश्चित्तस्या-
 स्मिन्नेव शास्त्र उपदिष्टत्वात् ॥ ९ ॥

तात्पर्यदर्शनम्

तत्राद्भुताः स्वभावतः पूर्वमभूतास्सन्तो भवन्तीति । उत्पाता इति तु
 ऊर्ध्वं भवन्ति अव्यक्तावस्थायां प्राप्नुवन्ति । अद्भुताश्चोत्पाताश्चेति

द्वन्द्वसमासः । शब्दभेदस्तु भौमदिव्यभेदाभिप्रायः । तत्र दिव्या उत्पाता रात्राविन्द्रधनु(१)रादित्यकली इत्यादयः । भौमांस्त्वद्भुतानगारस्थूणेत्यादिना स्वयमेवोदाहरति । अगारस्य स्थूणाः अगारस्थूणाः, तासां विरोहणे अङ्कुरोपजनने । स्थूणाग्रहणं चान्यस्यापि गृहसम्बन्धिनो वंशादेरनिखातस्यापि प्रदर्शनार्थम्, (२)निमित्तगतविशेषणत्वात् । मधुन उपवेशन इत्यगार एव । उपसर्जनस्याप्यगारशब्दस्य योग्यत्वेन बुद्ध्या विभज्य सम्बन्धः ; आरामादिष्वनद्भुतत्वात् । कुण्डः चुल्ली भ्राष्ट्रमम्बरीषमित्यनर्थान्तरम् । तस्यां कुप्त्वा पचनागार इत्यर्थः । कपोतस्याप्यारण्यस्य पक्षिविशेषस्य पददर्शने । कुप्त्वामित्यपि प्रदर्शनार्थम् ; अन्तर्गृहेऽप्यस्याद्भुतत्वात् । अमा सह वसन्तीत्यमात्याः एकपात्रभोजनाः पुत्रभ्रात्रादयः तेषां बहूनां सन्ततं शरीररेषणे शरीरनाशने मरण इत्यर्थः ।

केचित्—अमात्यानां युगपद्वाधावपीति ।

अन्येषु चाद्भुतोत्पातेषु उक्तेभ्योऽन्येषु गृहमध्ये बलमीकजननादिष्वद्भुतेषु च दृष्टेषु सत्सु तत्सूचितदुरितशान्त्यादिकामोऽमावास्यायां निशायां रात्र्यां मुहूर्तद्वयादूर्ध्वम् । केचित्—द्वितीये याम इति । यत्रापां वहन्तीनां शब्दं न शृणुयात् केचित्—कुम्भैरुदधानेऽस्वानीयमानास्त्विति ।

तथाभूते देशे अग्नेरुपसमाधानादि तन्त्रं प्रतिपद्यते । तन्त्रविधानं चास्य आज्यहविष्ठात् । आज्यभागान्ते इति त्वर्थकृत्यप्रतिषेधार्थम् । उत्तरा आहुतीः 'इमं मे वरुण, तत्त्वा यामि' इत्येकादशाहुतीर्हुत्वा वचनबलाज्जयादि प्रतिपद्यते । अत्र प्रजापतय इति प्रतीकेन 'प्राजापत्या व्याहृतीः' इतिवत् 'प्रजापते न त्वदेतानि' इत्येषैव गृह्यते ॥ २ ॥

परिषेचनान्तं कृत्वाऽभिमृतेभ्य उत्तरया दक्षिणतोऽश्मानं

परिधिं दधाति दधाति ॥ १० ॥

इत्यापस्तम्बीये गृह्यप्रश्ने त्रयोविंशः खण्डः ॥

समाप्तस्तथाष्टमश्च पटलः ॥

समाप्तमिदमापस्तम्बगृह्यसूत्रम् ॥

अनाकुला

अथ अमात्यानां शरीररेषणे इत्यस्मिन्नद्भुते कश्चिद्विशेषः येषां पूर्वा-

१. आदित्यलोक । २. निमित्तस्याप्युद्देश्यत्वेन उद्देश्यविशेषणाविवक्षायाः ग्रहैकत्वाधिकरणसिद्धत्वादिति भावः ।

परा अन्वञ्चः प्रमीयन्ते ते अभिमृतास्तेभ्यस्तदर्थं तेषां मृत्युशमनार्थं उत्तरं कर्म होममिमं कृत्वा परिषेचनान्तेऽश्मानं परिधिं अन्तर्धानं मृत्यु-निवारणार्थं प्रतिष्ठापयति उत्तरयर्चा 'इमं जीवेभ्यः' इत्येतया । अभ्यासः प्रश्नसमाप्तिद्योतकः । परिधिमिति वचनात् तस्याश्मनः प्रच्यावनं न कार्यम्, तत्रैव प्रतिष्ठितो भवति ॥ १० ॥

इति श्रीहरदत्तमिश्रविरचितायां गृह्यवृत्तावनाकुलायां त्रयोविंशः खण्डः ॥

समाप्तश्चोत्तमोऽष्टमः पटलः ॥

॥ संपूर्णाऽनाकुला वृत्तिः ॥

तात्पर्यदर्शनम्

ततः परिषेचनान्तं तन्त्रशेषं करोति । शम्याः परिध्यर्थे इति पूर्वमेवोक्तम् ।

केचित्-आज्यभागान्त इत्यनेन तन्त्रप्राप्तौ सिद्धायामग्रेरुपसमाधानादिवचनमग्निमात्रस्योपसमाधानार्थम् । तेनौपासनशून्यस्येदं कर्म लौकिकेऽपि भवति । अन्यानि चैवंप्रकाराणि दृष्टफलानि नैमित्तिकानि पण्यहोमादीनि, अस्य सर्वान्तेऽग्निविधानस्य सर्वार्थत्वावगमादिति ।

अभिमृतेभ्य इत्यादिना 'अमात्यानां शरीररेषणे' इत्यस्मिन्नद्भुते कश्चिद्विशेषोऽभिधीयते । अभिमृता आभिमुख्येन मृता योग्यतया जीवन्त एव अमात्यानां सन्ततमरणदर्शनेन स्वयमपि मरणाङ्गीता इत्यर्थः । तेभ्यस्तदर्थं सन्ततमरणभयनिवृत्त्यर्थं उत्तरया 'इमं जीवेभ्यः' इत्यनया परिधिं मृत्योरन्तर्धानभूतं अश्मानं दक्षिणतो निदधाति । एतच्च तन्त्रशेषान्ते, कृत्वेति क्त्वाप्रत्ययबलात् ।

केचित्-निदधाति प्रतिष्ठापयति । परिधिवचनाच्च तस्याश्मनः प्रच्यावनं न कर्तव्यमिति ।

दधाति दधातीतिद्विरुक्तिः प्रश्नसमाप्तिसूचनार्था ॥ १० ॥

इत्थं सुदर्शनार्येण गृह्यतात्पर्यदर्शनम् ।

कृतं भाष्यानुसारेण यथामति यथाश्रुतम् ॥

अत्रानुक्तं दुरुक्तं वा मतेर्मन्वाच्छ्रुतस्य वा ।

सन्मार्गप्रवणानां नः क्षन्तुमर्हन्ति पण्डिताः ॥

इति श्रीसुदर्शनाचार्यविरचिते गृह्यतात्पर्यदर्शने त्रयोविंशः खण्डः ॥

अष्टमश्च पटलस्समाप्तः ॥

॥ समीक्ष्यं गृह्यसूत्रव्याख्या ॥

॥ नमश्शिवाभ्याम् ॥

आपस्तम्बगृह्यसूत्राणां अकारादिवर्णक्रमेण सूची ।

	खं.सू.	पृ.		खं.सू.	पृ.
अगदो भवति ।	१८१२	२२०	अथैनामुत्तरेण०	५१२	६०
अगदो भवति ।	१८१४	२२१	अनवस्नातया०	१४१११	१८९
अगारस्थूणा०	२३१९	२८५	अनाप्रातेन०	१४११४	१९०
अङ्गुष्ठेनोपमध्यमया०	४१५	५१	अनाहिताग्ने०	१९१६	२३०
अग्निगोदानो०	१६११३	२०८	अनुगतेऽपि०	५१२०	६८
अग्निं परिषिञ्चति०	२१३	२४	अनुगतो मन्थ्यः ।	५११७	६६
अग्निमिध्वा०	१११०	११	अन्नं प्रोक्तम्०	१३११८	१८१
अग्निर्देवता स्वा०	७१५	८३	अन्नस्योत्तरा०	२११३	२५१
अग्निः स्विष्टकृत्०	७१७	८४	अन्यो वैनामभि०	८१११	१२०
अग्नेरुपसमाधानादि०	४११०	५४	अन्वष्टकायामेव०	२२१९	२७१
*अग्नेरुपसमाधानादि०	३	१५४	अपरपक्षे पित्र्याणि ।	११७	७
अग्नेरुपसमाधानादि०	१७११२	२१८	*अपः प्रगाह्य०	२०	१५९
अत एव यथार्थ०	२२१११	२७३	अपरेणाग्निमुदग०	११२०	१७
अत्र ह्द्राजपेत् ।	२०१८	२४३	अपरेणग्निं द्वे कु०	१९११४	२३७
अत्रैनमुत्तरा०	१११६	१४२	अपरेणग्निं प्रा०	१६१६	२०६
अत्रैनमुत्सृजति ।	१९१५	२२९	अपां संसर्जनादि०	१६१८	२०७
अथ कर्मण्याचारा०	१११	१	अपि वा यस्मिन्०	१५११०	२०१
*अथ यथास्वं०	१४	१५८	अपि वा सकृत्०	७१६	८४
*अथर्षयः०	११	१५७	अपूर्वं चतुश्शरावम्०	२१११२	२६५
अथाज्यभागौ०	२१६	२८	अभित एतमान्निम्न०	२०११०	२४४
*अथात उपाकरणो०	१	१५४	*अभिप्यन्ते०	१६	१५९
अथास्या अङ्गला०	५१३	६०	अयुजाक्षरम्०	१५१११	२०२
अथास्याः पूंस्वोः०	६१११	७८	अर्थप्राध्वस्य०	९१२	१२४
अथास्यै दक्षिणेन०	४१११	५५	अविकृतमातिथ्यम् ।	७१२६	१०२
अथैतदपरम्०	१३११	१७२	अश्वमुत्तरैरारोहेत् ।	२२११६	२७९
अथैतदपरम्०	२२११०	२७२	अष्टाकपाल०	२१११३	२६६
अथैनामामेयेन०	७११	८०	असंभवेष्पुः०	२३१३	२८२
अथैनामुत्तरया०	४१३	५४	अहर्षमिति०	१९१४	२२९
अथैनामुत्तरेण०	४११५	५७			

आ

आचार्यायऋत्विजे० १३११९ १८१

खं.सू.	पृ.	खं.सू.	पृ.		
आज्याहुतीरुत्तराः ।	१८१८	२२३	उत्तरार्धादुत्तरस्य०	७१११	८६
आज्याहुतीरुत्तराः ।	२११४	२५३	उत्तरा रथस्य०	५१२१	६९
आज्याहुतीरुत्तराः ।	२२१७	२७०	उत्तरेणाग्निम्०	१११६	१४
आज्यं विलाप्य०	११२२	१९	उत्तरेणाग्निम्०	१०११२	१३९
आपन्माश्रीः०	८१६	११६	उत्तरेण यजुषा०	४१८	५३
आपः पाद्या इति०	१३१४	१७४	उत्तरेण यजुषा०	१२१८	१६५
आरोहतीमुत्तरेण०	५१२३	६९	उत्तरेण यजुषा०	१५१६	१९८
आवृत्तश्वास्त्रीभ्यः०	२११५	३८	उत्तरेण यजुषा०	२०१५	२४१
इ			उत्तरेण यजुषा०	१९१९	२३३
इध्ममाधाय०	२१५	२६	उत्तरेण यजुषा०	२११८	२५८
इन्वकाभिः०	२११६	३८	उत्तरेण यजुषा०	२२११५	२७८
इन्वकाशब्दो०	३१४	४१	उत्तरैरुपस्थाय०	१८११२	२२५
ई			उदकोपस्पर्शनम्०	१६११६	२१०
ईशानवदावाहनम्	२०११३	२४५	उदगयनपूर्वपक्षाहः०	११२	४
ईशानाय स्थाली०	१९११३	२३६	उदितेषु नक्षत्रेषु०	६११२	७८
उ			उदितेषु नक्षत्रेषु०	१२११३	१७०
उक्तमाज्यभागान्तम् ।	१११५	१४२	उदितेषु नक्षत्रेषु०	१४१८	१८७
उत्तमं परिचक्षते ।	३११८	४७	*उद्गाह्यातमितो०	२२	१६०
उत्तरपूर्वं देशे०	६११०	७७	उपनयनं व्याख्या०	१०११	१३२
उत्तरया दक्षिणस्या०	२०११	२३८	उपवासश्चान्य०	५११९	६७
उत्तरयाऽभिमन्य०	१३१५	१७४	उपाकरणे०	८११	१०९
उत्तरयाऽभिमन्य०	१३११६	१७९	उभयतः परिषेचनम्०	७१२२	९४
उत्तरयाऽभिमन्यञ्ज०	१३१८	१७६	उभयोर्हृदयसंसर्गो०	९१४	१२६
उत्तरया मातुरुपस्थे०	१५१५	१७७	ए		
उत्तरया संशस्ति ।	१११२३	१५१	एकैकशः पितृसं०	११८	६
उत्तरयोः पूर्वा०	१४११	१८६	एतदहर्बिजानीयात्०	८१७	११७
उत्तराभस्तिस्त्रिभिः०	५१६	६२	एतद्वा विपरीतिम् ।	२११५	२५४
उत्तराभिस्तिस्त्रिभिः०	१८१७	२२३	एतावद्गोरोलम्भ०	३११०	४३
उत्तराभ्यामभिमन्य०	१३११३	१७७	एतावन्नाना०	१६११५	२०९
उत्तराभ्यामुपति०	२०११६	२४६	एतेनैव कामेन०	९१९	१२९
उत्तरार्द्धपूर्वार्द्धे०	७११२	८६	एवमत ऊर्ध्वम्०	७११७	९०

* एतच्चिह्नद्वयानि सूत्राणि उपाकर्मोत्सर्जनपदलस्थानीत्यवगन्तव्यम् ।

	खं.सू.	पृ.
एवमत ऊर्ध्वम्०	१९।२	२२७
एवमन्यस्मिन्नपि०	११।२२	१५१
एवमहरहः०	१५।७	१९९
एवमितराम् ।	१७।४	२१२
एवमुत्तराभ्याम्०	१३।३	१७३
एवमुत्तरैर्यथा०	९।३	१२५
एवमुत्तरैर्यथा०	१२।११	१६९
*एवमेवाद्भि०	२६	१६०
एवं गोदानम्०	१६।१२	२०८
एवं त्रिः ।	१७।२	२११
*एवं पारायण०	२४	१६०
एवं विहिताभिरेव०	१२।६	१६४
एवं संवेशनादि०	१९।२२	२३५

ओ

ओदनपिण्डं संवृत्य०	२०।७	२४३
--------------------	------	-----

क

कर्णावुत्तरेण ।	११।१३	१४६
*काण्डात्काण्डात्०	१९.	१५९
*काण्डादीन्०	१८	१५९
कुमार उत्तरेण०	११।१२	१४५
कुमारीमुत्तरेण ०	१५।१३	२०३
कूर्चाभ्यां परिगृह्य०	१३।७	१७५
क्लृप्तमुत्तरया०	१७।३	२१२
क्लृप्तान्वा प्रतिपूरुषम्०	२१।७	२५५
कुहमुत्तराभ्याम्०	२३।२	२८१
क्षारलवणवर्जनं च ।	११।२०	१४९
क्षिप्रं यजेत०	२०।१५	२४६
क्षिप्रं सुवनम् ।	१४।१३	१९०
क्षीरिणामन्येषाम्०	६।५	७४
क्षुरं प्रक्षाल्य निदधाति ।	१६।९	२०७
क्षेत्रपत्यं प्राश्नन्ति	२०।२८	२४६

खं.सू. पृ.

ग

गर्भाष्टमेषु०	१०।२	१३३
गर्भैकादशेषु०	१०।३	१३४
गवां मर्गेऽनन्ना०	२०।१२	२४५
गायतमिति०	१४।४	१८६
गृभ्णामि त०	४।१४	५६
गृहानुत्तरया०	६।६	७५
गृहेषु गौः ।	३।७	४१
गौरिति गां प्राह ।	१३।१५	१७९

च

चतुर्थ्यां सर्माक्षेत ।	४।४	५१
चतुर्थिप्रभृत्या०	९।१	१२३
चतुर्थुं सप्तसु०	२०।१४	२४५

ज

जघनार्धे ब्रजस्थ०	१२।४	१६३
जन्मनोऽधि तृतीये०	१६।३	२०५
जन्मनोऽधि षष्ठे०	१६।१	२०४
जयादि प्रतिपद्यते०	५।११	६३
जयादि प्रतिपद्यते०	१८।९	२२३
जातं वात्सप्रेणा०	१५।१	१९३
जुहोतीथं नारीति ।	५।५	६१

त

*ततो यावदेक०	१२	१५७
तत्र ब्राह्मणावेक्षो०	२।१०	३४
तथाऽपवर्गः ।	१।६	७
तथा मङ्गलानि ।	२।१४	३७
तश्चार्धैर्चयोरुत्तमां०	११।११	१४५
तद्रहस्यं भवति ।	१५।३	१९५
तया वरमातिथिः०	३।८	४८
तयोः शय्यामन्तरेण०	८।९	११
तस्मा अन्वाह०	११।९	१४४
तस्माद्वक्षिणम्०	१७।८	२१६
तस्मिन्नुत्तरेण०	१७।१०	२१७

	खं.सू.	पृ.
तस्मिन्विषूचीना०	१७।९	२१६
तस्य दशायाम्०	१२।९	१६७
तस्या मासिश्राद्धेन०	२२।१२	२७४
तस्याः सायम्०	२१।११	२६५
तस्याः सोदर्यो०	५।४	६०
ता गन्धैर्दर्भ०	२०।११	२४४
तानादितो द्वाभ्याम्०	४।२	४९
ताभ्यां रेषणे०	२२।१८	२८०
तां स उत्तरेण०	१२।५	१६४
तीर्थस्थाणुचतुष्पथे०	५।२६	७१
तीर्त्वात्तरां जपेत् ।	६।३	७३
तूर्णी पञ्चा०	२२।४	२६८
तूर्णी सम्पुष्का०	१८।११	२२५
ते उत्तराभिः०	५।२५	७१
तेन त्र्यहम्०	१६।१०	२०८
तेन सर्पिष्मता०	७।१५	८९
तैत्तिरेण मांसेन०	१६।२	२०५
* तैषीपक्षस्य	८	१५६
तं चतुर्थ्या०	८।१०	११९
त्रिरात्रमुभयोः०	८।८	११७
त्रिवृतमेके घृतम्०	१३।११	१७७
प्रीत्वीन् दर्भान्०	१०।१	१३६
त्र्यहमेतमग्निं०	११।१९	१४९
* त्र्यहमेकाहं०	६	१५५
द		
दक्षिणः पितोत्तरा०	१९।१०	२३४
दक्षिणतोऽपवर्गः ।	१।१०	७
दक्षिणाग्रैः पित्र्येषु०	१।१४	१४
दक्षिणा प्रागाग्रैः०	१।१५	१४
दक्षिणाप्रत्यक्०	१७।१	२११
दक्षिणेन फलीकरण०	२३।१	२८१
दण्डमुत्तरेणादत्ते ।	११।१४	१४६

	खं.सू.	पृ.
दत्तां गुप्तां०	३।१२	४४
दधिमधु०	१३।१०	१७६
दशम्यामुत्थितायाम्०	१५।८	१९९
दीर्णमुत्तरया०	१७।११	२१७
द्विर्जुहोति०	२।११	३४
व्यक्षरं चतुरक्षरम्०	१५।९	२००
ध, न		
धानाः कुमारान्०	१९।१	२२७
नक्षत्रनामा०	३।१३	४५
नक्षत्रनाम च०	१५।२	१९४
न च देहलीमभि०	६।९	७७
न च नाव्यांस्तरती०	६।२	७३
नवानां स्थालीपाकम्०	१९।७	२३१
नानाबीजानि०	३।१६	४६
नावमुत्तरया०	६।१	७३
नित्यो धार्यः ।	५।१५	६५
निमित्तावेक्षानि०	१।११	११
नैनमेतदहरादित्यो०	१२।२	१६२
न्यग्रोधस्य०	१४।१०	१८८
प		
पच्छोऽर्द्धचंशः०	११।१०	१४४
पत्न्यवहन्ति०	७।२	८१
परि त्वेति परिमृज्य०	११।२१	१५०
परिषेचनान्तं कृत्वा०	५।१३	६४
परिषेचनान्तं कृत्वा०	११।७	१४३
* परिषेचनान्तं कृत्वा०	४	१५५
परिषेचनान्तं कृत्वा०	१२।१०	१६८
परिषेचनान्तं कृत्वा०	१४।३	१८५
परिषेचनान्तं कृत्वा०	१७।१३	२१८
परिषेचनान्तं कृत्वा०	१८।१०	२२४
परिषेचनान्तं कृत्वा०	२३।१०	२८७
पवित्रयोः संस्कार०	१।१९	१६

	खं.सू.	पृ.		खं.सू.	पृ.
पाङ्कमेके धानाः०	१३१२	१७७	प्राचीनावीतिना०	११८	७
पार्वणवदाज्यभागान्ते०	१८१६	२२२	*प्राचीमुदीची०	९	१५६
पार्वणवदाज्यभागान्ते०	२२११	२६७	प्राप्ते निमित्त०	४१६	५२
पार्वणेनातोऽन्यानि०	७२३	९५	फ		
पालाशं शमीमयम्०	१७१७	२१४	फलगुनीभ्याम्०	३१२	४०
पालाशो दण्डः०	११११५	१४६	ब		
पिष्टाब्रमुत्तरया०	२२१६	२७०	बन्धुशीललक्षणसम्पन्ना०	३११९	४७
पुनः परिक्रमणम्०	५१८	६३	बन्धुशीललक्षणसम्प०	३१२०	४७
पुनः परिक्रमणम्०	५१११	६३	ब्रह्मचर्यमागामिति०	११११	१४१
पुमांसं जनयति ।	१४११२	१८९	*ब्रह्मणे प्रजापतये०	१०	१५७
पुरस्तात्प्रत्यङ्ङासीनः०	१११८	१४३	ब्राह्मणं दक्षिणतः०	११२१	१८
पुरस्तादुदग्वा०	११५	६	ब्राह्मणान् भोजयित्वा०	१०१५	१३४
पुंसुवनं व्यक्ते०	१४१९	१८७	ब्राह्मणान् भोजयित्वा०	१४१२	१८४
पूर्णपात्रस्तु०	७११८	९२	ब्राह्मणानां भोजनम्०	१६१४	२०६
पूर्ववत्परिषेचनम्०	२१८	३१	ब्राह्मणानामितरा०	१४१५	१८६
पूर्ववदुत्तरैः ।	२०१६	२४१	भ		
पूर्वेषामुपस्पर्शने०	३११७	४७	भुक्तवतोऽनुव्रज्य०	२११९	२५६
पैतृकेषु सम०	२१४	२५	म		
पौर्णमास्याम्०	७१२८	१०८	मघाभिर्गवो गृह्यन्ते ।	३११	४०
प्रक्षालयितारम्०	१३१६	१७५	मधु घृतमिति०	१५१४	१९६
प्रतिगृह्यैव राजा०	१३११४	१७९	मध्यन्दिनेऽग्नेः०	१२१३	१६२
प्रत्यगाशिषं चैनम्०	१११४	१४२	मध्यात्पूर्वस्यावदानम् ।०	७१९	८५
*प्रत्येत्य ब्राह्मणभो०	२५	१६०	मध्ये जयन्तम्०	२०१३	२३८
*प्रत्येत्याभिधा०	२३	१६०	मध्ये होमः ।०	७१०	८६
*प्रथमोत्तमौ०	५	१५५	मार्गशीर्ष्या पौर्णमा०	१९१३	२२८
प्रथमोत्तमौ वा ।	२०१९	२४४	मांसोदनमुत्तराभिः ।०	२२१५	२६९
प्रदक्षिणम् ।	११४	६	मासिश्राद्धस्य०	२१११	२४८
प्रवासादेत्य०	१५११२	२०३	मौर्जा मेखलाम्०	१०१११	१३९
प्रसव्यम् ।	११९	७	य		
प्राशुदगध्रः०	१११३	११	यक्षमगृहीतामन्यां वा०	९११०	१२९
प्राग्घोष्मात्०	५११	५९	*यज्ञोपवीतानि०	१५	१५९
*प्राचीनावीतानि०	१३	१५८	*यज्ञोपवीतानि०	१७	१५९

	खं.सू.	पृ.
यज्ञोपवीतिना०	१।३	६
यत्रास्मा अपचितिम्०	१३।२	१७३
यथाखातमितरा०	१७।५	२१३
यथावैषां कुलधर्मः०	१६।७	२०७
यथावैषां कुलधर्मः०	२०।१९	२४७
यथास्थानमुपाविश्य०	५।१	५९
यथोदमुदकानि०	२०।४	२३९
यथोपदेशम्०	२।७	२९
यथोपदेशम्०	७।२४	९९
यथोपदेशम्०	८।४	१५
*यथोपाकरणम्०	७	१५६
यदि कामयेत०	४।१३	५६
यदि कामयेत स्त्री०	४।१२	५६
यदि जरायु न पतेत्०	१४।१५	१९२
यद्युत्सृजे०	१३।१७	१८०
यद्येनं वृक्षात्०	२३।८	२८५
यवान्विरूढान्०	१४।७	१८७
यस्यां मनश्चादनुः०	३।२१	४८
या माध्याः०	२१।१०	२६४
युग्मान्समवेतान्०	४।७	५२
येन जुहोति०	२।११	२२
येन पथा०	२३।७	२८४
योऽस्याऽपचितः०	७।१६	८९
यं कामयेत०	११।१८	१४९
यं कामयेत०	२३।६	२८३
यां कामयेत दुहितरम्०	३।३	४०

र

रथं लब्ध्वा योजयित्वा०	२२।१४	२७८
रातिना सम्भाष्य०	१२।१४	१७१

ल

लेपयोः प्रस्तरवत्०	७।१३	८६
लोहितं चर्मान्दुहं०	६।८	७६

	खं.सू.	पृ.
लौकिकानां०	२।९	३३
लौकिकया वाचा०	२०।२	२३८
व		
वधूवास उत्तरया०	९।११	१३०
वरं ददाति०	१६।११	२०८
वश्यो भवति०	९।७	१२८
वाचं यच्छति०	१२।१२	१७०
वाक्षो दण्डः०	११।१६	१४७
वासश्चतुर्थीमु०	११।२४	१५२
वासः सद्यः कृत्वा०	१०।१०	१३८
वाहावुत्तराभ्याम्०	५।२२	६९
वाहावुत्तराभ्याम्०	६।७	७६
वेदमधीत्य०	१२।१	१६१
व्याहृतीर्विहृता०	११।११	१४५

श

शक्तिविषये०	३।१५	४६
शङ्खिनं कुमारं०	१८।३	२२१
शम्याः परिध्यर्थे०	२।२	२३
शुचीन्मन्त्रवतो०	२१।२	२४९
शेषं पुरस्तात्०	१३।९	१७६
श्मशानाधि०	६।४	७४
श्रपयित्वाऽभिचार्य०	७।३	८२
*श्रवणापक्ष ओष०	२	१५४
श्रावण्यां पौर्णमास्यम्०	१८।५	१२१
श्रोत्रियागारात्०	५।१८	६७
श्वग्रहग्रहीतम्०	१८।१	२१९
श्वस्तिष्येण०	९।५	१२७
श्वोभूते०	९।५	१२८
श्वोभूते दर्भेण०	२२।३	२६६

स

सकृत्प्रवक्त्रे०	१३।२०	१८२
सकृदुपस्तरणा०	७।४	८२

	खं.सू.	पृ.		खं.सू.	पृ.
सकृदुपस्तरणावदाने०	७।८	८५	सुप्तां रुदतीं०	३।११	४३
सकृदेव मनुष्य०	१।१७	१५	सुहृदः संभवेतान्०	४।१	४८
सखेति सप्तमे पदे०	४।१६	५७	सूत्रे वर्त्मनो०	५२४	७०
सदसस्पतिर्द्वितीयः०	८।२	१०९	सोऽभीऽवाङ्मुष्ट०	४।१३	५६
सदाऽरण्यात्०	१।१२२	१५१	सौरी पूर्वाहुति०	७।२१	९४
सनिमित्त्वा०	२२।१३	२७७	संवत्सरं गोदानम्०	१६।१४	२०९
समोप्येतम्०	५।१४	६५	संवादमेष्यन्०	२२।१९	२८०
सर्वश्रुतवो०	२।१२	३६	संहायोत्तराभ्याम्०	१९।११	२३४
*सर्वतः पारिवा०	२१	१६०	स्त्रियानुपेतेन०	८।३	११४
सर्वत्र स्वयम्०	८।५	११६	स्थालीपाकवत्०	७।२०	९४
सर्वमुत्तरैराभि०	२।१६	२५५	स्थालीपाकम्०	२०।१७	२४६
सर्वाणि पुण्योक्तानि०	२।१३	३७	स्नातमग्रेसर०	१०।९	१३७
सर्वाश्च रेफ०	३।१४	४५	स्नानायाच्छादित०	१२।७	१६५
सम्मितमुत्तरैः०	१।७६	२१३	स्मृतं च म इत्येतत्०	११।१७	१४८
सायं प्रातरत उर्ध्वम्०	७।१९	९३	स्वयं दृष्ट्वा०	४।३	५०
सिद्धमुत्तरं परिषेचनम्०	७।१४	८८	स्विष्टकृत्०	२२।८	२७०
सिद्धः शेषः०	२२।२	२६७			
सिद्ध्यर्थे बभ्रुमूत्रेण०	२३।४	२८२	ह		
सिद्ध्यर्थे यदस्य०	२३।५	२८३	हस्तिनमुत्तरया०	२२।१७	२७९
सीमन्तवदग्नेः०	१६।५	२०६	हेमन्तप्रत्यवरोहणम् ।	१९।८	२३३
सीमन्तोन्नयनम्०	१४।१	१८४	होमश्चोत्तरया०	५।७	६२
			होमश्चोत्तरया०	५।१०	६३

सव्याख्यापस्तम्बगृह्यसूत्राणां शुद्धिपत्रम् ।

पृष्ठम्	पङ्क्तिः	अशुद्धम्	शुद्धम्
४	२४	धर्म	धर्म
५	१०	उदगयन	उदगयन
७	४	भिदं नियमनम्	दिङ्नियमः
७	७	तत्र	नन्वत्र
७	१२	किञ्चिद्दैवानि	किञ्च दैवानि
७	१३	अतो	अत्र
७	२९	कान्तादीनि	नातोऽन्यानि
८	३	अथ	अयं
८	३	पूर्वस्मादु	पूर्वपक्षमात्रस्य । तदा 'न च नन्त श्राद्धं कुर्वीत' इति रात्रिप्रतिषेधो ऽर्थवान् । तेन सर्वोऽपरपक्षः श्राद्ध कालः । पुण्याह्नियमश्च तत्रानाद रणीयः । प्रसव्यञ्च पित्र्याणि कर्माणि कर्तव्यानि । उदाहरणं परिस्तर णादि । उपक्रमस्तु पुरस्तादुदग्वा
८	१२	इव्यस्यापिपि	इत्यस्यापि
११	१६	निमित्तानि	निमित्तावेक्षाणि
१२	२	किं पुनरत्राग्निः	कः पुनरत्राग्निः ?
१२	३	अत्र लौकिके	अन्यत्र लौकिकः
१२	५	तं व्यपरिगृह्णीया	तं वा परिगृह्णीया
१२	७	देशः । अग्निमिध्वेति । देशः । केचिद्देशसंस्कारं कर्माऽऽ मिच्छन्ति । तदा धारणमग्रेखाय माहुः । अग्निमिध्वेति । तत्रेत्यतः पूर्वं पितृदैवत्येषु कर्म दक्षिणाग्रैः परिस्तरणम् । अथ दक्षिणाग्रैः प्रागग्रैश्चेतिपङ्क्तिर्दृष्टव्य	
१६	२३	परिमाणस्य च	परिमाणस्यैव
१६	२३	नियमोऽयं स्मार्तेन	नियमेन यथा स्यात् । तेन

पङ्क्तिः	अशुद्धम्	शुद्धम्
१	प्रणीतापां पवित्रं	प्रणीतार्थे पात्रे पवित्रं
७	५-१८	५-२०
८	यस्मादेव	यस्मादेवं
९	विधविषये	विधे विषये
४	२-१-५	२-१-४
६	दीर्घाधारगु	दीर्घधारागु
९	समिधो निवृत्तिः	समिधोर्निवृत्तिः
९	तुल्यत्व	तुल्यधर्मत्व
१३	वमुञ्चति	विमुञ्चति
२३	५-१८	५-२०
७	५-२	५-१
५	होत्रक विश्वौ	होत्रिकविधौ
१६	श्रुत्याः	श्रुत्या
१७	देन अश्व	देन च अश्व
१५	बर्हिर्लेप	बर्हिल्लेप
१२	५-११	५-१३
८	वरमेव दा	वरमवेदा
२३	वरापाचत	वरापचित
१५	ब्राह्मादिषु	ब्राह्मादिषु
१६	लकारोपान्त्याः एव	लकारोपान्त्याः रेफलकारोपधाः एवं
१६	श्मशनदाहतं	श्मशानादाहतम्
२१	सुदर्शनर्येण	सुदर्शनार्येण
१	अभिमुख्येन	आभिमुख्येन
१०	वरायवेदयेयुः	वारायवेदययुः
२	व्यपशात्	व्यपदेशात्
१९	तिसृभिः । यथा	तिसृभिः प्रदक्षिणमग्निं कृत्वा । यथा
११	पुत्रास्तेषां	पुत्रास्तेषां
१२	एतेषां व्यतिक्रमे	एतेषां च व्यतिक्रमे
१२	आहुती	आहुती
२१	व्युत्पत्ति	व्युत्पत्ति
१६	विवृद्धिर्वा	विवृद्धिर्वा
२५	यबाधन	यबाधेन

पृष्ठम्	पङ्क्तिः	अशुद्धम्	शुद्धम्
८९	१	निर्बाजः	निर्वाजः
९२	१४	चास्यामेव	चास्य दर्शपूर्णमासानुकारित्वात् तयोः पौर्णमास्यामेव
११३	१७	मित्येव	मित्येवं
११३	२२	अग्निस्सिष्ट	अग्निस्सिष्ट
११४	१५	मन्त्रलिङ्ग	मन्त्राङ्ग
१२०	७	प्राचीं	प्राचीं
१२१	१०	स्यादथैनां	स्यादथैनां
१२२	१५	अत्रेत्यतः पूर्वं एतच्च व्रतं तिस्रो रात्रौ श्वरेत् इति पङ्क्तिर्द्रष्टव्या ।	
१२९	१५	कामने	कामने
१८८	१	नित्तने	निमित्तेन
१८८	८	चतुर्थेऽपीत्यतः परं 'सीमन्तात्पूर्वम्, निमि- त्तस्य पूर्वत्वादिति' इति पङ्क्तिर्द्रष्टव्या	
१८९	१	लाके	लोके
१९१	९	पर्वत	पर्वत
२४५	३	पयात	पयति
२४९	२५	संबग्धाः	संबन्धाः ।
२७८	२६	धिरुह्य	धीरुह्य
२७९	६	धिरुह्य	धीरुह्य
२७९	३	धिरुह्य	धीरुह्य

